तोषरवाजी 


एशिशेखर तोष 


कश्मीरी का साहित्यिक इतिहास आठ-नौ शताब्दियों 
के सुदीर्घे काल-कंलक पर फैला हुआ है। लेकिन एक 
अविच्छिन्न धारा के रूप में दृश्यमान न होने के कारण कश्मीरी 
साहित्य के विकास को उसकी क्रमागत स्थितियों में उजागर 
करने में मुश्किलें अनेक हैं। प्रारंभ और मध्यकाल में जो 
कुछ रचा गया होगा उसका अधिकाँश भाग सुरक्षित नहीं 
रह सका है। शताब्दी-डेढ शताब्दी के वाद सृजन की एकाध 
चौंध और फिर अंधेरे में डबे अंतराल जिन्हें आलोकित कर 
सकने वाली उपयुवत खोज-दृष्टि के अभाव ने संभ्रम को 
और भी गहरा कर दिया है। 

ऐसी स्थिति में कटे-छंटे काल खंडों में विभाजित कर 
देने भर से कश्मीरी साहित्य के विकास-क्रम को उसके सही 
परिप्रेक्ष्य में प्रस्तुत नहीं किया जा सकता। जरूरत सभी 
उपलब्ध तथ्यों के वस्तुपरक प्रकाश में उसके प्रवृत्यात्मक और 
विधात्मक संदर्भो को उद्घाटित करने की है। यही कोशिश | 
दो खंडों में विभाजित इस पुस्तक में की गयी है । 

पहले खड में आधुनिक युग से पूर्व का तथा दूसरे में 
आधुनिक युग के प्रारम्भ से समकालीन रचनाशीलता तक 
का परिदृश्य है । सबसे पहले कश्मीरी की विकास यात्रा की 
झलक वैदिक युग में उसके प्रारंभ-विन्दु से दिखाते हुए इस 
भाषा में रचनात्मकता के प्रथम उन्मेष पर अधिक प्रामाणिक 
प्रकाश डाला गया है। १५वीं शताब्दी की शीर्षस्थ 
काव्यकृति 'बाणासुर कथा’ और उसी शताब्दी में रचित 
'सुखदुख चरित्‌” को पहली बार प्रकाश-वृत्त में रखकर उनके 
माध्यम से प्रारंभिक कश्मीरी की भाषिक संरचना और काव्य- 
रूपों की वास्तबिक स्थिति को उद्घाटित करने के साथ-साथ | 
कश्मीरी काव्य के मध्यकालीन विकास की कड़ियों को संजोया 
गया है। 

'वचनगीतों' की विशेषताओं पर दृष्टिपात कर लेने के 
बाद १६वीं शताब्दी की प्रमुख प्रवृत्तियों को सही परिप्रेक्ष्य 
में रखने और परखने की कोशिश की गयी है । 'लीला काव्य 
के रूप में कश्मीरी साहित्य के एक महत्वपूर्ण किन्तु उपेक्षित 
दिक्‌ के उद्घाटन तथा सूफी काव्य की प्रेरणा, पृष्ठभमि 
और उपलब्धियों के आकलन में एक नयी दृष्टि का परिचय | 
मिलता है। यही बात कश्मीरी मसनवी और गजल के । 
स्वरूप और स्थिति के निरूपण के बारे में कही जा सकती | 
है। गद्य के विकास से सम्बन्धित कुछ अछूती सामग्री देने का | 

` भ्षीप्रयासहै। 

दूसरे खंड में आधुनिक युग में कविता, कहानी, नाटक, | 
उपन्यास और आलोचना की स्थिति का जायजा लेते हुए । 
समकालीन लेखन की नवीनतम प्रवृतियों से पहचान करायी 

. गयी है। पुस्तक के दोनों खंडो में कश्मीरी साहित्य के सम्पूर्ण 
| परिदृश्य को यों प्रस्तुत करने की कोशिश की गयी है कि 
सुजन और संदर्भ के धरातलों पर समान्तर प्रकाश पड़ सके । 


CC-0. Dogri Sanstha, Jammu. Digitized by eGangotri 


धर 


कश्मीरी साहित्य का इतिहास 


कश्मीरी साहित्यका इतिहास 


'ड० शशिशेखर तोषखानी 


जे० एण्ड के० अकादमी ऑफ आट, 
कल्चर एण्ड लेंग्वेजिज, नहर मार्ग, जम्मू 
द्वारा प्रकाशित 

मूल्य : 1२४. 35/- 
प्रथम संस्करण : १९८५ 
रूपाभ प्रिंटर्स, दिल्ली-३२ 
द्वारा मुद्रित 


KASHMIRI SAHITYA KA ITIHAS 
by Dr. Shashi Shekhar Toshakhani 


CC-0. Dogri Sanstha, Jammu. Digitized by eGangotri 


पूर्व -शब्द्‌ 


ग्यारहवीं शताब्दी के आसपास रचे गये 'छुम्म सम्प्रदाय' के साधना-सूत्रो की 
व्याख्या में कश्मीरी भाषा की प्रारम्भिक स्थिति का परिचय मिलता है। कश्मीरी 
साहित्यिक इतिहास का भी इसे प्रारम्भ-विन्दु माना जा सकता है । इसके बाद 
भगला आलेख शितिकंठ द्वारा “सवंगोचर देशभाषा” में रचित 'महानय प्रकाश! 
है जो तांत्रिक दर्शन पर आधारित है । इन दोनों कृतियों को केवल व्यापक अर्थ में 
ही काव्य कहा जा सकता है। इस प्रकार कश्मीरी भाषा में रचनात्मकता का पहला 
उन्मेष धर्म द्वारा प्रेरित रहा है। आध्यात्मिक अनुभव और चिन्तन को काव्य में 
गूंथने की इस रचना-प्रवृत्ति का चरमोत्कर्ष चौदहवीं शताब्दी की महान कवयित्री 
लल्लेश्वरी के 'वाखों' में नज़र आता है। उसी शताब्दी के उत्तराक्ध में शेख 
नूरुद्दीन वली का काव्य-स्वर धामिक आस्था के धरातल से उभरकर लोकः 
मानस में प्रतिष्ठा पाता है । 

पंद्रहवी शताब्दी में प्राकृत-अपभ्न श चरित काव्यों के ढंग की कुछ राजस्तुति- 
परक कृतियां जैनुलाबिदीत बडशाह को लेकर लिखी गयीं और इन्हें भी 'चरित्‌', 
'विलास' और 'प्रकाश' की संज्ञा दी गयी। ये कृतियां आज उपलब्ध नहीं, केवल 
श्रीबर द्वारा दिया गया उनका हवाला मिलता है। इनसे यह संकेत जरूर मिलता 
है कि कश्मीरी साहित्य के प्रारम्भिक विकास की दिशाएं भारतीय काव्य-परम्परा 
से जुड़ी रही हैं। यही तथ्य जैनुलाबिदीन के समय की एकमात्र उपलब्ध कश्मीरी 
काव्य-कृति 'बाणासुरकथा' में रेखांकित होता है । प्राचीन महाकाव्यों तथा 
पौराणिक आख्यानों के अनुवाद-अनुकूति की प्रवृत्ति, जो मध्यकालीन भारतीय 
साहित्य की एक प्रमुख विशिष्टता रही है, कश्मीरी कवि अवतार भट्ट को इस 
कृति में मौजूद है। 

कुछ अन्य दृष्टियों से भी 'बाणासुरकथा' कश्मीरी साहित्य के आदिकाल के 
भारतीय साहित्यिक परम्परा से जुड़ने का संकेत देती है । उसका संरचनात्मक ढांचा 
संस्कृत और प्राकृत-अपभ्र श के प्रबन्ध-काव्यों का-सा है, और उसका छन्दःविधान 
सीधा संस्कृत से गृहीत है, यद्यपि कश्मीरी के कुछ मौलिक छन्द रूपों की भी झलक 
उसमें मिलती है। यह साफ जाहिर होता है कि इन छन्दों के प्रयोग की कश्मीरी 


पूर्वं शब्द ४ 

में एक सुनिश्चित परम्परा रही होगी । १५वीं शताब्दी के उत्तराद्ध में हम हसन 
शाह के समय में गणक प्रशस्त को 'सुखदुःखचरित्‌' में इन्हीं छन्दों का प्रयोग करते 
हुए पाते हैं। दोनों कृतियों में “थहो”, “फुरो”, “दुक्क टिका”, “कडोक्ड्या” आदि 
कश्मीरी छन्दों के व्यवहार का पता चलता है, जिसे कश्मीरी काव्य के इतिहास में 
अत्यन्त महत्त्वपुणे माना जा सकता है क्योंकि कश्मीरी के मौलिक छन्दों की 
पहचान अब तक “वाक” और “श्रुक” तक ही सीमित रही है। ऐसा प्रतीत होता 
है कि “वाक” और “श्रुक” धामिक-दार्शनिक विचारों की अभिव्यक्ति अथवा 
नैतिक उपदेश के माध्यम के रूप में विकसित हुए, जबकि 'बाणासुरकथा' और 
'सुखदुखचरित्‌' में आये छन्द इतिवृत्त अथवा वर्णन के लिये प्रयुक्त होते रहे । 

कश्मीरी काव्य के गीतयुग की शुरुआत १६वीं शताब्दी की लोकप्रिय कवयित्री 
हव्वा खातून के प्रेम-गीतों से मानी जाती है । दो-ढाई शताब्दियों को समेटता हुआ 
यह युग १८वीं शताब्दी में अरणिमाल में उत्कर्ष को पहुंचकर शाह गफूर तक आते- 
आते अपना वृत्त पूरा कर लेता है। कश्मीरी में गीत के बीज हव्वा खातून से पहले 
पड़ चुके थे- 'बाणासुरकथा' तथा 'सुखदुःखचरितम्‌' में। लेकिन इन गीतों का 
रूप मनसपरक लिरिक अथवा वैयक्तिक भावनाओं को अभिव्यक्ति देने वाले गेय 
गीत का-सा नहीं था; ये इतिवृत्त में गुंथे हुए मिलते हैं--इनकी गीतात्मकता कथा- 
सूत्र का आश्रय लिये हुए है। भावानुभूति की सीधी अभिव्यक्ति के स्थान पर इन्हें 
पात्र की मनोदशा के द्योतन के लिए प्रयुक्त किया गया है। इनका जायजा लेने पर 
साफ प्रतीत होता है कि कश्मीरी गीत की परम्परा और भी पुरानी रही होगी 
प्राकृत और अभभ्र श गीतों से जुड़ी । हुवा खातून और उसके अनुवर्ती कवियों के 
गीतों को 'वचन' की संज्ञा दी गयी-_क्यों और कब ? इसके बारे में निश्चय से कुछ 
नहीं कहा जा सकता । यहां यह ध्यातव्य है कन्नड़ में भी गद्य-गीतों की संज्ञा 
'वचन' ही है। कश्मीरी 'वचन-गीतों' की एक विशेषता उनकी लोकगीतों की-सी 
भंगिमा है जो शायद इसलिए है कि हव्वा खातून आदि के गीत लिखित रूप से 
ज्यादा मौखिक परम्परा से चले आये हैं । 

इस्लाम के आगमन से न सिर्फ कश्मीरी काव्य की गति और दिशा में 
परिवर्तन हुआ, इस्लाम धर्म और संस्कृति-चक्र से जुड़े अनेक नये तत्त्वों के प्रवेश 
के कारण उसका सम्पूर्ण स्वरूप ही बदल गया। इस परिवर्तन की छाया यद्यपि 
शेख नूरुहीन के समय से ही पड़ती शुरू हुई थी, मुस्लिम राजशक्ति के उदय के 
दो-ढाई शताब्दी बाद इसके व्यापक प्रभाव के अन्तर्गत आकर कश्मीर अपनी 
पिछली सांस्कृतिक परम्परा से लगभग विछिन्न हो गया । भाषिक स्तर पर इसका 
परिणाम यह हुआ कि स्थानीय भाषा संस्कृत रूपों को सुरक्षित रखने वाली और 
फारसी के अधिकाधिक प्रभाव से युक्त-- दो अलग-अलग शैलियों में बंट गयी । 
फारसो के प्राबल्य के कारण संस्कृत से गृहीत छन्द-रूपों का ही नहीं स्थानीय छन्दों 

का भी स्थान फारसी बहरों ने ले लिया और गजल, मसनबी, मसिया, नात आदि 
काव्य-रूपों को ऐसे अपनाया गया मानो वे कश्मीरी की अपनी ही विधाएं हों । 

१८वीं-१९वीं शताब्दी तक के कश्मीरी साहित्य पर नज़र डालने से यह बात 
सामने आती है कि उसका विकास अविच्छिन्न नहीं रहा । शताब्दी-डेढ़ शताब्दी के 
बाद सृजन की एकाध चौंध और वस--आठ सौ वर्षो के सुदीर्घ फलक पर केवल 
कुछ गिनती के नाम ही उभरते हैं। बीच के व्यवधानों और भन्तरालों के कारणों के 
बारे में हम सिर्फ अन्दाज़ा लगा सकते हैं। शायद एक कारण यह रहा होगा कि 
इस्लाम के आगमन के वांद कश्मीर घाटी में जो भारी उथल-पुथल हुई उसमें 
प्रारम्भिक और मध्यकालीन कश्मीरी साहित्य का एक बड़ा अंश नष्ट हो गया । 
एक अन्य कारण यह कि अपने बीच अभिनवगुप्त और आनंदवद्धंन, मम्मट ओर 
रुद्रट, सोमदेव और क्षेमेन्द्र जैसी प्रतिभाएं पैदा करने वाले लोगों ने संस्कृत में 
साहित्यिक अभिव्यक्ति को श्रेष्ठता का विषय मानकर अपनी मातृभाषा की उपेक्षा 
की । संस्कृत का स्थान फारसी ने लिया तो उसे भो इतना अधिक महत्त्व दिया गया 
कि कश्मीरी की स्थिति हीन से भी हीनतर होती गयी; उसके साहित्यिक विकास 
की गति अवरुद्ध हो गयी । इस उपेक्षा का इससे बड़ा क्या उदाहरण हो सकता है 
कि लल्लेश्‍वरी जैसी महान कवयित्री का किसी इतिहासकार ने उल्लेख तक करना 
उचित नहीं समझा । इस रवैये के कारण इस दौरान कश्मीरी में जो कुछ लिखा भी 
गया होगा, वह कुछेक अपवादों को छोड़कर सुरक्षित नहीं रह सका । इन अपबादों 
पर वस्तुतः आज कश्मीरी साहित्य का मध्यकालीन इतिहास खड़ा है । 

कश्मीरी साहित्य के विकास को उसकी क्रमागत स्थितियों में उजागर करने 
के लिए शोध की जिस भावना और स्तर की जरूरत है, उसके वूहू लर के बाद 
बहुत कम दर्शन होते हैं। बूहूलर ने जिन पाण्डुलिपियों की खोज की उन्हें प्रकाश 
में लाने के लिये भी कोई समुचित कार्य नहीं किया गया है। वस्तुतः कश्मीरी में 
शोध की स्थिति इस सीमा तक निराशाजनक रही है कि पिछले पच्चास वर्षों में 
ऐसा बहुत कम सामने आ सका है जो अंधेरे-विस्मृत कोनों को आलोकित कर सके। 
कुछ लाल बुझक्कड़ ज र हैं जो समय-समय पर कोई-न-कोई तुक्का मारते रहते हैं 
और कभी 'वृहत्कथा' तो कभी 'मिलिन्दपन्ह का कश्मीरी भाषा से जबड़-जोड़ 
बिठाने की कोशिश करते हैं । 

इतने लम्बे अभ्तरालों के रहते, जिनके बारे में हमारे पास तथ्य उपलब्ध नहीं, 
कश्मीरी साहित्य के विकासक्रम को कटे-छंटे कालखण्डों में विभाजित कर देने भर 
से उसे सही परिप्रेक्ष्य में प्रस्तुत नहीं किया जा सकता । प्रो० पृथ्वीनाथ (पुष्प! ने 
१२०० से १३५० ई० तक के समय को कश्मीरी साहित्य का आदिकाल, १३५० से 
१५०० ई० तक को प्रबऱ्धकाल, १५०० से १७५० ई० तक को गीतकाल, १७५० 
से १६०० ई० तक को प्रेमाख्यानकाल और १६०० से आज तक के दौर को 

आधुनिक काल माना है । लेकिन नपे-तुले डेढ़ सौ वर्षो में हर साहित्यिक कालखंड 
को इस प्रकार विभाजित करने का आधार न तो स्पष्ट है, न संगत । क्षेमेन्द्र और 
बिल्हण ने अपने-अपने समय में स्थानीय भाषा में काव्यरचना के जो संकेत दिये हैं 
उन्हें अनदेखा नहीं किया जा सकता--यानी कश्मीरी साहित्य का इतिहास ग्यारहवीं 

शताब्दी से ही शुरू होता है फिर १३५० ई० से १५०० ई० तक के कालखण्ड को 
केवल इस आधार पर 'प्रबऱन्धकाल' कहना कहां तक उचित रहेगा कि श्रीवर ने कुछ 
प्रबन्ध काव्यों को सूचना दी है । इसी कालखण्ड में लल्लेशवरी और शेख नूरुद्दीन 
जसे शीर्षस्थ कवि हुए हैं जिन्होंने किसी प्रकार की प्रबन्ध रचना न करके “वाक्‌” 
और “श्रुक” को भावाभिव्यक्ति का माध्यम बनाया । इसी तरह १७५० से १६०० 
तक के समय को सिर्फ प्रेमाख्यान काल' के अन्तर्गत हांकना सही न होगा क्योंकि 
कश्मीरी काव्य १९वीं शताब्दी में सूफी काव्य, भक्ति काव्य, मसनवी, गज़ल आदि 
अनेक धाराओं में प्रवाहित हो चला था। और फिर, जैसा अवतार कृष्ण रहबर ने 
लिखा है, १७५५ ई० तक तो कश्मीरी में एक भी मसनवी लिखी नहीं गयी थी । 
ठीक सन्‌ १६०० से सहसा आधुनिक काल की शुरुआत मानना भी भ्रामक होगा 
कथोंकि बीसवीं शताब्दी के तीसरे-चौथे दशक तक तो कश्मीरी साहित्य के मध्यकाल 
का ही विस्तार नज़र आता है। 

प्रो० जियालाल कौल ने विभिन्न नरेशों के शासनकाल को आधार बनाकर 
कश्मीरी साहित्य के इतिहास को चार कालों में विभाजित किया है । तीसरे काल 
को, जिसे उन्होंने १७५८ से १९२५ ई० तक माना है, "सुविधा के लिये तीन 
भागों में बांटा है । पर किसी के गद्दी पर चढ़ने या उतरने की तिथियों के अनुरूप 
न तो साहित्य के काल बदलते हैं, न साहित्यिक प्रवृत्तियां जन्म लेती हैं । 

अवतार कृष्ण रहबर ने १२०० से १५५५ तक के समय को कश्मीरी-सा हित्य 
के आदिकाल, १५५५ से १७७५ तक को मध्यकाल अथवा “पूर्व रोमाण्टिक 
युग", १७७५ से १६२५ तक को “द्विप्रवृत्यात्मक काल अथवा रोमाण्टिक तथा 
सूफी काव्य के युग” की संज्ञा दी है। आधुनिक युग की शुरुभात उन्होंने भी 
प्रो, जियालाल कौल की तरह १६२५ से मानी है । इस प्रकार के काल-विभाजन 
की भी अपनी असंगतियां हैं । जैसे यह कि १५५५ से १७७५ तक के काल को यदि 
पूवे रोमाण्टिक युग कहा जाए तो हव्वाखातून और अरणिमाल के गीतों को कहां 
रखा जाए? फिर १७६५ से १९२५ तक के समय के लिये ' 'दविप्रवृत्यात्मक युग” 
की संज्ञा क्या विचित्र और भारी नहीं? उस युग में दो ही नहीं अनेक प्रवत्तियां 
समानान्तर चल रही थीं, और इन सबको रोमानी या सूफी काव्य के अंतर्गत नहीं 
हांका जा सकता । 

वस्तुतः केवल कालक्रम को आधार मान कर कश्मी री-साहि 


sae त्य के उद्भव 
और विकास का सही परिप्रेक्ष्य प्रस्तुत नहीं किया जा सकता । ज़रू 


रत वास्तविक 
शा। कश्मीरी साहित्य का इतिहास 

स्थिति पर ध्यान केन्द्रित करके प्रवृत्यात्मक और विधात्मक संदर्भो को उजागर 
करने को है। ऐसी एक कोशिश नाजी मुनव्वर और शफी शौक ने “का'शिर अदवक 
तवरीख” में की हे । लेकिन इसमें आदिकाल और मध्यकाल सम्बन्धी विवेचन 
अनेक स्थानों पर प्रामाणिक नहीं। यद्यपि १५वीं शताब्दी से २०वीं शताब्दी तक 
का फलक बहुत विराट लगता है, उस पर कश्मीरी-साहित्य का जो परिदश्य 
उभरता है वह अपेक्षाकृत सीमित और संकुचित है। इस परिदृश्य को सभी 
उपलब्ध तथ्थों के वस्तुपरक प्रकाश में देखने की जरूरत है । यही कोशिश प्रस्तुत 
पुस्तक में की गयी है। 

सबसे पहले कश्मीरी भाषा की विकास यात्रा की झलक उसके वैदिक प्रारम्भ- 

वन्द से दिखायी गयी है, ताकि इस बारे में अनेक वद्धमूल भ्रांतियों को स्पष्ट 
किया जा सके । इस भाषा में रचनात्मकता के पहले उन्मेष पर अधिक प्रामाणिक 
प्रकाश डाला गया है और अनेक तथ्यों को पहली बार सामने रखने की कोशिश 
भी । लल्लेश्‍वरी और शेखनू रुद्दीन को आदिकालीन कश्मीरी काव्य के दो महानतम 
प्रतीकों के रूप में महत्त्व देकर उनकी रचनात्मक उपलब्धियों के विविध पक्षों को 
प्रस्तुत करते समय मैंने श्रद्धाभक्ति की उस चमकीली धुंध को छांटना जरूरी 
समझा है जिससे उनके काव्य-व्यक्तित्व को प्रायः आच्छादित किया जाता है। 

'वाणासुरकथा' १५वीं शताब्दी की एक शीर्षस्थ कश्मीरी काव्य-कृति है जो 
वर्षो भण्डारकर शोध संस्थान के ग्रन्थागार में अनछुई पड़ी रही । इसकी भाषिक 
तथा काव्यगत विशेषताओं का विस्तार से परिचय देने में मेरा उद्देश्य रचनात्मकता 
के एक खोये हुए लोक को आलोकित करना है। इसी शताब्दी में रची गयी एक 
और कृति 'सुखदुखचरित्‌', जिसका भाषिक दृष्टि से काफी महत्त्व है, पर भी पहली 
बार मैंने प्रकाश डाला है ताकि कश्मीरी काव्य के मध्यकालीन विकास की विभिन्न 
कड़ियों को प्रस्तुत किया जा सके । इन दोनों कृतियों के माध्यम से प्रारम्भिक 
कश्मीरी की भाषिक संरचना तथा काव्य-रूपों की वास्तविक स्थिति को उद्घाटित 
करने का मेरा प्रयास रहा है। 

'वचुनगीतों' के युग की विशेषताओं पर दृष्टिपात करने के बाद १९वीं 
शताब्दी की विभिन्न काव्य धाराओं को एक-दूसरे में गड्डमड्ड करने की आम 
प्रवृत्ति से हटकर उन्हें अपने-अपने सृजनात्मक संदर्भो में प्रस्तुत करने का मेरा 

ग्रह भी उस दृष्टि को प्रक्षेपित करता है जिसे मैंने प्रस्तुत इतिहास में महत्त्व दिया 
है। यह दृष्टि केवल कालक्रम को आधार बनाने वाले परम्परानुमो दित दरें के स्थान 
पर प्रवृत्यात्मक विकास पर अधिक केन्द्रित है। सूफी काव्य ओर 'लीला' अथवा 
भक्तिन काव्य का परिचय अलग-अलग शीर्षकों के अन्तर्गत प्रस्तुत करने के पीछे 
तकं यह है कि आस्तिकता ओर आस्था के एक-से धरातल पर स्थित दिखायी देने 
पर भौ दोनों का अंतःस्वर, दोनों की भंगिमाओं ओर विशेषताओं, प्रेरणा और पृष्ठ- 

भूमि में अन्तर है। कश्मीरी सूफी काव्य का अवधारणात्मक स्वरूप इस्लामी विचार- 
परम्परा और हिन्दू चिन्तन धाराओं के गहरे अंतःसम्पर्क को दर्शाता हे । रहस्य- 
वादिता इस काव्य की ऐसी विशिष्टता हे जो अनुभव और अभिव्यक्ति दोनों के स्तर 
पर प्रकट हुई है । इस काव्य के बीजांकुर सब से पहले शेखनूरुहीन में प्रस्फुटित 
हुए, पर १६वीं शताब्दी में यह विशेष रूप से पल्लवित और विकसित हुई। २० वीं 
शताब्दी में शी इस धारा ने समद मीर और अहद जरगर जैसे समर्थ कवि दिये। 
अत: इस विशिष्ट धारा की परम्परा और विकास का एक ही स्थान पर आकलन 
करते हुए इसे गति देने वाले प्रमुख कवियों के सम्पूर्ण रचता-संसार में पाठक को 
ले जाने की कोशिश की गयी है । उधर 'लीला' अथवा वैष्णव-भक्ति काव्य 
कश्मी री-सा हित्य का एक महत्त्वपूर्ण किन्तु उपेक्षित दिक्‌ रहा है। रचनात्मकता के 
स्तर पर उसकी उपलब्धियों के उचित मूल्यांकन के लिये 'लीला', 'अवतार' और 
'असुर' की अवधारणाओं की सही समझ तत्कालीन परिस्थितियों के संदर्भ में बहुत 
जरूरी है और साथ ही उसके काव्यगत मूल्यों की परख-पहचान भी । केवल 
'धामिक काव्य' का बिल्ला चिपकाने से प्रकाशराम और परमानन्द, लक्ष्मणजू 
'बुलबुल' और कृष्ण राज़दान जैसे कवियों की रचनाओं की विशिष्टताएं उजागर 
नहीं हो सकतीं । इस काव्य के गलत और सतही मूल्यांकन की प्रवृत्ति इतनी बद्ध- 

मुल है कि प्रकाशराम रचित रामायण जैसी वैष्णव-भवित प्रेरित कृति को केवल 

बाहरी रूपाकार के आधार पर रज्मिया मसनवियों में गिना जाता है। इस 

प्रकार की भ्रांतियों और विक्रृतियों से मुक्‍त परिप्रेक्ष्य में कश्मीरी भक्ति-काव्य को 

उसके मौलिक आयामों में प्रक्षेपित करने के लिये प्रस्तुत पुस्तक में 'लीला काव्य' 

शीर्षक से एक अलग अध्याय रखा गया है। 

“लीला काव्य' ने ईश्वर की नरलीला को तत्कालीन सामाजिक-राजनीतिक 
परिस्थितियों से सम्बद्ध किया तो उसके समवर्ती मसनवियों के काव्य ने सामाजिक 
परिवेश से एकदम असम्पृक्‍्त रह कर 'बज्म' और 'रज्म' (प्रेम और युद्ध) के 
किस्सों से लोगों का मनोरंजन किया इस बात को स्वीकार करना पड़ेगा कि 
अधिकांश कश्मीरी मसनवियां फारसी से या तो सीधा या संक्षिप्त अनुवाद हैँ या 
फिर अनुकृतियां | मौलिक प्रेरणा तथा काव्य-ऊर्जा उनमें दिखायी नहीं देती । 
फारसी बोझिल कृत्रिम भाषा में लिखी गयी इन अत्यलंकृत मसनवियों में नक्काशी 
और पच्चीकारी अधिक है। इस प्रवृत्ति की शुरुआत करने वाले महमूद गामी ने 
कश्मीरी में इश्किया गजल का भी सूत्रपात किया जिसे कलात्मक अभिव्यक्ति के 
माध्यम के रूप में विकसित क्ररने में रसूल मीर को विशेष सफलता मिली । 
फारसी से गृहीत इन दोनों विधाओं-मसनवी और गजल -में रचित कश्मीरी 


काव्य के स्वरूप और स्थिति का भी एक अलग अध्याय में निरूपण किया 
गया है। 

यह पुस्तक दो खण्डो में विभाजित है । पहले खण्ड में आधुनिक युगे से पूर्व 
का और दूसरे में आधुनिक युग के प्रारम्भ से समकालीन युग तक का परिदृश्य 
प्रस्तुत है । गद्य के उदुभव और विकास का कुछ अंश आधुनिक युग के अंतर्गत दूसरे 
खण्ड में रखा जा सकता था लेकिन इसे पहले खण्ड में ही स्थान दिया गया है 
क्योंकि इसकी गति १९४७ तक बेहद धीमी रही है । बल्कि १९४७ तक के समय. 
को उसका उद्भव काल ही कहा जा सकता है । अन्य भारतीय भाषाओं के गद्य की 
तरह विकास की वैसी ही परिस्थितियां मौजूद होने पर भी कश्मी री गद्य आज़ादी 
मिलने तक आधुनिक विचारों की अभिव्यक्ति के माध्यम के रूप में उभर नहीं 
पाया । 

कश्मीरी कविता में आधुनिक चेतना को सबसे पहले महजूर ने व्यक्त किया । 
पर सही मानों में उसका प्रथम उन्मेष आज़ाद की कविता में हुआ। आज़ादी के 
बाद एक अत्यन्त सशवत साहित्यिक आंदोलन के रूप में प्रगतिवाद का उभरना अनेक 
दृष्टियों से महत्त्वपूर्ण सिद्ध हुआ। सबसे बड़ी वात यह है कि कश्मीरी-साहित्य 
सामाजिक यथार्थ के निकट आया जिसकी अभिव्यक्ति कविता ही नहीं गद्य की 
प्रायः सभी विधाओं में भी हुई । कश्मीरी कहानी की तो शुरुआत ही इस युग में हुई 
और वह विक्रास की अनेक मंजिलों को एक साथ पार करती हुई वहां पहुंच गयी 
है जहां उसे अन्य भारतीय भाषाओं में लिखी गयी कहानी के समकक्ष माना जा 
सकता है। यही बात अन्य गद्य-विधाओं के बारे में नहीं कही जा सकती । कश्मीरी 
नाटक, उपन्यास, आलोचना आदि का जायजा लेने पर यह बात ज़ाहिर होती है कि 
उनका पिछड़ापन अभी बना हुआ है । फिर भी नाटक के क्षेत्र में कुछेक रचनाओं 
को उपलब्धि के तौर पर ज़रूर गिना जा सकता है। 

समकालीन कश्मीरी कविता प्रगतिवादी दौर से बहुत आगे निकल आयी है । 
विषय, वस्तु, रूप के परम्परागत ढांचों को तोड़ती हुई बह प्रयोग के नये धरातलों 
का स्पर्श कर रही है। यद्यपि आधुनिकवाद के स्वीकार-अस्वीकार को लेकर बहस 
अभी जारी है, कश्मीरी कविता में आधुनिक बोध की प्रतिष्ठा हो चुकी है । यह्‌ 
बोध विसंगति, अर्थहीनता, अजनबीपन और अकेलेपन की अस्तित्ववादी स्थितियों 
से जुड़ा है । लेकिन समवेदना के स्तर पर प्रकट न होकर केवल वेचारिक स्तर तक 
सीमित रहने के कारण आधुनिक बोध अनेक कवियों की रचनाओं में आरोपित- 
आयातित लगता है । यह बात नज़्म और ग़ज़ल दोनों के बारे में कही जा सकती है । 

कश्मीरी-साहित्य का पाठक वर्ग बहुत सीमित है। अधिकांश रचनाएं रेडियो 
(या अब टी० वी०)के लिये लिखी जाती हैं | यहाँ तक कि अभी-अभी एक उपन्यास 
भी रेडियो से धारावाहिक रूप में प्रसारित हुआ है । बहुत कम रचनाएं पुस्तक की 
शकल में सामने आती हैं। हद से हद वे जम्मू-कश्मीर कल्चरल अकादमी की 
पत्रिका 'शीराजा' में छपती हैं । अतः जो कुछ लिखा जा रहा है उस सब पर नजर 


पुर्वं शब्द. हं 

रखना मुश्किल है। फिर भी प्रस्तुत पुस्तक में यह कोशिश जरूर हुई है कि सम- 
कालीन कश्मीरी लेखन की नवीनतम रचना-प्रवृत्तियों से अध्येता को अवगत 
कराया जाए। पुस्तक के दोनों खण्डों में कश्मीरी भाषा में पिछले ६०० वर्षों में 
हुए सृजन और उसके संदर्भो की पहचान प्रस्तुत है। यह परिदृश्य मेरी नजर की 
सीमाओं से मुक्त हो यह कसे संभव हो सकता है, पर इन सीमाओं के भीतर जो 
कुछ प्रक्षेपित है उसकी तथ्यात्मकता को असंदिग्ध रखने की पूरी कोशिश मैंने 
की है । 


शशि शेखर तोषखानी 

कसी धनी भाजी जा 


१४. 


अलुक्रम 


खण्ड १: ११वीं शाती से २०वीं शती के प्रारंभ तक 


कश्मीरी भाषा की विकास यात्रा 
रचनात्मक उन्मेष का प्रारम्भ 
लल्लेशवरी और शेख नूरुहीन वली 
कश्मीरी काव्य : १५वीं शती 


. प्रगीतात्मक काव्यःधारा 


मसनवियों और गरजलों का युग 
'लीला' काव्य 
सुफी काव्य 


- गद्य का प्रारम्भ 


खण्ड २: आधुनिक परिदृश्य 


- महजूर और उनके समकालीन 

. समकालीन कश्मीरी कविता 

. कश्मीरी नाटक 

. कश्मीरी कहानी : प्रकृति और प्रवृत्ति 


कश्मीरी उपन्यास : एक परिदृश्य 


. आलोचना की दशा-दिशा 

१३३ 
२३१ 
२३१ 


२४७ 
२६६ 
२९६ 
३११ 
३३४ 
३४९ 


कश्मीरी ध्वतियां: लिपि चिह्न 


कश्मीरी ध्वनियों को व्यक्त करने के लिए प्रस्तुत पुस्तक में मुद्रण की सुविधा 
को ध्यान में रखते हुए नीचे दिये गए लिपि-चिह्लों का प्रयोग किया गया है— 


बिशिष्ट कश्मीरी स्वर-ध्वनियां 


ध्वनि प्रयोग अर्थ 
अः नार बांह 
आ! ला'र खीरा 
उ, तर लीर 
ऊ ` तर ठंड 
ए हेरि ऊपर 
ओ! दो'र द्ढ़ 


६२ 


विशिष्ट कश्मीरी व्यंजन ध्वनियां 


च्‌ चुम चमड़ी 
छ छांडुन ढूंढना 
ज़ जर बहुरापन 

खण्ड १ 


११वीं शती से २०वीं शती के 


89 8 
कश्मीर भाषा की विकास यात्रा 


विकासऱयात्रा का प्रथम चरण--वैदिक युग 


साहित्य और संस्कृति, दर्शन और कलाओं की भारतीय परम्पराओं से सम्बद्ध रहने 
पर भी कश्मीर घाटी का अपना एक अलग और विशिष्ट व्यक्तित्व है। विशिष्टता 
की यह छाप कश्मीरी भाषा भी लिये हुए है जो भारतीय आये परिवार की अन्य 
भाषाओं से निकटता से संबन्धित तो है, पर साथ ही अपनी अनेक ध्वन्यात्मक और 
रूपात्मक विशेषताओं के कारण इनसे कुछ भिन्न भी। प्राचीन आर्य भाषा के 
संश्लेषणात्मक गठन और आधुनिक भारतीय आर्य भाषाओं के विश्लेषणात्मक 
रूप--दोनों के तत्त्व इस भाषा में विद्यमान हैं । वस्तुतः कश्मीरी भारतीय आर्य- 
भाषा की विभिन्न विकास-अवस्थाओं का रहस्य अपने में छिपाये हए है । जैसा कि 
डॉ० सिद्धेश्‍वर वर्मा का कथन है, अनेक भाषिक युगों--वैदिक, बौद्ध संस्कृत, 
चाली, खरोष्ठी प्राकृत--की विभिन्न परतों को यह भाषा दर्शाती है। इस दृष्टि 
से भारतीय भाषाओं के तुलनात्मक अध्ययन में इस भाषा का विशेष महत्त्व है। 

कश्मीरी, जिसे स्थानीय लोग 'का'शुर' कहते हैं, जिस क्षेत्र में बोली जाती है 
वह उत्तर में उड़ी से मातृगाम तक, दक्षिण में वेरीनाग से लेकर वीर पाँचाल पर्वत- 
श्रृंखला तक, पूर्व में जोजिला से कष्टवाड़ तक और पश्चिम में शुपियन से लेकर 
लगाम तक करीब १०,००० वर्ग मील क्षेत्र में फैला है। कश्मीर घाटी के अतिरिक्त 
कष्टबाड़, रामवन, रियासी, पुंछ आदि पर्वतीय स्थानों में भी इस भाषा को 
अथवा इसको बोलियों को बोलने वाले लोग हें । ये बोलियां हैं : कष्टवाड़ी, पोगली, 
सिराजी तथा रामवनी। घाटी में, विशेषकर श्रीनगर और उसके आसपास, बोली 
जानेवाली भाषा को ही कश्मीरी का शुद्ध और परिनिष्ठित रूप माना जाता है। 
शहर और गांव तथा घाटी के उत्तर पश्चिमी और दक्षिणी क्षेत्रों- कमराज़ और 
मराज--की बोलियों में भी थोड़ा अन्तर है। १६७१ की जनगणना के अनुसार 
पाकिस्तान-अधिङृत क्षेत्र को छोड़कर कश्मीरी भाषा को बोलने वालों की संख्या 
२० लाख के करीब थी । 

कश्मीरी एक अत्यन्त प्राचीन भाषा हे--इतनी प्राचीन कि इसकी विकास- 
यात्रा का प्रारम्भ भारतीय इतिहास के वैदिक युग से मान लिया जाए । इसका 
प्रमाण है कश्मीरी में उन भाषिक तत्त्वों का अस्तित्त्व जो क्रग्वेदिक आयों की 
छान्दस भाषा में जीवित थे । जार्ज बूहू लर के अनुसार कश्मीरी उन बोलियों में से 
किसी एक से विकसित है जिनसे संस्कृत का निर्माण हुआ है। डाँ० सुनीतिकुमार 
चाटुर्ज्या भी इस तथ्य को स्वीकार करते हैं कि १००० ई०पू०से भी पहले भारतीय 
आर्यो की एक शाखा, जो ऋग्वेद की भाषा से साम्य रखनेवाली बोलियां बोलती 
थी, कश्मीर और उसके समीपवर्ती पहाड़ी क्षेत्रों में आ बसी थी ।' स्वयं ऋग्वेद में 
उपलब्ध भौगोलिक तथ्य कश्मीर के पर्वतों और नदियों का प्राचीन आर्यो की 
गतिविधियों से स्पष्ट सम्वन्ध दर्शाते हैं। वैदिक नदी-स्तुतियां जिस भूखण्ड से 
हमारा परिचय कराती हैं उसका कश्मीर भी एक अंग रहा है। वैदिक साहित्य में 
अपनी भाषा की शुद्धता के लिए विख्यात उदीच्य जनों के उत्तरकुरु, उत्तरमद्र, 
मूजवन्त, महावृषस्‌, गांधारि, बाहू लीक, काशि, केकय और काम्बोज जनपदों का 
उल्लेख है। इनमें से उत्तरकुरु की, जिसे देवभूमि कहा गया है, जिम्मर कश्मीर में 
अवस्थिति मानते हैं।' बहुत सभव है कि इन्हीं उत्तरकुरु जनों या उनकी किसी 
शाखा-प्रशाखा की बोली ही वर्तमान कश्मीरी भाषा का आदि स्रोत अथवा- 
आदिरूप रही हो । 
कश्मीरी के वैदिक मूल की ओर बूह लर के अतिरिक्त मार्जेन्स्टिअर्न, ब्लॉक, 
टनेर, सिद्धेश्‍वर वर्मा और श्रीकण्ठ तोषखानी प्रभृति भाषाविदों ने भी इंगित किया 
है । उसमें ऐसे अनेक शब्द-रूप आज भी जीवित हैं जिन्हें सीधे प्राचीन भारतीय 
आर्य-भाषा से सम्बन्धित माना जा सकता है और जो अन्य नव्य भारतीय आर्य 
भाषाओं में उपलब्ध नहीं होते । उदाहरण के लिए कश्मीरी शब्द !योदवय' को 
लिया जा सकता है जिसके लिए आर्य मूल की अधिकांश भारतीय भाषाओं में 'यदि' 
शब्द प्रचलित है। दोनों शब्द प्राचीन भारतीय आये भाषा के हैं पर कश्मीरी 
'यो'दवय' वेदिक भाषा में 'यदुवय' के रूप में मिलता है और अपेक्षाकृत अधिक 
प्राचीन है।' इसी भांति कश्मीरी 'अद', जिसका प्रयोग 'तब', तब फिर, 'तो' 
“इसके बाद', 'अतः', आदि अर्थो में किया जाता है, ऋग्वैदिक भाषा में अधा! के 
रूप में विद्यमान है।' कश्मीरी 'अच्‌.न' (आना, घुसना, प्रवेश करना) वेदिक 
'अत्येति’ (पा० अच्चेति) से विकसित है ।' अन्य किसी नव्य भारतीय आर्यभाषा में 
यह्‌ शब्द नहीं मिलता। इसी भांति ऋगवेदिक 'तक्ष' से विकसित कश्मीरी 'तछन 
(खुरचना, कुरेदना) और 'छान' (बढ़ई, तरखान) शब्द अन्य भारतीय आर्य 
भाषाओं में नहीं मिलते ।* 'धौंकनी' अथवा बकरी की खाल के अर्थ में व्यवहूत 
कश्मीरी शब्द 'बस्त' सीधे वैदिक 'वस्त' (बकरी) अथवा वस्ताजिन (बकरी की 
खाल) से यथावत्‌ चला आया है |” ऐसे ही और भनेक शब्द हैं जिनमें मूल वैदिक 

का अर्थ, स्वरूप और ध्वन्यात्मक विशेषताएं सुरक्षित हैं । प्राचीनता की छाप लिये 
इस प्रकार के कई शब्दों के उदाहरण डॉ० सिद्धेश्वर वर्मा ने प्रस्तुत किये हैं।% 
उनके अनुसार वेदिक 'कुलाल' से विकसित कश्मीरी 'क्राल' (कुम्हार) शब्द इस 
भाषा का भारतीय आर्यभाषा की शब्दावली की एक प्राचीनतर परत से सम्बन्ध 
दर्शाता है । 'कुम्हार' के लिए अधिक प्रचलित संस्कृत शब्द 'कुम्भकार” वैदिक युग 
के बाद ही दृष्टिगोचर होता है। कश्मीरी ही एकमात्र नव्य भारतीय आये भाषा 
है जिसने प्राचीन 'कुलाल' के अवशेष को सुरक्षित रखा है। नेपाली 'कुमाले' और 
सिहूली 'कुम्बल' में भी 'ल' 'कुलाल' के प्रभावकी ओर संकेत करता है। अन्य नव्य 
भारतीय आर्यंभाषाएं 'कुम्भकार'--से विकसित रूप ही दर्शाती हैं । 

इसी प्रकार कश्मीरी कोछुवु (कछुआ) डॉ० वर्मा के अनुसार प्राचीन वैदिक 
रूप 'कश्यप' से व्युत्पन्न है ।* 

प्रो० श्रीकण्ठ तोषखानी कश्मीरी के इतिहास के वैदिक युग से प्राचीन होने 
की संभावना की ओर इंगित करते हैं। संदर्भ में वे कश्मीरी 'रोस्त' और 'सोस्त' 
शब्दों का उदाहरण प्र स्तुत करते हैं जो सं “रहित' और 'सहित' के लिए प्रयुक्त 
होते हैं 1" 'रोस्त' और 'सोस्त' स्पष्टतया पूर्व-वैदिक शब्द हैँ क्योंकि 'स' का 'ह' 
में परिवर्तन एक बाद की घटना मानी गयी है । हो सकता है कि कश्मीरी मूल 
भारोपीय भाषा से सम्बन्धित एक अति प्राचीन भाषा रही हो | प्रो० तोषखानी 
को उसमें कई ऐसे शब्द मिले हैं जो लिथुआनी से साम्य रखते हें । कश्मीरी के कुछ 
ध्वन्यात्मक तत्त्व भी उसकी अति प्राचीनता को ध्वनित करते हैं । जर्मन भाषा की 
भांति कश्मीरी की एक प्रमुख ध्वन्यात्मक विशेषता है उसकी उम्लौटं (011180) 
पद्धति--अर्थात्‌ परवर्ती स्वर-ध्वनि के प्रभाव से पूर्ववर्ती स्वर अथवा व्यंजन 
ध्वनियों में परिवर्तन । कश्मीरी में यह परिवर्तन शब्दान्त में स्थित "मात्रा स्वरों' 
(एक प्रकार से लगभग अनुच्चरित अथवा जपित स्वर) के प्रभाव से निश्चित 
नियमानुसार होते हैं; उच्च स्वर निम्न स्वरों में बदलते रहते हैं; कंठय ध्वनियां 
तालव्यों में और दन्त्य, दन्त्य-संघर्षी ४वत्तियों में परिवर्तित हो जाती हैं । मात्रा- 
स्वरों के साथ-साथ इस परिवतंन में लिग का भी हाथ होता है। कंठय अथवा 

दन्त्य वर्गं के कठोर अल्पप्राण तथा महाप्राण व्यंजन क्रमशः कठोर अल्पप्राण और 

महाप्राण तालव्यों अथवा दन्त्य-संघर्षी ध्वनियों में बदलते हें । कोमल ध्वनियों 
में भी इसी भांति परिवर्तन होता है। 

कश्मीरी स्वर-ध्यनिलां ह्वस्व 'ए' और 'ओ' पहाड़ी तथा अन्य कुछ नव्य 
भारतीय आर्य भाषाओं में व पाली में भी मिलती हैं। कश्मीरी की विशिष्ट व्यंजन 
ध्वनियों में से कुछ मराठी, असमिया और उर्दू में मिलती हैं । ये ध्वनियां भी मूल 
भारोपीय भाषा से कश्मीरी के प्राचीन-सम्बन्ध को साक्ष्यांकित करती हैं। 

मूल भारोपीय की भांति वेदिक भाषा के भी स्वरोघात का बहुत महत्त्व था । 

वैदिक शब्दों का उदात्त, अनुदात्त और स्वरित संगीतात्मक स्वराघात कश्मीरी 
ब्राह्मणों के यज्ञोपवीत तथा विवाह आदि के अवसरों पर स्त्रियों द्वारा गाये जाने 
वाले 'वनवुन' (मंगल-गीतों) में अव भी सुरक्षित है। वैदिक संगीतात्मक स्वरा- 
घात के ये रूप अन्य किसी नव्य भारतीय आर्यभाषा में नहीं मिलते । 

कश्मीरी भाषा और वेदिक संस्कृत के सम्बन्धों को रेखांकित करने वाले और 
भी अनेक तत्त्व हैं। यहां केवल यह कहना अभिप्रेत है कि कश्मीरी भाषा के मूल 
वैदिक और पुर्व-वेदिक आयंभाषा में खोजे जा सकते हैं । 


ग्रियसेन की स्थापनाएं 


कश्मीरी में वेदिक-संस्कृत के तत्त्वों की विद्यमानता के बावजूद ग्रियर्सन ने उसे 
भारतीय आयंभाषा परिवार से निष्कासित कर भारत-ईरानी परिवार के शिविर 
में रखा है । कश्मीरी को वियोगात्मक से पुनः संयोगात्मक रूप में परिवर्तित होती 
हुई आर्थभाषा का एकमात्र उदाहरण बताते हुए वे उसके मूल वेदिक से सम्बन्धित 
होने की संभावना की ओर इंगित तो करते हैं, पर उसका भाषिक वर्गीकरण करते 
हुए वे उसे दरदवर्ग की {भारत-ईरानी भाषा मानते हैं। दरद भाषाओं को वे 
प्राचीन भारतीय आर्यभाषा से उस बिन्दु पर पृथक्‌ हुआ भाषा-समूह मानते हैं 
जब आर्यो का भारत में आगमन हुआ था । इन भाषाओं की कुछ विशेषताएँ प्राचीन 
भारतीय आर्यभाषा से समानता रखती हैं, कुछ ईरानी से और कुछ इनकी 
अपनी मौलिक विशेताएं हैं। ग्रियसंन इन भाषाओं के लिए 'पेशाची' संज्ञा उप- 
युक्‍त समझते हैं, पर इस शब्द के अप्रिय अर्थ के कारण 'दरद' शब्द का ही प्रयोग 
करते हैं ।'* कश्मीरी के वर्गीकरण के सन्दर्भ में उनका कहना है कि कश्मीर दो 
हजार वर्ष तक संस्कृत अध्ययन का पीठ रहा है और यह असंभव है कि इस अवधि 
में यहाँ की भाषा पर आयातित भारतीय संस्कृति का प्रभाव न पड़ा हो। इस 
भाषा पर भारतीय संस्कृत का इतना गहरा प्रभाव रहा है कि खास भारतीय 
भाषाओं के अनेक रूप और मुहावरे इसने आत्मसात्‌ कर लिये। पर इस सारी 
अवधि में पिशाच आदिवासियों की प्राचीन बोली उसका सुदृढ़ आधार रही है ।'* 
कश्मीरी को शिणा, खोवारी आदि 'पैशाची' भाषाओं के वर्ग में रखते हुए 
ग्रियसंन निष्काषित करते हैं : “उस भाषा (कश्मीरी) में वे सभी तत्त्व मौजूद हैं जो 
पिशाच भाषाओं को अपनी एक विशिष्टता हैं और वे भी जो पैशाची और ईरानी 
में समान रूप से विद्यमान हैं | यह मानकर भी कि ऋग्वेद की भाषा से साम्य 
रखने वाली कोई उपभाषा बोली (०181४८४) बोलने वाली आर्यों की एक उपशाखा 
ईसा-पूर्वं १०००वर्षं कश्मीर में आ बसी थी, डॉ० सुनीतिकुमार चाट्ज्या ग्रियसँन 
की ही स्थापना का समर्थन करते हैं। उनके अनुसार वैदिक युग के बाद भी 
ब्राह्मण जाति के आर्य (बोलचाल को संस्कृत और तत्पश्चात्‌ प्राकृत आदि को 

लेकर आये और कश्मीर और समीपवर्ती हिमालय पर्वेतीय प्रदेशों में बस गये । 
मध्यदेश और उत्तरी पंजाब के भारतीय आये प्राकृतों और अपभ्र शों ने कश्मीरी 
की दरद आधार-भूमि को गहराई से परिवर्तित किया । इस प्रकार दरद आधार- 
भूमि पर भारतीय आर्यभाषा के तत्त्वो की परत विछ जाने के फलस्वरूप कश्मीरी 
भाषा जनमी । पर कश्मीरी की यह दरद आधार-भूमि क्या थी इसके लिए संतोष- 
जनक भाषिक साक्ष्य न तो ग्रियसंन ही जुटा पाये हैं और न चाटुर्ज्या ही । पर इन दो 
प्रतिष्ठित भापा-तत्ववेत्ताओं द्वारा व्यवत विचारों के व्यापक प्रभाव के कारण 
कश्मीरी को एक दरद भाषा मान लेने वाली धारणा बद्धमूल-सी हो गयी है। 

गरियर्सन पैशाची, दरद और कश्मीरी के अपने समीकरण से इतने मोहाविष्ट 
हें कि प्रमाण के लिए अप्रचलित शब्दों और अपवादों के उदाहरण प्रस्तुत करके वे 
जबरदस्ती कश्मीरी पर पैशाची की ध्वन्यात्मक और रूपात्मक विशेषताएं आरोपित 
करने का हठ करते हैं । कश्मीरी भाषा के सम्बन्ध में उनका निष्कर्ष-बिन्दु यह है : 
“कश्मीरी एक भिश्र-भाषा है जिसका आधार पैशाची परिवार के दरद वर्ग 
की कोई ऐसी भाषा है जो शिणा से सम्वन्धित हे । भारतीय संस्कृति और साहित्य 
का इस पर काफी प्रवल प्रभाव पड़ा है और इसकी शब्द-सम्पदा का अधिकांश भाग 
अव भारतीय मुल का है और उत्तर भारत की संस्कृत-वर्ग की भारती आर्य- 
भाषाओं से सम्बन्धित है। चूंकि इसकी आधार भूमि, दूसरे शब्दों में इसके ध्वनि- 
तत्त्व, इसके शब्द-रूप, वाक्य-विन्यास, इसका छन्द-विधान सब पैशाची है, इसका 
उसी के आधार पर वर्गीकरण किया जाना चाहिए ।”** 

प्रियर्सत के कश्मीरी भाषा सम्बन्धी विवेचन से तीन मुख्य बातें उभरकर आती 
हैं-(१) कश्मीरी संस्कृत वर्ग के भारती आर्य भाषा परिवार की सदस्य न होकर 
पैशाची अर्थात्‌ दरद भाषा है; (२) इस नाते बह ईरानी से काफी साम्य रखती ह 
यद्यपि उसकी कुछ निजी विशेषताएं भी हें और आधुनिक भारतीय आर्य भाषाओं 
से कुछ समानताएं भी; (३) संस्कृत वर्ग की आधुनिक भारतीय आये भाषाओं से 
उसकी ध्वनि तत्त्व, रूप तत्त्व, वाक्य-विन्यास, छन्द-विधान आदि के आधार पर 
असमानताएँ इतनी अधिक हैं कि उसे इस वर्गे के साथ नहीं रखा जा सकता | 
ग्रियसंन की इत स्थापनाओं पर पुनविचार की बड़ी आवश्यकता है क्योंकि इनके 
कारण कश्मीरी के उद्‌गम और विकास को लेकर अनेक भ्रांतियां फैल गयी हैं । 


कर्मी री और पैशाची 


सवसे पहले हम कश्मीरी और पैशाची--जिसका दूसरा नाम ग्रियसंत के अनुसार 
दरद भाषा-समूह है-के सम्बन्धों का विवेचन करते हैं । पिशेल की भांति प्रियर्सन 
भी हिन्दूकुश और भारत (अब पाकिस्तान) की पश्चिमोत्तर सीमा के बीच के क्षेत्र 
को प्राचीन पिशाच जनों का आदि निवास मानते हुए केकय (पश्चिमी पंजाब) 

और ब्राचड (सिन्ध) में उनकी बस्तियों का उल्लेख करते हैं, जहां से वे “वर्तमान 
भील प्रदेश और गोआ तक फैल गये ।”* कुछ प्राकृत वैयाकरणों ने भी पश्चिमोत्तर 
भारत (अब पाकिस्तान) और अफ़गानिस्तान से लेकर द्राविड प्रदेश तक पिशाचों 
को व्याप्त दिखलाया है। षड्भाषा चंद्रिकाकार ने पाण्ड्य, केकय, बाहू लीक 
सह य, नेपाल, सुधेष्ण, भोज, गान्धार, हैव, कन्नोजन तक पिशाच भाषाओं का 
क्षेत्र माना है। मार्कण्डेय ने “केकेयं शौरसेनं पांचालमिति चा त्विधा” कहकर इसके 
क्षेत्र को सीमित कर दिया। हार्नले पैशाची को स्वतंत्र भाषा मानने के पक्ष में 
नहीं । उनके मत से द्रविड़ों द्वारा आर्यो की भाषा के विकृत उच्चरण का ही रूप है 
पैशाची । इस प्रकार पैशाची के क्षेत्र के विषय में निश्चय से कुछ भी नहीं कहा जा 
सकता । यदि इस सम्बन्ध में ग्रियसंन की बात को मान भी लिया जाय तो भी यह 
प्रश्‍न अनुत्तरित रहता है कि क्या दरद और पिशाच एक ही जाति के नाम हैँ? 
दरदों का न तो कोई लिखित इतिहास उपलब्ध है और न कोई साहित्य, जबकि 
पैशाची भाषा ने 'बृहत कथा' जैसा ग्रन्थ दिया है जो 'बृहत्कथामंजरी' और 
'कथासरित्सागर' जैसी कृतियों में अब भी सांस ले रहा है। स्वयं ग्रियर्सत कहते 
हैं कि एक बार अपने पर्वतीय निवास में बस जाने के बाद दरद जाति के लोगों को 
सिकन्दर (३२७ ई० पू०) और तैमूर (१३९८ ई०) के आक्रमणों को छोड़कर 
इतिहास ने प्रायः अकेला छोड़ दिया, तो फिर समय के किस बिन्दु पर उनकी 
बस्तियां केकेय और ब्राचड से लेकर मध्यदेश और गोआ तक फैल गयीं ? कुछ क्षण 
के लिए 'दरद' और 'पिशाच' को एक मान भी लें तो क्या पैशाची की वे 
ध्वन्यात्मक विशेषताएं कश्मीरी में मिलती हैं जिन्हें प्राकृत वैयाकरणों ने गिनाया 
है? ग्रियसंन ने अपने तक के पक्ष में जो उदाहरण बटोर लाये हैं वे एक तो सब के 
सब कश्मीरी के नहीं अपितु दरदिस्तान की अनेक भाषाओं से लिये गये हैं, दूसरे 
कश्मीरी में दो-तीन फारसी शब्दों के उच्चारण को सम्पूर्णं भाषा की ध्वन्यात्मक 
प्रवृत्तियों का प्रतिनिधि बना दिया गया हे, और तीसरे अपवादों को नियम मान 
लिया गया है। वररुचि, हेमचन्द्र आदि प्राकृत वैयाकरणों के अनुसार पैशाची में 
स्पर्श वर्गों के तीसरे और चौथे घोष व्यंजन पहले और दूसरे अर्थात्‌ अघोष हो जाते 
हैं। कश्मीरी में एकाध अपवाद को छोड़कर ग > क, घ > ख, द > त नहीं 
होता। इसी प्रकार संस्कृत 'ज कहीं 'ज' उच्चरित होता है तो कहीं सुरक्षित 
रहता है, और फारसी से आये शब्दों में 'ज' पूर्णतया सुरक्षित रहता है। 'श' का 
'स' नहीं होता । “र' > 'ल' के भी बस दो-चार उदाहरण मिल सकते हैं, “र' और 
“ल' के अभेद की स्थिति अन्य भारतीय भाषाओं की-सी नहीं। “र' को सुरक्षित 
रखने की प्रवृत्ति ही अधिक प्रबल है। 'ध' का कश्मीरी में अल्पप्राण 'द' होता है 
पैशाची की भाति 'थ' नहीं । 
प्राकृत व्याकरण ग्रन्थों में वणित पैशाची की रूपात्मक विशेषताएं, भी 

> 


कश्मीरी में देखने को नहीं मिलती । उक्षे अरासत शब्दों की पंचमी का एक 
वचन 'आतो' और 'आतु' नहीं होता, न॒'त्वा' के स्थान पर 'तून', 'त्यून' अथवा 
'दून' होते हैं। इसके विपरीत कश्मीरी की जो ध्वन्यात्मक और रूपात्मक 
विशेषताएं हैं उनका पैशाची के संदर्भ में कहीं उल्लेख नहीं मिलता । 


कश्मीरी और दरद भाषा परिवार : सम्बन्धों की पुनं रीक्षा 


अव रही कश्मीरी की एक दरद भाषा होने और उस नाते ईरानी और भारतीय 
आर्यंभाषा के मध्य में स्थित होने की वात। टर्नर, ब्लॉक, एमनो, मोर्जन्स्टिअर्न 
प्रभृति भाषाशास्त्रियों ने तथाकथित दरद भाषाओं और ईरानी के सम्बन्ध की 
धारणा को ही ग़लत सिद्ध कर दिया है । उन्होंने मत व्यक्त किया है कि ये भाषाएं 
भी भारतीय आर्यभाषा परिवार के अन्तर्गत रखी जा सकती हैं। उनमें वेदिक 
संस्कृत के अनेक शब्द-रूप पूर्णतया सुरक्षित हैं। यही नहीं उनकी शब्दावली का 
मूलाधार भी बही है जो नव्य भारतीय आर्य भाषाओं का है। ग्रियर्सन ने 
दरदिस्तान कहे जाने वाले क्षेत्र की भाषाओं और काफिर वर्ग की भाषाओं को 
एक ही नाम से हांका है। उनके मत से अमहमति प्रकट करते हुए मार्जेत्त्स्टिअने 
लिखते हैं : 

"`` "वास्तविक काफिर वर्ग की तुलना में दरद भाषाएं शुद्ध भारतीय आर्य 
मूल की हैं और वेदिक से साम्य रखने वाली पुर्वकाल की किसी भाषा तक चली 
जाती हैं। इस वस्तुस्थिति को यह तथ्य बदल नहीं सकता कि दरद भाषाओं 
में ऐसे अनेक प्राचौन रूप सुरक्षित हैं जो बाद की भारतीय आर्य भाषाओं में लुप्त 
हो गये हैं, न महाप्राणीकरण का व्यापक स्तर पर हुआ लोप ही उसे बदल सकता 
सकता है |” 

एमनो मार्जेन्स्टिअर्त से सहमत हैं कि दरद भाषाएं (कश्मीरी, शिणा, सिंधु 
की कोहिस्तानी, खोवार, कलाश, पशह तथा तिरही) भारतीय आये भाषाएं हैं, 
किन्तु ये भारतीय आये भाषाओं की मध्यकालीन विकास-अवस्थाओं से नहीं 
गुजरी हैं, जबकि दूसरी ओर काफिर भाषाओं (कती, बैगली, अश्कुन, प्रसुत और 
कुछ सीमा तक दमेली) की एक प्रकार से विशेष स्थिति है ।* 

जहां तक कश्मीरी का सम्बन्ध है, उसकी और भारतीय आर्य भाषाओं की 
मध्यकालीन विकास-अवस्थाएं कुछ सीमा तक एक-सी रही हैं। कश्मीरी में दरद 
भाषाओं के कुछ शब्द अवश्य आ गये हैं, पर शिणा आदि दरद भाषाओं में भी 
कश्मीरी के अनेक शब्द आ गये हैं। ग्रियर्सन ने शिणा और कश्मीरी में साम्य 
दर्शाने के लिए जिन शब्दों को उदाहरणार्थं प्रस्तुत किया है, उनमें से अधिकांश 
संस्कृत मूल के हैं और दोनों भाषाओं को प्राचीन भारतीय आये भाषा से दाय के 
रूप में प्राप्त हुए हैं । इस दृष्टि से शिणा आदि दरद भाषाएं कश्मीरी ही नहीं अन्य 

नंव्य भारतीय आर्ये भाषाओं से भी काफी साम्य रखती हैं। लेकिन दरद भाषाओं 
ने प्राचीन आय॑ भाषाओं के जिन शब्दों को ग्रहण किया है उनमें से अधिकतर 
कश्मीरी शब्द-सम्पदा के अंग नहीं । 


कश्मीरी और दरद बोलियां : असमानताएं 


कश्मीरी और शिणा आदि दरद भाषाओं में ध्वन्यात्मक अंतर भी काफी हैं, जिनमें 
प्रमुख ये हैं 

(१) कश्मीरी की कुछ विशिष्ट स्वर-ध्वनियां शिणा तथा अन्य दरद बोलियों 
में नहीं हैं, न कश्मीरी की 'उम्लॉट' पद्धति ही उनमें है। 

(२) दरद बोलियों में ङ, ण, न,न, म्‌ सभी नासिम्य विद्यमान हैं, कश्मीरी 
में केवल 'अ”, न और मू हैं । 

(३) दरद बोलिलयों में श, ष, स तीनों ऊष्म मिलते हैं, कश्मीरी में केवल 
'श' और 'स'। 

(४) शिणा में सभी तथाकथित तालव्य ध्वनियों के दो वर्ग मिलते हैं--स्पर्श 
और संघर्षी; कश्मीरी में केवल च्‌, छ, ज उपलब्ध हैं, ज़ (ष्‌ का अघोष रूप”, जह 
तथा मूद्धेन्य 'ज' नहीं । 

(५) अन्य भारतीय आर्य भाषाओं की तरह शिणा (तथा अन्य दरद बोलियों) 
में 'ट', 'ड', 'ड' मूद्ध॑न्य व्यंजन ध्वनियाँ मिलती हैँ; कश्मीरी में 'ड' केवल ग्रामीण 
बोली में परिनिष्ठित कश्मीरी में “र' के स्थान पर प्रयुक्त होता है। 

(६) शिणा में अद्ध-स्वर 'य' की स्थिति काफी दुर्बल और हस्व 'ए' के 
निकट है । कश्मीरी के 'य' की स्थिति दृढ़ है। 

(७) कश्मीरी और दरद बोलियों में ध्वनि-परिवर्तन की दिशाएं भी एक-सी 
नहीं हैं। संस्कृत 'श', 'ष', 'स' कश्मीरी में प्रायः 'ह' में परिवर्तित हो जाते हैं; 
किन्तु दरद भाषाओं में सुरक्षित रहते हैं । "संस्कृत 'त्र' का शिणा में 'च्‌' हो जाता 
है, जबकि कश्मीरी में वह प्रायः सुरक्षित रहता है। संस्कृत 'द्र' का शिणा में 'ज़ 
हो जाता है, किन्तु कश्मीरी में 'द्र' का 'द' प्रायः सुरक्षित रहता है। संस्कृत 'भ्र' 
भी शिणा में 'ज' में परिवर्तित होता है,'किंतु कश्मीरी में नहीं । शिणा में अन्य नव्य 
भारतीय आर्य भाषाओं की भांति संस्कृत 'व' प्रायः 'ब' में बदल जाता है। किंतु 
कश्मीरी में “व की स्थिति सुदृढ़ है। अन्त्य 'ब' शिणा में 'प' की भाँति और दा 
(ध) 'त' की भांति उच्चरित होता है । 

(=) शिणा में पूर्वकालिक कृदन्त तथा भाववाचक संज्ञाओं में जिसके अन्त में 
“आर अथवा 'अर' हो, निम्न उठ रही तान का प्रयोग होता हैं, कश्मीरी में इस 
प्रकार की कोई ध्वन्यात्मक विशेषता नहीं । 


रूप-रचना की दृष्टि से तो कश्मीरी और दरद भाषाओं में विशेष अन्तर है, 

उंदाहंरणतया : 

(१) शिणा के उत्तम पुरुष तथा मध्यम पुरुष सर्वेनामों के बहुवचन पर 
कश्मीरी का प्रभाव है । प्रश्‍नवाचक 'को', 'के' को छोड़कर शिणा और कश्मीरी 
के शेष सर्वनामों में काफी अन्तर है। सबसे उल्लेखनीय है शिणा में अनिश्चय- 
वाचक तथा सम्वन्धवाचक सर्वंनामों का अनस्तित्व । इनके स्थान पर प्रश्‍नवाचक 
सर्वनामों का प्रयोग होता है या कभी-कभी संकेतवाचक सर्वनामों का । कश्मीरी में 
अनिश्चयवाचक और सम्बन्धवाचक सर्वनामों का पृथक्‌ अस्तित्व है। 

(२) कश्मीरी में विशेषण विशेष्य के लिंग, वचन, कारक के अनुरूप होते हैं । 
शिणा में लिंग और वचन की अनुरूपता है, किन्तु कारक की नहीं । 

(३) क्रमसंख्यावाचक विशेषण कश्मीरी में 'म' प्रत्यय लगाकर बनते हैं, 
शिणा में पुल्लिंग में 'ओ' तथा स्त्रीलिंग में 'ये' प्रत्यय जोड़े जाते हैं। पूर्ण संख्या- 
वाचकों में शिणा में वीस के वाद के अंक 'ग' संयोजक अव्यय जोड़ने से बनते हैं, 
यथा 'वी ग एक (इक्कीस) 'बी ग दई' (बीस और दस अर्थात्‌ तीस), दिब्यो 
(दो बीस अर्थात्‌ चालीस) आदि। कश्मीरी पूर्ण संख्यावाचक विशेषणों में हिन्दी 
आदि नव्य भारतीय आर्य भाषाओं की भांति 'इक्कीस' के लिए 'अक'वृह' तीस के 
लिए 'त्रृह', 'चालीस' के लिए 'चृतजी' आदि प्रयोग चलते हैं । 

(४) शिणा में कर्मकारक के दो प्रकारों का प्रयोग होता है । एक सामान्य ओर 
दूसरा मारने या पीटने (हाथ, छड़ी, चाकू आदि से) की क्रियाओं के साथ प्रयुक्त । 
इसे 'द्वितोय कर्मकारक' कहा जा सकता है । प्रथम कर्मकारक मारने-पीटने की 
क्रियाओं के साथ व्यवहूत नहीं होता । कश्मीरी में अन्य भारतीय भाष(ओं की भांति 
एक ही कर्मकारक है । 

(५) हिन्दी, पंजाबी आदि की तरह कश्मीरी में भी कतृ वाचक संज्ञा पुल्लिंग 
में 'वोल' ( = वाला) लगाकर बनती है। स्त्रीलिंग में वाज्येन (=>वाली) का 
प्रयोग होता है। लेकिन दरद बोलियों में ऐसा नहीं होता । शिणा में इसके लिए 
सहायक क्रिया का प्रयोग होता है । कतृ वाची संज्ञा बनाने के लिए शिणा में 'साती' 
( =साथ, सहित) का भी प्रयोग होता है। 

(६) शिणा में अधिकांश क्रियाएं “थोइकि' ( == करना), बोइकि (होना) 
और 'दोइकि' (= देना) लगाकर बनाई जाती हैं। सकर्मक क्रियाओं में 'थोइकि' 
और अकर्मक क्रियाओं में 'बोइकि' का प्रयोग होता है। कश्मीरी में इनकी समाना- 
थक 'करुन', 'आसुन' और 'द्युन' क्रियाओं का इस प्रकार और इतना व्यापक प्रयोग 


नहीं होता । र 
(७) सार्वनामिक प्रत्ययों का कश्मीरी की तुलना में बहुत कम प्रयोग शिणा 


में होता है । कश्मीरी में सिंधी की भांति सार्वतामिक प्रत्यय काफी विकसित हैं। 
(८) कश्मीरी कौ 'छ'-वर्गीय सहायक क्रिया के रूप शिणा आदि दरद बोलियों 

में नहीं मिलते । शिणा में इसके स्थान पर हिन्दी “हूँ, 'है', 'हैं' के समान ही 
'हानुस', 'हान', 'हानु' आदि सहायक क्रियाएं प्रयुक्त होती हैं । 

(९) शिणा में किसी क्रिया के भाव को प्रकट करने के लिए क्रिया न-संज्ञा 
अथवा क्रिया---विशेषण का प्रयोग करना पड़ता है । यह बात हिन्दी, पंजाबी आदि 
जैसी भारतीय आर्य भाषाओं में भी पायी जाती है, किन्तु कश्मीरी में यह अपेक्षाकृत 
कम प्रचलित है । 

(१०) इन असमानताओं के अतिरिक्त कारक-रूपों तथा काल रचना आदि 
की दृष्टि से भी कश्मीरी और दरद भाषाओं में अन्तर है । 

ऊपर के विश्लेषण से स्पष्ट है कि पैशाची-दरद-ईरानी का कश्मीरी के साथ 
जो समीकरण प्रस्तुत किया जाता है वह भाषा वैज्ञानिक निकष पर खरा नहीं 
उतरता । इस संभावना से इनकार नहीं किया जा सकता कि कश्मीरी में कुछ दरद 
शब्द उधार लिये गए हों, पर केवल इसी आधार पर उसे दरद भाषा नहीं माना 
जा सकता, न भारतीय आर्य भाषा परिवार से उसे बहिष्कृत ही किया जा सकता 


है । 


कश्मीरी : भारतीय आयं-भाषा परिवार में स्थान 


भारतीय आयं भाषा परिवार में कश्मीरी को कई दृष्टियों से एक विशिष्ट भाषा 
माना जा सकता है। इस विशिष्टता का एक पक्ष तो यह है ही कि इसमें छान्दस से 
तो लेकर पाली-प्राकृत तक की अनेक भाषिक परते स्पष्ट दृष्टिगोचर होती हैं, साथ 
ही अन्य भारतीय आर्य भाषाओं की विकास-दिशाओं को स्पष्ट करने में इसका 
भाषा वै्ञानिक अध्ययन बहुत सहायक सिद्ध हो सकता है । किसी भाषा की स्थिति 
के सम्बन्ध में शब्दावली पूर्णतया निर्णायक नहीं होती पर सामान्य व्यवहार में आने 
वाली शब्दावली कश्मीरी की भारतीय-आर्थ प्रकृति को स्पष्टतया प्रतिविम्बित 
अतः प्रमाणित करती है। शरीर के अवयवों, निकट के सम्बन्धियों, दैनिक व्यवहार 
से सम्बन्धित वस्तुओं तथा सामान्य पशु-पक्षियों और कृमि-कीटों, किसी को भी 
लिया जाए, कश्मीरी में उनके लिए प्रयुक्त शब्द संस्कृत अथवा प्राचीन भारतीय 
आर्यं भाषा से विकसित हैं--मनुष्य के कपाल से लेकर केचुए तक के लिए। इसे 
केवल संस्कृत का गहरा प्रभाव कहकर टाला नहीं जा सकता, क्योंकि इस प्रकार 
के शब्दों के उधार लिये जाने की गुंजाइश बहुत कम हे । 

संस्कृत और कश्मीरी में यह जो असामान्य समानता है, वह केवल शब्दावली 
तक ही सीमित नहीं है; ध्वन्यात्मक विशेषताओं और रूप-संघटना की दृष्टि से भी 
कश्मीरी को संस्कृत से दाय में बहुत कुछ प्राप्त हुआ है। यह्‌ ठीक है कि कश्मीरी 
में कुछ स्वर और कुछ व्यंजन-ध्वनियां अन्य नव्य भारतीय आर्य भाषाओं से अधिक 
हैं, पर जैसा प्रारम्भ में इंगित किया गया है, ये ध्वनियां संभवतः मूल भारोपीय 

भाषा से ही चली आई हैं। अन्द नव्य भारतीय आये भाषाओं की तुलना में कश्मीरी 


शब्द-रूपों में प्राचीन भारतीय आर्यभाषा की अनेक ध्वनियाँ प्राय सुरक्षितमिः 


हैं: 'तोर', 'तोमुल', 'प्रंग', 'प्रिच्छ' आदि कश्मीरी शब्दों की व्युत्पुत्तिक सेभ में54 च 


डॉ० सिद्धेश्‍वर वर्मा ने इस बात को स्पष्ट किया है । 

कश्मीरी संख्यावाचक शब्द आश्चर्यजनक रूप से ्रचीर्ता की: परतों को 
सहेजे हुए हैं, जबकि ग्रियर्सन उन्हें पैशाची से विकसित ही ९. । नव्य भारतीय 
आर्यंभाषाओं में केवल कश्मीरी ने ही संख्यावाचकों. में संस्कृत /द्वि' को 'दु.के रूप 
में सुरक्षित रखा है--जैसे दुहा'5 (संस्कृत 'द्वाशष्ठि', पाली क्वस्सठी', प्राकृत 


बासट्ठी', हिन्दी 'बासठ'), 'दुसतथ' (सं० 'द्विसप्तति’, पा० 'द्वासत्तति’, हिन्दी 


बहत्तर'), 'दुनमथ' (सं० द्वानवति, हि० बानवे)। प्राकृत सहित अन्य सभी 
भारतीय आर्यंभाषाओं में द > ब हो जाता है। कश्मीरी 'शुनमथ' में सं०षण्णवति 
की ऊष्म ध्वनि सुरक्षित है जबकि अन्य भारतीय आर्यभाषाओं में ब > छ हो गया 
है। इस संख्यावाचक शब्द में भारतीय आर्यभाषाओं में 'अ' के स्थान पर 'आ', का 
प्रवेश हो गया है, किन्तु कश्मीरी में मूल संस्कृत की 'अ' ध्वनि बनी हुई है। 'सतथ' 
(=सत्तर) में भी कश्मीरी, डॉ० सिद्धेश्वर वर्मा के शब्दों में, “संस्कृत-पाली 
योजना” के निकट है न कि प्राकृत के जिसमें 'त' 'र' में परिवर्तित हो गया है। 
अन्य भारतीय भाषाओं में भी त>र मिलता है-प्रा० सत्तरि नेपाली, सिंहली 
'सत्तरि', बंगला, हिन्दी, पंजाबी, मराठी 'सत्तर'। 

कश्मीरी 'द'ह' (मुस्लिम कश्मीरी 'दाह') तथा 'हथ', जो सं० 'दश' और 
'शत' के पर्याय हैं, को लेकर ग्रियसँन ने एकदम कश्मीरी के ईरानी (उनके शब्दों 
में 'पैशाची ) होने की घोषणा तो कर दी पर वे ये भूल गए कि 'दश? का लू 
प्राकृत में भी होता है (उदाहरणार्थ दशमुखो > दहमुहो) और मराठी में भी 'दहा 
शब्द मिलता है। इसके विपरीत अधिकांश दरद भाषाओं में सं० 'दश' का 'दश' 
रूप ही मिलता है--कलश 'दश', ग्वरबती 'दश', गरवी 'दश', तोरवाली दर्श, 
शिणा 'दइ', मैया 'दश' । इसी भांति कश्मीरी में 'सौ' के लिए 'हथ' और(सात सौ 
से ऊपर की संख्याओं के लिए 'शत' (थ) दोनों का प्रयोग होता है जबकि दरद 
भाषाओं में 'श' प्रायः सुरक्षित रहता है अथवा हिन्दी आदि भाषाओं की भांति 
उसका 'स' हो जाता है। 

रूप-संघटना की दृष्टि से भी कश्मीरी प्राचीन भारतीय आयेभाषा से अपने 
विकास को प्रकट करती है । कश्मीरी सर्वनाम विशेष रूप से इस विकास-दिशा की 
ओर इंगित करते हैं । कश्मीरी संज्ञारूप बहुत कुछ संस्कृत विभकितियों के अवशेषों 
का परिचय देते हैं । उदाहरणार्थ पुल्लिंग संज्ञाओ में करण कारक की विभवित 'अ', 
संस्कत 'एन', 'एण' से विकसित है--च्‌ रत <सं० चौरेण । इसी प्रकार कर्म और 
सम्प्रदान में विभक्तिक प्रत्यय 'अस्‌ > सं० 'अस्य'>> पा० 'अस्स' का अवशेष है । 

यद्यपि इन भाषाओं में इसका प्रयोग संबन्धकारक के रूप में होता है। अधिकरण 
की विभवित 'इ' है जो सं० 'इ' अथवा 'ए' का ही रूप है--कश्मीरी 'वति', संस्कृत 
“पर्थि((>< रास्ते में) । बहुवचन में करणकारक की विभक्ति 'अव' वेदिक 'एभिः से 
निःसृत है--च्‌ रब < सं० चौरेभिः। कर्मकारक की वहुवचन की विभक्ति 'अन' 
सं० 'आणाम्‌' से विकसित मानी जा सकती है । इसी प्रकार ईकारान्त स्त्रीलिंग 
शब्दों में करणकारक एकवचन की विभक्ति 'य' सं० 'या' का अवशेष है--दीवियि 
< सं० देव्या: । बहुवचन में कर्मकारक की विभवित 'यि' सं० इ का विकास हे 
तथा करणकारक की विभक्ति 'यन्‌' सं० 'ईभिः' का--दीविय < सं० देविः, 
दीवियव < सं० देवीभिः। 

अधिकांश कश्मीरी क्रियाएं संस्कृत धातुओं से विकसित हैं। बूह लर के अनु- 
सार कश्मीरी क्रियारूप क्रिया की धातु से संस्कृत के अनुसार ही विकसित होते हैं, 
“कश्मीरी के द्वारा उनकी स्थिति स्पष्ट नहीं की जा सकती।” यह स्थिति 
कश्मीरी क्रियापदों को काल-रचना में सर्वत्र मिलती है। कश्मीरी पूर्वकालिक 
कृदन्त 'इत्‌(थ्‌)' स० 'त्वा' के अवशेष को सुरक्षित रखे हुए है। कश्मीरी क्रियार्थक 
संज्ञा उन्‌ का विकास सं ० 'अनं' अथवा 'अणं' से माना जा सकता है--सं० 'मरणं' 
> क० 'मरुन' स० वपणं > क० 'ववुन', सं तरणं > क० तरुन, सं० पेषणं > 
क० 'पिहुन' इत्यादि । कश्मीरी क्रियाविशेषण और संयोजक अवयव भी एकदम 
संस्कृत की प्राचीन गन्ध लिये हुए है। 


कझ्मीरी और अन्य नव्य भारतीय आये भाषाएं : समानता के सूत्र 


इस सारी विवेचना से इतना तो साफ हो ही जाता है कि कश्मीरी का प्राचीन 
भारतीय आर्यंभाषा से निकट का सम्बन्ध है। इस नैकट्य को दृष्टि-वृत्त में लाना 
आवश्यक है । ग्रियसंन का कथन कि कश्मीरी का ध्वम्यात्मक विकास अन्य भारतीय 
आर्यंभाषाओं से नितान्त भिन्न दिशाएं ग्रहण करता है, भ्रामक अद्धे-सत्य है। कश्मीरी" 
जैसा कि ऊपर स्पष्ट करने का प्रयत्न किया गया है, संस्कृत-पाली के कई ध्वनि- 
तत्त्वों को सुरक्षित रखे हुए है और कुछ उसकी अपनी ध्वन्यात्मक विशेषताएं भी 
हैं, पर अन्य भारतीय आर्यंभाषाओं से इस दृष्टि से भी उसकी अनेक समानताएं हैं । 
कश्मीरी मैं पंजाबी और सिंधी की तरह स्वरों का क्षतिपूति-दीर्घीकरण प्राय: नहीं 
होता । सघोष महाप्राण 'घ', 'ध', 'भ', 'झ' व्यंजनों के अल्पप्राणीकरण की प्रवत्ति 
कश्मीरी में मिलती है, पर इसे सिन्धी, राजस्थानी आदि में भी देखा जा सकता है 
और सिंहली में भी । 

जहां तक रूप-रचना का सम्बन्ध है कश्मीरी और अन्य भारतीय आर्यभाषाओं 
में समानता के कई बिन्दु हैं। कर्मकारक बहुवचन के रूप कम्मीरी में, जैसा पहले 
बताया गया है, 'न्‌' अथवा 'अन्‌' विभक्तिक प्रत्यय लगाकर बनते हैं। हिन्दी की 

बोलियों में भी विकारी रूप के साथ इस कारक में 'अन' का प्रयोग होता है, यथा 
“सखियन को', 'लोगन को' आदि। गुजराती में 'ने” और पंजाबी में नूँ का प्रयोग 
होता है । करणकारक के लिए भी कश्मीरी में सं० 'एण' से व्युत्पन्न विभक्तिक 
प्रत्यय 'अन' ही है, जो हिन्दी में 'ने', मराठी में 'ने' या 'एं' के रूप में प्रयृक्त होता 
है। अधिकरण कारक का परसर्ग 'मंज' (<< प्रा? मज्झ < सं० मध्य), हिन्दी 'में' 
की याद दिलाता है । इसी भांति 'प्यठ' की हिन्दी 'पर' और 'तलु' की हिन्दी 'तले' 
और पंजाबी 'थले' से समानता द्रष्टव्य है | सम्बन्ध कारक में हिन्दी 'का' के' 'को' 
तथा मराठी 'च्या' 'चीं' की कश्मीरी 'उक', 'इक्य' और 'इच्य' से समानता देखी 
जा सकती है। इसी कारक के लिए पुल्लिंग 'सुन्द' और 'हुन्द' का प्रयोग होता है, 
जबकि पंजाबी में 'हुन्दा' और सन्दा' मिलते हैं और सिंधी में 'सन्दो'। इसी कारक 
के लिए कण्मीरी में मनुष्यों के संदर्भ में 'उन' विभक्तिक प्रत्यय का व्यवहार होता 
है (उक्‌ अप्राणियों और वस्तुओं के साथ प्रयुक्त होता है) । इसके समानान्तर 
गुजराती में 'नो' मिलता है । कहा जा सकता है कि नव्य भारतीय आर्यभाषाओं में 
कारक-परसर्गो के अनेक रूप कश्मीरी में विभक्तिक प्रत्ययों अथवा परसर्गो के रूप 
में दुष्टिगोचर होते हैँ । कश्मीरी और सिन्धी में रूप-संघटना विषयक एक और 
समानता है ओर वह है दोनों भाषाओं में सार्वनामिक प्रत्ययो का प्रयोग । 

क्रियार्थक संज्ञा बनाने के लिए कश्मीरी में 'उन्‌' प्रत्यय मूल क्रिया के साथ 
जोड़ा जाता है। सिंधी में 'अण', मराठी 'णे' राजस्थानी 'णे', गढ़वाली 'अण्‌', हिंदी 
'ना' के साथ इसका साम्य स्पष्ट देखा जा सकता है। कश्मीरी की छ-वगींय सहायक 
क्रिया अनेक भारतीय आर्यंभाषाओं से उसका सम्मन्ध-सूत्र जोड़ती है, जिनमें उड्या 
बंगला, मैथिली, कुमांऊंनी, गढ़वाली, पू्वी-राजस्थानी, गुजराती आदि सम्मिलित 
हैं । कश्मीरी में इसका प्रयोग केवल वर्तमान काल के लिए होता है। कश्मीरी भूत- 
कालिक सहायक क्रिया के अस्‌ से विकसित रूप मराठी में भी देखने को मिलते हैं । 


कश्मीरी और इब्रानी 
कश्मीरी भाषा की व्युत्पत्ति और विकास के बारे में कुछ लोगों का यह मत है कि 
यह इब्रानी यानी हिब्रू से निकली हे । इसके समर्थन में जो तकं प्रस्तुत किए गए हैं, 
वे एकदम ऊलजुलूल लगते हैं। मसलन्‌ यह कहा जाता है कि कश्मीरी में नाम के 
आगे 'जू' लगाने की प्रथा है, अतः कश्मीर के लोग 'जिव” (160/)यानी यहुदी नस्ल 
के हैं। इन लोगों को यह ज्ञात नहीं कि 'जी' के अर्थ में आदरसूचक “जू' का प्रयोग 
हिन्दी क्षेत्र में व्यापकता से होता है। फिर कौन ग्रहदी अपने नाम के आगे 'जिवः 
(५९४) लगाता है ? 

इसी तरह यह कहा जाता है कि कश्मीरी स्थानवाची परसग 'होम' यहुदियों 
के खोये कबीले की कश्मीर में बस जाने की स्मृति लिये हुए हैं-- लोगों ने जहां भी 

अपनी बस्तियां बसाई उस स्थान के आगे 'होम' जोड़ दिया । तथ्य यह है कि यह 
परसर्ग सं० 'आश्रम' से निकला है । मुसलमानों के आगमन के बाद अरबी के कुछ 
शब्द कश्मीरी में आ गये --इन्हें भी कश्मीरी के इब्रानी से विकसित होने के सबूत 
के रूप में पेश किया गया । ध्वनि-साम्य के आधार पर भी कुछ शब्दों को इब्रानी- 
मूल का कहा जाता है । कहना न होगा कि इस प्रकार के तके भाषा विज्ञान पर 
आधारित नहीं, न इतिहास द्वारा समर्थित हैं। दरअसल इनके पीछे अनुसंधान 
की भावना काम नहीं करती--जैसे-तैसे कश्मीरी को आर्य परिवार से सम्बन्ध न 
रखने वाली भाषा साबित करने का हठ है। कश्मीरी और इब्रानी का जबड़जोड़ 
बिठाने वाले इन लोगों में अग्रणी हैं मुहोउद्दीन हाजिनी जो पाली अथवा संस्कृत 
शब्दों का उच्चारण तक नहीं जानते, पर वे कभी यह जिद करते हैं कि कश्मीरी 
यहूदियों की भाषा से विकसित है, तो कभी कश्मीर के आदिवासी नागों का 
नागालैण्ड के वासियों से सम्बन्ध जोड़कर तुक्‍्का मारते हैं कि उन्हीं की भाषा 
से कश्मीरी निकली है।'° कठिनाई तो यह है कि इस प्रकार की वेवुनियाद बातों 
को गम्भीर शोध के रूप में लिया जाने लगा है । 


कश्मीरी भाषा : विकास का लिखित साक्ष्य 

किस युग विशेष में कश्मीरी भाषा का अपना स्वतंत्र व्यक्तित्व विकसित हुआ, इस 
पर प्रकाश डालने के लिए पर्याप्त सामग्री आज उपलब्ध नहीं है । कश्मीर के जयन्त 
भट्ट द्वारा लिखित &वीं शताब्दी की एक नाट्यकृति उपलब्ध हुई है 'आगमडम्बर' 
(जिसे डॉ० राघवन और प्रो० अनंतलाल ठाकुर ने सम्पादित किया है) जिसमें 
संस्कृत के साथ-साथ प्राकृत का भी प्रयोग है। कुछेक स्थलों पर समानता की 
प्रतीति के बावजूद (जैसे, बालिए वण्णेहि', सं० 'वालिके' वर्णय, आधुनिक कश्मीरी 
'बाःलिए वन', 'बिइए', सं० 'द्वितीय', आधुनिक कश्मीरी 'बे यि', 'मए', सं० 
'मया', आधुनिक कश्मीरी म्ये, आदि), इस प्राकृत से कश्मीरी का सम्बन्ध 
नहीं । दसवीं शताब्दी के महान्‌ दार्शनिक और सोंदर्यशास्त्री अभिनवगुप्त के 
'तंत्रसार' में प्राकृत के तँतीस पद्य मिलते हैं जो कहीं-कहीं १३वीं शताब्दी की 
कश्मीरी कृति 'महानय प्रकाश” की भाषा से साम्य रखते प्रतीत होते हैं, पर 'होहि', 
'दिक्खइ' 'ज॑', 'जो' जैसे अनेक प्रयोग सिद्ध करते हैं कि उसकी भाषिक प्रकृतियां- 
ध्वन्यात्मक और रूपात्मक--कश्मीरी से मेल नहीं खातीं। इसी आधार पर 
महेशवरानन्द की 'महार्थ मंजरी' की प्राकृत को भी वह भाषा नहीं माना जा सकता 
जिससे कश्मीरी का विकास हुआ है । बूह लर ने रानी दिहा के समय (६८० 
१००० ई०) के एक शिलालेख का उल्लेख किया है। लाहौर संग्रहालय में रखे 
इस शिलालेख को बहुत समय तक कश्मीरी भाषा का लिखित साक्ष्य माना जाता 
रहा । लेकिन आगे चलकर स्वयं वूह लर ने स्पष्ट किया कि गलती से इससे 

संलग्न पत्र में इसे कश्मी री कहा गया है जबकि यह संस्कृत में है । 

कश्मीर सरकार के शोध विभाग (रिसर्च डिपार्टमेंट) की ओर से प्रो० जगद्धर 
जाडू के सम्पादन में प्रकाशित 'उड्डामरेश्वर तंत्र में, जो संभवतः इसी काल का 
है, एक डाकिनी मंत्र मिलता है: “दमन सर्वलंग एभिलिस मंज वन्ध निशि 
नागपाश ।” इस मंत्र का ठीक अर्थ क्या है यह समझ में नहीं आता, पर इसमें 
प्रयुक्त कुछ शब्द कश्मीरी के लगते हैं । 

ग्यारहवीं शताब्दी में क्षेमेन्द्र ने अपनी कृतियों में 'देश भाषा? के अस्तित्व की 
ओर संकेत किया है। बिल्हण ने भी अपनी जन्मभूमि की उन स्त्रियों का उल्लेख 
किया है जो मातृभाषा के साथ-साथ संस्कृत और प्राकृत बोल लेती थीं । जाहिर है 
कि दोनों का इशारा कश्मीरी की ओर है । 


छुम्म सम्प्रदाय के सूत्रों की भाषा 


कश्मीरी भाषा का पहला लिखित साक्ष्य 'छुम्म सम्प्रदाय शीर्षक पांडुलिपि के 
७० सूत्रों और उनकी व्याख्या-वतिका में देखा जा सकता है। यह पाँडुलिपि 
कश्मीर के शोध और प्रकाशन विभाग (रिसर्च एंड पब्लिकेशन्स डिपार्टमेंट) में रखी 
हुई है। इसके कुछ अंश छापे भी गये हैं। संभवतः इसकी रचना १०वीं-१ १वीं 
शताब्दी में हुई थी । इसमें एक तांत्रिक--हठयोगी सम्प्रदाय की साधना-पद्धति 
की व्याख्या की गयी है। 'कश्मीरी' का प्रयोग बीच-बीच में व्याख्या-वतिका के 
रूप में हुआ है, सत्र नहीं । व्याख्या के पद्यों की भाषा अपभ्र श की-सी भंगिमा 
लिये हुए हैं । इसमें कश्मीरी की वे ध्वन्यात्मक और रूपात्मक विशेषताएँ दृष्टि- 
गोचर होती हैं जो आगे चलकर 'महानय प्रकाश', 'बाणासुर कथा' और 'सुख- 
दुःख-चरित्‌' में अधिक स्पष्ट रूप धारण करती हैं। ये पद्य साक्ष्य प्रस्तुत करते हैं 
कि कश्मीरी अपने विकास के क्रम में प्राकृत-अपभ्र श की अवस्था से भी गुजरी है। 


राजतरंगिणी के वाक्यांश 

छुम्म-सम्प्रदाय के सूत्रों के बाद बारहवीं शती में इतिहासकार कल्हण की “राज- 
तरंगिणी' में कश्मीरी का एक वाक्यांश मिलता है --“रंगस हेलु दिण्णा' (अर्थात्‌ 
रंग नाम के व्यक्ति को हेलु ग्राम दिया गया) ।* अब्दुल अहद आजाद दो अन्य 
कश्मीरी वाक्यांशों का उदाहरण देते हैं। ये हैं: “हषं दीवस ह्य (अर्थात्‌ हषंदेव 
जैसा) तथा “स्तानपट ति छुय ना” (अर्थात्‌--तुम्हारे पास स्नानपट यात्री लंगोट 
भी नहीं है क्या ?) ।' इन वाक्यांशों में कश्मीरी भाषा की तत्कालीन स्थिति के 
संकेत मिलते हैं । इसके बाद का आलेख “महानय प्रकाश” है । 

महानय प्रकाश की 'सवंगोचर देश भाषा' 


“महानय प्रकाश” १३वीं शती की एक कृति हे जिसमें इसके रचयिता शितिकण्ठ 
के शब्दों में 'सर्वगोचर देशभाषा' में नुति रची गयी है--“अथोचित रुचितां नुति 
सर्व गोचरया देश भाषया विचारयितुमाह ।* यहाँ 'देश भाषा' शब्द विशेष रूप 
से ध्यातव्य है । आगे चलकर 'बाणासुरकथा' के लेखक अवतार भट्ट भी अपनी भाषा 
को 'देश्य' कहते हैं। वस्तुतः नववीं शताब्दी से ही प्राकृत-अपभ्रश के ग्रंथकार 
'देशी भाषा' का प्रयोग अपनी कृतियों में प्रयुक्त स्थानीय भाषा या बोली के लिए 
करते आये हैं। पाद लिप्त ने 'तरंगावई कहा' की प्राकृत को 'देसोवयण' कहा 
है।* 'पउमचरिउ' के रचयिता स्वयंभू , महापुराणकार पुष्पदन्त, ˆ पासनाह्‌ 
चरिउ के लेखक पद्मदेव* और तेमिनाह चरिउ के कृतिकार लक्ष्मणदेव"' ने 
अपनी-अपनी कृतियों की भाषा को 'देसी' कहा है । “लीलावई कहा? की महाराष्ट्री 
प्राकृत भी उसके रचयिता को ऊहल के शब्दों में देशी भाषा” ही है।'' इसी प्रकार 
तेरहवीं शताब्दी के महाराष्ट्री के कवि ज्ञानेश्‍वर भी अपनी भाषा को 'देशी' 
मानते हैं।'९ इस संदर्भ में डां० तगारे का मत उद्धरणीय है कि 'देशी भाषा' 
सामान्यतया प्रान्त विशेष में बोली जाने वाली भाषा को कहा जा सकता है, वह्‌ 
चाहे महारष्ट्री हो, प्राकृत हो अथवा अपभ्रश या फिर कोई नव्य भारतीय आर्य 
भाषा ही क्यों न हो ।* 'अट्ठारस देसभासा' का उल्लेख 'कुवलयमाल कहा', “राज 
प्रश्‍नीय सूत्र', 'औपपातिक सूत्न', 'विवाक सूत्र' आदि में मिलता है। कश्मीरी भी 
निश्चय से उनमें से एक थी, और शितिकण्ठ द्वारा प्रयुक्त 'देश भाषा' शब्द का 
यही अर्थ लिया जा सकता है । उनकी कृति 'महानय ध्रकाश' तत्कालीन कश्मीरी 
की भाषिक स्थिति को द्योतित करती है है। प्रो० पुष्प और डॉ० सुनीतिकुमार 
चाटुर्ज्या इसे १३वीं शताब्दी की मानते हैं, जबकि ग्रियसंन इसे १५वीं शताब्दी में 
खींच ले जाते हैं। वास्तव में “महानय प्रकाश” का भाषिक स्तर काफी पुराना 
मालूम पड़ता है और इसे तेरहवीं शताब्दी के आस-पास रचित माना जा सकता है । 
“महानय प्रकाश' को भाषा कश्मीरी के प्रारंभिक विकास के अन्वेषण के लिए 
बहुत महत्व रखती है | उससे यह्‌ संकेत मिलता है कि प्राचीन भारतीय आर्यंभाषा 
से कश्मीरी का विकास स्वतंत्र रूप से हुआ है। उसे वैयाकरणों द्वारा लक्षित 
प्राकृत-अप्रश्न के सुपरिचित भेदों के अंतर्गत नहीं रखा जा सकता । 'महानय 
प्रकाश? के विषय में विस्तार से चर्चा आगे की जायेगी । यहाँ इतना अभिप्रेत है कि 
यह ग्रन्थ कश्मीरी को उस अवस्था में दर्शाता है जब वह प्राकृत-अपभ्र'श की 
झिल्ली से बाहर आने को थी । एक उदाहरण-- 
देवत अक्क किशी परुराजि 
जग घस्मरु भेरु भक्षेत। 

नन्त शत्त गासक नेराजि 

शमवाजी आशय तक्षेत ॥१1३॥ 
ग्रियसेन ने इसकी भाषिक प्रवृत्तियों का 'दि लैंग्वेज ऑफ महानय प्रकाश' में 
विस्तृत विवेचन करते हुए निष्कषित किया है कि इसमें प्रयुक्त शब्दावली शुद्ध रूप 
से भारतीय आर्य है । 


लल्लेश्वरी के वाक्‌ 
शितिकण्ठ के 'महानय प्रकाश' के बाद १४वीं शताब्दी की महान कवयित्री 
लल्लेश्‍वरी के 'वाखों' अर्थात पदों में कश्मीरी काव्य की पहली धड़कन सुनाई 
पड़ती है। लल्लेश्‍वरी की भाषा को 'पुरानी कश्मीरी” का नाम दिया जाता है, पर 
उनके 'वाखों' का वास्तविक स्वरूप कदापि वह नहीं हो सकता जिसमें वे आज 
उपलब्ध हैं। यह स्वरूप क्या था इसे आलोकित करने को आज कोई आधार हमारे 
पास नहीं है, पर १५वीं शताब्दी की कृति 'बाणासुर कथा” से एक शताब्दी 
पुराना तो वह था ही। अपने वर्तमान रूप में इन पदों का भाषा-स्तर बहुत आगे 
का है--आधुनिक कश्मीरी के काफी निकट। कारण यह है कि ये पद श्रुति- 
परम्परा से पीढ़ी-दर-पीढ़ी चले आये हैं। हर पीढ़ी अनजाने में इन पर अपने 
भाषिक प्रभाव लादती रही है, जिससे आज इनका मौलिक रूप शताब्दियों की 
भाषिक परतों के नीचे दब गया है। परिवर्तन की यह प्रक्रिया इतनी सूक्ष्म और 
धीमी रही हे कि वह कब शुरू हुई और समय के किन बिन्दुओ पर उसने नये रूप 
ग्रहण किये---इसका संधान आज संभव नहीं । लल्लेश्वरी का समय कश्मीर में 
मुस्लिम राजशक्ति के उदय का समय था, पर उनकी भाषा संस्कृत के अधिक 
निकट है, यद्यपि बाद में कुछ प्रक्षिप्त पदों में अरबी और फारसी के कुछ शब्द भी 
आ गये हैं । १८वीं शताब्दी में राजानक भास्कराचाय ने ६० वाखों का संस्कृत में 
अनुवाद किया--इन्हें लल्लेश्वरी के पदों का पहला लिपिबद्ध रूप माना जा सकता 
है। इन पदों की भाषा बाद में प्रक्षिप्त पदों की भाषा से स्पष्टतया बहुत प्राचीन 
है । रूपात्मक दृष्टि से यह भाषा यद्यपि 'महानय प्रकाश” और “बाणासुर कथा' के 
काफी बाद की है, संस्कृत की तत्सम्‌-तद्भव शब्दावली ने इसे एक विशिष्ट 
भंगिमा प्रदान की है। साथ ही वह लोक जीवन से सीधी सम्पूक्ति के कारण 
जीवन्त भी लगती है। शायद यही कारण है कि कश्मीर की लोक-साँस्कृतिक 
परम्परा में इन पदों का विशिष्ट महत्व है । एक उदाहरण है--- 

रव मत थलि-थलि ता'पितन 

ता'पितन' उत्तम देश 

वरुण मत लोक गर अ'चितन 

शिव छुय क्रूठ तायचेन उपदेश 

शख नूरुद्दीन के 'इलोक' 
लल्लेश्वरी के पश्चात्‌ कश्मीरी भाषा का अगला उपलब्ध आलेख १ ४वीं शताब्दी 
के ही उत्तराद्धं के लोकप्रतिष्ठित कवि शेख नूरुद्दीन के पदों को माना जा सकता 
है। 'रिशिनामा' के नाम से इस कवि-संत के शिष्यों द्वारा संकलित इन पदों की 
भाषा का रंग लल्लेश्‍वरी के 'वाखों' सा है। उनमें संस्कृत-मूल के शब्दों की बहुलता 
विशेष रूप से ध्यातव्य है, और ध्यातव्य है यह वात भी कि इन्हें 'श्लोक' की संज्ञा 
दी गयी है। शेख नूरुहीन ने कश्मीर में मुस्लिम 'ऋषि' परम्परा की स्थापना की 
थी, अतः इस्लामी संस्कृति से ग्रहीत शब्द भी उनकी भाषा में व्यवहूत हैँ, पर 
ऐसे शब्दों की संख्या अधिक नहीं । शेख नूरुहीन के 'श्लोक' लिपिबद्ध रूप में 
अवश्य मिलते हैं, पर सबसे पहला 'ऋषिनामा' १६वीं शताब्दी से पूर्वे संकलित 
नहीं हुआ था । अतः इनकी भी भाषा का वास्तविक रूप उससे काफी भिन्न रहा 
होगा जिसमें वे आज उपलब्ध हैं । 

१५वीं शताब्दी में कश्मीरी की स्थिति और स्वरूप को अवतार भट्ट की 
'बाणासुर कथा” और गणक प्रशस्त की 'सुख-दुख मोहमाया जाल-चरितं' कृतियों में 
देखा जा सकता है। इन दोनों के अध्ययन से भाषाशास्त्रीय दूँष्टि से महत्वपूर्ण 
अनेक ऐसे तथ्य उपलब्ध होते हैं जिसे कश्मीरी के उद्गम और विकास की बेहद 
उलझी (और उलझायी गयी) गुत्थियों को समझने-सुलझाने में काफी सहायता 
मिलती है, और साथ ही पुरानी कश्मीरी का व्याकरणिक ढांचा भी बहुत कुछ 
स्पष्ट होता है । 


१५वीं शती की भाषिक स्थिति 


'बाणासुर कथा' प्रारम्भिक कश्मीरी काव्य की एक शीर्षस्थ उपलब्धि है । इतिहास 
के ऐसे संक्रमण युग में रचित जब कश्मीर का सांस्कृतिक क्षितिज ईरानी-पश्चिम 
एशियाई रंगों में रंगा जा रहा था, यह कृति एक ऐसा दर्पण प्रस्तुत करती है 
जिसमें कश्मी री भाषा को अपने विकास के उस क्रम में देखा जा सकता है जब 
वह प्राकृत अपभ्न श की झिल्ली से बाहर निकल रही थी--या कह सकते हैं निकल 
चुकी थी । इस अवस्था को हम 'पुरानी कश्मीरी का नाम दे सकते हैं । जेन-उल- 
आविदीन का शासन काल (१४२०-१४७०), जिसमें इस काव्य-कृति की रचना 
हुई थी, कश्मीर में फारसी के अभ्युदय का काल था । फारसी कचहरी और दरबार 
में दृढता से प्रतिष्ठित हो चुकी थी । कश्मीर में संस्कृत की यह अवसान बेला थी । 
फिर भी दो-एक शब्दों को छोड़कर इस काव्य-कृति में फारसी के शब्द प्रायः नहीं 
मिलते । इसका कारण यह नहीं कि कृति का विषय धर्म से सम्बन्धित है या यह 
कि स्वयं कवि संस्कृत का विद्वान था, अपितु यह्‌ कि तत्कालीन कश्मीर के जन- 

साधारण को मातृ-भाषा पर अभी फारसी का विशेष प्रभाव नहीं पड़ा था । १८वीं 
शताब्दी के कवि प्रकाशराम कुरिगामी अपनी रामायण में, जो स्पष्टतया एक 
धार्मिक काव्य है, फारसी शब्दों की भरमार करते हैं। इसके विपरीत “बाणासुर 
कथा' की भाषिक संरचना में संस्कृत के तत्सम्‌-अद्धंतत्सम्‌ शब्दों का अंश सर्वाधिक 
है जिससे यह घोतित होता है कि तत्कालीन कश्मीरी की स्थिति बहुत कुछ ऐसी 
ही थी। इस कृति में प्रयुक्त प्रायः हर शब्द का विकास प्राचीन भारतीय आये 
भाषा स्तर से नवीन भारतीय आर्य भाषा के प्रारम्भिक स्तर तक विभिन्न 
अवस्थाओं में देखा जा सकता है। कवि अवतार भट्ट ने इसकी भाषा को 'देश्य' 
कहा है--'देश्यो' अवतार भट्टे विरचोन रमणी आख्य''"।” उनसे पुर्व शितिकण्ठ 
ने 'महानय प्रकाश' की भाषा को 'सवंगोचर देश भाषा? कहा था। दोनों की अनेक 
ध्वन्यात्मक और रूपात्मक विशेषताएं एक-सी हैं, यद्यपि 'महानय प्रकाश” का 
भाषा-स्तर अपेक्षाकृत प्राचीन हवै—प्राकृत-अपभ्र श रूप के काफी निकट- जबकि 
'बाणासुर कथा की भाषा में नव्य भारतीय आर्य भाषा के रूप में कश्मीरी का 
प्रारम्भिक स्वरूप निखर उठा है । इस काव्य कृति में ग्रामीण कश्मीरी के भी कुछ 
प्रयोग दृष्टिगोचर होते हैं जैसे 'प्राड' (प्रतीक्षा कर), 'खाड़ेत' (चढ़ाकर), 
(किधर), 'दपवान' (कहते हैँ) आदि। 

“बाणासुर कथा' की भाषिक प्रवृत्तियाँ, जैसा कि पहले संकेत किया गया है, 
गणक प्रशस्त के 'सुख-दु:ख-मोह मायाजाल चरितम्‌' (संक्षेप में “सुखदुःख चरित्‌') 
से, जिसकी रचना पन्द्रहवी शताब्दी के उत्तरार्द्ध में सुलतान हसनशाह के समय 
(१४७२-८४ ई०) में हुई थी, काफी साम्य रखती हैं । पर वेद्यक, ज्योतिष्य आदि 
से सम्बन्ध रखने वाली दैनिक व्यवहार की शब्दावली का 'सुखदुःखचरित/ में 
अपेक्षाकृत अधिक प्रयोग हुआ है। इस दृष्टि से वह बोलचाल की भाषा के अधिक 
निकट है । दोनों कृतियों में व्यवहूत अनेक शब्द आज की कश्मीरी में भी उन्हीं रूपों 
में अथवा थोड़े-बहुत परिवर्तित रूप में प्रचलित हैं । ऐसे शब्द प्रयोगों की संख्या भी 
बहुत है जो आज बिलकुल अप्रचलित और विस्मृत हैं । जैसे आज 'शीघ्र' के अथे में 
कोई 'जवे' का प्रयोग नहीं करता, न 'अत्यन्त' अथवा 'अत्यधिक' के लिए “भुत” 
का । इसी प्रकार 'कङ्गत' (== किस प्रकार, कंसे), 'एङ्गत' ( = ऐसे, इस प्रकार), 
या खेत (=जैसे), काखेत (=कंसे), 'कलेत', 'कलो' (= देखकर, देखा) 
जैसे प्रयोग वर्तमानकालीन साहित्यिक अथवा बोलचाल की कश्मीरी से सर्वथा 
विलुप्त हो गये हैं । 

एक ही क्रिया के लिए अनेक समानार्थक शब्दों का प्रयोग 'वाणासुर कथा” 
की एक प्रमुख प्रवृत्ति है। ‘कहता है के अर्थ में प्रयुक्त 'वदिस', 'निगदिस', 'दप्पि', 
'वाचि’, 'गिरि', 'वनो' आदि शब्द इसका अच्छा उदाहरण प्रस्तुत करते हैं। 
'सुखदःखचरित्‌' में भी 'वदि', 'वन्नो', 'दप्पि' आदि प्रयोग मिलते हैं। इनमें से 

आज की कश्मीरी में 'दप्पि' और 'वनो' किचित्‌ परिवर्तन के साथ विभिन्न रूपों 
में प्रयुक्त होते हैं। 'सब' अथवा 'सारे', 'सभी' के लिए वर्तमानकालीन कश्मीरी 
शब्द है 'सा'री'; किन्तु 'बाणासुर कथा' और 'सुखदुखचरित्‌_ में प्राकृत प्रभावापन्न 
'सब्ब' का व्यवहार हुआ है, जो आज की कश्मीरी में 'कहीं' प्रयुक्त नहीं होता । 
'सुन' के लिए व्यवहृत 'शुन' और 'भुज्ज' (उच्चरित रूप 'बुज्ज ) में से केवल 
दूसरा 'बोज' के रूप में प्रचलित है । 

अनेक आधुनिक कश्मीरी शब्दों के पूर्वरूप इन कृतियों में उपलब्ध होते हैं, 
जिससे उनकी व्युत्पत्ति और विकास पर प्रकाश पड़ता है। कश्मीरी की सहायक 
और अस्तित्ववादी क्रिया 'छु' के रूप इन में क्षो, क्षि, क्षे आदि 'क्ष' वाले रूपों में 
मिलते हैं जिससे स्पष्ट हो जाता है कि यह सहायक क्रिया सं० 'क्षि' से विकसित हुई 
है। इसी भांति कालवाचक अव्यय 'ताब' अथवा 'ताम्‌' और 'यान', 'ताव' 
(<तावत्‌) और 'याव? (<यावत्‌) के रूप में मिलते हैं; जो संस्कृत मूल रूपों 
के अधिक निकट हैं। प्राकृत-अपभ्र श रूप में आये अनेक शब्द आज अपने संस्कृत 
मूल के फिर से निकट पहुंच गये हैं। तत्सम्‌ रूपों में पुनः परिवर्तित इन शब्दों में 
बाद में भी परिवर्तन हुए, पर उन नियमों के आधार पर नहीं जो प्राकृतों के युगमें 
प्रचलित थे। 

छुम्म सम्प्रदाय' के पद, 'महानय प्रकाश', 'बाणासुर कथा' तथा 'सुखदुख- 
चरित्‌' कश्मीरी भाषा के मध्यकालीन विकास को उसकी क्रमागत स्थितियों में 
प्रस्तुत करते हैं। 'महानय प्रकाश” की अनेक ध्वन्यात्मक और रूपात्मक विशेषाएँ 
“बाणासुर कथा' और 'सुखदुःखचरित्‌' में उन्हीं या तनिक परिवर्तित रूपों में 
सुरक्षित हैं। उदाहरण के लिए कर्ताकारक स्त्रीलिंग एक वचन में-भा--- भ, ई-- 
अ; अधिकरण एकवचन के रूपों में ए > अ, इ, मध्यम, 'च' का लोप और 'य 
की श्रुति | -ठ>-ड, अन्त्य 'त' का 'लोप', द' का लोप और 'य' की श्रुति, 
-म> -व, -प्त, >त, न्‌ +म्‌ >म्म, दूय>ज्ज, ध्य>ज्ज, संयुक्ताक्षरों में 
'रेफ', लोप की प्रवृत्ति, ऋ> इ, अ आदि ध्वन्यात्मक परिवर्तन इन सभी में समान 
रूप से मिलते हैं। इसी भांति रूप-रचना के क्षेत्र में भी कुछ साम्य है। करण- 
कारक पुल्लिग एकवचन की विभक्ति तीनों कृतियों में 'ए' हे--यही विभक्ति 
अधिकरण पुल्लिग एकवचन के लिए भी प्रयुक्त हुई है, करण कारक स्त्रीलिंग 
एक वचन के अन्त्य 'आ' वाले प्रातिपदिकों के साथ 'इ' विभक्तिक प्रत्यय जोड़ा 
गया है। अपादान कारक पुल्लिग एक वचन के रूप 'अ-अन्त्य प्रातिपादिकों में 
“आ प्रत्यय जोड़ने से बने हैं जो संस्कृत 'आत्‌' का धिसा हुआ रूप है। कतिपय 
सर्वंनामों के रूप भी एक-से हैं: मि, वि, सु, सो, सा, ते, तेन, इह, यो, कु, 
कुसो इत्यादि । क्रियापदों में भी काफी समानता दृष्टिगोचर होती है। यद्यपि यह 
स्पष्ट हो जाता है कि 'महानय प्रकाश' का भाषा-स्तर अपेक्षाकृत प्राचीन और 

प्राकृंत अपश्न श रूप लिये हुए हैं, 'बाणासुर कथा' तथा 'सुखं दु:बचरित की 
तुलना में उसका संहिति-प्रधान रूप ही अधिक उभरा है । 'बाणासुर कथा में नव्य 
भारतीय आर्य भाषा कश्मीरी का प्रारम्भिक रूप निखरा हुआ है, जवकि 'सुख 
दुख-चरित्‌' उससे आगे का पदक्षेप है। 


धर्मवर्ग पर आधारित बोली-भेद 

सोलहवीं शताब्दी की कवयित्री हव्वाखातून और १८वीं शताब्दी की अरणिमाल 
ने कश्मीरी गीतकाव्य का पुनविकास किया; पर यहीं से कश्मीरी ने फारसी के 
छन्द-विधान को अपनाना शुरू किया। भाषा भी धीरे-धीरे संस्कृत रूपों को 
सुरक्षित रखनेवाली हिन्दू कश्मीरी' और फारसी के गहरे प्रभाव से युक्त 
“मुस्लिम कश्मीरी” का रूप धारण करती जा रही थी। १९वीं शती के महमूद 
गामी की ग़ज़लें और परमानंद के 'राधा स्वयंर', सुदाम चरित्‌' और 'शिवलग्न' 
आदि काव्यों में इन दोनों भाषा-शैलियों के दो ध्रवान्तों को देखा जा सकता है। 
आज भी ये भेद बने हुए हैं । 

“मुस्लिम कश्मीरी” की विशेषता केवल फारसी शब्दों का बाहुल्य नहीं--- 
संस्कृत-मूल के कुछ शब्द मुसलमानों में अधिक प्रचलित हैं और फारसी से गृहीत 
कुछ शब्दों का हिन्दू प्रयोग करते हैं । हिन्दुओं और मुसलमानों द्वारा बोली गयी 
बोलियों को कुछ उच्चारणगत अंतर भी पृथक्‌ करते हैं । यह पार्थक्य केवल थोड़े 
शब्दों तक सीमित है, व्यापक नहीं । 

संदर्भ-संकेत 

* डॉ० सुनीतिकुमार चाटुर्ज्या : लैंग्वेजिज़ एण्ड लिट्रेचर्स ऑफ मॉडर्न इण्डिया 
(कलकत्ता), पृ० २५६। 

२. दि बैदिक एज' में ए० डी० पुलस्कर द्वारा अपने 'आर्यन संट्लमंण्ट्स इन 
इण्डिया शीर्षक निबन्ध के पृ० २४१ पर उद्धृत । 

- द्रष्टव्य--मोनियर विलियम्स : संस्कृत डिक्शनरी, पृ० ४८८, वा० ३० | 

४. उषरिवत्‌ : पृ० १९, वा० ३। 

५. द्रष्टव्य--टनेर : ए करम्पेरिटिव डिक्शनरी आफ मॉडने इण्डो-आयंत 
लॅंग्वेजिज़ । 

« उपरिवत्‌। 

. उपरिवत्‌। 

- डॉ० सिद्धेश्‍वर वर्मा: दि एण्टिक्विटीज़ आफ कश्मीरी--ऐन' एप्रोच 
ट्रान्जेक्शन्स आफ दि लिग्विस्टिक सकल आफ इण्डिया का पुन्॒र्मुद्रण,प्‌० ४ | 

९. उपरिवत्‌ । 


~ 


~ 

"दि लाला रुख', अगस्त १६६७ : 'सम इम्पांटेण्ट आस्पैक्ट्स ऑफ कश्मीरी 
एज ए लँग्वेज, पृ० ५० । 

ग्रियसँन : लिख्विस्टिक सर्वे ऑफ इण्डिया (खण्ड ८, भाग २१६६८, 
ुनर्मृद्रण, भूमिका, पृ० १। 

लिग्विस्टिक सर्वे ऑफ इण्डिया (खण्ड ८, भाग २) पृ० २४१। 

उपरिवत्‌ : पृ० २४२। 

लेंग्वेजिज एण्ड लिट्रेचसँ ऑफ माडने इण्डिया, पृ० २५६ । 

लिग्विस्टिक सर्वे ऑफ इण्डिया (खण्ड ८, भाग २) । 

उपरिवत्‌ : भूमिका, पू० ३। 

उपरिवत्‌ : प० ८। 

ब्रजविहारी काचरू द्वारा अपनी पुस्तक (माइमोग्राफ) 'ए रेम्रेन्स ग्रैमर 
ऑफ कश्मीरी में प० १५ पर उद्धृत । 

उपरिबत्‌ : प० १५-१६ पर उद्धृत । 

द्रष्टव्य : मकालात--मुहीउद्दीन हाजिनी । 

डिटेल्ड रिपोर्ट ऑफ टूर इन सर्वे ऑफ संस्कृत मैंन्युस्टिक्रप्स मेड इन 
कश्मीर, राजपुताना एण्ड सँण्ट्रल इण्डिया, प० ३१। 

उपरिवत्‌ : पाद टिप्पणी; प० ३१। 

कल्हण : राजतरंगिणी ५/३९९ । 

अब्दुल अहमद आजाद : कश्मीरी जवान और शायरी, भाग १, जम्मू व 
कश्मीर राज्य कल्चरल अकादमी द्वारा प्रकाशित : प० १८-१९ । 

महानय प्रकाश : (जम्मू-कश्मीर राज्य रिसर्च डिपाटँमेण्ट) : सम्पादन 
पं० मुकुन्दराम शास्त्री: प० ६। 

याकोवी : सनत्कुमार चरितू की भूमिका, प० १७ पर उद्धृत । 

दीह समास पवाहा बंकिय / सक्क्रय पायय पुलिनालंकिय / देसी भासा उभय 
तड्ज्जल / कवि दुक्कर घण सद्द सिलायल /-- (पउम चरिउ) 

महापुराण :पुष्पदन्त : १/८/१० । 

वायरणु देसि सहृत्य गाढ/छन्दालंकार बिसाल पौढ-- (पउम चरिउ) 

णा लक्कय पायउ देस-भास 

णउ सहद वण्णु जाणामि समास-- (नेमिनाह्‌ चरिउ) । 

लीलावई कहा (गाहा ४१) । 

ज्ञानेश्‍वरी (१८/१७२१) । 

दि हिस्टॉरिकल ग्रैमर ऑफ अपभ्रश, प० ७। 

828 
एवनात्नक उन्मेष का प्रारम्भ 


उपलब्ध साक्ष्य की विरलता 


साहित्पिक्र अभिव्यक्ति के माध्यम के रूप में कश्मीरी भाषा का प्रयोग कब प्रारम्भ 
हुआ इस विषय में उपलब्ध साक्ष्य की विरलता के कारण निश्चय से कुछ नहीं 
कहा जा सकता । कल्हण अपनी राजतरंगिणी में तत्कालीन कश्मीरी का एकाध 
नमूना तो प्रस्तुत करते हैं, पर लोकभाषा के किसी समवर्ती य पूर्ववर्ती कवि का 
उल्लेख नहीं करते । उन्हीं के समकालीन मंख ने 'श्रीकंठचरित' में अपने समय में 
हुई एक वृहत्‌ कवि गोष्ठी का उल्लेब किया हे जिसमें भाग लेने वाले कवियों में 
कदाचित्‌ कश्मीरी के भी कुछ कवि रहे होंगे । इससे पूर्व क्षेमेन्द्र देश भाषा' में 
लिखने वाले अपने समकालीन कवियों की ओर संकेत करते हैं। लेकिन चौदहवीं 
शती में मुस्लिम राजशक्ति के उदयकाल तक संस्कृत के एक प्रमुख पीठ के रूप में 
कश्मीर का प्रभामंडल ऐसा सशक्त और चुंधियाने वाला रहा हे कि स्थानीय भाषा 
में हुए रचनात्मकता के प्रयास प्रायः उपेक्षा के अंधेरों में लुप्त हो गए । फिर कश्मीरी 
में साहित्य-रचना को एक-दो अपवादों को छोड़कर कभी राजसंरक्षण या कोई 
प्रोत्साहन भी तो नहीं मिला कि मम्मट, रुद्रट, भट्टलोलट्ट, बिल्हण, क्षेमेन्द्र, कल्हण 
आनन्दवर्धन, अभिनवगुप्त जैसी प्रतिभाओं की टक्कर का कोई कृतिकार उसका 
हाथ थामता । कलाओं का महान संरक्षक होने पर भी राजा हषं, १०८९- 
११०१ ई०) ने लोकभाषा के किसी लेखक का समादर किया हो--इसका कोई 
उल्लेख नहीं मिलता। उधर मध्ययुग में हुई व्यापक राजनीतिक उथल-पुथल, (हषे 
के समय से ही हिन्दू शासन के पतनकाल में अव्यवस्था, अस्थिरता और असुरक्षा 
का वातावरण, जुलचा की बर्बर सेनाओं द्वारा किया गया विध्वंस, डामरों की लूट, 
भौटट राजकुमार रिचन के इस्लाम-स्वीकार और राज्यारोहण के बाद से ही दो 
संस्कृतियो के बीच रक्तरंजित संघर्ष) भी कश्मीरी में रची गयी प्रारम्भिक कृतियों 
के नष्ट होने का एक प्रमुख कारण बनी । अनुसंधान का अभाव भी इन कृतियों की 
अनुपलब्धि के लिए उत्तरदायी माना जा सकता है। जो हो, प्राप्त आलेखों के 

आधार पर इतना अंवंश्य कहा जा सकता है कि कश्मीरी में रचनात्मकता का प्रथमे 
उन्मेष नवमीं-दसवीं शती के आसपास हुआ होगा जब इस भाषा का अपने प्राकृत 
अपभ्रंश रूप से भिन्न एक स्वतंत्र व्यक्तित्व उभरने को था । अन्य भारतीय भाषाओं 
के साहित्यों की भांति कश्मीरी में भी इस उन्मेष का स्वरूप अधिकतर धार्मिक 
और दार्शनिक ही रहा । मौलिक धामिक चिन्तन की भाषा तो संस्कृत ही नहीं 
रही, पर उसके सूत्रों को सामान्य जनों के लिए बोधगम्य बनाने में लोकभाषा की 
भी संभवतः सहायता ली गई होगी । इसके साथ ही लोक-काव्य की भी एक धारा 
अवश्य प्रभावित रही होगी, यद्यपि उसका कोई आलेख प्रस्तुत करना असंभव है । 


'छुम्म-सम्प्रदाय' के सुत्र 
यदि आग्रह शुद्ध साहित्यिक अभिव्यक्ति पर न रहे तो 'छुम्म सम्प्रदाय” के 
साधना-सुत्रों और उसकी व्याख्या वातिकाओं में आए पद्यों को कश्मीरी की प्राचीनतम 
उपलब्ध रचना माना जा सकता है। ये पद्य कब लिखे गए, इसकी ठीक तिथि 
निश्चित करने का कोई ठोस आधार अभी उपलब्ध नहीं । आंतरिक साक्ष्य अर्थात्‌ 
वत्रतव्य- विषय और भाषिक संरचना का सहारा लेकर यह अनुमान लगाना 
असंगत न होगा कि इनकी रचना दसवीं-ग्यारहवीं शती के आस-पास हुई होगी । 
यह वह समय था जब कश्मीर में शैव तथा शाक्त तंत्रों पर आधारित धर्ममत 
लोकप्रियता ग्रहण कर रहे थे। यह ज्ञात नहीं कि 'छुम्म-सम्प्रदाय' छुम्म नाम 
के किसी व्यक्ति द्वारा प्रवतित धर्म-सम्प्रदाय था अथवा किसी विशिष्ट साधना- 
पद्धति में आस्था रखने वाले समुदाय का नाम, किन्तु ये सूत्र और उन्हें व्याख्यायित 
करने वाले पद्य (जो संस्कृत और कश्मीरी दोनों भाष!ओं में रचे गए हैं) दर्शन की 
रंगच्छाया लिये हुए हे--एक ऐसा दर्शन जो 'अपुज पुजा' 'अक्रमन्रमु' 'अदृष्ट-दर्शन' 
'अनाहार-तृप्ति ' जैसी विरोथाभासीयशब्दावली में बात करता है। ऐसा प्रतीत 
होता है कि 'छुम्म-सम्प्रदाय' की साधना-पद्धति में बाह्याकार से अधिक 
अंतर्मुखता पर बल था । 
'छुम्म-सम्प्रदाय' के सुत्र जम्मू-कश्मीर राज्य के शोध-विभाग (रिसर्च डिपार्ट- 
मेन्ट) के पुस्तकालय में पाण्डुलिपि के रूप में सुरक्षित हैं। प्रो० पृथ्वीनाथ 'पुष्प' ने, 
जब वे इस विभाग के निर्देशक थे, इन पद्यों के प्रकाशन की व्यवस्था की थी, 
पर किन्ही कारणों से यह कायं पुरा न हो सका । पाण्डुलिपि कुल मिलाकर ७४ सूत्रों 
और पद्य में उनकी व्याख्या-वतिका पर आधारित है। इस व्याख्या का कश्मीरी 
अंश कश्मीर के किसी धामिक मत और उसके दर्शन के रहस्यों को स्थानीय भाषा 
में प्रस्तुत करने का शायद पहला प्रयास है। कृति का दार्शनिक संदर्भ जो भी हो 
इसका महत्त्व साहित्यिक न होकर कश्मीरी भाषा की प्रारम्भिक स्थिति के 
उद्घाटन की दृष्टि से ही अधिक है । संस्कृत मूल के अकरान्त शब्दों का उकरान्त 

रूपान्तर व्याख्या के पदों की भाषा को अपभ्रंश का-सा स्वरूप प्रदान करता है, 
यद्यपि प्राकृत के तत्त्व भी प्रचुर हैं । दो पद्य उदाहरण के लिए नीचे दिए जा 
रहे हैं । 

भाव सभावे सव अविनाशी, 

सपन सभावन वि उत्त्पन्न । 

ते अज निरवधि अगम प्रकाशी, 

इदस्स दिष्टि कालि विपच्छन्न ॥ 


विलगनि शुञ्जि आशुञ्ज स्वरूपा 

विविध पदार्थ साथु कवलेत 

आशयु चित्ति सदा नीरूपा, 

विची विजू विथ प्रघटेत ॥* 
चार-चार पंक्तियों के छन्द में रचे गए ये कश्मीरी पद्य सम्भवता 'वाख' का ही 
प्रारम्भिक रूप हैं । इस प्रकार के पद्य रूप आगे चलकर 'छुम्म' नाम से ही प्रचलित 
हुए जिससे इनकी लोकप्रियता का परिचय मिलता है। 


महानय प्रकाश : सर्वंगोचर देशभाषा में 'नुति' 


कश्मीरी काव्य की विकास कथा में अगला नाम है 'महानय प्रकाश', जिसे 
शितिकठ ने संभवतः १३वीं शती में रचा था। यह वह समय था जब कश्मीर में 
हिन्दू राजसत्ता के क्षीण होने के लक्षण दिखायी देने लगे थे । हर्ष की हत्या के बाद 
यह प्रक्रिया तीव्र हो चली थी और तेरहवीं शती के अंत में सिंहदेव के शासन- 
काल में अव्यवस्था और अस्थिरता ने व्यापक रूप धारण कर लिया था । शासकों 
के अन्याय और लम्पटता के विरुद्ध हुए जन-विद्रोह जिसमें विशेषकर ब्राह्मण वर्ग 
सक्रिय रहा, इस कालखण्ड के राजनीतिक परिदृश्य का एक महत्वपूर्ण पक्ष प्रस्तुत 
करते थे। अयोग्य और भ्रष्ट शासन के प्रति लोगों के अविश्वास के बावजूद कोई 
वेकल्पिक व्यवस्था राजनीतिक स्तर पर नहीं हो पायी थी। यह थी कश्मीर में 
इस्लाम के आगमन की पीठिका । लेकिन धामिक-सांस्कृतिक परिदृश्य अभी 
विच्छुखलता का ऐसा रूप प्रस्तुत नहीं कर रहा था। आठवी-नवबीं शती में 
विक्रसित कश्मीर शैवमत और तांत्रिक शाक्त दर्शन अभी भी लोकमानस को प्रेरित 
प्रभावित करने में एक विशिष्ट वैचारिक क्षमता प्रर्दाशत कर रहे थे। 'महानय 
प्रकाश में शितिकण्ठ ने 'सर्वेगोचर देशभाषा' के माध्यम से तांत्रिक साधना के 
सूत्रों को सर्वसाधारण के लिए बोधगम्य बताते का जो प्रयास किया उसका महत्त्व 
इसी संदर्भ में है । एक ऐसे समय में जब संस्कृत की साहित्यिक आर वैचारिक 

अभिव्यवित के माध्यम के रूप में विशेष प्रतिष्ठा थी, जनभाषा में दार्शेनिक विचारों 
के सम्प्रेषण को निःसंदेह काफी साहस का परिचायक माना जा सकता है। 

शितिकंठ के जीवन के बारे में तथ्य उपलब्ध नहीं हैं। केवल इतना ही ज्ञात 
हो सका है कि वे अपने समय के एक मेधावी दार्शनिक और विद्वान थे और उनके 
गुरु का नाम जयरथ था। नाजी मुनव्वर और शफीशौक ने कश्मीर विश्वविद्यालय 
के कश्मीरी विभाग द्वारा १६७८ में प्रकाशित अपने 'कश्मीरी साहित्य के 
इतिहास' में लिखा है कि शितिकंठ श्रीनगर से सात-आठ किलोमीटर दूर पाम्पुर 
नाम के स्थान में रहते थे, उनके पिता का नाम सौदख पण्डित था तथा योद्ध 
पण्डित और सिद्ध श्रीकण्ठ (लल्लेश्वरी के गुरु) उनके दो पुत्र थे ॥ लेकिन उनकी 
इस 'जानकारी' का स्रोत या आधार कया है, इसका उन्होंने कोई उल्लेख नहीं 
किया है । अतः इसे प्रामाणिक तथ्य के रूप में स्वीकार करना कठिन है। इन 
लेखकों ने यह भी लिखा हैं कि 'महातय प्रकाश' की रचना शितिकंठ ने किन्हीं 
महाराजा संग्रामसिह के अनुरोध पर की थी ।* कश्मीर में इस नाम का कौन राजा 
कव हुआ है--यह कम-से-क्रम कश्मीर के इतिहास के अवलोकन से ज्ञात नहीं 
होता । 

ग्ियर्सन 'महानय प्रकाश' के लेखक शितिकंठ और कवीन्द्र जगद्धर के संस्कृत 
व्याकरण ग्रन्थ 'वालबोधिनी' की--बाल-बोधिनी-न्यास नाम से व्याख्या लिखने 
वाले शितिकंठ को एक मानते हैं, और इस प्रकार 'महानय प्रकाश' के रचताकाल 
को १५वीं शती के उत्तराद्ध में ठेल देते हैं, जब कश्मीर पर हसनशाह का शासन 
था । लेकिन हसनशाह के समय में लिखी गयी कश्मीरी कृति 'मुखदुःखचरित्‌' और 
'महानय प्रकाश' की भाषा का तुलनात्मक अध्ययन करने पर यह बात एकदम गलत 
प्रमाणित होती है । 'महानय प्रकाश' का भाषास्तर 'सुखदुःखचरित्‌' से स्पष्टतया 
काफी पुराता है । कश्मीरी साहित्य के इतिहास में 'महानय प्रकाश का महत्व 
उसकी भाषिक विशेषताओं के आधार पर ही है। 'दि लैग्वेज ऑफ महानय प्रकाश' 
में ग्रियर्संन ने इन विशेषताओं का काफी अच्छा और गम्भीर अध्ययन प्रस्तुत 
करते हुए उस कश्मीरी भाषा की उस स्थिति का आलेख माना है जब वह प्राकृत 
और अपभ्रंश की अवस्था से आगे निकल चुकी थी। लेकिन उन्होंने इस कृति की 
तत्सम्बहुल और उन्हीं के शब्दों में "शुद्ध भारतीय आर्य शब्दाउली' का कारण 
इसके विषय की प्रकृति और कृतिकार के संस्कृत पण्डित होने में खोजा है, जो 
सही प्रतीत नहीं होता ।' शितिकंठ ने 'सर्वगोचर देश भाषा” प्रयोग करने का 
दावा केवल पण्डित-मण्डली की भाषा के अर्थ में किया होगा, इसमें संदेह है। जो 
हो, कृति की भाषिक विशेषताओं पर पहले विचार किया गया है। यहां केवल 
यह कहना अभिप्रेत हे कि 'महानय प्रकाश” के रचियता शितिकण्ठ का जीवनकाल 

३ वीं शती से बाद का होने की संभावना, आंतरिक साक्ष्य को देखते हुए, बहुत 
कम है। 

“महानय प्रकाश में प्रतिपादित दर्शन तांत्रिक है और उसका उद्देश्य, लेखक के 
ही शब्दों में, 'महार्थ प्रकाश” है--सत्य के महत्‌ अर्थ का उद्घाटन। यह अर्थ 
वाणी की चार अवस्थाओं--परा, पश्यन्ती, मध्यमा और वैखरी तथा पांच दैवी 
सत्ताओं के माध्यम से एक क्रम में प्रकट होता है, अतः इसे 'क्रमार्थ' भी कहा गया 
है ये पांच देवियां हें: वामेशी, खेचरी, भूचरी, सम्बर भक्ष्मा और रन्ध्रेशवरी, जो 
उन सांधकों की इष्ट हैं जो ज्ञानसिद्धि, मंत्रसिद्धि, मिलापसिद्धि, शाक्तोपाय अथवा 
शाम्भवोपाय द्वारा जीवन का चरम लक्ष्य प्राप्त करना चाहते हों। ये दैवी सत्तायें 
वस्तुतः उन पांच अवस्थाओं की प्रतीक हैं जिन्हें साधक को आध्यात्मिक अनुभव के 
स्तर पर पार करना पडता है। ज्ञान सिद्धि का अर्थ है स्वात्म का पूर्णज्ञान; मंत्र- 
सिद्धि का अर्थ हे सम्यक्‌ विचार; मिलापसिद्धि का अर्थ है ज्ञाता और ज्ञेय का 
मिलाप; शाक्तोपाय से तात्पर्यं उस प्रक्रिया से है जिसके द्वारा ज्ञाता, ज्ञेय और 
ज्ञान का भेद समाप्त हो और 'शाम्भवोपाय' वह अवस्था है जब यह प्रक्रिया भी 
अवशिष्ट नहीं रहती । 'शाम्भवोपाय' की ओर ले जाने वाले पथ का प्रदर्शन ही 
“महानय प्रकाश' का मूल प्रतिपाद्य है। इस प्रकार के दर्शन और उससे सम्बद्ध 
आचारविधियों को साहित्यिक अभिव्यक्ति के अंतर्गत स्थान देना और 'महानय 
प्रकाश' को एक काव्य-क्रति के रूप में मूल्यांकित करना 'काव्य' शब्द के अर्थ को 
काफी खींचने का प्रयास होगा । 'महानय प्रकाश' की तांत्रिक अर्थो और अभिप्रायों 
से बोझिल क्लिष्ट शब्दावली में वह रचनाशीलता कहीं दृष्टिगोचर नहीं होती 
जो काव्य-भाषा को परिभाषित करती है । 


महार्थ मंजरी 

साहित्यक रचना हो या भाषा के विकास का आलेख, शितिकण्ठ के 'महानय 
प्रकाश' के पश्चात्‌ लगभग एक शती तक कश्मीरी में लिखी कोई कृति उपलब्ध नहीं 
होती । यह संभव नहीं कि जिस 'सवंगोचर देश भाषा' में निगूढ़ दर्शन के रहस्यों 
तक को सुलभ बनाने के प्रयास की 'महानय प्रकाश' और उससे भी पूर्व “छुम्म 
सम्प्रदाय' के सूत्रों से शुरूआत हुई थी, उसमें इस लम्बे अन्तराल में कुछ भी न 
रचा गया हो; लेकिन आज वह सब उपलब्ध नहीं है । कारण केवल प्राकृतिक नहीं । 
जैसे कि पहले भी संकेत किया गया है तेरहवीं शती के अंत से जिस व्यापक उथल- 
पुथल ने कश्मीर की राजनीतिक और धामिक परिस्थितियों को बदल डाला उसने 
एक सम्पूर्ण सांस्कृतिक मूल्यचक्र को अपनी लपेट में ले लिया और अपनी उग्रता 
द्वारा अनेक साहित्यिक कृतियों को भी विनष्ट कर दिया । लेकिन इस युग की एक 
कृति अवश्य मिलती है--महेश्वरागनंद की 'महार्थ-मंजरी', जिसका विषय कश्मीर 

शैवदर्शन से सम्बन्धित है । मगर रचियता के इस आग्रह के बावजूद कि यह स्थानीय 
प्राकृत में लिखी गयी है, इसकी भाषा का कश्मीरी से कोई सम्बन्ध जोड़ने से पूर्वे 
पर्याप्त अनुसंधान की आवश्यकता है । बहुत संभव है कि महेश्वरानंद ने अपने 
समय में प्रचलित अथवा उससे पुरानी किसी साहित्यिक प्राकृत का प्रयोग किया हो । 

इस प्रकार कश्मीरी काव्य लल्लेश्‍वरी के युग के प्रवेश द्वार तक पहुंचता है। 
लल्लेएवरी की कविता कश्मीरी साहित्य के प्रारम्भ काल की सबसे महत्वपूर्ण 
उपलब्धि ही नहीं, एक तरह से सम्पूर्ण कश्मीरी काव्य की महानतम उपलब्धि है। 
लल्लेश्‍वरी ने एक नए काव्य-युग का सूत्रपात किया अथवा वे कश्मीरी काव्य के 
आदिकाल के चरमोत्कर्ष को उद्घाटित करती हैं, इस विषय पर बहस करना तभी 
संभव होगा जब उस समय की काव्याभिव्यक्ति के कुछ अन्य उदाहरण भी उपलब्ध 
हों। इतना अवश्य कहा जा सकता है कि जिस काव्य-रूप 'वाक्‌' को उन्होंने विकसित 
किया, उसकी परम्परा उनसे पूर्व 'छम्म-सम्ब्रदाय' के 'छुम्मों' और शितिकण्ठ के 
पदों में अपनी झलक दिखाती है। 


संदर्भ-सूत्र 
“छुम्म-सम्प्रदाय'--सूत्र ६१ की वतिका । 
उपरोक्त--सूत्र ५२ की वतिका । 
नाजी मुनव्वर, शफी शौक : का'शरि अदबुक तवारीख, पृ० २४। 
४. उपरोक्त । 
५- दि लैंग्वेज ऑफ महानय प्रकाश, परिच्छेद २७४ । 

8 8 
लल्लेशवरी और शेश्व नूरूद्दीन वली 

लल्लेशवरी : अंधेरे में खोया जीवन-वृत्त 
कश्मीरी साहित्य के प्रारम्भकाल की सबसे महत्वपूर्ण उपलब्धि लल्लेशवरी का 
काव्य है। चौदहवीं शती की इस महान कवयित्री को वस्तुतः सम्पूर्ण कश्मीरी 
काव्य का गौरव शिखर कहा जा सकता है । लल्लेश्‍वरी ने कश्मीरी काव्य के 
प्रारंभिक विकास को ही गति और दिशा ही नहीं दी, कश्मीरियों के सामूहिक मानस 
को उसकी अंतरंग गहराइयों तक प्रभावित किया । पद्य और कविता के अन्तर 
को यदि ओझल न होने दिया जाए तो उन्हें, अन्य साक्ष्य मिलने तक, कश्मीरी की 
आदि कवयित्री भी कहा जा सकता है। 

लेकिन अपने व्यक्तित्व की समस्त गरिमा और कवित्व की अपार महिमा के 
बावजूद लल्लेश्‍वरी का जीवन-वृत्त अपरिचय के अंधेरों में खोया हुआ है। श्रद्धा- 
प्रेरित जनश्रुतियों और दन्तकथाओं के आधार पर जो चित्र उभरता है वह्‌ धुंधला, 
अस्पष्ट और अधूरा है। इतिहास-ग्रन्थों में उनके समकालीनों-सँयद अली 
हमदानी, शेख नूरुहीन आदि--के नाम तो लिए गए हैं, पर लल्लेश्‍वरी के विषय 
में एक दीर्घ मौन ही है। न तो जोनराज, श्रीधर, शुक और प्राज्ञभट्ट की राज- 
तरंगणियों में उनका कहीं कोई उल्लेख है और न 'तारीखे रशीदी' से लेकर 
'मुन्तखिब-उल-तवारीख' तक किसी फारसी इतिहास-ग्रंथ में उनका कोई जिक्र। 
जोनराज ने शाहमीरी वंश के शहजादा शहाबुद्दीन की जंगल में एक योगिनी से 
मिलने की कथा अवश्य दी है! जिसे बाद में दाऊद मश्काती ने 'इसरार-उल-अब्रार' 
में ललद्यद से सम्बद्ध किया है। पर यह कथा कथा है, ऐतिहासिक तथ्य नहीं । 
सन्‌ १७३० ई० में जाकर कहीं ख्वाजा मुहम्मद आजम द्यदमरी साहब 'वाकाते- 
कश्मीर' में 'अरिफा-कामिला लल्ला” का कुछ स्पष्ट उल्लेख करते है और लिखते 
हें कि सुल्तान अलाउद्दीन के राज्यकाल (१३४४-५५) में वे जीवित थीं । इसके 
बाद १९बीं-२०वीं शती के कश्मीरी इतिहास-लेखक कुछ और विवरण देते हैं, पर 
प्रामाणिक तथ्य कम और अद्भुत वृतान्त अधिक । इत वृतान्तों से लोक-चित्त में 

कवयित्री कौ कितनी प्रतिष्ठा है इसका संकेत तो मिलता है, पर उनके जीवन की 
वास्तविक घटनाओं पर प्रकाश नहीं पड़ता । 
इधर-उधर बिखरे संकेत-सूत्रों से बस यही ज्ञात होता है कि लल्लेश्वरी का 

जन्म श्रौनगर के निकट पांद्रेन्ठन, या शायद सिंहपुर गांव में एक ब्राह्मण परिवार 
में हुआ था । कब--तिथि ठीक से निश्चित करना कठिन है, पर १३१८ ई० से 
१३४८ ई० तक कभी भी । मृत्यु सम्भवतः सुल्तान कुतुबुद्दीन के समय (१३७३ ई०- 
१३८९ ई०) में हुई थी । विवाह बचपन में ही पाम्पुर में हुआ जो केसर की खेती 
के लिए प्रसिद्ध है, पर विवाहित जीवन, जनश्चुतियों के अनुसार, एक व्यथा- 
कथा मात्र रहा। लल्लेश्‍वरी पर सास और पति के अत्याचारों से सम्बन्धित 
अनेक कथाएं प्रचलित हैं। सास का उन्हें भात परोसते समय चुपके से नीचे 
सिलबट्टा रख देना--ताकि थोड़ा-सा भात कुछ अधिक नजर आए--कश्मीरी 
भाषा को सास-बहू सम्बन्धों के बारे में एक लोकोवित प्रदान कर गया है। घर 
में उत्सव होते, भेड़-बकरे मारे जाते, दावतें उड़तीं, पर लल्लेशवरी के लिए 
सिवा सिलबट्टे के लिए धरा ही गया था। वे महीन से महीन सूत कात लेती, 
पर सास उसे भी मोटा कहकर उन्हें दण्ड देती । पति बात-बेवात झगड़ पड़ता । 
संवेदनशील मन जब अधिक न झेल सका तो लल्लेश्‍वरी घर छोड़कर विरागिनी 
हो गयीं । गुरु मिले सिद्ध श्रीकंठ जो महान शै दार्शनिक वसुगुप्त की शिष्य परम्परा 
में थे और स्वयं भी अपने समय के प्रख्यात विद्वान । उनसे शैव-दर्शन और साधना 
की दीक्षा लेकर लल्लेश्‍वरी सामाजिक मर्यादाओं और विधि-निषेधों की उपेक्षा 
करती हुई गांव-गांव गली-गली घूमने लगीं, अपने अटपटे पद सुनाती हुई, प्रशंसा 
और उपहास दोनों के प्रति सवंथा उदासीन-- 

हासा बोल प'डिन्यम सासा 

म्ये मनि वासा खेद न ह्ये ये 

यो'दवय शंकर बख,चु आसा 

मुकरिस स्वासा मल क्या प्येये । 


[मुझ पर वे चाहे हंसे, हजारों बोल कसें 
हंस लेने दो--पर होगा इसका खेद किसे ? 
मैं होऊं शिव की सच्ची भकत अगर मन से 
अया मैला होता मुकुर राख के गिरने से ?] 


रूढ़ि-मर्यादित आचरण के प्रति लल्लेशवरी की उदासीनता के कारण ही 
शायद ये कथाएं चल पड़ीं कि वे बावरी-सी नग्न-निर्वसन घूमा करती थीं । इस 

प्रकार की कथाओं के साक्ष्य के रूप में स्वयं लल्लेश्‍वरी के ही इस 'वाख' को 
बार-बार उद्धृत किया जाता रहा है-- 

ग्वरन क्षे'पनम कुनूय वच्‌_न 

नयवरत, वो'ननम अन्दर अच न 

सुथे म्पे ललि गोम वाख त, तु वचू न 

तवय ह्यो'तुम नंगय नच्‌_न 

[गुरु ने मुझसे कह दिया 

यही तो एक वचन 

तू बाहर से आकर 

प्रवेश करले भीतर 

मेरी निष्ठा, मेरा आदेश गया यह बन 

बस तब से ही तो मैं नाची निर्वसन-नगन] 

यह्‌ 'वाख' इस ओर स्पष्ट संकेत करता है कि लल्लेशवरी की साधना बाहर 
से भीतर प्रवेश करने की साधना थी, साथ ही यह भी दर्शाता है कि उनका 
व्यक्तित्व कितना विद्रोही था। पर हुआ यह कि इस संकेत की अनदेखी करके 
इसका बस सीधा-सपाट शब्दार्थ ही लिया गया और इसी को लेकर गढ़ डाली गयीं 
कितनी ही असंभव कथाएं । जैसे यह कि वे नंगी घूमने लगीं तो उनके पेट का 
अधोभाग कुछ और नीचे उतर आया और इस प्रकार उनकी 'लज्जा' को ढंक 
लिया। चूंकि पेट के अधोभाग को कश्मीरी में कहते हैं 'लल', इसलिए उनका 
भी नाम पड़ गया 'लल' । इस तथा अन्य अनेक 'वाखों' में लल्लेश्‍वरी ने अपने 
आपको 'लल' कहकर संबोधित किया है । पेट के अधोभाग के लिए प्रयुक्त शब्द 
का वे स्वयं अपने नाम के रूप में प्रयोग करें--क्या इसे विश्‍वसनीय माना जा 
सकता है? 'लल' संभवतः उस समय लड़कियों का एक प्रचलित घरू या पुकारू 
नाम रहा होगा--आज भी है--जो 'ललिता' का संक्षिप्त रूप है। इसी पुकारू 
नाम 'लल' के आगे बाद में आदरसूचक 'चद' जोड़ दिया गया जिससे 'ललद्यद' 
बना । 'लल्लेशवरी' या 'लला आरिफा' इसके श्रद्धाप्रेरित संस्क्ृतीकृत तथा 
फारसीकृत रूप हैं। 
लल्लेएवरी के नाम को लेकर शायद यह विषयांतर हो गया । जो वाख 

ऊपर उद्धृत किया गया है उसे उनके काव्य का एक कुंजी 'वाख' माना जा सकता 
है । लल्लेशवरी को समझने के लिए इस 'वाख' की गह्राइयों में उतरना जरूरी 
है। लेकिन इसकी अंतिम पंक्ति को संदर्भ से काटकर कुछ इस तरह प्रस्तुत 
किया जाता है मानो यह "नंगा नाचने के वारे में उनकी स्वीकारोकित हो । 
इसका सही संदर्भ तभी स्पष्ट हो सकता है जव इस पंक्ति को अन्य पंक्तियों के 
साथ रखकर पढ़ा जाएं । पंवित में 'तवय' (तभी, इसी कारण, इसी से) शब्द 

का प्रयोग महत्वपूर्ण है जो 'नंगा नाचने' को गुरु के कहे वचन से जोड़ता 
है। 'नग्न' नाचना लल्लेश्‍वरी के लिए गुरु के इस आदेश का पालन है कि 
“तू बाहर से हटकर अपने भीतर प्रवेश कर।” अपने भीतर प्रवेश करने का अर्थ है 
सभी आवरणों को उतार फेंककर वास्तविक स्वरूप में प्रकट होना । इसे कश्मीर 
शैव-दर्शन के संदर्भ में समझा जा सकता है जिसका लल्लेश्वरी पर गहरा प्रभाव 
था । इस दर्शन के अनुसार कला, विद्या, राग, काल और नियति--ये पंच कंचुक 
हैं, आवरण हैं, जिन्हें उतारकर ही आत्मा को अपने शिवस्वरूपत्व का बोध होता है । 
इसलिए अपने 'नग्न' होने की बात करते समय लल्लेशवरी का इंगित आत्मा की इसी 
निरावरण अवस्था की ओर रहा होगा, शारीरिक नग्नता की ओर नहीं । आनन्द 
का उन्मादक नृत्य इस 'नग्न' होने की प्रक्रिया की चरम परिणति है! 

लेकिन एक आध्यात्मिक स्तर पर ही नहीं, अन्य स्तरों पर भी 'वाख' का 
अर्थ खुलता है । समाज द्वारा स्वीकृत जड़ आचरण--रूढ़ियों, अर्थहीन विधियों 
और अनुष्ठानों के प्रति कवयित्री का विरोध और विद्रोह भी इसमें व्यक्त हुआ 
है। विद्रोह का यह तेवर उनके काव्य में ही नहीं जीवन में भी मिलता है-- 
इसलिए यह खरा है, सच्चा है । “नंगा नाचने' में आध्यात्मिक उन्माद की स्थिति 
की ओर ही संकेत नहीं, सामाजिक वर्जनाओं--विशेषकर वे जो नारी के 
हिस्से में आती हैं--को चुनौती देने की कोशिश भी है । जो लोग चुनौती के इस 
स्वर को सुनने-समझने में समर्थ न होकर केवल सतह पर ही भटकना चाहते हैं, 
उनके हाथ भोंडे निष्कर्षों के अतिरिक्त और क्या लग सकता है? लल्लेश्वरी को 
उनके विचार की गहराइयों में उतरकर समझने का अर्थ है यह समझना कि उन्होंने 
सत्य को अनावृत्त ही स्वीकार किया है। 


लल्लेश्‍वरी का युग : परिदृश्य और परिस्थितियां 


लल्लेशवरी जिसकी साहित्यिक-वौद्धिक उपलब्धियों की प्रतीक-प्रतिमा थीं, 
कंसा था वह युग? क्या थीं उस युग की राजनीतिक-सामाजिक-धामिक परि- 
स्थितियां जिनके बीच लल्लेशवरी का काव्य-व्यक्तित्व ढला, विकसित हुआ ? इस 
पर दृष्टिपात कर लेना उनके काव्य की सही समझ और परख के लिए जरूरी है । 
कश्मीर के अन्तिम हिन्दू शासक उदयनदेव से लेकर कुतुबुद्दीन के समय तक करीब 
एक शताब्दी को अपने डग में भरता है उनका जीवन-क्राल । यह समय उथल-पृथल 
का-संक्रमण और संकट का समय था । राजनीतिक षड्यन्त्र, गृह-युद्ध, साधारण 
जनता का शोषण-उत्पीड़न, अशांति और अव्यवस्था--हिन्दू शासन के पतनकाल 
की तस्वीर के कुल मिलाकर यही रंग थे। समाज में असुरक्षा और निराशा की 
भावना व्याप्त थी। राजमहलों में विलास और सामान्य लोगों में संत्रास का 
वातावण था । भौट्ट राजकुमार रिचन के इस्लाम-स्वीकार और राज्यारोहण के 

साथ ही मुस्लिम राजशक्ति का उदय हुआ, जिसकी स्थिति धीरे-धीरे सुदृढ़ होती 
गई। रिचन का शासनकाल केवल तीन वर्ष का रहा । उसकी मृत्यु के पश्चात्‌ 
उदयनदेव के समय में कश्मीर ने पुन: कुछ समय (१३२३-३६) तक हिन्दू शासन 
देखा, लेकिन हिन्दू राजशक्ति के लिए, जो बेहद जर्जर, असमर्थ और भ्रष्ट हो 
चुकी थी, उदयनदेव का अयोग्य और अनुत्तरदायित्वपूर्ण शासन ताबूत की 
आखिरी कील सावित हुआ | १३३९ ई० में शाहमीर ने शमसुद्दीन का विरुद 
धारण करके अपने नाम से सुल्तानशाही की नींव डाली जो अकबर की कश्मीर 
पर विजय तक टिकी रही । 

मुसलमान कश्मीर में इससे पूर्व भी आए थे। इस्लाम से कश्मीर घाटी का 
परिचय सर्वप्रथम ग्यारहवीं शताब्दी में हुआ जब मुहम्मद गज़नी अपनी सेनाएं 
लेकर दो बार कश्मीर पर चढ़ आया था। तुकों के ये आक्रमण सैनिक दृष्टि से 
सफल नहीं थे, पर इनका यह परिणाम तो जरूर हुआ कि इस्लाम की विचारधारा 
का कश्मीर में प्रवेश हुआ । हषं (१०८६-११०१ ई०) के बारे में कहा जाता है 
कि उसने अपनी सेना में मुसलमान सँनिकों को भर्ती करना शुरू किया । इस काल 
में अनेक उत्साही धर्मप्रचारक कश्मीर आए । उन्हें अधिक सफलता तो नहीं 
मिली, पर इस्लाम के प्रचार-प्रसार को उनके प्रयत्नों से गति अवश्य मिली । 
मुसलमान जब तक केवल धर्म प्रचार के उद्देश्य से ही आते रहे, कश्मीर के हिन्दू 
समाज ने उन्हें गंभीरता से नहीं लिया, प्रत्युत उनके साथ उदारता का व्यवहार 
क्रिया । हिन्दुओं का दार्शनिक दृष्टिकोण ही कुछ ऐसा था । लेकिन १४वीं शताब्दी 
में जब यहां मुस्लिम शासन की स्थापना हुई, तो यहां के समाज में भारी 
हलचल पैदा हुई। वैचारिक, सांस्कृतिक, सामाजिक धरातल पर तो एक भूचाल 
ही आ गया जिसके झटके से शताब्दियों से चली आ रही एक पूरी की पुरी 
जीवन-पद्धति लड़खड़ा गई । मुसलमान अपने साथ एक नया धर्म, एक नयी संस्कृति 
और जीवन और जगत के बारे में एक नितान्त भिन्न दृष्टिकोण लेकर आये । धर्म 
और राजशवित चूँकि एक दूसरे से जुड़े थे, नये मुसलमान शासकों ने अपनी स्थिति 
को सुदृढ़ बनाने के लिए जरूरी समझा कि इस्लाम धर्मावलम्बियों की संख्या में 
बृद्धि की जाए। अतः उन्होंने मुस्लिम देशों से बड़ी संख्या में प्रचारक बुलवाए। 
इस प्रकार दो विरोधी संस्कृतियों के बीच एक टकराव शुरू हुआ । राजसत्ता 
जिन लोगों के हाथ में आ गई थी, उन्होंने उस संघर्ष को केवल बैचारिक स्तर 
तक ही सीमित नहीं रखा, बल प्रयोग, दमन और आतंक के तरीके भी अपनाए। 
फिर भी सामाजिक जीवन की प्रथाओं और परम्पराओं पर शुरू-शुरू में कोई 
खास असर नहीं पड़ा । कुतुबुद्दीन के शासन के प्रारम्भिक वर्षों तक तो वेष-भूषा, 
खान-पान या रहन-सहन की दृष्टि से हिन्दू और मुसलमान में भेद करना मुश्किल 
था। स्वयं कुतुबुद्दीन हिन्दू पहनावा पहनता और हिन्दू मन्दिरों में पूजार्थं जाया 

करता । अकाल निवारण के लिए एक बार उसने एक यज्ञ का भी आयोजन किया 
था, जिसकी समाप्ति पर ब्राह्मणों को दान दिया गया ।' इस प्रकार सामाजिक 
जीवन का केवल बाह्याबरण ही बदला था, भीतर से उसका स्वरूप 
पूर्ववत्‌ था। पर यह स्थिति अधिक देर तक बनी न रह सकी । कट्टरपंथी 
प्रचारकों ने उसे बदलने का हर सम्भव प्रयत्न किया । तैमूर के कोप के 
कारण ईरान से भागे सैयद, तो कश्मीर के सामाजिक जीवन को अरब-ईरानी 
रंगों में रंगने की दिशा में विशेष रूप से सक्रिय रहे । जो सैयद कश्मीर 
आए उनमें सबसे महत्वपूर्ण नाम है सैयद अली हमदानी का, जिन्हे 
कश्मीरी मुसलमान श्रद्धावश 'शाह हमदान' कहते हैं । इन्हें कश्मीर में इस्लाम 
का सबसे बड़ा स्तम्भ माना जाता है । नवशबन्दी सम्प्रदाय से सम्बन्ध रखने वाला 
हमदान का यह अति उत्साही धर्मप्रचारक तीन बार कश्मीर आया--पहली बार 
१३७२ ई० में, फिर १३८१ ई० में और अंतिम बार १३८३ ई० में ।' कश्मीर में 
बड़ी संख्या में लोगों को इस्लाम धर्म के अनुयायी बनाने और स्थानीय संस्कृति के 
इस्लामीकरण में शाह हमदान की विशेष भूमिका रही है। इन्हीं सैयद अली 
हमदानी से लल्लेश्‍वरी की भेंट को लेकर अनेक कथाएं प्रचलित हैं। एक कथा के 
अनुसार वे बावरी-सी नग्न-निवेसन घूम रही थीं कि हमदानी आते दिखाई दिए। 
लल्लेशवरी लाज ढंकने के लिए पहले तो किसी बनिये की दूकान में जा छिपीं 
और वाद में एक नानवाई के धधकते तन्दूर में, क्योंकि उन्होंने “पहली बार किसी 
पुरुष को देखा था ।” तन्दूर से बाह्र निकलीं तो वे चमकते हुए दिव्य परिधान 
पहने हुए थीं। ये ही परिधान पहनकर वे सैयद भली शाह हमदानी से मिलीं । 

इस प्रकार की कोई भेंट कभी हुई भी है, इसका कोई ऐतिहासिक साक्ष्य नहीं 
मिलता । यह ज्ञातव्य है कि भेंट सम्बन्धी कोई भी कथा १९वीं शताब्दी से पहले 
के किसी वृत्तान्त में नहीं मिलती । यह्‌ भेंट हुई हो अथवा नहीं, सैयद अली शाह 
हमदानी और अत्य सँयदों का तत्कालीन शासकों की धर्म-नीति पर विशेष प्रभाव 
था । 

हिन्दू और इस्लामी संस्कृति का यदि एक स्तर पर टकराव हुआ तो अनेक 
स्तरों पर मिलन भी । परस्पर आदान-प्रदान की प्रक्रिया भी शुरू हुई और दोनों 
जीवन पद्धतियों ने एक-दूसरे से प्रभाव ग्रहण किए। इस्लाम और वेदान्त के मेल 
के लिए सूफियों ने भूमि तैयार की, जिस पर खड़े होकर शेख नूरुद्दीन जैसे संत- 
कवियों ने आदमी और ईश्वर के बीच रागात्मक सम्बन्धों के सेतु रचे | इस प्रकार 
एक ओर से संघर्ष और एक ओर से एक नये सामंजस्य का युग था लल्लेशवरी का 
युग। इस युग का संकट या संघर्ष लल्लेशवरी के काव्य में सीधे प्रतिबिम्बित नहीं 
होता । लेकिन अपने समाज के अंतविरोधों और विकृतियों को उन्होंने पहचाना 

भर उघाड़ा, अपने समय के संकट का समाधान उन्होंने आध्यात्म में खोजा । 
बहुत कुछ वेसे ही जैसे हिन्दी के भक्तिकालीन कवियों ने । 


लल्लेश्वरी के काव्य का वेचारिक परिप्रेक्ष्य : शेव-दर्शन 


लल्लेशवरी के काव्य के वैचारिक आधार को कश्मीर के शैव-दर्शन में खोजा 
जा सकता है, जिसके सूत्र उनके 'वाखों' में अपनी चौंध दिखा जाते हैं। आठवीं- 
नवमी शताब्दी में बमुगुप्त द्वारा प्रतिपादित इस दर्शन-निकाय ने ग्यारहवीं शती 
में अभिनवगुप्त के रूप में अपना शीर्ष व्याख्याता पाया । चौदहवीं शती तक उसका 
प्रभाव-वृत्त इतना व्यापक हो गया कि वह लोक-साधारण की जीवन दृष्टि का 
एक महत्वपूर्ण अंग बन गया । बौद्ध-दर्शन और वेदान्त की छाया इस दर्शन पर 
कहीं-कहीं दिखाई देती है, पर मूलतया यह एक मौलिक भौर विशिष्ट चिन्तन-धारा 
के रूप में विकसित हुआ जिसके केन्द्र में ईश्वर और संसार और प्रकृति और 
आत्मा के सम्बन्धों की एक काव्यात्मक परिकल्पना है । कश्मीर शैव-दर्शन के 
अनुसार यह संसार असत्य या असार नहीं, शिव का आत्मप्र काशन हैं, उसका 
काव्य है। जैसे काव्य कवि की कल्पना में अन्तहित रहता है, वैसे ही संसार भी 
शिव में अंतहित था, और पुनः अंतहित हो जाएगा । जो कुछ दृश्यमान है वह शिव 
की शक्ति का ही स्पन्द है । शिव में विलीन या उससे एकाकार होने की ललक 
लल्लेश्वरी के मन में उन भाव-स्थितियों को जन्म देती हैं जिनकी व्यंजना काव्य में 
ही संभव थी । किन्तु धामिक या तत्त्वदार्शनिक अवधारणाएं लल्लेश्‍्वरी के काव्य की 
प्रेरक शक्‍तियां भले ही हों, उसकी श्रेष्ठता का मापदण्ड कदापि नहीं हैं । लल्लेश्वरी 
जब कहती हें-- 

हम ही थे, होंगे भी हम ही 

ओ' विगत युगों से चले आ रहे हैं हम ही 

शिव का जीना-मरना होगा न समाप्त कभी 

आना-जाना सुरज का बना रहेगा ही 

तो वे केवल आत्मा की नित्यता भर आवागमन की संध्या-भाषा नहीं 
बोलतीं, समस्त मानव-परम्परा को एक निरन्तर, अछिन्न प्रवाह के रूप में 
देखती हैँ-जन्म और मरण वे एक अनवरत क्रम के रूप में जिससे स्वयं शिव को 
गुजरना पड़ता है। यह आध्यात्मिक मानववाद, मानव-जीवन के नैरन्तर्यं की यह 
परिकल्पना, श्रेष्ठ कविता है । इसी दृष्टि के कारण वे शिव को भी एक सामान्य 
'हुंसते-छींकते, खांसते-जम्हाई लेते” सजीव मनुष्य के रूप में देखती हैं--- 
हंसता है. छींकता है 
खाँसता है, जम्हाई लेता है 
. तीर्थो में नित्य स्नान करता है 

वर्ष के वषें नग्न-निर्वसन रहता है 

वह तो तुम्हारे पास में है-- 

उसे पहचानो ! 
मानव आत्मा में शिव की पहचान का यह संदर्भ लल्लेशवरी के अध्यात्म को कविता 
के धरातल पर लाता है, फिर चाहे वे प्राण-अपान की बात करें या 'चन्द्रकला' 
की, योग-साधना के रहस्यों को उद्घाटित करें या शैव-दर्शन के विचारसूत्रों का 
कविता में रूपान्तर । 

_ लल्लेश्‍वरी के 'वाख' पद्य में शैव-दर्शन के दृष्टांतिक रूपान्तर मात्र नहीं । 
दार्शनिक विचारधारा या योग साधना तो वह अमूर्त चौखटा भर है, एक परिप्रेक्ष्य 
हैं, जिसके भीतर कवयित्री का जीवन-बोध अपने विभिन्‍न आयामों में प्रकट हुआ 
है । दुर्भाग्यवश लल-वाखों का मूल्यांकन अधिकतर चौखटे को ही वास्तविक 
वस्तु मानकर किया गया है, जिससे उनमें निहित काव्य-मूल्यों की उपेक्षा हुई है 
और रचनाशीलता का पक्ष गौण हो गया है। दूसरे शब्दों में, इस संत-कवयित्री 
को संत के रूप में अधिक और कवि के रूप में अपेक्षतया कम प्रतिष्ठा मिली है। 
उसे भक्ति-विह्लल भाव से 'माता लल्लेश्‍वरी' या 'योगेश्वरी लल्ला' कहकर 
संबोधित करनेवालों और उसके काव्य में आई योग तथा साधना-सम्बन्धी 
शब्दावली को लेकर उसे एक न्यारे आध्यात्मिक पंथ की प्रतिपादिका माननेवाले 


श्रद्धालुओं की भीड़ 'वाखों' को एक मानसिक तीर्थ-यात्रा का पर्याय बना देने को 
उतारू है। 


संवेदना और अनुभूति के संदर्भ 


वस्तुतः दार्शनिक विचार लल-वाखों में अनुभूत सत्य के रूप में प्रकट होता 
है। प्रायः ऐसा होता है कि विचार सीधे कहीं भी केवल विचार के रूप में नहीं 
आता, बल्कि कवयित्री के मन में उत्पन्न भावात्मक प्रतिक्रियाओं से ध्वनित होता 
है। ये भावात्मक प्रतिक्रियाएं बिम्ब-विधान, प्रतीक-योजना और उपमानों का 
सहारा लेकर उद्घाटित होती हैं। प्राय: विषय अप्रस्तुत होता है और (प्रस्तुत) 
बिम्ब उसका संकेत करते हैं। इस प्रकार विचार, अनुभूति और भाव लल्लेश्‍वरी 
की अभिव्यक्ति में परस्पर अनुस्यूत रहते हें । अनुभूति कभी-कभी सीधे पूरी 
तीब्रता और गहराई के साथ भी लल-वाखों में व्यक्त हुई है--विशेषकर ऐसे स्थलों 
पर जहां कवयित्री अपने मन के गहरे अवसाद का उद्भावन चाहती हैं। पर यहाँ 
भी अनुभूति अक्सर भाव या विचार-दृष्टि को अपने स्थानापन्न रखती प्रतीत 
होती है। लल्लेशवरी के काव्य की एक बड़ी विशेषता यही तो है कि उसे पढ़ने 
पर हम एक सहभोक्ता के तौर पर इस जीवन्त अनुभव को संवेदना के स्तर 
पर अपने मन में प्रतिस्पंदित पाते हैं जो कवयित्री के मन में एक विशिष्ट 

भाव-स्थिति की सृष्टि करता है । इसे भाव-स्थिति का उद्घाटन उंत्तम पुरुष में 
होता है, प्रायः लोकजीवन के किसी पहलू या दृश्य से ग्रहीत रूपक या बिम्ब के 
माध्यम से, वर्णन के द्वारा नहीं। इससे लल्लेश्वरी की अभिष्यक्ति में एक सघनता 
आती है और अर्थ के आध्यात्मिक के अतिरिक्त भी कई स्तर एक साथ उद्घाटित 
होते हैं-- 
मैं आई कि कपास के सफेद फूल-सी खिलं 
पर धुनिये और जुलाहे के प्रहार ने 
मुझे बस धुनकर ही रख डाला 
तार-तार, रेशा-रेशा बन डाला गया मुझे 
लटका दिया गया जुलाहे के करघे पर ! 
तार-तार धुने और बुने गए कपास के श्वेत फूल का यह बिम्ब अपने अंदर सभी 
रंगों का सौंदर्य समेटे हुए कबीर की 'झीनी चदरिया-सा लहरा उठता है और 
निवेद के पीछे छिपे दर्द की परत की ओर इंगित करता प्रतीत होता है । 
आध्यात्मिक अवसाद के गैरिक वसन तले मन के घाव की झलक दिखाता 
हुआ लल्लेश्वरी का एक और पद है-- 
कंधे पर लदी हुई 
मिश्री की गठरी की गांठ हुई ढीली 
टेढ़ा हो गया मेरी देह का बाण 
मैं सहूं तो कंसे ? 
गुरु ने कुछ ऐसा कहा 
कि फफोले-सा सालने लगा 
अहसास कुछ खो जाने का 
बिन चरवाहे के रेवड़-सा हाल हुआ मेरा 
मैं सहूं तो कंसे ? 
अंतर्मन की गहराइयों से विषाद का स्वर लल्लेश्वरी के वाखों में अनेक स्थानों पर 
आध्यात्मिक संकेतवत्ता के बीच से फूट पड़ता है-- 
मिला मुझे काठ के धनुष के लिए 
घास का बाण 
राजमहल बनाने को उजबक तरखान 
खुली रही यहां बीच बाजार में जो-- 
भेरी ही थी बिना ताले को वह दूकान 
कौन समझेगा दर्द-- 
भटकती रही मेरी यह देह 
बिना तीर्थ, बिना स्नान 

ऐसे ही नितान्त मौलिक और अछूते बिम्ब, ऐसी ही सरल किन्तु अंतरतम की 
परत खोल देनेवाली अभिव्यक्ति लल्लेश्‍वरी के काव्य को अपने युग की ही नहीं 
विश्व-साहित्य की एक शीर्षस्थ उपलब्धि बना देती है । एक अन्य वहु-उद्धृत पद 
को लें : एक अकेली स्त्री और सामने अथाह महासमुद्र का अनंत विस्तार । कच्चे 
धागे से नौका खेकर उसे पार करने का असंभव प्रयत्न ओर ऐसे में तारने वाले 
को गुहार। 'घर' जाने को भरमता हुआ बेचैन मन और मिट्टी के कच्चे सकोरों 
के बीच पानी-सा पच जाने का अनुभव, ये केवल एक आध्यात्मिक तड़प नहीं, 
अस्तित्व के अकेलेपन के गहन दर्द, व्यक्ति की विवशता के तीखे एहसास के बिम्ब 
हैं जो कवयित्री की चेतना की गहराइयों तक ले जाने वाले एक 'वाख' में आए 
हैं। अस्तित्व की समस्याएं, मृत्युबोध, मन पर छाया हुआ एक आध्यात्मिक 
अवसाद, व्यक्ति और विराट के बीच रागात्मक संबंधों की क्रीडा--लल्लेशवरी 
में सुजन और संवेदना के ये कुछ संदर्भ हैँ । 


रहस्यानुभूति 
लल्लेशवरी के काव्य का एक और पक्ष है : रहस्यानुभूति जो एक लोकोत्तर 

प्रेमी शिव--से मिलन की उत्कंठा, उसकी खोज और प्राप्ति का संकल्प, उसके 
प्रति आत्म-समर्पण और उससे अभेद की भावना से सम्बद्ध है । एक आध्यात्मिक 
प्रणय-लोक की सृष्टि, आत्मा और परमात्मा, व्यक्ति चेतना और विराट के बीच 
प्रेम की विभिन्न रहस्यमय स्थितियों के संकेत--लल्लेशवरी के 'वाखों' में यह सब 
सूक्ष्म रंगच्छायाओं में अंकित मिलता है । यह रहस्य-भावना स्त्री-पुरुष के 
रागात्मक संबंधों से प्रेरित रूपकों और प्रतीकों के माध्यम से व्यंजित हुई है 
जिसने ललवाखों की गंभीर दार्शनिक विचारभूमि को हृदय की स्निग्ध संवेदनाओं 
से सरस किया है । उदाहरण के लिए लल्ला का यह वाक लें-- 

लल बो' द्रायस लोलरे 

छडान लूस्तुम द्यन क्योहो राथ 

बुछुम पं'डिथ पत नि गरे 

मुय म्ये रोटमस न्यछ'तर त साथ 


जिसका भावानुवाद हिन्दी में यों हो सकता है-- 
पिया को खोजने में निकली 
सुध न रही कब यह दिन बीता 
कब यह रात ढली ! 
मिले अन्त में घर में ही तो 
मेरे कंत छली ! 

मेरे उनके स्नेह-मिलन कौ 
थी यह घड़ी भली । 
प्रिय की खोज में निकली लल्ला का हठ दर्शनीय है । हारकर जब अन्त में प्रिय 
का आवास मिला भी तो द्वार पर सांकल चढ़ी हुई थी। लेकिन प्रिय-दर्शन की 
ललक ऐसी कि वह इसी द्वार पर ताक में बैठ गईं कि कभी न कभी तो खुलेगा 
होनन 
सखी री, मैं तो खोज थकी घर प्रिय का 
झेल हजारों कष्ट अंत में मिली कंत की नगरी 
झांका मैंने--बंद द्वार थे, कांपे उत्सुक पग री 
कच्ची मेरी प्रीत न समझे किन्तु कभी यह जग री--- 
बैठ गई मैं द्वार पिया के नेह जताने हिय का ! 
प्रेम का यह दर्द रात के पिछले पहर में, डूबते हुए चन्द्रमा की बेला में, कवयित्री 
को जगाता और तड़पाता है--- 
रात के पिछले पहर 
चांद ढलने की बेला में 
जागकर मैंने पागल मन को समझाया 
रात भर प्रेम की पीर को सहलाती रही-- 
“लल', 'लल' पुकारते हुए मैंने 
जगा ही दिया अपने प्रिय को 
उससे मिलन होने पर-- 
यह्‌ देह-मन पवित्र हो गया। 
यह मिलन 'सलिल और लवण' का मिलन है। यह्‌ पथ सहज साधना का पथ है, 
जिसमें शम और दम का कोई प्रयोजन नहीं रहता । सहज होकर यह फिर भी 
कितना दुलेभ है । केवल इच्छा मात्र से ही मुक्ति का द्वार तो मिल नहीं सकता । 
लल्लेश्‍वरी की रहस्य-साधना आंतरिक है। पूजन अर्चत के बाह्य आधारों 
का उसमें पूर्ण अस्वीकार है और है विराट की व्यापकता का तिरन्तर रहने वाला 
बोध 
गगन चय भूतल चय 
चूय द्यन पवन त राथ। 
अघे-चुन्दुन-पोश-पोन्‌ च्‌,य 
च्‌ सकल त ला'ग्यजि क्याह॥ 
जिसको हिन्दी में यों रूपान्तरित किया जा सकता है-- 

देव फिर पूजा केसी आज ? 

तू ही गगन-पवन-भूतल तू, 

तू ही दिन तू रात ! 

तू ही अर्ध्यं पुष्प-जल-चंदन 

तू ही सब कुछ तात 

व्यर्थ ये पूजा के सब साज 

देव फिर पूजा केसी आज ? 
लल्लेशवरी साधना की उस अवस्था की ओर संकेत करती हैं जहां वाक्‌, मानस, 
कुल-अकुल नहीं, जहां मौन और मुद्रा का भी प्रवेश संभव नहीं, जहां शिव-शक्ति 
भी नहीं (क्योंकि नाम और रूप का वहां अस्तित्व ही नहीं) । इसके, सब के परे, 
जो है उसी की ओर उनके उपदेश का इंगित है-- 

“वाख मानस कवल अक्वल ना अते 

छव्पि मुद्रि अति ना प्रवीश 

रोजान शिव-शक्त ना अते 

म्वचिय कुंह त सुय व्वपदीश !” 
सूक्ष्म से सूक्ष्मतर तत्त्व की ओर ले जाता हुआ उसका चिन्तन अंत में वहां पहुंचाता 
जहां शून्य शून्य में मिल जाता है-- 

तंत्र का अस्तित्व न रहने पर, 

मंत्र अवशिष्ट रह जाता है, 

और मंत्र के न रहने पर चित्त । 

चित्त के भी न रहने पर 

कुछ भी नहीं रहता-- 

शून्य में शून्य मिल जाता है ! 
दार्शनिक शून्यवाद का यह सूक्ष्म विचार निश्चय से कश्मीर शैव-दर्शन के चिन्तन- 
सूत्रों की काव्यात्मक व्याख्या है जिसे सामान्य व्यक्ति के लिए बोधगम्य बनाने का 
प्रयत्न किया गया है। पर उसकी पकड़ के लिएअसाधारण पात्रता की आवश्यकता 
है। योग और दर्शन की इन ऊंचाइयों को जब लल्लेश्‍वरी का विचार स्पर्श करता 
है, तो शायद काव्य और दर्शन की सीमाएं बिल्कुल धुंधली पड़ जाती हैं ।. 


समाज-चेतना और चुनौती का तेवर 


लल्लेश्‍वरी केवल आध्यात्म के ऊध्वे-लोक में ही नही विचरती रहतीं। उनकी 
दृष्टि धामिक बाह्याकारों और आडम्बरों पर, सामाजिक विषमताओं और अन्यायों 
पर भी पड़ती है । उसका रूप मूति-पुजा हो या तीर्थाटन या कोरा पुस्तकीय ज्ञान 

का हो या जीव वलि का--सब पर वे खुलकर ऐसे कड़े प्रहार करती हैं कि 
कबीर का ध्यान आना अनिवाये है 

दीव वटा, दीवर वटा 

प्यठ ब्वन छुय एकवाठ | 

पूज कस करख हूट बटा 

कर मनस त, पवनस संघाठ ॥ 


यह देवता भी पत्थर ही है 

और देवालय भी--- 

उपर-नीचे सब कुछ 

पत्थर ही पत्थर है 

मूर्ख पंडित ! तू पूजा करेगा, तो किसकी ? 
मान ले, मन और पवन को एक कर दे] 


शिला पीठ में जो कि, वही तो पट में है 
चलती चक्की में वह, वही रहट में है 
वही शिला उत्तम स्थानों में सजी, सुनो ! 
शिव दुर्लभ है, पहले यह उपदेश गुनो ! 


पोथी पर पोथी रटते 

रहते कोरे के कोरे ! 

ये पण्डित, ये अविचारी, कुछ ज्ञान न इनमें गड़ता । 

राम नाम का पाठ 

कि ज्यों पिंजड़े का तोता पढ़ता । 

दिखलावे को पढ़ते गीता, धिक्‌ रे इनकी जड़ता ! 

पढ़ी-गुनी गीता मैंने भी, 

लेकिन ये मति भोरे 

पोथी पर पोथी रटते, रहते कोरे के कोरे। 
चुनौती का ऐसा ही तेवर कबीर में भी है। लल्लेश्‍वरी में यह तेवर उनके नारी 
होने के कारण और भी महत्वपुर्ण हो जाता है। सामाजिक विषमताओं के प्रति 
उन जैसा सचेत कवि शायद ही मध्ययुग में कोई रहा होगा । यह 'वाख' इस तथ्य 
का एक उदाहरण प्रस्तुत करता हे -- 

बुद्धिमान को एक भूख से मरते देखा 

हिमबयार में उसे पात-सा झरते देखा 

मैंने ऐसे निपट मूढ़ को भी देखा जो-- 

गुस्से में आ पीट रहा था बावर्ची को 

तब से इसी प्रतीक्षा में बैठी हूं निशि-दिन 

इस विभ्रम से मुक्ति मिलेगी मुझको किस दिन 
भख से मरता हुआ और पतशड़ के पत्तों-सा झरता हुआ बुद्धिमान और बढ़िया 
भोजन के लिए रसोइए को पीटता हुआ धनी-मूढ़-विषमता का यह बिम्ब कितना 
जोरदार है। चीथड़े पहने हुए इस औरत ने जिस तरह से अन्यायाश्रित मध्ययुगीन 
समाज व्यवस्था को उसके अंतविरोधों, पूर्वाग्रहों और जकड़ावों सहित चीथड़े-चीथड़े 
कर दिया, वह उसे अपने समय के सबसे बड़े क्रान्तिकारी व्यक्तित्व के रूप में 
स्थापित करता है। लल्लेश्‍वरी सही मानों में अपने युग के सांस्कृतिक-नैतिक 
संकट की शीप व्याख्याता हैं, जिसे दूर करने के लिए उन्होंने एक संत, बौद्धिक- 
सांस्कृतिक नेता तथा कवि की दोहरी भूमिका निभायी है। 

मध्यकालीन भारतीय संत-मन अस्तित्व की समस्याओं में उलझा और मृत्यु 

के संत्रास से पीडित मन है--मानवीय नियति के सवालों से सरोकार रखने वाला 
मन जो इन समस्याओं के समाधान के लिए आध्यात्मिक परिकल्पनाएं करता है। 
लल्लेश्‍वरी के लिए शिव के साथ अभेद की स्थिति मृत्यु से मुक्ति और अकेलेपन 
के विसर्जन की संभावनाएं लिए हुए है--एक विराट चेतना में आत्म-विसर्जन । 
उन्होंने जिस दृष्टि से मानवीय समस्याओं को देखा है उसमें बौद्ध करुणा का भी 
एक अंश है और उनके समाधान की तलाश में भी वे वौद्धो के 'मज्झम निकाय 
से प्रभावित हैं लेकिन एक बात जो लल्लेश्‍वरी को अन्य मध्ययुगीन संत-कवियों 
के रूढ़ तेवरों और मुद्राओं से काफी ऊपर उठाती है, वह है विचार के बने-बनाये 
सांचों से अधिक उनकी स्वयं अपने विवेक और दृष्टि में आस्था । उनमें एक प्रवल 
आत्मविश्वास है जिसके कारण वे कह बैठती हैं कि, “मैं वन से केसरी को सियार- 
सा पकड़कर लायी हूं । | 


भाषा के रचनात्मक आयाम 


लल्लेशवरी की भाषा को भाषाशास्त्रीय कोण से प्रस्तुत करके उसकी 
विशेषताओं का विवेचन हम पहले कर चुके हें । यहां एक कवि के रूप में उनकी 
भाषा के रचनात्मक आयामों पर तनिक दृष्टिपात करना उचित होगा । शब्द और 
अर्थ की आन्तरिक संगति के गहरे रहस्यों से उनके साक्षात्कार का पता उनके धी र- 
संयत शब्द-विन्यास से चलता है जो गंभीर विचार की गति और यति का 
अनुसरण करता हुआ-सा उनके 'वाखों' को एक विशिष्ट गरिमा से युक्त करता है। 
दार्शनिक चिन्तन को दैनिक जीवन से लिये गए शब्दों के माध्यम से सामान्य जन 

के लिए संप्रेषित करने और बोधगम्य बनाने में उनकी भाषा की भी एक विशिष्ट 
भूमिका है । 
शैव-दर्शन और साधना से संबंधित शब्दावली कहीं-कहीं रहस्यात्मक प्रतीकवत्ता 
लिए हुए हे, जो धार्मिक भाषा के धरातल पर सं प्रेषणीय है । लेकिन ऐसे प्रतीकों के 
संदर्भ प्राय: स्पष्ट हैं। धामिक भाषा में दृष्टान्तों, रहस्यात्मक संकेतों, प्रतीकों का 
प्रयोग सामान्य यथार्थता से भिन्न एक यथार्थता के उद्घाटन के लिए किया जाता 
है । पर अनुभूतियों को व्यंजित करने के लिए या अपने मन की परतों को खोलने 
के लिए लल्लेश्‍वरी जिस शब्द-योजना को अपनाती हैं उसमें एक तरल संवेदन- 
शीलता मिलती है, 
मैं सीधे पथ से ही आयी 
पर लौट न उस पथ से पायी 
इस (स्वमन) सेतु पर चलते-चलते दिवस ढला 
मैंने जब जेब टटोली कोड़ी थी न वहां 
नदिया से पार उतरने को 
अब कहो तरावा दूं तो क्या? 
ये पंक्तियां सांकेतिकता की अनेक तहों को समेटे हुए हैं । 
अनेक प्राचीन शब्द-रूपों की विद्यमानता लल्लेशवरी की भाषा को एक विशेष 
स्वरूप, एक विशेष भंगिमा प्रदान करते हैं। कई शब्द ऐसे भी हैं जो परवर्ती युगों 
में प्रक्षिप्त किये गए हैं और कवयित्री के पदों की भाषिक संरचना और शैली की 
समग्र योजना में साफ वेमेल नजर आते हैं। 
कश्मीरी भाषा की मौलिकध्वन्यात्मकता को उनसे बढ़कर शायद ही किसी ने 
पहचाना है । यही कारण है कि उनके 'वाखों' में तत्काल प्रभावित करने की जबदेस्त 
शक्ति है और साथ ही एक सूक्ष्म संवेदनशीलता और सांकेतिकता भी जो अर्थ के 
अनेक आयाम उद्घटित करती है। सूत्रात्मक संक्षिप्ता के कारण उनके प्रभाव की 
तीब्रता अधिक सघन हो जाती है। 


'वाख' की संभावनाओं का विकास 


काव्य -रचना के लिए लल्लेश्‍वरी ने जिस छन्दःरूप को चुना है वह कश्मीरी 
का अपना मौलिक छन्द 'वाख' है। यह छन्द कश्मीरी भाषा की प्रकृति के सहज 
अनुकूल है । लल्लेशवरी से पुर्व भी इस विधा का प्रयोग 'छुम्मों' और शितिकण्ठ के 
“महानय प्रकाश' में हुआ है, पर इसका संस्कार और इसकी संभावनाओं का पूर्ण 
विकास लल्लेश्‍वरी में ही मिलता है। 'वाख' के साथ जो गरिमा और प्रतिष्ठा 
सम्बद्ध है, वह उसे लल्लेश्‍वरी की ही दी हुई हे । उनके बाद हम शेख नूरुद्दीन वली, 
ज़यद्यद और रूप भवानी को भी इसी छन्द का प्रयोग करते हुए पाते हैं, यद्यपि 

शेख नूरुद्दीन के काव्य के संदर्भ में इसे 'श्रुक' या 'शलोक' की संज्ञा दी जाती है। 
“वाख? शब्द का प्रयोग स्वयं लल्लेश्‍वरी ने अपनी एक पंक्ति में किया है--'सुय म्ये 
ललि गोम वाख त.वच_न', अर्थातू--“मुझ लल के लिए (गुरु का) कहा “वाक्‌' और 
'वचन हो गया । इस पंक्ति में कश्मीरी के एक और काव्य-रूप 'वचन' का संकेत 
है, जिसका विकास परवर्ती युगों में हब्बाखातून और अरणिमाल ने किया । 
'वाख' शब्द की व्युत्पत्ति के बारे में दो मत हैं। एक यह कि 'वाख' संस्कृत “वाक्य 
से बना हे और दूसरा यह है कि, यह शब्द 'वाक्‌ का ही कश्मीरी रूपान्तर है। 
इनमें से दूसरा मत भाषा शास्त्रीय आधार पर अधिक संगत प्रतीत होता है। 
कश्मीरी भाषा में संस्कृत शब्दों के अन्त्य 'क' 'ख' के रूप में उच्चरित होता है, अतः 
'वाक्‌' शब्द 'वाख' के रूप में यहां उच्चरित हुआ । यहाँ यह ध्यातव्य है कि यह्‌ 
ध्वनि-परिवर्तन केवल कत्तकारक के रूपों में होता है, अन्य विभक्तिक रूपों में 
'क्‌' सुरक्षित रहता है। 

'वाख' की योजना श्वृग्वेद के छन्दों पर हुई है अथवा प्राकृत अपभ्रंश के छन्दों 
पर, इस विषय में अन्तिम रूप से कुछ कहना कठिन है । प्रो० पृथ्वीनाथ पुष्प का 
मत है कि 'वाख' का आधार संस्कृत के विषम वणंवृत्त छन्द, प्राकृत के 'आर्या' 
और अपभ्रंश के 'गाथा' छन्द हैं । पंक्तियां छोटी-बड़ी होने का यह अर्थ नहीं कि 
उसकी संरचना वैदिक छन्दों के ढांचे पर हुई है, बल्कि इससे यह संकेतित होता है 
कि 'वाख' लोकगीतों की परम्परा से संबन्धित है । प्रो० पुष्प के विचार से सहमत 
होने की बहुत गुंजाइश होने पर भी इस बात की ओर ध्यान जाता है कि लल्लेश्‍वरी 
के वाखों का विषम छन्दों का-सा ही रूपाकार नहीं, अद्धंसम और समछन्दों को- 
सी संरचना भी है । वस्तुतः 'वाख' कश्मीरी का नितान्त अपना मौलिक और लाइ़ला 
छन्द है जिसे लल्लेश्‍वरी जैसी महान कवयित्री ने अपनी सृजनात्मक प्रतिभा के 
सर्वोत्तम अंश प्रदान करके उत्कर्ष के उस शिखर पर पहुंचा दिया जहां से उसे और 
आगे ले जाने की क्षमता रखने वाला कोई अन्य कावि नहीं हुआ । 


शेख नूरुहीन वली 


लल्लेश्‍वरी के बाद १४वीं शती के उत्तरार्धं में कश्मीरी काव्य के उत्कर्ष के 
प्रमुख प्रतिनिधि संत-कवि शेख नूरुद्दीन वली (१३७६-१४३८ ) थे । लोक 
मानस में आज छ: शती बाद भी उनके प्रति विशेष सम्मान की भावना विद्यमान 
है । आध्यात्मिक रहस्यानुभव की अभिव्यक्ति, आचरण की शुद्धता और सरलता 
का उपदेश, धामिक बाह्याचार का विरोध--उनके काव्य के विषय और संदर्भ 
बहुत कुछ वही हैं, जो भारतीय सिद्ध, संत और सूफी कवियों के हैं। भवित की 


उसी रहस्यवादी भाव-भूमि पर हमें शेख नूरुद्दीत खड़े मिलेंगे जिस पर लल्लेश्‍वरी 
ने अपने अंतर का प्रकाश बाहर छिटकाया था । र 

जीवन वृत्त: कुछ विखरे सूत्र 

शेख नूरुद्दीन को अपने युग में ही विशेष प्रतिष्ठा मिली । नुन्दश्मृषि, सहजानंद 
जैसे विशद हिन्दुओं में उनकी लोकप्रियता के प्रमाण हैं । लेकिन यह प्रतिष्ठा 
उनके कवि-रूप से कहीं अधिक उनके संत व्यक्तित्व पर आधारित है और प्राय: 
उससे भी कहीं ज्यादा उनकी इस्लाम-प्रचारक छवि पर । वे कश्मीर में इस्लाम के 
प्रकाश-स्तम्भ माने जाते हैं। लोक समुदाय में उनके बहुत अधिक पद प्रचारित 
नहीं हैं, पर उनके आध्यात्मिक चमत्कारों और करिश्मों के किस्सों का कोई अंत 
नहीं। यही कारण है कि उनके जीवन के बारे में उपलब्ध प्रामाणिक तथ्य बहुत कम 
है। बाबा दाऊद खाकी, वावा नसीबुद्दीन गाजी, वहारुहीन मत्तू, बावा कमाल आदि 
उनके शिष्यों और अतुयायियों द्वारा संग्रहीत “ऋषिनामे” तथा सैयद अली मागरे 
की 'तारीखे कश्मीर', 'बहारिस्तानि शाही', बाबा दाऊद मस्काती की 'अस्रार-उल- 
अब्रार', ख्वाजा मुहम्मद आलम दूयदमरी की 'वाकाते-कश्मीर', शेख अब्दुल वाहब 
की 'फतूहाते कुब्रविथा' आदि फारसी इतिहास-ग्रन्थों में चामत्कारिक घटनाओं का 
कुछ ऐसा घटाटोप है कि वास्तविकता स्पष्ट नहीं होती । शेख के जीवन और 
काव्य के विषय में वस्तुतः श्रद्धा प्रदर्शन ही अधिक हुआ है, ऐतिहासिक 
तथ्यान्वेषण कम । 

ऋषिनामे---और लोक परम्परा भी, कवि का संबंध कष्टवाड़ के एक क्षत्रिय 
राजवंश से जोडते हें । उनमें दिए विवरण से पता चलता है कि कवि के पुर्वज हिन्दू 
थ । राजनीतिक उथल-पुथल के कारण उनके दादा उग्रदेव या उग्रसेन राज 
छोड़कर कश्मीर घाटी भाग आये । उनके पिता सालारदीन ने इस्लाम स्वीकार किया 
और कयमूह गांव में रहने लगे । मां सोदरमोज्य राजपुत राजवंश की थी, और 
कविता करती थीं। पत्नी जयद्यद भी ।मां की इच्छानुसार शेख जुलाहे का 
धन्धा सीखने तो गए, पर मन न रमा और कृषि-कर्म को ही जीविकोपार्जन का 
साधन बनाया | 


मुसलमान ऋषि-परम्परा का प्रवर्तन 


शेख नूरुद्दीन उस युग में हुए थे जब कश्मीर में इस्लाम की स्थिति को सुदृढ़ 
करने के लिए मतान्ध सुल्तान सिकन्दर बुतशिकन ने हिन्दू-उत्पीड़त की नीति पूरे 
जोर से अपनायी थी । अधिसंख्य हिन्दू जनता पर उसने धामिक अत्याचारो और 
बबर॑ताओं के द्वारा लोकमानस में इस्लामी. शासन का भय और आतंक स्थापित 
किया । इस कट्टरपंथी शासक के नाम के साथ मंदिरों के विध्वंस, प्रतिमाओं 
के खण्डन और तलवार द्वारा धर्म-परिवर्तन की सिहरा देने वाली केथायें जुड़ी हैं । 
प्रसिद्ध इस्लाम प्रचारक सैयद मुहम्मद हमदानी (सैयद अली हमदानी का पुत्र) 

और अन्य उलमाओ के प्रभाव और प्रेरणा क फलरवरूप सिकन्दर ने हिन्दू जनता 
को मूलभूत नागरिक तथा मानवीय अधिकारों तक से वंचित किया और उनके 
लिए जीने तक को एक प्रश्न-चिह्न वना दिया । कत्लेआम, लूटपाट, आगजनी के 
लोभहर्षक अभियान में बादशाह और उसके नव-मुस्लिम मंत्री सुहभट्ट ने जैसे 
सैडिस्टिक आनंद का अनुभव किया । इस नीति के परिणामस्वरूप, लॉरेन्स के 
शब्दों में, “बहुत सारे (हिन्दू) कश्मीर छोड़कर भाग गए, बहुतों का धर्म परिवर्तन 
किया गया, और अनेक मार डाले गए ।” हिन्दू धर्म और संस्कृति से संबंधित जो 
कुछ भी सामने आया उसे धामिक कट्टरता के उन्माद में ध्वस्त कर दिया गया। 
साहित्यक ग्रन्थों तक को नहीं छोड़ा गया । नृत्य-संगीत, नाट्य तथा चित्रकला सब पर 
कड़ा प्रतिवन्ध लगा, केवल सैनिक-वाद्य बजते रहे । हजारों की संख्या में ब्राह्मणों के 
कश्मीर छोड़कर भागने से प्रतिभा और पाण्डित्य को देश-निकाला मिला । इस 
दृष्टि से सिकन्दर 'बुतशिकन'” के युग की प्रायः औरंगजेब के युग से तुलना की 
जाती है। 
धामिक क्षेत्र में उलमाओं, विशेषकर सँयदों का खासा आतंक था, जो प्रायः 
राजनीतिक मामलों में भी हस्तक्षेप किया करते थे। मुफ्ती, काजी और 'शेख- 
उल-इस्लाम' आदि को प्रायः इन्हीं में से चुना जाता था। सैयदों के अतिरिक्‍त 
सूफियों की भी इस्लाम के प्रचार-प्रसार में एक विशिष्ट किन्तु लोकप्रिय भूमिका 
रही है । इनका हथियार आतंक या हिंसा न होकर आचरण की शुद्धता या सादगी 
था । इनके कुत्र वी, नक्शबन्दी, कादिरी, सुहारवर्दी और नूरबख्शी, ये पांच सम्प्रदाय 
जो ईरानी और तुर्की मूल के थे, कश्मीर में अपने पांव जमा चुके थे । कश्मीर में 
स्थानीय (मुसलमान) ऋषि सम्प्रदाय, जिसका श्लाकापुरुष शेख नूरुद्दीन को 
* माना गया है, को इसी वर्ग के अन्तर्गत रखा जा सकता है। अपने एक पद में शेख 
ने पूर्ववर्ती प्रतिष्ठित ऋषियों का नामोल्लेख करते हुए स्वयं को सातवां ऋषि 
घोषित किया है । लोक श्रुतियों का हवाला देते हुए नॉवेलस ने 'ख्वाजा उवैस' को 
इसका बानी माना है । लेकिन ऋषि शब्द साफ संस्कृत का है । यह ऋषि परम्परा 
कश्मीर में बहुत प्राचीन काल से चली आ रही प्रतीत होती है और इस्लाम के 
आगमन के वाद भी यथावत्‌ चलती रही है। 'ऋषियों' का धर्म परिवर्तन भले ही 
हुआ हो, परम्परा का मुल स्वरूप नहीं बदला। इस बात का साक्ष्य स्वयं शेख 
नूरुद्दीन के पद्य प्रस्तुत करते हैं। कबीर और अन्य संत-कवियों की भांति ये ऋषि 
'वेद-क्रतैब' में निर्देशित धामिक रीति-नीतियों के अक्षरशः पालन के प्रति उदासीन 
रहे और धार्मिक मिथ्याचार का विरोध करते हुए इन्होंने धर्म के लोकप्रिय- 
सवंग्राह्य रूप को ही प्रचा रित-प्रतिष्ठित किया । व्यक्तिगत उदाहरण हारा लोगों 
को आचरण को शुद्धता की ओर प्रेरित करने की दिशा में ये बिशेष आग्रहशील 
रहे। इनकी जीवनचर्या विरक्ति, त्याग और कठिन तपस्या की थी | मुसलमान 

बनने के बाद भी इनके द्वारा अपने लिए संस्कृत 'ऋषि' संज्ञा को बनाये रखना 
संकेतित करता हे कि धामिक कठमुल्लाओं के जुनूं पर आधारित इस्लाम का रूप 
इन्होंने स्वीकार नहीं किया । जो धामिक भाषा ये लोग बोलते-समझते थे उसके 
व्याकरण के मुख्य तत्त्व थे सरल जीवन, लोकोपकार, तितिक्षा, 'जिक्र और 'फिक्र' 
(नामोच्चारण और ध्यान ) । इनकी लोकप्रियता का कुछ अनुमान अबुल फजल और 
जहांगीर के विवरणों द्वारा हो सकता हे । इन मुसलमान ऋषियों के विचार- 
चिन्तन पर निश्चय से वेदान्त, शेव तथा बौद्ध दर्शनों की प्रतिच्छाया है। मुसलमान 
ऋषियों ने परम्परा को यथावत्‌ रखते हुए उसमें सूफीमत के वहदत-उल-वजूद का 
फलसका जोड़ दिया । मांस-त्याग और वन्यशाकों का आहार, गुहावास, इर्दट्रिय- 
दमन आदि अनेक बातें इस परम्परा के हिन्दू अतीत को सूचित करती हैं । 

अपने पूव॑वर्ती ऋषियों का उल्लेख करते हुए शेख नूरुद्दीत ने इस परम्परा का 
सम्बन्ध सीधे हज़रत मुहम्मद से जोड़ा है--“'अवल रिषी अहमद. रिषी !” पर 
ऐसा केवल पैगम्बर के प्रति श्रद्धाभाव के कारण। इसी पद में उन्होंने 'रमऋषि' 
और डण्डकवन' के जुल्कार अथवा जनकार ऋषि का नाम लिया है। रुमऋषि के 
बारे में कुछ का विचार है कि उन्हें कश्मीर के रोमूह गांव में दफनाया गया था तो 
कुछ उन्हें इस्लामी विश्वासों के एक मिथकीय पुरुष हज़रत खिज् से सम्बद्ध करते 
हैं । लेकिन कश्मीर के हिन्दू पुराण-प्रसिद्ध लोमष ऋषि को ही रुमऋषि कहते हैं 
और उनकी-सी लम्बी आयु का आशीर्वाद देते हैं।इसी भांति डण्डकवन अथवा 
दण्डकवन भी हिन्दू पौराणिक भूगोल का एक परिचित स्थल है, यद्यपि कुछ लोग 
कश्मीर के एक गांव के साथ उसकी पहचान स्थिर करते हैं । कैसे ये नाम कश्मीर 
के मुसलमान ऋषियों के साथ सम्बद्ध हुए, निश्चय से कहा नहीं जा सकता । संभव 
है कि इन पौराणिक हिन्दू ऋषियों और स्थलों की कश्मीर के ऋषि सम्प्रदाय में 
प्रारम्भ में अत्यधिक प्रतिष्ठा रही हो और बाद में अन्य व्यक्तियों और स्थानों को 
भी उनके-से नाम दे दिये गये हों। जो हो, इतना निश्चित है कि इस्लाम-स्वीकार के 
बाद भी इन ऋषियों ने अपने नामों का इस्लामीकरण नहीं किया--उनके कश्मीरी 
(हिन्दू) रूपों को ही बनाये रखा-सुह ऋषि, लछम ऋषि, स्वन्‌ ऋषि, स्वप ऋषि 
सिद्ध ऋषि आदि । कहते हैं कि शेख मख्दूम हम्जा के समय में हरद (शरद) ऋषि ने 
अपना नाम बदलने से साफ इनकार किया था । इस प्रकार इन ऋषियों ने इस्लाम 
का उससे पृथक्‌ और लोक-स्वीकार्य बिम्ब प्रस्तुत किया, जैसा कि तलवार के धनी 
सुल्तानों ने किया था। कश्मीरियों को इनके प्रचार में अपने परम्परा- प्रचलित 
धर्म-विशवासों और आचारों से कोई भिन्नता प्रतीत नहीं हुई । इस्लाम को भी 
इन्हीं स्थानीय रंगों में रंगा गया तो वह अधिक ग्राह्य हुआ। 

समाजचेता कवि-संत 


तेरहवीं शताब्दी के पश्चात्‌ जिन इस्लामी सांस्कृतिक- वैचारिक तत्त्वों का 
प्रवेश भारत में हुआ, इस्लामी मिथक-कथाओं तथा आचरण के नैतिक-सामाजिक 
मानों के साथ-साथ सूफी आध्यात्मिक संस्कृति और विचार-दर्शन भी उसके अंग 
थे । सूफीमत ने उदार-हृदय मुसलमानों और हिन्दुओं के लिए एक ऐसा साझा मंच 
प्रस्तुत किया जिस पर वे स्वतंत्रता पूर्वक मिला करते थे । सूफी दर्शन पर हिन्दू 
रहस्यात्मकता का काफी गहरा प्रभाव था। वैचारिक प्रभाव-प्रक्षेपत की यह 
प्रक्रिया कश्मीर में उल्लेखनीय रूप से गतिशील रही और हिन्दू धामिक विचार- 
धाराओं के प्रभाव के अन्तर्गत रहस्यात्मक प्रवृत्तियों से परिपूर्ण एक नये विचार- 
निकायका उदय हुआ। 
शेख नूरुद्दीन वली इसी निकाय के प्रमुख प्रतिनिधि के रूप में हमारे सामने 

आते हैं । धर्म के जिस लोक-प्राह्य रूंप का प्रतिपादन शेख नूसुद्दीन ने किया, उसके 
कारण उन्हें आलिमों, सादातों और मुल्लाओं का विशेष विरोध सहना पड़ा। 
अरबी-फारसी वे विशेष पढ़े लिखे न थे, इस बात को लक्ष्य करते हुए सादात लोगों 
ने उन्हें अनपढ़ तक कह डाला है। अपनी कविता में शेख ने भी इन लोगों पर 
कसकर और खुलकर प्रहार किए हैं । लल्लेशवरी और कबीर की भांति उन्होंने 
भी कोरे पुस्तकीय ज्ञान की खिल्ली उड़ायी है, साधनाहीन आलिमों को भारवाही 
गधे कहकर पुकारा है और लोगों को सावधान किया है कि ये गधे कहीं उनकी 
केसर की बगिया को न चर जायें मुल्लाओं को भी कवि ने बख्शा नहीं है, और 
जहां-तहां उपहास का लक्ष्य बनाया है -- 

मुल्लाओं की पगड़ी भी क्या शानदार है-- 

कैसे चलते अकड़-अकड़कर उसको पहने ! 

पांव जरी की जूती डाले, तन पर चोगा 

और कांख में खाने की तश्तरी पंसेरी 

दुर्गम पर्वेत लांघ कमाने जाओ रोज़ी 

और रोजी से मुल्लाओं को भोज खिलाओ 
व्यंग्य का यह स्वर शेख नूरुद्दीन की कविता की एक विशेषता है, जो उनके समाज- 
चेता होते का साक्ष्य प्रस्तुत करता है. सामाजिक विषमताओं के प्रति उनका 
व्यंग्य धारदार इसलिए है कि आथिक्र कठिनाइयों भौर अभावों काः अनुभव उन्होंने 
स्वयं अपने जीवन में किया था। 'तप्त धातु की चादर” पर चलने की पीडा 
उन्होंने जिंदगी भर झेली । लेकिन दरिद्रता में ईश्वरीय महिमा को देखने और 
उसके दंश की मनोवैज्ञानिक क्षतिपूर्ति की प्रवृत्ति अन्य मध्ययुगीन संतों की 
भांति उनमें भी हे । उस समाज-व्यवस्था के प्रति शेव क्षुब्ध हो उठते हैं जिसमें धनी 
मुढ़ तुरग पर चढ़े-चढ़े ऐंठते हैं और सामान्य जनों के घर बस सांय-सांय रहती है। 

यहां मांस पुलाव उड़ता है तो वहां भरपेट खाना भी मयस्सर नहीं । लेकिन अंत 
में वे यह कहकर संतोष कर लेते हैं कि-- 

दुनिया है मिली अरे दुनियादारों को 

मत गवां गांठ की, गिन मत दीनारों को ! 

प्रभु को सुमिरेंगे, श्रेय वही पाएंगे, 

और नैया अपनी पार लगा जाएंगे ! 


मृत्यु का संत्रास 
शेख में उस विद्रोह का प्रस्फुटन नहीं होता जो हमें लल्लेश्‍वरी में मिलता 
है । उसके स्थान पर आध्यात्मिकता में शरण लेने की प्रवृत्ति ही अधिक दृष्टि- 
गोचर होती है । शेख नूरुद्दीन की काव्यानुभूति के एक छोर पर 'लामकां तक 
जा पहुंचने का रोमांच है तो दूसरे पर संसार की क्षणभंगुरता और मृत्यु का 
संत्रास । मृत्यु और उसका भय शेख की कविता का एक केन्द्रीय विषय है जिसकी 
आवृत्ति अनेक बार हुई है। मृत्यु के सम्बन्ध में वह बैचारिक या दार्शनिक 
दृष्टिकोण शेख में नहीं जो लल्लेश्‍वरी की कविता में है। लल्लेश्‍वरी स्पष्ट लिखती 
हैं कि शास्त्रों ने मृत्यु के भय को अधिक भयावह रूप में प्रस्तुत किया है, अन्यथा 
मृत्यु या अनस्तित्व की स्थिति केवल शुन्य का शून्य में मिलन भर है। शेख बार- 
बार उदाहरण देकर इस भय की ओर संकेत करते हैं - मृत्यु एक खूंख्वार सिंह के 
रूप में उनके काव्य में विम्बित हुई है-- 

काल सिंह है उससे दूर कहां भागोगे, 

झुण्ड बीच वह खींच पकड़ ले जाएगा ही । 


या, हाथ भर दूर सर्प से भगो भाई, 

सिह से दूर कोई कोस भर भागो, 

दूर ही दूर भागो धर्म-ध्वजाधारी से 

मौत से दुर न किन्तु निमिष भर भागो । 
दोज़ख की आग और रोजे महशर का भय भी उन्हें त्रस्त करता प्रतीत 
होता है--- 

तम रोजे-महशर कहो करोगे क्या आखिर 

होंगे घबराए वहां अरे, सब आम-खास 

बेटों को बाप न पूछेंगे उस रोज़ कहर 

पीरों नबियों पर तक छायेगा घोर त्रास । 

या, हड्डियां अरे ! अंजर-पंजर हो जाएंगी, 
मैं याद तुम्हें वह अन्तिम रात दिलाता हूं । 


मृत्यु को जीवन की परिणति के रूप में स्वीकारने के स्थान पर प्रायः जीवन और 
यौवन की क्षणभंगुरता का एहसास उनके मन को उद्देलित-आंदोलित करता है । 


'नफ्स' का दमन 

शेख के काव्य में एक अन्य अवधारणा की आवृत्ति भी मिलती है भौर वह हे 
“नफ्स'। 'नफ्स' को शेख ने सूफी परम्परा के अनुसार एक शत्रु के रूप में प्रस्तूत 
किया है जिससे सजग रहने का वे बार-बार उपदेश देते हैं। 'नफ्स' को मारने 
अथवा इन्द्रिय-दमन के उपदेश की प्रवृत्ति उनकी कविता में स्थान-स्थान पर झलकती 


है। 'नफ्स' को वे प्रायः एक मदमस्त हाथी के रूप में प्रस्तुत करते हैं, जिसका दमन 
करना अत्यन्त कठिन है। 


कृषक कवि की काव्य-कृषि 


जीवन के दैनिक अनुभवों और परिचित दृश्यों से कवि ने अपने उपमान और 
प्रतीक चुने हैं--विशेषकर कृषक जीवन से । कृषि-कर्मे से सम्बन्धित शब्दावली 
और रूपकों की उसके काव्य में आवृत्ति है।इस शब्दावली में गूढ़-गाढ़ गहरे 
अर्थो को ढूंढ़ निकालने वालों की कमी नहीं, पर वास्तविकता यह है कि शेख नूरुद्दीन 
मूलतय: उलटबांसी के कवि नहीं थे। इनकी अभिव्यक्ति पर भी इनके किसान- 
व्यक्तित्व की छाया है । उसमें हल और कोल्ह में जुते बैल की नीरस जिंदगी की 
ऊब का विम्ब उभरता है, जिससे त्राण केवल 'जिक्र और फिक्र' (ध्यान और 
चिन्तन) से ही मिल सकता है, और निरन्तर कर्मरत कृषक का बिम्ब भी जो 


समय पर हल चलाकर, बीज बोकर गोडी और निराई करके 'मीठे फल' की 
शा करता है । 


रहस्यवादी भाव-चेतना 


शेख नूरुद्दीन के काव्य में एक स्वर आध्यात्मिक रहस्यवाद का भी मुखर 
है । मनुष्य और ईश्वर के पारस्परिक सम्बन्धों को लोकोत्तर प्रेम के रूपको द्वारा 
उन्होंने जहां उद्घाटित किया है, वहां मामिक कविता बन पड़ी है-- 

प्रेम, कि ज्यों मां का इकलौता पुत्र मरे 

वह पलभर पलके झपकाए तो कैसे ? 

प्रेम, तीक्षण करवाल-वार को सह लेना 

चोट नहीं उस जन को आये तो कँसे ? 
बाद के कश्मीरी सूफी कवियों में इश्के-हकीकी की जो पीर मिलती है, उसका 
आस्वाद शेख नुरुहीन के पद १४वीं शताब्दी में ही कराते हैं । ओखली में कलेजा 
देकर उसे स्वयं पीस डालना इस प्रेम की एक शर्त हैं। लेकिन कहीं-कहीं रहस्यमय 
प्रेमानुभूति जन्नत में स्थान मिलने और सुन्दर हुरों की आकांक्षा के कारण 
सपाट भी होकर रह जाती है-- 

आशिक है वह जो दामन पाक रखेगा 

(सुन्दर हुरें उसकी सेवा रत होंगी) 

सबसे पहले जन्नत में स्थान मिलेगा-- 

इसको कि प्रेम में जो रातों जागेगा । 


शेख नूरुहीन और लल्लेश्वरी : तुलना के सूत्र 
शेख नूरुह्दीन के काव्य की भंगिमा बहुत कुछ वैसी लगती है जैसी लल्लेश्‍वरी 
की । उनके चिन्तन और अभिव्यक्ति पर भी लल्लेश्‍वरी की गहरी छाया है। 
जिस समय शेख तरुणाई को प्राप्त हुए उस समय लल्लेश्‍वरी एक प्रतिष्ठित तथा 
वयः प्राप्त संत-कवयित्री थीं । इससे एक समस्या उठ खड़ी हुई है। शेख ओर 
लल्लेश्‍वरी के अनेक पद परस्पर गड्ड-मड्ड कर दिए गए हैं। यह प्रामाणिक रूप 
से स्थिर करना काफी मुश्किल है कि कौन-से पद किसके हैं । इसका एक कारण 
यह भी है कि शेख नूरुद्दीन के कलाम का वैज्ञानिक पाठानुसंधान अभी तक नहीं 
हुआ है। इस कलाम के प्राचीनतम उपलब्ध हस्तलेख शेख की मृत्यु के दो ढाई सो 
वर्ष बाद के हैं। इस बीच वह भी लल्लेश्‍वरी के पदों की तरह मौखिक 
परम्परा से ही चला आ रहा था और उसका भी काफी अंश प्रक्षिप्त है । अतः इस 
संभावना से इनकार नहीं किया जा सकता कि 'नूर-तामों' और 'ऋषि-नामों' में 
शेख के ताम से सम्बद्ध किए गए पद सब के सब उनके नहीं । अनेक पद तो स्पष्ट 
रूप से सोदर-मोज्य और जय-द्यद के हैं और कुछेक शेख के शिष्यों के भी। 
लल्लेशवरी से शेख इतने अधिक प्रभावित थे कि उन्होंने अपने एक पद में उन्हें अबतार 
तक घोषित कर दिया है। ऐसी स्थिति में शेख के कलाम में लल्लेश्‍वरी के कुछ 
पदों का आ जाना काफी संभव है--अनेक स्थलों पर तो लं॑ल्लेश्‍वरी की छाया 
इतनी स्पष्ट है कि संदेह को गुंजाइश नहीं रहती । इसी प्रकार भाषिक तथा 
शैली विज्ञान की दृष्टि से लल्लेश्‍्वरी से सम्बद्ध किए गए कुछ पद उनके न होकर 
शेख नूरुहीन के हो सकते हैं, क्योंकि सूफी कवियों की शब्दावली के स्थान पर 
लल्लेशवरी-ने शैव-दाशनिक शब्दावली का प्रयोग किया है । 

दोनों कवियों में ईश्वर उस चिरंतन सत्य के रूप में व्यक्त हुआ है जिसका 

प्रकाश जीवन के हर अंग को प्रकाशित करता है । लेकिन लल्लेश्‍वरी की जीवन- 
दृष्टि और दर्शन अधिक गहरा तथा सूक्ष्म है, जब कि शेख नूरुद्दीन दैनिक 
बोलचाल के मुहावरे में उसकी व्याख्या करते हैं। उनके पदों में काव्यात्मकत 
गौण और नैतिक उपदेश की मुद्रा प्रमुख है । 

अब्दुल अहद आजाद के अनुसार, “ललवाख कविता हे ओर शेख के लिए 
धार्मिक संदेश को व्यक्त करने के लिए कविता एक माध्यम भर है।” शेख की 
तुलना में लल्लेश्वरी दर्शन को कविता की मंजिल तक पहुंचाती हें । इसके लिए 
लल्लेश्वरी मानवीकरण, प्रतीकों, रूपकों, नये बिम्बों आदि का प्रयोग करती हैं । 
इस सम्बन्ध में रहमान राही का विचार यह है कि “शेख-उल-आलम के नाम पर 
जो 'श्रुख' मिलते हैं, बाह्य रूप-रंग से वे भी 'लल-वाखों' से मिलते-जुलते हैं, विषय 
की दृष्टि से भी दोनों में समानता है, और भेद है तो केवल इतना कि एक दहकता 
हुआ अंगारा है तो दूसरा राख में लिपटी चिंगारी |” * 


ऋषि के 'इलोक' 


यह बात विशेष रूप से ध्यातव्य है कि शेख नूरुद्दीन के पदों को 'श्रुख' अर्थात्‌ 
श्लोक कहा जाता है । इससे प्रारम्भिक कश्मीरी की छन्द-प्रवृत्ति पर महत्वपूर्ण 
प्रकाश पडता है । नुन्द ऋषि के श्लोक संस्कृत के श्लोक छन्द की शास्त्रीय परिभाषा 
के अक्षरशः अनुरूप न होकर भी आप्त वाक्यों की-सी गरिमा लिए हुए हैं। प्रारंभिक 
कश्मीरी के एक अन्य लोकप्रिय छन्द रूप 'वचन' की-सी संरचना भी कवि के कुछ 
पदों में दृष्टिगोचर होती हैं। संस्कृत छन्दों का प्रयोग कश्मीरी काव्य में शेख 
नूरुद्दीन के बाद भी 'बाणासुर कथा' और 'सुख-दुख चरित्‌' की रचना तक जारी 
रहा । 

शेख नूरुहीन के “श्लोक कश्मीरी भाषा की एक प्राचीन परत को उद्घाटित 
करते हैं । उनमें संस्क्ृत-मूल के शब्दों की प्रचुरता तत्कालीन कश्मीरी के वास्तविक 
स्वरूप को गुत्थी को सुलझाने में सहायक सिद्ध हो सकती है। लोक-जीवन से 
निकटता से संपृक्त यह भाषा ग्राम-गिरा का माधुर्य लिए है । शताब्दियों की जो 
भाषिक तहें उस पर चढी हैं, वे उसके वास्तविक स्वरूप को फिर भी ठीक से 
प्रस्तुत करने में बाधक है। इस्लाम के आगमन के परिणामस्वरूप जो भाषिक 
परिवर्तन हुआ उसकी कुछ-कुछ झलक भी शेख के पदों में देखी जा सकती है । 

शेख नूरुद्दीन के 'श्लोकों' के विषय में प्रो, रहमान राही ने अपने विचार 
प्रकट करते हुए लिखा है : “ललवाखों की तुलना में शेर साहब के 'श्रूख' (श्लोक) 
जीवन्त' अनुभव व्यक्त करनेके स्थान पर साधक को संबोधित एक संस्मरणात्मक 
या अनुभवजन्य शिक्षाप्रद नुकता प्रस्तुत करते हैं । शेख उल आलम के अधिकांश 'श्रुख' 
हमारी बुद्धि को तो अवश्य छू लेते हैं, परन्तु मन में घर नहीं कर सकते । इन 

श्लोकों में जो उपमा और लक्षणा है, सर्जेनात्मक से अधिक व्याख्यात्मक है । वह 
दृष्टान्त प्रस्तुत करती हैं, परन्तु प्रतीक नहीं बन सकतीं ।”% 


१३. 


संदर्भ-सुत्र 
जोनराज कृत “द्वितीय राजतरंगिणी' : सम्पादन श्रीकण्ठ कौल 
(विश्वेश्वरानन्द वैदिक शोध संस्थान, होशियारपुर), श्लोक ३४८। 
प्रो, जियालाल कौल : लल द्यद ( जम्मू एण्ड कश्मीर अकादमी ऑफ आर्ट 
कल्चरल एण्ड लैंग्वेजिज), पृ० १५६ पर उद्धृत । 
बही : पृ० २५८ पर उद्धृत । 
मुहीब-उल-हसन : कश्मीर अण्डर दि सुल्तान्स, पृ० ५६ । 
वही : पृ० ५६। 
बही : पृ० ५५। 
वाल्टर आर० लारेन्स: दि वैली ऑफ कश्मीर (केसर पब्लिशर्स, श्रीनगर 
द्वारा १९६७ में पुनमु द्रित), पृ० १६६। 
बहारिस्तानि शाही : २६वां पन्ना । 
मुहीब-उल-हसन : कश्मीर अण्डर दि सुल्तान्स, पृ० २२१। 
नॉवेल्स : डिक्शनरी ऑफ कश्मीरी प्रॉवर्व्स एण्ड सेइंग्स : पृ० २३। 
अब्दुल अहद आजाद : कश्मीरी जवान और शायरी (जम्मु कश्मीर राज्य 
कल्चरल अकादमी द्वारा प्रकाशित) । 
प्रो० रहमान राही : का शुर समाचार, (लल दद अंक, १९७०-७१) हिन्दी 
भाग, पृ० ८। 
उपरिवत्‌ । 

RN 
कश्मीरी काव्य : १प्रवी शाती 


कहमीर में रचनात्मक उन्मेष 


पंद्रहवीं शती में कश्मीर जिस संक्रमण की स्थिति से गुजर रहा था उसका एक पक्ष 
लोकभाषाओं का उदय भी था, जिससे साहित्य-रचना का एक अपूर्व उत्साह उस 
युग में दृष्टिगोचर हुआ । यह बात अत्यंत महत्वपूर्ण है क्योंकि उस समय मुस्लिम 
राजसत्ता के प्रोत्साहन-संरक्षण के कारण फारसी दरबार, कचहरी और बौद्धिक- 
व्यवहार की भाषा के रूप में प्रतिष्ठित हो चुकी थी और संस्कृत तथा उससे सम्बद्ध 
सांस्कृतिक परिवेश का प्रभाव-वृत्त सिमट रहा था। ऐसी स्थिति में कश्मीरी को 
अपनी सुजनात्मक संभावनाओं को लेकर सामने आने का अवसर मिला और अनेक 
कवियों ने उसकी साहित्यक अभिव्यक्ति के माध्यमक के तौर पर सार्थकता 
पहचानी। इस दिशा में रचनात्मक गतिविधिको विशेष प्रोत्साहन बडशाह 
ज़ैन-उल-आविदीन (१४२०-७०) ने दिया, जिसने स्वयं भी कश्मीरी में लिखा और 
इस भाषा में काव्य-सूजन करनेवालों को संरक्षण व सम्मान दिया । उसके 
राज्यकाल के प्रारम्भिक लगभग दो दशकों तक तो शेख नूरुद्दीन वली अपने 
“शलोक? रचते ही रहे, काव्य के अन्य रूपों और विधाओं में भी, इस युग में रचना 
के प्रयास हुए । जोनराज और श्रीवर ने बडशाह के समय के जिन कृती साहित्यः 
कारों का उल्लेख किया है उनमें तीन शीर्षस्थ नाम हैं--योधभट्ट, नोत्यसोम और 
भट्टाबतार। योधभट्ट ने कश्मीरी में जैन-उल-आबिदीन पर एक नाटक लिखा, 'जैन- 
प्रकाश? । नोत्यसोम ने 'जैनचरित्‌' नाम से जीवनी लिखकर बडशाह का चरित्‌- 
गान किया, और भट्टावतार ने जैन-उल-आविदीन के राजादेशों को जेनविलास' 
में पद्यबद्ध किया तथा हरिवंश पुराण पर आधारित एक कथाकाव्य 'बाणासुर कथा' 
की रचना की । 'देशभाषा' कश्मीरी में और भी अनेक कृतियां इस युग में रची 
गयी होंगी, पर बडशाह के सभा पण्डित ध्रीवर ने अपनी राजतरंगिणी में केबल 
राजस्तुतिपरक रचनाओं का ही उल्लेख किया है, यहां तक कि 'बाणासुर कथा' 
जैसी महत्वपूर्ण काव्यकृति भी उससे छूट गयी है। शेख नूरुहीन के श्लोकों को 

छोड़कर इस युग की तमाम साहित्यिक कृतियो में आज वही एक उपलब्ध है । 
उसके बाद जैन-उल-आविदीन के पौत्र सुल्तान हसनशाह के समय (१४७२-८४) 
में गणक प्रशस्त द्वारा लिखी गयी 'सुखदुःखचरित्‌” मिलती है । यहां यह ध्यातव्य 
है कि प्राकृत और अपभ्रंश के राजस्तुतिपरक चरितूकाव्यों की परम्परा के अनुरूप 

कश्मीर में भी इस प्रकार की कृतियों को 'चरित्‌ प्रकाश' अथवा 'विलास' की संज्ञा 
दी जाती थी। 


भट्टावतार और उनकी 'बाणासुर कथा' 
“बाणासुर कथा' के रचयिता भट्टावतार अथवा अवतार भट्ट कश्मीरी 
कविता के आदिकाल के एक सशक्त और महत्त्वपूर्ण कवि हैं। उनसे पूर्व लल्लेश्‍वरी 
तथा शेंख नूरुद्दीन ने अपने आध्यात्मिक अनुभव और भावदृष्टि को कश्मीरी भाषा 
के माध्यम से लोक-संवेद्य बनाया । अवतार भट्ट ने मुहीब-उल-हसन के शब्दों में, 
कश्मीरी भाषा को उसका 'प्रथम लौकिक काव्य' दिया । 'बाणासुर कथा' 
एक लघु कथा-काव्य है जिसे हरिवंश पुराण के ख्यात्‌ उपा-अनिरूद्ध तथा कृष्ण- 
बाणासुरयुद्ध के प्रसंगों से बुना गया है। इस कृति में तत्कालीन कश्मीरी काव्यरूप, 
छन्दतिधान और भाषा-स्थिति का एक खोया हुआ लोक आलोकित हो उठता है। 
काव्यगत मूल्यों के अतिरिक्‍त, जो निःसंदेह काफी उत्कृष्ट हैं, प्रारम्मिक कश्मीरी 
के भाषिक तत्वों के अन्वेषण की दृष्टि से भी इसका विशेष महत्त्व है। राजस्थान 
में संस्कृत पाण्डुलिपियों की खोज में निकले बुहलर को इसकी पाण्डलिपि बीकानेर 
में प्राप्त हुई । दूसरी कोई पाण्डुलिपि आजतक उपलब्ध नहों हो सको है । भण्डारकर 
शोध संस्थान, पूना के पुस्तकालय में कश्मीरी पाण्डुलिपियों के बीच यह पुस्तक 
अब तक लगभग अनदेखी-अनछुई पड़ी हुई थी। बूहलर ने कुछ पण्डितों से इसे 
पढ़बाने का प्रयत्न किया था, पर उन्हें विशेष सफलता न मिली। उन्होंने इस 
पाण्डुलिपि की सूचना 'बाणासुर वध' के नाम से दी जबकि स्वयं इसके रचयिता 
अवतार भट्ट ने इसका समापन करते हुए इसे 'बाणासुर कथा' कहा है-''इति 
लहरे सृगालपुरी बाणासुर कथा समाप्ता।” लिपिकार ने पाण्डुलिपि के आवरण 
पष्ठ पर फारसी में भी स्पष्ट लिखा है--“हिकायते बाणासुर" जिससे इसके 
“बाणासुर कथा' नाम की ही पुष्टि होती है । लेकिन बूह्लर'के बाद ग्रियेसन ने भी 
बिना पाण्डुलिपि को पढ़ने का कष्ट किए 'वाणासुर वध' नाम से ही उसका 
उल्लेख किया । तब से अब तक 'बांणासुर कथा को प्राय: "बाणासुर वध क 
रूप में ही जाना गया । 

“बाणासुर कथा” की पाण्डुलिपि के ६३ पन्नों में से कुल ८० पन्ने उपलब्ध 
हैं; २५ वें से ६७ वें तक चौदह पन्ते और ८६ वां पन्ता अनुपलब्ध है। उपलब्ध 
पद्यो की कुल संख्या ३६० है । प्रारम्भिक कुछ पन्तों पर संस्कृत और कहीं-कहीं 

कश्मीरी में भी पंक्तियों के बीच अथवा हाशिये पर टीका अर्थात्‌ कुछेक शब्दों के 
अर्थ दिये गए हैं। पाण्डुलिपि का काल फारसी लिपि में दिया गया है--मुहरुम 
उल-अहराम १०२० ई०, जो ईस्वी सन्‌ का१६०१ वां वर्ष ठहरता ङ 


जीवन वृत्त और काव्य-व्यक्तित्व 


अवतार भट्टके जीवन के विषय में आंतरिक और बहिसाक्ष्य के आधार पर जो 
तथ्य प्राप्त होते हैं वे काफी विरल हैं। कवि का जीवन-काल जैन-उल-आबिदान 
'बडशाह? के समय (१४२०-१४७० ई०) में अवस्थित था । उस काल के विख्यात्‌ 
इतिहासकार और राजसभा के मान्य पण्डित श्रीवर ने अपने इतिहास ग्रन्थ 'जैन 
राजतंरगिणी' में संक्षेप में कवि का उल्लेख किया है जिससे पता चलता है कि 
अवतार भट्ट बडशाह कालीन प्रमुखतम साहित्यक प्रतिभाओं में गिने जाते थे । 
संस्कृत और फारसी भाषा के अच्छे विद्वान थे। श्रीवर ने उन्हें शाहनामदेश- 
ग्रंथाब्धिपारगः--'शाहनाम' के देश के ग्रन्थ सागर को पार करनेवाला कहा है; 
जिससे ज्ञात होता है कि अवतार भट्ट ने फारसी के अनेक ग्रन्थों का गहरा 
अध्ययन किया था ।' संस्कृत और फारसी के प्रतिष्ठित विद्वान होने पर भी उन्होंने 
'देशभाषा' को ही अपनी अभिव्यक्ति का माध्यम चुना । इससे अपनी मातृभाषा 
के प्रति कवि का प्रेम द्योदित होता है । 
जहां तक कवि के कृतित्व का सम्बन्ध है, श्रीवर ने 'बाणासुर कथा' का कहीं 

उल्लेख नहीं किया है, किन्तु उसकी अन्य रचना 'जैन विलास' के आधार पर उसे 
अपने समय के प्रतिष्ठित कृतिकारों में गिना है। 'जैन विलास” आज उपलब्ध नहीं 
है, पर श्रीवर के अनुसार उसमें जैन-उल-आविदीन बडशाह के आदेश संग्रहीत थे | 
ऐसा बादशाह के कहने पर ही किया गया होगा क्योंकि “बाणासुर कथा में 
अवतार भट्ट ने यह संकेत दिया है कि वे राज कवि थे । श्रीवर “बाणासुर कथा' 
के बारे में संम्भवतः इसलिए चुप हैं कि यह कृति उनकी नजरों से गुजरी नहीं 
होगी, या फिर दरबारी इतिहासकार होने के कारण उन्होंने 'जैनराजतंरगिणी' 
में कवि की केवल उस कृति का उल्लेख किया जो राजस्तुतिपरक थी। जो हो, 
बडशाह के समय रचित्‌ कश्मीरी कृतियों में से अवतार भट्ट के काव्य-व्यकितित्व 
का प्रकाशन करने वाली कृति 'बाणासुर कथा' आज सुरक्षित है और इस कवि 
की प्रतिभा का एक शक्तिशाली विम्त्र उभारती है। कृतिका परिचय देते हुए 
कृतिकार ने स्वयं उसकी रचनातिथि का संकेत किया है-- 

जैननि पाने विमले राज्ये 

षड्विशे वर्षे कतकिय 

दिव सरस्वथ पूज्यते आज्ये 

हरिवंशस अन्दर वंथिय 


५६ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


अर्थात्‌, स्वयं जैन-उल-आविदीन के विमल राज्य के छब्बीसवें वर्ष कामिक मास में 
सरस्वती की पूजा के उपरान्त हरिवंश पुराण की कथा के आधार इस काव्य-कृति 
की रचना हुई । जैन-उल-आविदीन का शासन काल सन १४२० ई० से शुरू होता 
है; इस दृष्टि से ग्रन्थ की रचना तिथि १४४६ ई ठह्रती है । कवि की जन्म 
और मरण तिथियों का कहीं उल्लेख नहीं, पर इतना तो कहा जा सकता है कि 
बडशाह के युग मे उनके जीवन का अधिकांश व्यतीत हुआ होगा 
बाणासुर कथा' को पुष्पिका में कवि ने उसके रचना स्थान का भी उल्लेख 
किया है-- 
इति लहरे सृगालपुरीय वाणासुरकथा समाप्ता 
संभवतः यही कवि का जन्म-स्थान भी था। संस्कृत इतिहास-ग्रन्थों में वणित 
लहर क्षेत्र वर्तमान लार परगना है जो सिन्धु घाटी के पश्चिम में स्थित है। 
सृगालपुरी संभवतः वर्तमान शालपुर है । मध्ययुगीन कश्मीर के इतिहास में हिन्दू 
राजशक्ति के पतन और मुस्लिम सत्ता के उदय में लार की भी एक भूमिका 
रही है । 
कथा-काव्यों की चिराचरित परिपाटी का पालन करले हुए कवि ने अपने गुरु 
का नामोल्लेख और वन्दना की है. 
नमेत रसाय सलहन आचार्यस 
बहुशास्त्रज्ञस यश येन नेव 
ज्ञान समुद्रस ता अतिचार्यंस 
अवतारे बाणासुर केय । 
अर्थात्‌ बहुथास्त्रज्ञ, यशस्वी, ज्ञानसमुद्र सलहन आचार्यं को नमन करके कबि 
अवतार ने 'वाणासुर (कथा) को रचना की। इन सलहन आचायं के बारे में 
अन्यत्र कोई प्रकाश नहीं पड़ता । 
इन कुछ रेखाओं और बिन्दुओं से कवि भवतारभटूट के जीवन-वृत्त का कोई 
आकार तो स्पष्ट नहीं होता, केवल उनके व्यक्तित्व-बिम्ब का एक धुंधला-सा 
आभास मात्र मिलता हे । 'बाणासुर कथा” का वक्तव्य-विषय उनके रूमानी भावः 
संस्कारों और रुचि का संकेत देता है । अवतार भट्ट ने अपनी इस कृति को “रमणी 
आख्य' कहा है, जिससे यह अनुमान लगाया जा सकता है कि कवि के रूप में 
अपनी शक्ति से परिचित वे एक स्वाभिमानी व्यक्ति थे। कृति से इस बात का भी 
संकेत मिलता है वे शाक्त आस्था के कवि थे। 


इतिहास के आलोक में कवि का युग 


अपने युग और समाज के विषय में दो-तीन विशेषणों को छोड़कर कवि ने कोई 
टिप्पणी नहीं की है, 'बाणासुर कथा” में उसने अपने समय के शासक जैन-उल- 

आविदीन के शासन को 'विमल' और 'सुशुद्ध धर्मेराज्य' कहा है। ये विशेषण 
इस ओर इंगित तो -अवश्य करते हैं कि 'बाणासुर कथा' जैसा प्रेम और शौर्य- 
परक कथा- काव्य शांति और सुव्यवस्था के युग में ही रचा जा सकता था, भले ही 
इस कृति में समसामयिक जीवन-स्थितियों का प्रतिविम्ब नहो । बडशाह के समय में, 
जिसमें कवि अवतार भट्ट जीवित थे, कश्मी रका मध्ययुगीन हिंदू सामान्तीय समाज 
अपना रूप और वेष बदलकर मध्ययुगीन मुस्लिम समाज में रूपान्तरित हो रहा 
था । प्रारम्भ में इन दो समाजों में भिन्नता के तत्त्व अधिक प्रबल नहीं थे जिससे 
एक सांस्कृतिक सम्मिलन और समन्वय का दृश्य उपस्थित होता था। पर धीरे- 
धीरे एक संस्कृति के टूटकर ढह जाने और दूसरी संस्कृति द्वारा उसका स्थान लेने 
की प्रक्रिया पूरी हो रही थी । अधिकांश जन-संख्या मुसलमान वन चुकी थी-- 
विशेषकर निम्न वर्गों के लोग।' केवल ब्राह्मण अपनी सांस्क्ृतिक-साहित्यिक- 
धा्मिक्र-सामाजिक परम्पराओं से जैसे-तैसे अपना सम्बन्ध जोड़े हुए थे । 

इस्लामी बिचार-दृष्टि, कला-शिल्प, भाषा-लिपि सबकी ध्वजाएं वातावरण 
में फहरा रहीं थीं । फिर भी उदारता, सुव्यवस्था और न्याय के आधारों पर स्थित 
'बडणाह जैन-उल-आविदीन के शासन ने कश्मीर के इतिहास को शांति और 
स्थिरता का इक स्वर्णयुग प्रदान किया । इससे पूर्व उसके पिता सिकन्दर 'बुतशिकन' 
ने घोर मतान्धता का परिचय देते हुए कश्मीरी हिन्दुओं पर नृशंस अत्याचार किए 
थे | कट्टरपंथी उलमाओं के प्रभाव में आकर उसने कश्मीर में इस्लाम के प्रसार 
के लिए तलवार का भरपूर प्रयोग किया था और यहां के अधिसंख्य लोगों के 
लिए आतंक और भय का ऐसा वातावरण उत्पन्न किया था कि उनका जीना 
असंभव हो गया। सुमित्र [नंदन पंत के शब्दों का प्रयोग करें तो उसने “नग्न नगर 
कर भग्न भवन, प्रतिमाएं खण्डित' की प्रक्रिया द्वारा इस्लामी शासन को सुदृढ़ 
करने का प्रयत्न किया । कश्मीर के औरंगजेब की इस उत्पीड़न-नीति के परिणाम- 
स्वरूप हज़ारों की संख्या में हिन्दू, विशेषकर ब्राह्मण, कश्मीर छोड़कर चले गए। 
हजारों कत्लेआम और आगजनी के शिकार हुए और हजारों ने धर्म-परिवर्तन 
करके अपनी जान बचाथी । इसके विपरीत जैन-उल-आब्िदीन का समय कश्मीर के 
इतिहास में एक नये मोड़ का सूचक है। दमन, आतंक्र और भेद-भाव की नीतियों 
को एकदम पलटकर जैन-उल-आबिदीन ने गैर मुस्लिमों के प्रति उदारता 
दिखलायी और उन्हें स्वतंत्रता और सम्मान के साथ जीने के मूलभूत मानवीय 
अधिकार पुनः प्रदान किए। उसने निष्कासित ब्राह्मणों को वापस बुलाया और 
धामिक सहिण्णुता की सार्वजनिक घोषणा कर दी। परिणाम यह हुआ कि अनेक 
विद्वान प्रतिभा के धनी हिन्दुओं और बौद्धों से उसका दरबार भर गया। 
हिन्दुओं पर लागू अनेक अच्यायपूर्ण कानून उसने समाप्त कर दिए और महाभारत 
आदि हिन्दू-धर्म ग्रन्थों का फारसी अनुवाद अपने निजी अध्ययन के लिए करवाया । 


५८ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


इन्हीं कारणों से जोनराज और श्रीवर जैसे हिन्दू इतिहासकारों ने बडशाह के गुण 
गाए हैं और उसे 'नारायण का अवतार” तक घोषित किया है। उसके युग में लोगों 
को अनावश्यक युद्धों और उनके परिणामों का बोझ नहीं ढोना पडा । प्रत्युत कला 
संगीत, नृत्य, साहित्य, नाटक सभी क्षेत्रो में नवोत्यान और नव-विकास की एक 
लहर आयी । बादशाह ने ललित कलाओं और साहित्य आदि के विकास-प्रसार में 
व्यक्तिगत रुचि दिखायी और उन्हें विशेष संरक्षण प्रदान किया । लेकिन इस सबके 
बावजूद यह समय कश्मीर में ब्राह्मण-संस्कृति के हास और पश्चिम व मध्ये- 
शियाई इस्लामी संस्कृति के अभ्युदय का था । सिकन्दर 'बुतशिकन' ने तलवार 
की नोक पर इस्लाम का प्रसार किया था, इस जमाने में तलवार के स्थान पर अन्य 
साधनों द्वारा कश्मीर में इस्लाम फैलाया गया । लेकिन कश्मीरी मुसलमान हिन्दू 
संस्कारों को सम्पूर्णतया त्याग नहीं सके और इस्लाम का यहां वहीं रूप नहीं रह 
सका जो अरब, ईरान अथवा तुर्की में था। मुहीब-उल-हसन के अनुसार यद्यपि 
कश्मीर के लोगों ने अपना धर्म बदल लिया पर वे अतीत से अपने आप को बिल्कुल 
विछिन्न नहीं कर सके और अनेक पुराने विश्वासों और प्रथाओं को अपने 
साथ अपने नए धर्म इस्लाम में भी ले आये | कहने का आशय यह है कि जिस युग 
में कवि अवतार भट्ट का जीवन काल अवस्थित था, अधिसंख्य जनता के धीरे- 
धीरे इस्लाम को स्वीकार करने के बाबजूद कश्मीरी समाज का बुनियादी ढांचा 
कुछ खास बदला नहीं, यद्यपि उसके बाह्य रूप में काफी परिवतेन आ 
चुका था। 

` ज्ञैन-उल-आविदीन के समय में कलाएं राजकीय प्रोत्साहन पाकर पुनप्रंचलित 
अवश्य हुई, पर उनकी प्रकृति धीरे-धीरे परिवर्तित होती गई--भारतीय तत्व 
गौण होते गए और मव्येशियाई और ईरानी तत्त्वों का प्राबल्य रहा। इस युग में 
संगीत का जो विशेष विकास हुआ, उसमें यह प्रक्रिया स्पष्ट रूप से दृष्टिगोचर 
हुई। सुल्तान ने मुस्लिम देशों से कई संगीतकारों को अपने दरबार में आमंत्रित 
किया था । विभिन्‍न पद्धतियों के सम्मिश्रण से एक विचित्र प्रकार के संगीत का 
विक्रास हुआ जिसे आजकल 'कश्मीरी संगीत' या 'सूफियाना कलाम” कहा जाता 
है। इसमें ईरान और तुकिस्तान की संगीत-धाराओं की प्रधानता है, यद्यपि भैरवी, 
ललित और कल्याण जैसी भारतीय राग-रागिनियों का भी उसमें समावेश है । 
इसी प्रकार नृत्य का स्वरूप भी भारतीय नहीं रहा । धीरे-धीरे भारतीय शास्त्रीय 
नृत्य का स्थान हाफिज़ नग्मा ने लिया जिसका बीज इसी युग में पड़ा । संगीत-नृत्य 
ही नहीं सांस्कृतिक गतिविधि के प्रायः हर क्षेत्र मे ईरानीकरण और मुस्लिमीकरण 
की प्रवृत्ति प्रबलतर होती गई । मुहीब-उल-हसन लिखते हैं कि १४वीं शती तक 
तस्वीर की संस्कृति में प्रमुख स्वर भारतीय रहा है। सुल्लानशाही की स्थापना 
के बाद ईरानी-इस्लामी सांस्कृतिक केन्द्रों के साथ कश्मीर के सुदृढ़ और स्थायी 

सम्बन्ध जोड़े गए और परिणामस्वरूप “भारतीय प्रभाव का स्थान धीरे-धीरे 
ईरानी-इस्लामी तत्व लेते गए, यद्यपि पूर्ण रूप से उसे कभी समाप्त नहीं किया 
जा सकता ।”ˆ भट्टावतार कालीन इस सांस्कृतिक-सामाजिक-धामिक फलक पर 
दृष्टिपात करने के बाद कहा जा सकता है कि अरव-ईरानी संस्कृति का आधार 
लिए हुए एक अलग प्रकार की कश्मीरी संस्कृति का विकास इस युग में हुआ, 
जिसमें भारतीय तत्व अनुपस्थित तो नहीं थे, पर गौण अवश्य थे । कश्मीरी भाषा 
में साहित्मिक-उन्मेष को इस युग की एक विशिष्ट घटना माना जा सकता है। 
इस परिदृश्य को प्रस्तुत करने का उद्देश्य उस परिप्रेक्ष्य को स्पष्ट करना है जिसमें 
आदिकालीन कश्मीरी काव्य का विकास हुआ और जिसमें अवतार भट्ट जैसे 
कवि का काव्य-व्यक्तित्व पनपा । 


बाणासुर कथा : स्रोत और दिशान्तर 


“बाणासुर कथा” मध्यकालीन कश्मीरी काव्य की एक उत्कृष्ट और अत्यन्त 

हत्त्वपूर्ण कृति है। प्रेम और युद्ध की युगल धुरियों पर गतिमान इसका कथावृत्त 
हरिवंश पुराण से गृहीत है । स्वयं कवि ने कृति के प्रारम्भ में इस कथा-स्रोत का 
संकेत दिया है: 'हरिवंशस अंधर वंथिय'--कथा हरिवंश में कही जा चुकी है । 
लेकिन कवि ने आधार-ग्रन्थ के कथा-सूत्र को आंखें मूंदकर नहीं पकड़ा है, गृहीत 
कथा को कुछ नये कोण भी दिए हैं । ख्यात्‌ इतिवृत्त को लेकर विश्व की अनेक 
शीर्षस्थ काव्य-कृतियां रची गई हैं। उन्हीं की भांति 'बाणसुर कथा' में भी कथा 
से अधिक कथन-भंगिमा और चारित्रिक बिम्ब महत्वपूर्ण हो उठे हैं । उसमें ऐसे 
चित्र अनेक हैं जो मूल से भिन्न रेखाकृतियों अथवा रंगच्छायाओं के कारण विशिष्ट 
हो उठे हैं। कई प्रसंग परिवर्तित रूप में आए हैं और कई नये तत्त्व जुड़ गए हैं 
जिनमे कथा का स्वरूप प्रभावित हुए बिना नहीं रह सका है। इस प्रक्रिया के 
पीछे एक सचेत और जागरूक कवि का रचना-कौशल है जो कृति के कला-शिल्प 
का निर्देश तो करता ही है, कवि की दृष्टि, बोध, प्रतिभा और मौलिकता के स्तर 
भी उद्घाटित करता है । यह केवल संयोगमात्र अथवा आकस्मिक नही कि कवि 
भट्टावतार जहां 'हरिवंशस अंध र बंथिय' द्वारा कथा-स्रोत की ओर इंगित करता 
है वहां 'पाने रचोम इह काव्य-पबन्ध'--इस काव्य-प्रबन्ध की रचना स्वयं मैने 
की है--कहकर अपनी सुजनात्मक मौलिकता को भी रेखांकित करना चाहता है। 
रूप की दृष्टि से “बाणासुर कथा' हरिवंश-वणित प्रसिद्ध पौराणिक आख्यान की 
अनुकृति अथवा कश्मीरी रूपान्तर मात्र नहीं, एक स्वतन्त्र काव्य कृति है जिसमें 
बाणासुर सम्बन्धी मिथक को प्रणय और प्रतिशोध के ललित काव्य में गूंथा गया 


है । कवि का प्रयास एक परिचित कथा में नयी बात जोड़ने का नहीं, नयी बात 
पैदा करने का प्रतीत होता हे । 

कथाकाव्य का रूपाकार 


जैसा खपर कहा जा चुका है 'वाणासुर कथा' का रूपाकार एक लघु 
आख्यानक अथवा कथाकाव्य का है। स्वयं कवि अवतार भट्ट ने कृति का परिचय 
देते हुए उसे 'काव्य पवन्ध' अर्थात्‌ 'प्रवन्ध काव्य' कहा है। किन्तु प्रबन्ध काव्य 
का-सा सर्ग अथवा अध्याय में विभाजित रूप उसका नहीं है--उसमें विभिन्न 
कथा-बिन्दु विविध छन्दों की लय पर उभरते हैं और घटना-वत्तों का सृजन करते 
हैं । मुख्य कथा-विन्दु तीन अथवा चार हैं जो इतिवृत्त को गति और यति दोनों 
प्रदान करते हं । ये हें-बाणासुर की वर-प्राप्ति, उषा द्वारा अनिरुद्ध का स्वप्न 
में दर्शन और अनिरुद्ध-हरण, अनिरुद्धवाणासुर युद्ध, अपहृत अनिरुद्ध की यादवों 
द्वारा खोज और कृष्ण-बाणासुर युद्ध । इस दृष्टि से “बाणासुर कथा” में कथा का 
स्वरूप इकहरा है और बह बिना अवान्तर प्रसंगों में अधिक भटके युद्ध के चरम 
नाटकोय क्षण की ओर धावित होती है । 

संस्कृत के काव्य-शास्त्रियों ने कथाकाव्य वे जो पारिभाषिक सुत्र प्रस्तुत किए 
हैं, उन्हें न्यूनाधिक रूप में अवतार भट्ट की 'बाणासुर कथा' में लक्षित किया 
जा सकता है। इच्छित सुन्दरी के लिए नायक का युद्ध में शौये-प्रदर्शत और अन्त 
में उसकी प्राप्ति का रोमांस इस कृति में व्याप्त है, लेकिन कन्या-हरण के स्थान 
पर नायक-हरण का प्रसंग एक भिन्त रंग लिए है। कथाकाव्य का रूपाकार होने 
पर भी “बाणासुर कथा' सपाट इतिवृत्तात्मकता से ऊपर उठी है। उसमें संत्र 
एक नाटकीय संवेदना परिव्याप्त है । 


इत्तिवृत्त में गुम्फित काव्य-गीतियां 

अवतार भट्ट ने अपनी कृति में कुछ मर्म-मधुर भावगीतियों का समाबेश 
किया है जिनमें लोकगीतियों का-सा रस है । इतिवृत्त में गुम्फित इन गीतियों 
का स्वरूप मनसपरक लिरिक का-सा तो नहीं, पर इनमें पात्र की मनोदशा का 
द्योतन, वर्णन और विवरण के सपाट विस्तार में नहीं गेय-गीत की सघन- 
बिम्बात्मकता द्वारा हुआ है। 'पिया म गच्छ मारने, 'कर इय सो पिय मि 
निकटे' आदि इन चार-पांच गीतियों में प्रणयाकुल मन की अधीरता, सौंदर्याकर्षण 
तथा विरह-दग्ध मनोदशा का मार्मिक अंकन है। इनमें कश्मीरी गीत का 
प्रारम्भिक स्वरूप और सौंदर्यं अपने सभी आयामों में उद्घाटित हुआ है। सामूहिक 
तथा वँयक्तिक प्रार्थनाएं और स्तुतियां भी इस कृति में कथांश के रूप में प्रस्तुत 
की गई हैं जो एक धामिक काव्य की शिल्प-छाया दर्शाती है । गणेश और सरस्वती 
की वन्दना तथा कुछ अन्य स्तुतियां केवल परिपाटी निभाने के लिए आई हैं । लेकिन 
अन्य प्रार्थनाओ में पात्र की कोमल और गूढ़ तथा नितान्त निजी भावनाओं के लोक 

से कवि अंतरंग परिचय स्थापित करता है। ये प्रार्थनाएं उसे एक अत्यंत कमजोर 
मनोवैज्ञानिक क्षण में प्रस्तुत करती हैं और उसकी किसी गहरी मनोव्यथा अथवा 
विवशता से निःसृत होती हें । पात्र का अपनी सम्पूर्ण असाहयता में ईश्वर को 
पुकारता उसके धामिक मनोविज्ञान को उद्घाटित करता है। नागपाश में बंधे 
अनिरुद्ध की दुर्गा से की गई प्रार्थना का यही स्वरूप है। 


वर्णन का शिल्प कौग्ल 

वर्णन तथा अलंकरण का शिल्प-कौशल 'वाणासुर कथा' में विशेष रूप से 
लक्ष्य है। नाटकीय संवेदना के साथ-साथ उसमें देश-कालगत वस्तु-स्थितियों के 
बीच परिस्थिति के विस्तार को बर्णनों द्वारा चित्रित किया गया है। ये वर्णन 
तीव्र गति से धावित घटना की गति को थोड़ा रोक लेते हैं और पाठक को बाह्य 
स्थितियों में तनिक भटकाकर कथा के कुछ अंशों में तथा कार्य-व्यापार में उसके 
मन को कुछ देर रमाते हैं । पात्र के रूप, वेष-भूषा, मुद्रा, गतिविधि आदि को 
बिम्ब-विधान अथवा विवरण द्वारा उस रूप में प्रस्तुत . करते हैं कि वे पाठक के 
मनोभावों को प्रभावित करते हैं और कथानक की गति को तनिक विश्रान्ति देते 
हैं । कृति में परिपाटी के अनुसार सबसे पहले संक्षेप में शोणितपुर नगर का वर्णन 
हुआ है । इसके बाद नायिका उषा की देह-छवि के वर्णन, युद्ध की सूचना देने वाले 
अपशकुनों के वर्णन, हर-गौरी और अप्सराओं-गंधर्वों के उन्मुक्त रति-विलास का 
वर्णन, उषा के स्वप्न और कौमाये-भंग तथा उससे उत्पन्न स्थिति का वर्णन, 
कृष्ण के ज्वर, अग्नि, शिव, कातिकेय, ब्राणासुर और वरुण के साथ हुए 
युद्धों के वर्णन, द्वारिकावासियों और देवताओं द्वारा कृष्ण के लौटने पर स्वागत 
का वर्णन आदि हैं जिनमें घटना से सीधी टक्कर से बचाकर कवि पाठक को दृश्यों 
की चित्रशाला में ले जाता है। सबसे अधिक संवेदक वर्णन हैं उषा के देहिक 
रूपाकर्षण, सौंदर्य विलास और रतिराग के वर्णन जिनमें कवि ने संस्कृत के 
श्वृंगा रिक कवियों के-से सौंद्य-बोध का परिचय दिया है । इन वर्णनों की शब्दावली 
संस्कृत काव्य के नारी की देह-छवि सम्बन्धी उत्कट श्वंगारिक वर्णनों से काफी साम्य 
रखती है । लेकिन इन्हें शुद्ध रूप से पारम्परिक नख-शिख वर्णन न कहकर 
नारी-रूप का प्रभावकारी बिम्बांकत कहना अधिक उचित है। अवतार भट्ट की 
दृष्टि एक सोंदर्य-आखेटक कवि की है, जो आदि से अंत तक कथा की गति को 
प्रभावित करती है । इसलिए 'शशिवदना' 'मधुकरवयना' जैसे पारम्परिक उपमानों 
के साथ-साथ नवथौवना उषा के देह-संभार का एन्द्रिक आकर्षण कुल मिलाकर 
काफी ललित शब्दावली में वणित है । उषा के अतिखित अप्सराओं की मादक 
रूप चर्चा से भी 'बाणासुर कथा” की पं्तियां सरस हैं। हर और पार्वती की 
अप्सराओं-गंधर्वों सहित शोणितपुर के 'वर-उपवन' में 'नर-नाट केलि' के वर्णन 

में प्राकृतिक सौंदय तथा संगीत की दृश्य-तादमय पृष्ठिका प्रस्तुत की गई है । इन 
वर्णनों में उपमेय और उपमान के दो समानान्तर सौंदर्य-लोकों की सृष्टि की गई 
है जिनमें पाठक का मन एक साथ विहार करता है। रणोत्सुक असुर सेना का 
वर्णन भी काफी प्रभावित करता है । अनिरुद्ध के प्रत्याक्रमण से घबराकर रक्‍त 
वमन करते हुए भाग रहे असुर सैनिकों का वर्णन भय और बीभत्स की सीमाओं 
का स्पर्श करता है। कृष्ण का विचित्र त्रिपद-त्रिशिर ज्वर से युद्ध करना अद्भुत 
की सृष्टि करता है । बाणासुर की 'माया' का वर्णन, जादू-वृत्त का समावेश करता 
है जिसमें स्पष्टतया अद्भुत के तत्त्व हैं। 


पात्र-मण्डल और चरित्र-शिल्पन 
'वाणासुर कथा में पात्रों की बहुलता नहीं, अतः इस दृष्टि से कोई उलझाव 
नहीं । किन्तु दिक्‌ और काल की मिथकीय चेतना ने दैवी, आसुरी और मानवीय 
पात्रों को एक ही कथा-मंच पर उपस्थित किया है और उन्हें पारस्परिक सम्बन्धों 
में गूंथ दिया हे । मानवीय भाव-सामंजस्य के कारण यह पात्र-मण्डल मानवीय 
और अमानवीय का दोहरापन एक साथ वहन किए हुए है । भारतीय दार्शनिक 
परम्परा की कर्म, नियति, काल, पुरुषार्थ आदि की धारणाओं ने काव्यगत पात्रों 
के चरित्र में 'घटनात्मक क्रियाशीलता' को सीमित कर दिया है। स्वभाव भथवा 
प्रकृति के निश्चित और विशिष्ट गुणों के आधार पर नायक का धीरललित, 
धीर प्रशान्त, धीरोदात्त और धीरोद्धत वर्गों में विभाजन काव्यगत पात्र से स्वतंत्र 
चारित्रिक विकास का अवसर छीनकर उसके आचरण को पुर्व-निश्चित दिशाओं 
की ओर मोडता है। इससे चरित्रों के रूढ हो जाने और सपने स्वभाव गुणों के 
सुनिश्चित व्यवहार-पैटन से निर्देशित होने का भय रहता है। डॉ० रघुवंश के 
शब्दों में कहें तो भारतीय (संस्कृत) परम्परा के काव्यों में “घटना केवल चरित्र 
की व्याख्या करती है।”” 'बाणासुर कथा' भी इसी परम्परा का काव्य हैं, 
अतः उसके पात्रों का चरित्र-शिल्पन भी इन्हीं दिशाओं को ग्रहण करता है । फिर 
भी एक महत्वपुर्ण बात यह है कि अतिप्राकृतिक और अतिमानवीय चरित्रवत्ता 
को अधिक न खींचकर जहां भी सम्भव हो अधिक लौकिक और प्राकृतिक बनाने 
का प्रयास अवतार भट्ट ने किया है। 

नायकपक्ष में कृष्ण 'चतुर्धीर नेतावगं' से ऊपर निर्बाध देवी नायक हैं। 
'बाणासुर कथा” में उनके शौर्यपरक, अमुर-संहारक तथा लोक-रक्षक रूप की 
प्रतिष्ठा की गई है। कहीं-कहीं उनका दिव्य-अलौकिक रूप तिरोहित हो जाता है 
और शुरतायक का रूप उभरता है । लेकिन शोणितपुर पर आक्रमण करते समय 
कवि ने उन्हें हजार सिरों, आठ भुजाओं वाले विराट-पुरुष के रूप में प्रस्तुत 
किया है। इस रूप में कृष्ण को प्रस्तुत करके उनके अवतारवादी प्रयोजन को संलग्न 

करने का अवतार भट्ट ने प्रयत्न किया हे । इसके अतिरिवत कृष्ण के पौरुष की 
प्रवलता ओर तेज की अलौकिकता को भी प्रक्षेपित किया गया है । यहां कृष्ण के 
साथ मुरली का अवदान नहीं शंख और भेरी जुड़े हैं । अकेले ही वे ससन्य आह्वनीय 
अग्नियों, ज्वर, शिव, कातिकेय, बाणासुर सबको परास्त कर देते हैं। यह्‌ अद्भुत 
पराक्रम निश्चय से उनके निजंधरी मिथकीय बिम्ब के अनुरूप है। वाणारुर के 
साथ युद्ध में उनका प्राकृत शुर-रूप फिर उभारा गया है। 

कृति के प्रमुख नायक हैं अनिरुद्ध --शोये-रोमांस वृत्त के नायकों की भाँति 
प्रेम और युद्ध दोनों से जुड़े । प्रारम्भ में वे स्वप्न में देखी गई उषा के रूप-वाण से 
विद्ध काम-विकल पुरुष के रूप में उभरे हैं। लेकिन शोणितपुर के हम्यंरक्षकों 
और बाणासुर के साथ युद्ध में रतिलोलुपता नहीं उनके चरित्र का शौय पक्ष 
उभारा गया हैं। लगभग निहत्थे, हाथों में द्वार की अर्गला लिये क्रुद्ध अनिरुद्ध का 
असुरवाहिनी पर टूट पड़ना शुरवीर नायक के आदर्शों के अनुरूप है। आकुलता से 
युद्ध निहार रही रूपसी के प्रेम की प्रेरणा उनके अतुल पराक्रम का रहस्य है। 
बाणासुर की माया-शक्ति द्वारा नागपाश में बन्द होने पर उन्हें शारीरिक पीड़ा से 
कहीं अधिक पराजय क्री मानसिक पीडा सालती है। अन्त में कथा-काव्य की 
परिपाटी अनुसार उन्हें इच्छित सुन्दरी की प्राप्ति होती है। शुर-नायकों की भाँति 
अनिरुद्ध को भय नहीं व्यापता। वे भोग और युद्ध दोनों में मन की समूची शक्ति 
लगा देते हैं । भोग, साहस, वीरता, धैर्य, विनय--इन कुछ आदर्श गुणों से उनका 
व्यतिकत्व चित्र “बाणासुर कथा” में अंकित है। 

प्रारम्भ से अन्त तक असुर बाण बाणासुर कथा” में अकेले और सबल प्रतिनायक 
के रूप में अपनी छाप छोड़ता है। वह अनेक रूपों में पाठक के सामने आता है। 
यद्यपि उसका मुख्य रूप एक दुर्दमनीय, मदान्ध, युयुत्सु, देव-विरोधी वीर का है। 
कृष्ण अतिमानवीय दिव्य-शक्तियों के प्रतीक हैं तो वह आतंककारी अतिप्राकृतिक 
शक्तियों का प्रतिनिधि । उसे कृष्ण के विलोम के रूप में कथामंच पर लाया गया 
है। 'असुर' नाम से सम्बद्ध क्रूरता, निरंकुशता और स्वैराचार के गुणों के भारी 
परिमाण से उसके व्यक्ति का निर्माण किया गया है ताकि कृष्ण के सशक्त प्रतिद्वंद्वी 
के रूप में उसका बिम्ब विशेष प्रभावी बन सके। कृष्ण के असुर-संहारक बिम्ब को 
पुष्ट करने के लिये और सत्‌ पर असत्‌ की विजय के भारतीय आदर्श को 
अन्यापदेशिक ढाँचा प्रदान करने के लिये बाणासुर को एक भीमकर्मा असुर के रूप 
में हरिवंश पुराण में प्रस्तुत किया गया है। पर 'बाणासुर कथा” में एक असुर 
और खलनायक से सम्बद्ध सभी धारणाओं के बावजूद वह अपने आचरण में काफी 
हृद तक मानवीय है। उसके चरित्र में कई तत्त्व अंतविरोध के भी हैं। उसका एक 
रूप शिव के अनन्य भक्त का भी है। कृष्ण से युद्ध के बाद अपनी हजार बाहे 


६४ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


कट जाने पर वह विराट व्यक्तित्व वाला युयुत्सु वीर नहीं रहता, एक दीन 
भक्त मात्र रह जाता है। 

उषा 'वाणासुर कथा' में भारतीय श्रृंगारिक काव्यों की एक प्रतिनिधि 
नायिका है, जिसका रूप-सौंदर्य उसकी सबसे बड़ी विशेषता है । चरित्र से अधिक 
उसका नख-शिख महत्त्वपूर्ण है। इस काव्य-कृति में उसका कामिनी रूप ही प्रमुख 
है, पर इसका यह अर्थ नहीं कि कवि ने उसे व्यक्तित्वहीन देहमात्र रचा है। 
देह-कान्ति को महत्त्व देते हुए भी कवि ने उसे एक संवेदनशील सचेतत्त इकाई के 
रूप में भी अनेक स्थलों पर प्रस्तुत किया है। स्वप्न में सहसा अनिरुद्ध द्वारा 
बलातू अपना कौमार्य भंग होते देख उसका अपराध भावना और नैतिक द्वन्द् से 
ग्रस्त हो जाना, अनिरुद्ध के असुर सेना से घिर जाने पर उसकी चिता और आशंका 
तथा अनिरुद्ध को युद्ध में जाने से रोकने का उसका प्रयास, नागपाश में बंधे 
अनिरुद्ध को उसका अपनी स्नेह-छाया प्रदान करना-- ये कुछ ऐसे बिंदु हैं, जिससे 
उसके चरित्र का रेखाचित्र अधिक विश्वसनीय और उजला प्रतीत होता है। 
हरिवंश पुराण के विपरीत अवतार भट्ट ने ऐसे स्थलों पर उसे कामिनी के स्तर 
से उठाकर एक प्रिया का रूप दे दिया है। 

कुम्भाण्ड खलनायक पक्ष का एक प्रमुख पात्र होते हुए भी उससे बाहर है। 
असुर होने पर भी उसे अतिप्राकृत पात्र-मंडल में सम्मिलित नहीं किया जा 
सकता । कौटिल्य के अर्थशास्त्र के पृष्ठों से अवतरित एक मंत्री वह प्रतीत 
होता है। तीब्र अनुभवी बुद्धि जो तुरन्त वस्तुस्थिति को भांप लेती है, 
स्थिति के अनुसार कायें की मंत्रणा, दूरदाशिता और विचारशीलता--ये उसके 
विशेष चारित्रिक गुण हैं। कुल मिलाकर एक कुशल मंत्री का रूढ़ चरित्र उसे 
प्रदान किया गया है । 

अन्य पात्रों में शिव और पार्वती दैवी पात्र-मंडल के सदस्य हैं। कथा में उनकी 
भी महत्त्वपूर्ण भूमिका है । शिव कथानक के आदि और अंत दोनों से सम्बद्ध हैं । 
बाणासुर को वरदान देकर वे ही युद्ध का कथा-बीज बोते हैं और इस प्रकार 
कथानक को गति प्रदान करते हैँ। नारद भारतीय पुराणों के चिरपरिचित 
समाचार-वाहक स्थिर (स्टॉक) पात्र है। वरुण, ज्वर, अग्नि आदि भी अति- 
मानवीय पात्र हैं । गरुड़ और मयूर को भी मानवीय आत्मा और चेतना से युवत 
दिखाया गया है। वे पशु (पक्षी) में अंतहित शक्ति अथवा गुण के प्रतिनिधि हैं। 
'बाणासुर कथा' में चरित्र-शिल्पन की ये दिशाएं स्पष्ट करती हैं कि उसमें 
अलौकिक और अतिप्राक्ृतिक पात्र भी मानवीय गुणों से संचालित और मानवीय 
भूगोल के अन्तर्गत अस्तित्वमान दिखाये गये हैं । वस्तुतः देवता अथवा असुर की 
कल्पना मानवीय संदभों के बाहर हो ही नहीं सकती । 

काव्य-सौन्दर्य के धरातल 
एक कथाकाव्य होने के कारण 'बाणासुर कथा' में कवि का ध्यान प्रबन्धा- 
त्मकता की सीमाओं के कारण वस्तु-रूप काव्य-विषय के कलात्मक 
प्रस्तुतीकरण की ओर विशेष गया है । काव्यगत सोदर्य में हम उसकी संवेदनात्मक 
मानसिक स्थिति का प्रक्षेप पा सकते हैं, जो हाशियों में प्रकट हुई हे । उसकी 
सौंदर्य चेतना कथानक की परिस्थितियों और घटना-स्थितियों के अंकन में व्यक्त 
हुई है । घटनाओं तथा भाव-स्थितियों का चयन स्वयं में एक कलात्मक कार्ये है 
जिसमें सुन्दर और असुन्दर का बोध बना रहता है । 'बाणासुर कथा' में रूप, 
भाव तथा शब्द के माध्यम से काव्य-सौंदर्यं के जो धरातल उभरते हैं, वे 
अवतार भ ट्ट को एक सौंदर्य-लोलुप कवि के रूप में प्रतिष्ठित करते हैं । प्रेम और 
युद्ध का काव्य होने के कारण उसमें प्रेम के केन्द्र में स्थित नारी-सौंदर्य के रूपायन 
में कवि की प्रतिभा विशेष रूप से व्यक्त हुई है। नारी के मांसल शरीर-सौंदयं, 
उसकी अंग-भंगिमाओं और यौवन-चांचल्य को उसने ऐन्द्रिक धरातल पर उपस्थित 
किया है। उसकी काम्य देह-छवि के रति-उद्दीपक संस्क्रारों की मदिरता में इस 
काव्यकृति को पंक्तियां डूबी हुई हैं। दैहिक सौदर्य के प्रति उसमें जो रस-लुब्ध 
दृष्टि मिलती है, वह सहसा संस्कृत के उत्कट श्वृंगार-चित्रों की याद दिलाती है । 
नायिका उषा के ऐसे ही 'ऐन्द्रिय ऊष्मा' से परिपूर्ण सुषमांकन उसमें देखे जा सकते 
हैं। ऐसा प्रतीत होता है कि स्वयं कवि अवतार भट्ट उषा की काव्य-क्राया की 
मदिर सौंदर्य-कल्पना से रोमांचित-उत्तेजित हैं। सुखद स्पर्श संवेदनों की एक 
अकुलाहट-सी इन रूपचित्रों में दौड़ती है। कामशास्त्रीय आधार पर किये गये इन 
सौंदर्याकनों को पुरुष की लुब्ध-दृष्टि से प्रस्तुत किया गया है। नारी रूप-वर्णन में 
कवि ने सौंदर्यवाची विशेषणों का काफी प्रयोग किया है। 

पुरुष सौंदर्यं का भी नायक अनिरुद्ध के माध्यम से शोभांकन हुआ है । यहां 
स्त्री के दृष्टि-बिन्दु से पुरुष रूप की प्रभाव-स्थिति दर्शाई गई है। पर यहां दैहिक 
आकर्षण के साथ भावात्मक सौंदयं भी चित्रित हुआ है और पुरुष की देह-सुषमा 
के साथ उसके शील और गुणवत्ता में उसका सौदर्य दर्शाया गया हैं। कृष्ण, शिव, 
पावती आदि के माध्यम से अतिमानवीय रूप का भी भावन हुआ है। कृष्ण के 
वीर और रोद्र रूप में अतिमानवीय और अतिप्राकृतिक का समतोलन है। कृष्ण 
का मुरलीवादक, नारीजनवल्लभ, पीताम्बरधारी रूप 'बाणासुर कथा? में नहीं 
मिलता । अमित आभा से युक्‍त उनका सहस्रमुखी अष्टभुजा युक्‍त आतंककारी 
वीर रूप ही अधिक उभरा है। विराट स्वरूप की यह योजना कृष्ण के अवतारत्व 


का प्रक्षेप करती है और आश्चर्य, रहस्य, आतंक, श्रद्धा आदि के भाव उत्पन्न 
करती है । 

प्राकृतिक सोंदर्ये का चित्रांकन 


मानवीय भावों की पाश्वेभूमि और मानवीय कार्यों की रंगभूमि के रूप में 
प्राकृतिक सौंदर्य का चित्रांकन कुछेक स्थलों पर 'बाणासुर कथा' में हुआ है। मनः 
स्थिति का उपयुक्त वातावरण उपस्थित करती हुई प्रकृति शोणितपुर के उद्यान में 
कामकेलि-रत शिव -पार्वेती और गंधर्वो-अप्सराओं के वर्णन में चित्रांकित हुई है। 
कथा के अस्त में कृष्ण के बाणासुर को पराजित कर द्वारका लौटने के बाद उषा 
और अनिरुद्ध को नगरोद्यान में मुक्त पवन के सरस झोंकों के बीच क्रीड़ा करते 
हुए, 'कामदेव के गीत' गाते हुए दिखलाया गया है। पर ऐसे चित्रों में प्रकृति के 
सौंदर्य की झलक भर मिलती है, आभास भर होता है । कहीं-कहीं तो बस प्राकृतिक 
स्थलों को एकाध विशेषण से युक्त कर उनका उल्लेख मात्र किया गया है । 

प्रकृति के शकुन-परक, अनिष्ट सूचक, भयंकर रूप के भी 'बाणासुर कथा' 
में अनेक चित्र अंकित हैं। प्रकृति द्वारा दैवी संकेतों के रूप में शकुनों और लक्षणों 
का कृति में विधान किया गया है । प्रकृति की विभिन्त दशाओं को भावी युद्ध की 
पुर्व सूचना के रूप में प्रस्तुत करके कवि ने भावी कथा-स्थिति का पूर्व निर्देश किया 
है। प्रकृति के सौंदर्य कोश से मानवीय रूप के लिये विपुल उपमान भी उसने बटोरे 
हैं और मानवीय सौंदर्य में प्राकृतिक सौंदर्य को प्रतिबिम्वित करके अनेक रूप चित्रो 
की सृष्टि की है। प्रकृति का उसने उपमान-योजना और भाव व्यंजना दोनों के लिये 
व्यवहार किया है। उषा और अनिरुद्ध दोनों के शोभांकन में प्रकृति से ग्रहीत 
उपमानों को संजोया गया है। इन रूप-चित्रो में रूढ उपमान का प्रयोग अधिक हे । 
कई स्थलों पर रूप के साथ-साथ मुद्रा, भाव स्थिति आदि के चित्रण के लिये भी 
्रक्रति कोश से उपमान लिये गये हैं। प्रकृति का एक और सोंदर्यतात्त्विक उपयोग 
“बाणासुर कथा' में काव्यात्मक कल्पित विश्वासों अर्थात्‌ कवि समयों के रूप में 


-हुआ है। 


भाव दशाओं के चित्र 

रूप-सौंदर्य के चित्रांकन के साथ-साथ 'बाणामुर कथा” में पात्रों की भाव 
दशाओं, मनःस्थितियों, संवेदना आदि की भी व्यंजना हुई है। पात्रों के भावलोक 
की ये झांकिया सामूहिक और व्यक्तिगत, पारम्परिक और मौलिक दोनों रूपों में 
मिलती हैं। प्रेम और युद्ध की धुरी पर गतिमान कथावृत्त के कारण प्रेम और 
युयुत्सा से सम्बन्धित विभिन्त भावदशाएँ ही इस कृति में अधिक चित्रांक्रित हैँ । 
प्रेम की मनोदशा में तारी और पुरुष के मन के चित्र अनेक रंगों में सृजे गये हैं। 
किशोरी रूपसी के मत में पुरुष के संग की कामना का उदय शिव और पावती 
तथा अप्सराओं-गंधवों के रस विलास और काम प्रमोदों को देखकर उषा को मनः 

स्थिति के माध्यम से दिखाया गया है । स्वप्न में अनिरुद्ध द्वारा बलात्‌ यौन संसर्ग 
से उषा के मन में अपराध भावना और नैतिक इन्द्र का उदय दिखाया गया हे । स्वप्न 
पुरुष की उत्कट कामना से विह्वल उषा की काम विकलता को कवि ने 'काम दुखिय 
(काम दुखिया) मनोवस्था की संज्ञा दी है । अनिरुद्ध को भी इसी प्रकार को काम-दशा 
में वेचैन दिखाया गया है । लेकिन उसके बारे में यह कहा जा सकता है कि उसकी 
यह रूपासक्रित जीवस्तरीय अधिक है और प्रायः भोगेच्छा का पयार्य मात्र बन जाती 
है। प्रेम-तृप्ति अर्थात्‌ संयोग श्वृंगार का कोई विशेष चित्र नहीं मिलता । कथानक 
की इस स्थिति से सम्त्रन्धित अनेक पन्ते हस्तलेख से गायब हैं। फिर भी एक ऐसा 
पद्य अवश्य है जिसमें कवि ने नायक-गायिका वो रस-विलास की मुद्रा में सरस 
मदिरापान करते और 'पंचशर के गीत'गाते प्रस्तुत किया है। 

प्रेम के विरह-पक्ष का भावांकन दो स्थलों पर हुआ है । इनमें से प्रथम में 
“पूर्वराग' की अवस्था में एक दूसरे की अनुपस्थिति के कारण उत्पन्न विकलता और 
नैकट्य कामना की अभिव्यक्ति । दूसरा स्थल है अनिरुद्ध के अपहरण के बाद उसकी 
पत्नियों का विरह-विलाप । इस विलाप में प्रिय-पात्र की सहसा अनुपस्थिति का 
मानसिक आघात तथा उससे उत्पन्न विषण्णता की स्थिति दिखलायी गयी है। 
विरहदग्ध-युवतियों की चेष्टाओं और भावस्थितियों-शास्त्रीय शब्दावली में कायिक 
और सात्विक अतुभावों--का वर्णन बहुत कुछ काव्यशास्त्रीय पद्धति पर ही किया 
गया है । अंत में विरह शोक को उन्माद की दशा तक पहुंचाया गया है। इस प्रकार 
यहां मानसिक आघात, दुःख स्मरण, गुण-प्रशंसा, आशंका, अस्तव्यवस्तता, उन्माद 
आदि की भाव स्थितियों में नारी मन की विरह-पीड़ा को व्यंजित किया गया है। 
प्रेम के इस पक्ष का भावांकन दैहिक संस्कारों से मुक्‍त नहीं तो उसका अतिक्रमण 
अवश्य करता है। काम-बरुभुक्षा से अधिक यहां प्रणय का भावात्मक धरातल 
उभरा है। 

हृदय राग के रूप में प्रणय-भाव की व्यंजना एक और स्थल पर हुई है। उषा के 
प्रेमालिगन में बद्ध अनिरुद्ध को सहसा असुर सेना घेर लेती हे तो वह 'मस्त 
हाथी-सा उठकर' निहत्था ही उससे युद्ध करने को चल पड़ता है। उषा उसे यों 
निरस्त्र युद्ध में जाने से रोकने की कोशिश करती है । यह स्थिति कृति को उसका 
संभवतः सबसे सुन्दर गीत दे गयी है--“'पिया म गच्छ मारने।” यहां प्रेम-पात्र 
के लिये प्रेमिका की चिन्ता, दुश्चिन्ता, व्याकुलता, अनुराग आदि भावनाओं की 
तहें खुली हैं । कामिनी के कचों का पाश जब अनिरुद्ध को रोक नहीं पाता 
और वे भारी संख्या में असुर सैनिकों को हताहत कर विजयी होकर लौटते 
हैं तो गर्व और हर्ष की मिश्रित भावना उषा के मन में दौड़ जाती है । यह 
भावना उषा द्वारा गले के मणिहार की लड़ी तोड़कर अनिरुद्ध पर वारने और उसे 
अपनी कुसुमलता-सी भुजाओं में बांध लेने की प्रतिक्रिया में संकेतित हुई है 

उषि चतुरोय चट्ठेत गलहार मणिलचू 

दयतिस आलवेत परिहार्य नतिकरणे 

भुजयुग नाल बन्नेत ता रट्ठू कुसुमलचू ! 
प्रेम के इन्द्रधनुषी रंग अपनी अनेक छायाओं में 'बाणासुर कथा' में खिले हैं-- 
उत्कण्ठा से लेकर दुश्चिन्ता, हष और गर्व तक । 

कृति के कथातन्तु यदि एक छोर पर प्रेम से स्पन्दित हैं तो दूसरे छोर पर युद्धो- 

त्साह से | काव्य के अथ में ही बाणासुर की उत्कट युयुत्सा सहसा उबलती हुई 
दिखायी गयी है । शिव से एक महायुद्ध का वरदान पाने परअसुर का आह्लाद शुद्ध 
रूप से वीरत्व की भावना नहीं, युद्धोन्माद मात्र है। ठीरत्व की सही भाव-भूमि पर 
अनिरुद्ध और कृष्ण स्थित दिखाये गये हैं। उषा के परिरम्भन में बंध अनिरुद्ध को 
सहसा खूंख्वार असुर सैनिकों से घिरने पर जो प्रतिक्रिया दिखायी गयी है, उसकी 
संज्ञा है। 'वीरता' द्वार पर शत्रु खड़ा ललकारता हो और वह गलबांही में, 
वनिता के कचों में उलझा रहे, यह उससे नहीं हो सकता। स्वकर्म को नमन कर वह 
तो निहत्था ही शत्रु से जा भिड़े गा-- 

धिक्‌-धिक्‌ ग्यानेस यादव जम्मस 

वनति अचा मज्ज कचान 

युद्ध करा नमेत स्वकम्मस 

उषे अथच्छोन इह थान ! 
-_ धिक्कार हो मेरे यादव जन्म को ! री बनिता, मैं कचों में उलझा रहूं क्या (इस 
सभय) या स्वकम को नमन कर निहत्था ही युद्ध करू ? हाथ में बसद्वार की अर्गला 
लिये अनिरुद्ध का सम्पूर्ण शत्रु वाहिनी पर टूट पड़ने का वीर-बिम्ब काफी प्रभाव- 
शाली है । अनिरुद्ध के युद्धोत्साह के पीछे निर्भयता की मनोभूमि दिखायी गयी हे । 

कृष्ण में उत्साह और क्रोध--जिसे काव्यशास्त्र रौद्र का केन्द्रीय भाव 

मानता है--दोनों का समतोलन है, दोनों एक साथ उबल पड़ते हैं क्रद्ध वाणासुर 
के भी अनेक बिम्ब कृति में हैं । भय की स्थिति अनिरुद्ध के प्रहारो से विचलित 
भाग रही असुर सेना के गति-चित्रों में अंकित है। चिन्ता और आशंका की सीमा- 
रेखाओं का स्पर्श करता हुआ भय अनिरुद्ध को अक्रेले और निहत्ये अधुर सेना 
से युद्ध त करने के उषा के अनुनय-अनुरोध में व्यंजित हुआ है । प्रणयी के अमंगल 
की संभावना से भयभीत एक सुकुमार प्रेमी-हृदय की धड़कन यहां सुनी जा 
सकती है । 


ब्रिम्ब-योजना Ra 
काव्य बाह्य जगत्‌ के प्रति हमारे संवेदनों को स्पन्दित करता है, अतः बिम्ब- 


बिधान कवि की सौंदर्य-चेतना का निकष बन जाता है। 'बाणासुर कथा में 

अनेक शब्द-चित्रों को बिम्बों का धरातल प्राप्त हुआ है। विस्तार की दृष्टि से 
उसमें आये अधिकांश बिम्ब सादर हैं । वस्तु विम्बों के अन्तर्गत प्रतिचित्रात्मक' और 
'व्याप्ति व्यंजक' दोनों प्रकार के बिम्बों को 'बाणासुर कथा' में युद्ध वर्णनों में देखा 
जा सकता है । गत्यात्मक बिम्ब के द्वारा गतियुक्त वस्तुओं, स्थितियों अथवा 
दृश्यों का अंकन किया जाता है । भय के कारण युद्ध-भूमि से भाग रहे असुर सैनिकों 
का गति-चित्र है-- 
चल्ले नाद रचेत त्रावेत रथि गौड़े तदतेक्षण 
एवा कोच जातुबान्ध करते नानास्त्र भय्येकरा 
भडे भारव देन प्रवान गने ऐषेन युद्धि पुना 
हेलि चाय वनान गुहान्‌ महावीरेन्द्र नष्टे पुना 
दानव चीखते-चिल्लाते हुए भागे--रथ, घोड़े, कवच, जानुबन्ध तथा अनेक 
भयंकर अस्त्रों को छोड़कर वे वनों-गुहाओं में घुस गये और जब वे चिल्लाते हुए 
पुनः युद्ध करने आये तो उस महावीरेन्द्र ने उन्हें पुनः नष्ट कर दिया । 
कृति में विभन्न राग-बोधों को संवेदित करने वाले बिम्बों में प्रधानता चाक्षुष 
बिम्बों की है--उनमें दृष्टि द्वारा वस्तु अथवा रूप का भावन हुआ है। ऐसे अनेक 
ब्रिम्ब उषा को रूपाभा का कुन्दर प्रभाव-चित्र प्रस्तुत करते हैं, जैसे-- 
रूप चडू सक्रलि जगि अन्दर 
बेशाख भाशू शयनि निज मन्दर 
कौमुद जन काशु 
यहाँ वैशाख की द्वादशी को अपने महल में सोई हुई उषा के संसार भर में सवे प्रशंसित 
रूप-सौंदर्य को चन्द्रज्योत्सना में रूपायित किया गया है। एक अन्य स्थल पर 
नायिका का रूपांकन 'फूलों से लदी हुई लता' के बिम्ब द्वारा हुआ है। इसी भांति 
अनिरुद्ध की रूप-शोभा का चाक्षुष-बिम्ब अंकित करती हुई ये पंबितयां हैं-- 
कमलय इ कमलय रचू शोभाले 
रजन कारि दिशो कमलय इ कमलय 
अर्थात्‌ उसकी दृष्टि ने सब ओर कमलों ही कमलों की सृष्टि की । शत्रुओं से घिरे 
अनिरुद्ध का दृश्य-गुण पर आधारित एक बिम्ब है-- 
परिघ क्षो वक्षस दित तदि कोनोय सुमतेक्षण 
a उष आकलिस अम्रा जन भान बलो । 
शत्रु की शर-वृष्टि के बीच परिघ लिये हुए अनिरुद्ध उषा को ऐसे लगते हैं कि 
सूर्य को मेघों ने ढंक लिया हो । एक स्थल पर युद्ध के लिये प्रयाण कर रही 
असुर सेना को “शरद काल में बह रहे गरल नद” के रूप में चित्रांकित किया गया 
ठ 


गरल नद जन शरद बहि"** . 

बाणासुर कथा' में अधिकांश चाक्षुष बिम्ब तुलनात्मक हें । इनमें तुलना के 
लिये विभिन्न पश-पक्षियों, प्राकृतिक दृश्यों आदि को लिया गया है । विलाप 
करती हुई अनिरुद्ध की पत्नियों की दशा की व्यंजना एक सुन्दर बिम्ब द्वारा की 
गई है--- 
वदन रजनी पंकज सर फुलिते 
तत्क्षण नयनु जला पुरेण ! 
--अश्रुपूर्ण नयनों वाली उन वनिताओं की दशा ऐसी हो गई थी जैसे सरोवर में 
खिले हुए कमल की रात्रि में । युद्ध में असुरों का आचरण पानी उछालते हुए समर्थ 
गजराज के बिम्ब द्वारा दर्शाया गया है-- 
याखेत ते घमाते तोय गजेन्द समत्ये ! 
नाद अथवा ध्वनि सम्बन्धी कुछेक बिम्व भी 'बाणासुर कथा' में मिलते हैं । 
अन्य राग-बोधों को स्पर्श करने वाले अनेक बिम्ब भी उसमें भाव-व्यंजक हें । 
रस को संवेदित करने वाले एक बिम्ब में अनिरुद्ध की स्वप्न में देखी छवि से 
रोमांचित उषा की मनोदशा मूतित हो उठी है-- 
बुय यो ऋदय जन अमृत घटा ! 
--अमृत के घट की भांति मधुर है अनिरुद्ध का रूप उषा के लिये । 


संगीत चेतना 


अवतार भट्ट अत्यंत सूक्ष्म संगीत-चेतना से युक्‍त एक जागरूक कलाकार 
थे--'बाणासुर कथा" में शब्दों के उत्कृष्ट ध्वनि-मूल्य यह साक्ष्य प्रस्तुत करते 
हैं। इस काव्य-कृति में बिम्बात्मकता और संगीतात्मकता का दृश्य-नादमय संगम 
है, पर उसकी संगीत योजना उसके कलात्मक सौंदर्य का मुख्य आधार प्रस्तुत 
करती प्रतीत होती है। स्वर मैत्री तथा व्यंजन-साम्य पर आधारित कोमल संगीत 
के अतिरिक्‍त वर्णसमूहों की आवृत्ति में स्वर और व्यंजन दोनों के आंतरिक 
श्रावणिक मूल्यों को उद्घाटित करने वाला ना द-माधुर्यं उसमें अंकित है । भावों का 
अनुसरण-सा करता हुआ य संगीत उसमें सर्वत्र विद्यमान है । जिन स्थलों पर 
प्रेम अथवा किसी कोमल भावना की व्यंजन! है, वहाँ संगीत की लहरियों-सा 
उतार-चढ़ाव है जो स्वर और व्यंजन दोनों की मैत्री का प्रभाव है; जहां वीर तथा 
रौद्र भावनाओं का प्राबल्य है वहाँ स्वर और व्यंजनों का साहचर्यं स्वयं अनुकूल 
लय ताल की सृष्टि करता है। शिव-पार्वती के केलिः विलास को चित्रांकित करने 

बाली इन पंक्तियों को उदाहरण के रूप में प्रस्तुत किया जा सकता है-- 

कर तावत हूर भयहर सरसे गिरिज सहितो 

शोणितपुर बर-उपवन अन्दर नर-नाट केलि 

क्षणस रहो शशि शत-मुख धारेत तपना सहितो 

'वरवनितन शत-गंधर निपवर रहे तत्‌ वेलि 

अति वीणा वर वज्जन बहुशत तत्‌थल सरसे 

मुरज, मिदंग, पटह, कलहागण, पुषशर सरनी । 
इन पंक्तियों में व्यंजन-आवृत्ति पर आधारित अनुप्रास तथा अंतर्वर्ती तुक का 
नाद-सोंदर्य हे । 'आ' ध्वनि की आवृत्ति से एक ऐसे संगीत प्रवाह की सृष्टि हुई हे 
जो रति-भाव के अनुकूल वातावरण प्रस्तुत करता है। स्वर-आवृत्ति द्वारा तरल 
संगीत की सृष्टि इन पंक्तियों में हुई है-- 

गजगमना शशिदनना रुचिरा तेमा अच्छारचा 

नचन तनि अलसो हरिणदिशा मधुकर वयना 
बहिर्सगीत के साथ-साथ शब्दों की आंतरिक संगति भी 'बाणासुर कथा' के 
शब्द-चयन में देखने को मिलती है । इस काव्य-कृति में सर्वत्र संस्कृत के शब्द-न्यास 
की मधुरता, मृसणता और सुघरता है। संगीतात्मक मूल्यों के प्रति विशेष चेतना 
ने प्रबन्ध काव्य होते हुए भी 'बाणासुर कथा' को गीति की-सी गुंजरणशीलता 
प्रदान की है। 

अवतार भट्ट ने 'बाणामुर कथा' में छन्द-विधान द्वारा जो लयात्मक 

विविधता उत्पन्न की है, वह पाठक पर सम्मोहिनी-सी डालकर उसे कवि के 
रंगमय भावलोक में ले जाती है। 'बाणासुर कथा', जैसा पहले कहा जा चुका है 
सर्गो, अध्यायों अथवा उच्छ्वासों आदि में विभक्त नहीं है । प्रसंग के किसी नये 
मोड़ पर अथवा नये प्रसंग के बिन्दु पर छन्द परिवर्तित हो जाता है । भाव अथवा 
प्रसंग की दिशा में छन्द का यह स्वरूप परिवर्तन इतिवृत्त की एकरसता का परिहार 
करता है। 


छन्द-विधान 


'बाणासुर कथा को एक बड़ी विशेषता है कवि द्वारा संस्कृत के वर्णवत्त 
छन्दों तथा कश्मीरी के कुछ. मौलिक छन्दों का प्रयोग । अपने कला-सामर्थ्य का 
परिचय देते हुए अवतार भट्ट ने इस काव्य में मालिनी, मंदाक्रांता, स्रश्धरा, 
नरकटका, मत्तमयूर, शार्दूल, चतुष्खण्डिका, पंचपाजा, द्रुतविलम्बित, प्रहषिणी, 
तोटक, ' फुरो, तनुमध्या, पुष्पिताग्रा, चर्या, विषमचर्या, दत्तविधान, षट्पदा, 
बैताली, हरिणी, अचला, दुक्‍क़टिका, थद्दो और कडोकड्या को व्यवहृत किया है। 
इन छंदों के प्रयोग की कश्मीर में निश्चय से एक परम्परा रही होगी । इनमें थहो, 
फुरो और शायद दुक्कटिका तथा कडोकड्या कश्मीरी के अपने छन्द प्रतीत होते 
हैं--इतकी खोज कश्मीरी काव्य के इतिहास में एक अत्यन्त महत्त्वपूर्ण घटना 
मानी जा सकती है क्योंकि अब तक कश्मीरी के मौलिक छन्दों की पहचान नही 


~ 


हो पाई थी । इन छन्दों का संस्कृत छन्दविधान से साम्य भी महत्त्वपूर्ण है । 

“थहो', यदि उसके नाम से संकेत ग्रहण किया जाए, ऊंचे स्वर में पढ़े जाने के 
लिये है । ऐसा प्रतीत होता है कि यह कभी नाटकों अथवा गेय-रूपकों में प्रयुक्त 
होने वाला छन्द रहा होगा। 'वाणासुर कथा? का रूपगठन है भी एक गेय-रूपक 
अथवा गीत-नाट्य का-सा । 'फुरो' का प्रयोग केवल एक वार हुआ है। 

कृति में छन्द की संगीतात्मकता अर्थ के साथ-साथ प्रवाहित होती है । कई 
स्थानों पर संस्कृत छन्द के आधारभूत ढाँचे के साथ टेक और अन्तरा के प्रयोग से 
अत्यन्त सुन्दर गीतों की सृष्टि हुई है । ये गीत कश्मीरी गीतों के प्रथम नमूने माने 
जा सकते हैं । 


भाषिक संरचना 

जहाँ तक 'वाणासुर कथा” की भाषिक संरचना का सम्बन्ध हे उसकी 
शब्दावली संस्कृत श्वृंगारिक काव्यों की-सी ललित-मृसण और श्रवण-मधुर है। 
इसका कारण विषय-वस्तु के रोमांसीय तत्त्वों में देखा जा सकता है तत्कालीन 
बोलचाल के कितने निकट इस कृति की भाषा रही होगी, इस विषय में कुछ भी 
स्पष्ट से नहीं कहा जा सकता क्योंकि इसमें प्रयुक्त अधिकांश शब्द एकदम संस्कृत 
के तत्सम-अद्धंतत्सम-तद्भव शब्द हैं। बीच-बीच में 'लिच्चे', 'टिग', टंज्ज', 
'सुचानी', श्यूरेत', 'फरोस' आदि देशज शब्द भी टांके गये हें । 'कोड', 'प्राड', 
'खाडेत! आदि शब्द ग्रामीण भाषा के तत्त्वों का समावेश करते हैं। एक ही अर्थ 
के द्योतक अनेक शब्दों के प्रयोग की प्रवृत्ति विशेष रूप से प्रबल है। 


गणकप्रशस्त और उनका 'सुखदुःख चरित्‌' 

भट्टावतार की शीर्षस्थ काव्यकृति 'बाणामुर कथा” के बाद १५वीं शती के 
आठवें दशक तक कश्मीरी भाषा में लिखी कोई भी रचना उपलब्ध नहीं होती । 
जैन-उल-आविदीत के पौत्र हसनशाह (१४७५ से १४८७) के समय में गणकप्रशस्त 
नाम के कवि द्वारा लिखित अवश्य एक काव्यक्ृति 'सुखदु.ख मोह माया जाल 
चरितम्‌’ के लम्बे नाम से मिलती है, जिसकी पाण्डुलिपि बृह्लर को 'बाणासुर 
कथा" के साथ ही बीकानेर से प्राप्त हुई थी । यह पाण्डुलिपि आज भंडारकर 
शोथ संस्थान पूना के ग्रन्थागार में सुरक्षित है। इस कृति को विशुद्ध रचनात्मक 
लेखन नहीं कहा जा सकता । संक्षेप में “मुख दुःख चरित्‌' नाम से सूचित इस कृति 
के स्चताकार गणकप्रशस्त में न तो भट्टावतार जैसी बिकसित सौंदर्य चेतना है न 
उनके पूर्ववतीं कवियों, ललद्यद और शेख नूरुद्दीन की जैसी दार्शनिक ऊध्वे-दृष्टि । 
रचनाकार के अन्य कुछ नाम भी इस लघु-कलेवर ग्रन्थ में मिलते हैं ज॑ से संख्येश, 
कलनेश तथा गणपति। अत. उसका सही नाम क्या था, इसका निर्णय करना 
कठिन है। ऐसा प्रतीत होता है कि कवि हसनशाह के दरवार में एक गणक 

अथवा लेखाकार रहा होगा और 'प्रशस्त' उसका उपनाम । जो हो, 'सुखदु:खं 
चरित्‌' का महत्त्व उसकी काव्यात्मक गरिमा या रचनाशीलता में नहीं है । उसमें 
एक प्रबन्धकाव्य का रूपाकार अवश्य हे जिसके अन्तर्गत कहीं-कहीं कुछ गीतात्मक 
संरचनाएं भी गुम्फित मिलती हैं--यद्यपि उनमें शुद्ध गीत का भाव-स्तर नहीं 
उभरता 1 सम्पूर्ण ग्रन्थ चार पादों में विभक्त है। प्रत्येक पाद में रचनाकार ने 
अपने समय में प्रचलित ज्योतिष, गारुड, वंद्यक जादि शास्त्रों का सार किसी 
कल्पित सखा के माध्यम से प्रस्तुत करने का प्रयत्न किया है । कवि ने अपने प्रयत्न 
को हँस की भांति जल में से दूध ग्रहण करने की प्रवृत्ति की संज्ञा दी है। 

क्षे शास्त्र गने काते को मो बुज्जि 

वेद्यक गारुड ज्योतिष बुद्ध 

सार-सार गाहेनस पज्जि 

हँस यखेत जलो मज्जा दुद्ध । 

काव्यात्मक दृष्टि से किसी उच्च शिखर का स्पर्श न कर पाने के बावजूद 

'सुख-दुब॒-चरित्‌' भाषिक तथा अन्य अन्येक दृष्टियों से अपने समय की एक 
महत्त्वपूर्ण कृति मानी जा सकती है। ग्रन्थ का प्रारम्भ प्रबन्ध कावब्यों की चिरा- 
चरित परिपाटी के अनुसार उस समय के नरेश हसनशाह की स्तुति से होता है। 
कवि ने अपने आश्रयदाता के गुणों को विभिन्न अतिशयोक्तियों में पद्यबद्ध किया 
है और उसे नववय में ही कश्मीर 'जनपद' का रक्षक और अतुल प्रतापयुक्त 
एक नरपति कहा है, जिसकी कीति और बल की गाथा देश-देश और दिगन्तर में 
दूर-दूर तक फैली हुई है-- 

सुकित कथा युन भजेत्‌ क्षण-क्षण इन्दे दिवि हलवाने 

अतिविमलो यश पश्येत्‌ दिन-दिन क्षो चन्द नभा गलवाने 

नरपत हसन शाह जयि, यो नववय जनपद रक्षिक्षय 
अर्थात्‌ जिसकी सुकीति को कथा सुनकर क्षण-क्षण इन्द्र की स्थिति डांवाडोल 
होती है और जिसके अतिविमल यश को देख-देखकर चांद नभ में दिन-दिन गलता 
जाता है, उस नरपति हसनशाह की जय हो, जिसने नयवय में ही जनपद की रक्षा 
की । इस प्रशस्ति में नवव सुल्तान के जन-रक्षक बिम्ब को प्रस्तुत किया गया है 
और सचिव सहित उसके सुख की कामना व्यक्त की गई है। प्रशस्तियों का यह 
सिलसिला रूढ़ि से अलग कुछ नहीं । ग्रन्थ के अन्त में भी कवि ने पुनः अपने 
संरक्षक का प्रशस्ति-गीत गाते हुए अपने जन्म तथा ग्रन्थ-रचना की तिथि की 
ओर संकेत किया है 

वर्षे चन््रेन्द्रियाँके गुणगण निरतो लब्ध संख्येश जन्मा 

सम्पुर्ण पुस्तके अस्मिन्न हमिति सुकृतौ ग्रन्थकारम्‌ प्रशस्तः 

लेकिन '“चन्द्रेच्धियाँकै' से कवि का तात्पर्ये किस वर्ष से है यह स्पष्ट नहीं 

होता । संवत्‌ ७२ से तात्पये सप्त्षि संवत्‌ से है अथवा अन्य किसी संवत्‌ से यह 
कहना मुश्किल है। केवल इतना कहा जा सकता है कि हसनशाह के १४७५ 
ई० से १४८७ ई० तक के वारह-वर्षीय राख्यकाल में किसी भी समय इस ग्रन्थ की 
रचना हुई होगी । इन स्तुतियों में वीच-बीच में जैन-उल-आबिदीन की भी प्रशंसा 
की गई है। 
“सुख-दुख चरित्‌ का मूल कथ्य 
ग्रन्थ रचना का उद्देश्य प्रकट करते हुए कवि ने लिखा है कि शरीर पर विपत्तियां 
आने पर उसे यह पता चला कि यह संसार असार है और इसी प्रेरणा से उसने 
'सुख-दुख-चरित्‌' की रचना की अन्यथा उसका काव्य-सृजन 'हूदय से उत्पन्न 
नहीं', न उसे यह “बोध किसी विज्ञान से हुआ है । संसार की अस्थिरता और 
असारता के वीच जीवन कैसे व्यतीत किया जाये-यह इस ग्रन्थ का मूल कथ्य 
प्रतीत होता है । इसी उद्देश्य से कवि ने अपने समय में प्रचलित विभिन्न शास्त्रों 
और विद्याओं 1 निचोड़ प्रस्तुत करने की कोशिश की है। 

ग्रन्थ के पहले पाद का प्रारम्भ ज्योतिष शास्त्र के परिचय से होता है जिसे 
लेखक ने 'परमज्ञान' कहा हे । किस सप्ताह में किस दिन कौन-कौन सा काम 
उचित है और किस-किस लग्न में उत्पन्न बालक का भविष्य किस प्रकार का हो 
सकता है --यह्‌ सब बातें ऋषियों की दुहाई देकर बता दी गई है । इसके बाद 
'गारुडिकम्म' का ज्ञान अपने कल्पित सखा को दिया गया है। इसके अन्तर्गत 
विभिन्न विषों के लक्षण और प्रभाव बताये गये हैं और उनके उपचार की 
विधियां तथा अन्त के रक्षण की युक्तियां भी सुझा दी गयी हैं । साथ ही अनेक 
विषहर वस्तुओं की एक सूची प्रस्तुत की गयी हे । इसके बाद लेखक 'भुजंगम- 
शास्त्र पर' आता है और सर्पाण्डों से लेकर सर्पो के विभिन्त प्रकार, उनके दंशों के 
प्रभावों तया बिष निवारण के उपायों आदि के बारे में अपना ज्ञान प्रकट करता 
है। इस संदर्भ में एक दिलचस्प बात यह हैं 5 गणक प्रशस्त ने मनुष्यों की 
तरह सर्पो की ब्राह्मण, क्षत्रिय, वैश्य और शूद्र जातियां गिनायी हैं, और उनके गुणों 
का परिचय दिया है। इसके बाद 'वैद्यक' शास्त्र का वर्णन है जिसके अन्तर्गत 
विभिन्त शारीरिक रोगों के लिए तत्कालीन प्रचलित औषधियों के नुस्खे बताये 
गये हैं, और नाड़ी देखने के ज्ञान का भी संक्षेप में वर्णन है। साथ ही यह भी 
बताया गया है कि किस ऋतु में कौन-सा भोजन उपयुक्त रहता है । यह ज्ञान 
अपने 'सखा' पर रचनाकार ते इस प्रकार प्रकट किया हैं जैसे उसके गुरुवर ने 
अपने शिष्य पर। यहां तक ग्रन्थ में छत्द-रचता के अतिरिक्‍त काव्य कही जाने 


वाली कोई भी चीज़ कहीं नजर नहीं आती । लेकित इसके बाद अचानक ना 
शास्त्र' और योग आदि का वर्णन करते समय लेखक के मन मे सहसा संसार की 

असारता का बोध प्रकट होता है और शंकराचार्य के-से विरागी स्वर में वह इसे 
नाशवान जीवन की सारहीनता का परिदृश्य प्रस्तुत करता है। बहुत संभव है कि 
ग्रन्थ के इन अंशों पर निर्वेद की जो परत दृष्टिगोचर होती है, वह शंकराचार्य 
अथवा शेव या बौद्ध ग्रन्थों से ली गयी हो । 

“मदनशास्त्र' के अन्तर्गत काम अथवा रूपाकर्षण के रति-उद्दीपक चित्रों से 
अधिक भवसर में डूबने की ग्लानि ही उ भरी है । रमणियों के साथ सुख-विलास की 
लीला की निस्सारता को उद्घाटित करते हुए लगता हैं कवि को शंकराचार्य के 
"नारी स्तनभर नाभि निवेषं; मिथ्यामाया मोहावेष' वाले विचार ने विशेष 
प्रभावित किया है। इस सुख की क्षणभंगुरता को स्वप्नवत्‌ मानते हुएकवि लिखता 
र उपवनन्‌ वर कामिन्यू विरमोह मधुपाना 

ऊँय स्वपने गव कामन्यू नुति भुज्जेत पाना 
अर्थात्‌ वर- कामिनियों के साथ उपवनों में मधुपात और सुख-भोग मात्र एक स्वप्न 
है। भोगेच्छा का परिणाम वास्तविक सुख न होकर संसार के मोह-मायाजाल 
में बुरी तरह से फंसने के अतिरिक्त और कुछ नहीं । 

“बिपज्जरावियोग वर्णन' नाम के तृतीय पाद के अन्तर्गत निर्वेद और वैराग्य 
के वारे में लिखी गयी पंतितयां संकेत देती हें कि कवि में काव्य-बोध और प्रतिभा 
की चिनगारी विद्यमान है, जो यहां-वहां चमक उठती है। जरा आदि विपत्तियों' 
से क्षुव्ध कवि का मन इस निर्णय पर पहुँचा है कि यह संसार उद्भव से ही असार 
है, अस्थिर है, और ज्ञान ही यहां 'सारातिसार' है, जिसके बिना कोई त्राण नहीं । 
बाणिज्य द्वारा धन-संचय भी एक वंचना है जो यमपाश से छूड़ा नहीं सकती । 
'कुकर्मो' की तीव्र अनुभूति के कारण कवि को अपना मन धूप में पिघल रहे हिम- 
सा लगता है -- 

हिम जन तापे विगलोस पापे शापे कुकरम चित्तो 

भोगों के विषफल से पीडित तथा संसार की अस्थिरता और रूप तथा धन की 
नश्वरता से क्षुब्ध कवि के मन को योग में ही मुक्ति का आश्वासन मिलता है। 
इस दुनिया में तो धन के नष्ट होने पर सेवक भी स्वामी को घोर श्मशान में छोड़ 
देने से हिचकते नहीं, नवयौवन का 'ललना-स्नेह' और 'पुनमचन्द्र सा मुख 
क्षणभर में क्षार हो जाता है। 

गर्भवास के समय से ही देह की यातनाओं का क्रम शुरू हो जाता है। नवजात 
शिशु का मोह और नवयौवन का नेह यम के प्रहार द्वारा खण्डित हो जाता है। ऐसी 
स्थिति में केवल योगी ही चित्त को स्थिर रख सकता है और देह के इस 'विष- 
कुम्भ को मथकर अमृत उत्पन्न कर सकता है । इसलिए कवि ऐसे योगियों को 
नमत करता है। यह बोध कवि को जिससे मिला है उक्त अपने गुह चेतननाथ का 

भी उसने बार बार उल्लेख किया है । इसके ब्राद हठयोग के विभिन्न आसन, 
ध्यान, प्राणायाम, धारणा आदि साधनाओं के वर्णन में फिर वही साधारण पद्यों 
की सपाटता दृष्टिगोचर होती है । 'पवन बिचार' नाम के शास्त्र का सार प्रस्तुत 
करके कवि गणक प्रशस्त अपना यह ग्रन्थ समाप्त करता है जिसका मूल कथ्य 
अंत में जाकर इन्द्रिय दमन और चित्त का वैराग्य प्रतीत होता है । मत 'पारे-सा 
चंचल' है, लेकिन योग-साधना द्वारा 'दीपशिखा-सा निप्कंम्प' हो जाता है। अन्त 
में कहीं-कहीं दाशंनिकता का हल्का-सा स्पर्श भी मिल जाता है। कवि के लिए 
यह संसार मीठे विष से भरा एक कुम्भ है जिसका मधुर स्वाद जीवन हर लेता है-- 
भक्षह क्यात सविषस मधु कुम्भस 
जूव हरि मधुरो कित स्वाद 
कवि का कहना है कि “भक्ति के जल से योगलता को सींचने' से ही 'अति विषम 
भवताप' का शमन सम्भव है। उसके अनुसार शुभ और अशुभ कर्मों को छोड़कर 
मोक्षपद की प्राप्ति का एकमात्र मार्ग योग द्वारा समाधि ग्रहण करना है । इसी के 
विभिन्न साधनों और लक्षणों का उसने 'सुखदुःख चरित्‌' में उल्लेख क्रिया है। 
गणकप्रशस्त अपने इन धामिक उपदेशों को 'ज्ञानकथा' की संज्ञा देता है, जो 
“जननीसुत मन लगाकर इसे सुनेगा वह निश्चय से एक अमरण जीवन जियेगा”-- 
ऐसा उसका विश्वास है । विभिन्न योग-विद्याओं और साधनाओं से सम्बन्धित जो 
उपदेश 'सुखदृःख चरित्‌' में दिये गये हैं, उनमें एकता का सुत्र बस यही विचार 
प्रतीत होता है। इस 'बोध में भेद” करना 'मतिहीनता का परिचय देना है, 
क्योंकि यह बोध अखण्ड हे--- 
बोधस भेदू मा कर मतिरस्ता 


मध्ययुगीन कश्मीर के जीवन-विम्ब 
गणकप्रशस्त ने 'सुखदुःख चरित्‌' में काव्यानुभूति के नाम पर इन्हीं मध्य- 
कालीन विश्वासों को प्रस्तुत किया है। इनमें दर्शन की एक रूढ़ मुद्र है, कोई 
गहराई नहीं । कभी-कभी तो ऐसा लगता है कि अपने समय में प्रचलित विभिन्त 
शास्त्रों के ज्ञान का प्रदर्शन मात्र 'सुखदुःख चरित्‌' की रचना का उद्देश्य रहा हैं । 
जो हो, 'सुखदुःख चरित्‌' में अनेक स्थानों पर तत्कालीन जीवन और रहन-सहन 
और विश्वास-विचारों के बिम्ब उभरते हैं। 

पनद्रहवीं शती के अन्तिम चरणों में कश्मीर में हिन्दू मध्ययुग का अवसान हो 
रहा था और इस्लाम ते अपने पाँव दृढता से जमा लिए थे। पर संसार की 
अस्थिरता, भोग-लिप्सा की व्यर्थता और योग द्वारा जीवन के लक्ष्य की प्राप्ति 
आदि पर विश्वास हिन्दू जन-संख्या में यथावत्‌ बता हुआ था । उनके लिए संसार 
गणकप्रशस्त के शब्दों में मात्र 'इन्द्रजाल' था । फिर भी गणकप्रशस्त ने अपने 

समय के नरेश के सिंहासन ग्रहण करने तथा जेन-उल-अबिदीन की मृत्यु आदि की 
घटनाओं का उल्लेख करके इस विचारधारा के साथ इतिहास का विचित्र मेल 
प्रदर्शित किया है । 'सुखदु:ख चरित्‌' में मध्ययुगीन कश्मीर में प्रयुक्त भोजन और 
औषधियों आदि का भी विस्तृत वर्णन है और साथ ही उन अन्ध-विश्वासों का 
जो अब तक चले आये हैं। 

'सुखदु:ख चरित्‌” की रचना “बाणासुर कथा' की ही भांति संस्कृत के वर्णवृत्त 
छन्दों में हुई है । ये छन्द हैं--युगलकम्‌, शार्दूलम्‌, चतुष्खण्डिका, वसन्ततिलकम्‌, 
रथोद्धतम्‌, मालिनीवृत्तम्‌ तथा प्रमलकम्‌ । इनके अतिरिक्‍त 'थद्धो', 'फुरो', 
'द्विफुरो', 'दुक्कटिका' आदि स्थानीय प्रतीत होने वाले छन्दों का प्रयोग भी किया 
गया हे । इनमें से अनेक छन्द 'बाणासुर कथा' में भी प्रयुक्त हुए हैं। कश्मीरी के 
अपने मौलिक छन्दों में 'द्विफुरो' नाम का छन्द 'बाणासुर कथा' में नहीं मिलता । 
अनेक छन्दों के इस प्रयोग ने एक वैविध्यपुणे लय की सृष्टि की है। “थद्दो' छन्द 
का प्रयोग किसी बात पर विशेष बल देने के लिए किया गया है। 

ग्रन्थ में यद्यपि काव्यात्मक कल्पना अथवा सौंदर्य-चेतना का अभाव है और 
अधिकतर साधारण बातें पद्धबद्ध की गयी हैं, कवि में शब्दों के संगीत के प्रति 
एक चेतना दृष्टिगोचर होती है जो अनुप्रास तथा अन्य संगीताश्रित प्रयोगों में 
स्थान-स्थान पर प्रकट हुई है। इस दृष्टि से कवि एक कुशल छन्द और शब्द-शिल्पी 
है। 
पन्द्रहवीं शती की भाषा स्थिति और 'सुखदुःख चरित्‌' 


“सुखदु:ख चरित्‌' में प्रयुक्त भाषा (प्रशस्तिगीतों और योगादि विषयों से 
सम्बन्धित शब्दावली को छोड़कर) पन्द्रहवीं शताब्दी के उत्त राद्ध की बोलचाल की 
कश्मीरी की स्थिति की परिचायिका है। अनुलेखन-पद्धति की सीमाओं को ध्यान 
में रखते हुए कहा जा सकता है कि उसमें प्रयुक्त अनेक शब्द, विशेषकर सामान्य 
भोज्य वस्तुओं और औषधियों तथा शारीरिक अंगों के नाम, आज की कश्मीरी में भी 
लगभग यथावत्‌ प्रयुक्त होते हैं। यह भाषा तत्कालीन बोलचाल की भाषा के काफी 
निकट है । अनेक शब्दों का आज कुछ भिन्न रूप में प्रयोग होता है और अनेकं 
शब्द आज की कश्मीरी से लुप्त हो गये हैं। लेकिन कुल मिलाकर 'सुखदुःख 
चरित्‌' की भाषा 'बाणासुर कथा' से कुछ डग आगे आधुनिक कश्मीरी की ओर 
बढ़ती हुई भाषा प्रतीत होती है। 

गणक्रशस्त अपने युग के एक शीर्षस्थ कवि तो नहीं पर एक ख्यात्‌ विद्वान 
अवश्य रहे होंगे, जिनकी अनेक विषयों के बारे में जानकारी “सुखदुःख चरित्‌' 
से प्रकट होती है। काव्य रचना से अधिक उनका उद्देश्य इन 'ज्ञातव्य' बातों को 
अपने समकालीन पाठकों तक पहुँचाना रहा होगा । कई स्थानों पर भाषा को 

प्राचीनता का रंग भो दिया गया है । पर मूलतयः वह अपभ्रंश के कलेवर से बाहर 
निकलती हुई भाषा का स्वरूप ही प्रस्तुत करती है । 


“सुखदु:ख चरित्‌' में संस्कृत वर्ण वृत्त छन्दों में टेक और अन्तरा के सहारे कुछ 


गीतों की रचना के प्रयास भी हुए हैं । इनमें यद्यपि कवि की व्यक्तिगत अनुभूति 
की तीव्रता प्रकट नहीं होती, पर कश्मीरी में गीत-रचना की परम्परा को आगे 
बढ़ाने में इनका भी योग माना जा सकता है। 

संदर्भ-संकेत 
कश्मीर अण्डर दि सुलतान्स (ईरान सोसाइटी, कलकत्ता, १९५९); 
पृ० २५६ | 
बूहलर : डिटेल्ड टूर इन सर्च ऑफ संस्कृत मेन्युस्क्रिप्टस मेड इन कश्मीर, 
राजपुताना एण्ड सेण्ट्रल इण्डिया (रॉयल एशियाटिक सोसाइटी, बम्बई, 
१६७७); पृ० ९० | 
लिग्विस्टिक सर्वे ऑफ इण्डिया (खण्ड ८, भाग २); पृ० २३७। 
श्रीवर तथा शुक कृत 'जैन राजतरंगिणी' : सम्पादन--श्रीकण्ठ कौल; 
पृ० ५५, ४/३६। 
वही : ४/३९ 
मुहीब-उल-हसन : कश्मीर अण्डर दि सुलतान्स : पृ० २२६। 
दि हिस्ट्री एण्ड कल्चर ऑफ दि इण्डियन पीपुल (भाग ६) : पृ० ३८२ पर 
उद्धृत । 
देखिये मोतीलाल कपूर : ए हिस्ट्री ऑफ मेडीवल कश्मीर (ए० आर० वी० 
पब्लिकेशन्स, जम्मू, १६७१) : पृ० ६८। 
कश्मीर अण्डर दि सुलतान्स : पृ० ६६। 
प्रकृति और काव्य (संस्कृत खण्ड), पृ० १८६। 

soi 
प्रगीतात्मक काठ्य-धाहा 


परम्परा और विकास 


कश्मीरी काव्य का मध्यकालीन विकास सोलहवीं शती के उत्तराद्ध से शुरू होता 
है, जब गीत-विधा को अभिव्यक्ति के एक प्रमुख माध्यम के रूप में अपनाया 
गया। इस विशिष्ट विधा की प्रमुखता के आधार पर इस काव्य-युग को 
गीतकाल भी कहा जा सकता है। गणकप्रशस्त के 'सुखदु:ख चरित्‌' से लेकर 
हब्बाखातून के प्रेम-गीतों तक शताधिक वषों के अन्तराल में कश्मीरी काव्य-धारा 
एकदम सूख गयी हो ऐसी बात नहीं, लेकिन हब्ब्राखातून के आगमन तक किसी 
ऐसे महत्त्वपूर्ण साहित्यिक व्यक्तित्व के उभरने का कोई उल्लेख नहीं मिलता जो 
इसे एक सार्थक दिशा देता। राजकीय व्यवहार और साहित्य तथा विद्वत्ता की 
भाषा के रूप में फारसी की विशिष्ट प्रतिष्ठा इसका एक कारण हो सकता है । 
लेकिन लोक-भाषा में जो कुछ इस काल-खण्ड में रचा गया होगा वह ऐतिहासिक 
और अन्य कारणों मे नष्ट होने के फलस्वरूप आज उपलब्ध नहीं। . 

'बाणासुर कथा' तथा "सुखदुःख चरित्‌' में गुम्फित काव्य-गीतियाँ इस बात 
का साक्ष्य प्रस्तुत करती हैं कि कश्मीरी में गेय गीतों की एक पुष्ट परम्परा अवश्य 
विद्यमान रही होगी । इस परम्परा का सम्बन्ध प्राकृत और अपभ्रंश की उस 
गीत-धारा से भी रहा होगा जो राजनीतिक उथल-पुथल के बावजूद एक 

अन्तःसलिला नदी की भाँति अमन्द बहती आ रही थी और लोक-हूदय को सींच 
रही थी । लेकिन जहाँ तक प्रबम्ध-काव्यों में समाविष्ट गीतियों का सम्बन्ध है, 
उनका स्वरूप व्यक्तिगत अथवा मनसपरक लिरिक का नहीं। वे प्रबऱधात्मकता 
के आवरण के बीच से उभरती हैं और उनकी गीतात्मकता कथा-सूत्र का आश्रय 
लेती है। रोलहवीं शती के उत्तराद्ध में हब्बाखातून ने जो प्रेम गीत लिखे उन्हें 
एक बदलाव का सुचक माना जा सकता है, क्योंकि उनमें वैयक्तिक अनुभूतियों 
की सीधी अभिव्यक्ति है। 

“वचून' विधा को विशेषताएँ 
“वचून' नाम से अभिहित यह विशिष्ट गीत-विधा कश्मीरी का एक नितान्त 
निजी काव्य रूप है। 'वचन' कम्नड़ आदि दक्षिण भारतीय भाषाओं की भी एक 
विशिष्ट काव्य-विधा है, लेकिन यह्‌ गद्य-गीत का-सा स्वरूप लिए हुए है, जबकि 
कश्मीरी 'वचून' लोक-गीतों की लय और ताल पर आधारित टेक और अन्तरा 
का विधान लिये हुए है । इसमें प्रायः तीन-तीन पंक्तियों के अन्तर पर टेक मिलती 
है और इसका विस्तार प्रायः छः या नौ पंक्तियों से अधिक नहीं होता । 
लोक-तत््व के संयोग और प्रेरणा से विकसित हुए ये गीत कश्मीरी काव्य को 
आात्माभिव्यक्ति के नये धरातल पर स्थापित करते हैं । लोकगीतों का-सा उन्मुक्त 
वातावरण इन 'वचुन''गीतों को एक जीवन्त और प्राणवान विधा का रूप देता है। 

कश्मीरी 'वचुनों' के स्वरूप को स्पष्ट करने के लिए उनके विकास की 
पृष्ठभूमि पर कुछ अधिक विस्तार से विचार की आवश्यकता है । लल्लेश्‍वरी और 
शेख नूरुद्दीन के ऐसे अनेक पद मिलते हैं जिनमें अनुभूति की कुछ ऐसी तीब्रता है 
और अभिव्यक्ति की ऐसी भंगिमा जो “वचन गीतों' से बहुत मिलती है । लेकिन 
उन पर आध्यात्म और वैराग्य का गैरिक रंग चढ़ा है, जबकि 'वचनगीत' दैहिक 
आकर्षण और लौकिक प्रेम का रागरंजित धरातल प्रस्तुत करते हैं । 

धामिक भावों से प्रेरित एक और गीति-विधा पन्द्रहवीं-सोलहवीं शती में 
विकसित हुई-मसिया अर्थात्‌ शोकगीत । शेख नूरुहीन की मृत्यु पर उनकी शिष्या 
शामश्रीबी द्वारा लिखा हुआ शोकगोत कश्मीरी का पहला मसिया माना जाता है, 
पर चक वादशाहों के शासनकाल में इमाम हुसैन और उनके भाई हसन की कर्बला 
में हुई दर्दनाक शहादत पर मसिया (शोकगीत) लिखने की प्रथा प्रचलित हुई। 
शाहमीरी वंश के अन्तिम राजाओं की अयोग्यता, अकमंण्यता और पारस्परिक 
कलह से उत्पन्न स्थिति का लाभ उठाते हुए दरदिस्तान के अली चक ने सन्‌ 
१५५५ ई० में अपने भाई गाज़ी चक को कश्मीर का शासक बनाया । चक बादशाह 
शिया मतावलम्बी थे, अतः उनके सत्ता में आते के कारण यहाँ इस मत का 
विशेष प्रचार-प्रसार हुआ। इस मत के अनुयायी कवियों ने मसिये लिखकर 
कश्मीरी गीत-काव्य में शोक और विषाद के तत्त्वों को जोडा । इन शोक-गीतों में 
काव्यमूल्यों की खोज करना व्यर्थ है, लेकिन कश्मीरी गीत के स्वरूप-विकास में 
इनका भी हाथ रहा है। 

कश्मीरी 'वचून' गीतों के विकास को अवतार कृष्ण रहबर, चक बादशाहों 
के दरबार के विलास, नृत्यसंगीत और मद्यपात में डूबे वातावरण का भी एक 
परिणाम मानते हैं । उनके अनुसार अय्याशी और मस्ती के इस नये युग ने कश्मीरी 
साहित्य को भी एक नया स्वर, एक नया यौवन और उत्साह दिया ।' मानवीय 

प्रेम की प्रेरणा ने इन गीतों में एक नई आत्मा फूंक दी और उसे एक विशिष्ट 
माधुर्य और संगीत प्रदान किया। रहबर के अनुसार इस गीत विधा के भीतर 
पहली बार कला का प्रस्फुटन हुआ और उसने उन साहित्यिक ऊंचाइयों का स्पर्श 
किया जिनसे कश्मीरी गीतों का प्रारम्भकाल विल्कुल अछूता और खाली था ।' 
रहवर की इस स्थापना को स्वीकार किया जा सकता था यदि “बाणासुर 
कथा' में संस्कृत छन्दों में पिरोई गई काव्यगीतियों की मर्म-मधुर झंकार न होती । 
इतना अवश्य है कि हब्बाखातून के आगमन तक इस गीत-विधा को एक विशिष्ट 
माध्यम के रूप में नहीं चुना गया था । 

मरसियों तथा तस्सवुफ से प्रेरित गीतों की अपील एक विशिष्ट वर्ग तक ही 
सीमित रही, जब कि हड्ब्राघातून और अरणिमाल जैसी कवयित्रियों द्वारा प्रेम 
जैसे व्यापक विषय पर लिखे गये मामिक गीतों ने लोक-चित्त को सीधे और 
गहराई तक प्रभावित किया । 

यह एक नया काव्योन्मेष था । भावऔर अभिव्यक्ति के स्तर पर 'वचनगीतों' 
में जो सरलता और सहज संगीतमयता है उस पर, जैसा कि हम कह चुके हैं, 
लोकगीतों की छाया है लेकिन इस कारण एक कठिनाई भी उत्पन्न होती है-- 
शैली में बहुत अधिक समानता के कारण विभिन्न गीतकारों की रचनाओं की 
पृथक्‌ पहचान सरलता से नहीं हो पाती । प्रायः यह असमंजस बना रहता है कि 
कहाँ लोकगीत समाप्त होता है और कहाँ 'वचूनगीत' की सीमारेखा शुरू होती है। 
दोनों के बीच का यह अन्तर इतना धुंधला है कि प्रायः लोकगीतों को 'वचूनगीत' 
लेखकों की रचनाओं से और 'वचुनगीतों' को लोकगीतों के साथ सम्बद्ध कर दिया 
जाता है । 

'वचुन' यद्यपि कश्मीरी की अपनी लाडली गीतविधा है, इसे ईरानी गजल 
और संगीत से जोड़ने के प्रयत्न भी किये गये हैं। पर संरचना की दृष्टि से फारसी 
गजल और कश्मीरी वचन में जो मौलिक अन्तर है, वह इतना स्पष्ट है कि उसे 
आँखों से ओझल नहीं किया जा सकता। 'वचुन' का स्वरूप और प्रकृति हिन्दुस्तानी 
गीत से साम्य रखती हूँ, या फिर मूड अथवा मनोदशा पर आधारित होने के 
कारण अंग्रेजी लिरिक से। फारसी गज़ल रदीफ और काफिये की बंदिशों से 
नियमित हे जब कि 'वचुन' में एक ऐसी उन्मुक्तता है जो काव्य-शास्त्रीय नियमों के 
चोखट में समा नहीं सकती। यह ठीक है कि सूफियाना संगीतकारों ने अपनी 
सुविधा के लिए अनेक 'वचुनगीतों' को संकलित किया था जिससे ये गीत 
सूफियाना संगीत की विभिन्न रागों में भी गाये जाते रहे हैं। इसका अभिप्राय यह 
नहीं कि 'वचुतगीतों' का उत्स ईरानी संगीत है । अधिकतर 'वचुनगीतों' को मौखिक 
साहित्य के अन्तर्गत रखा जा सकता है । इनमें ही लोकपरक रचनाओं के अभिप्राय 
और विषय ही अभिव्यक्ति पाते हैं। इन गीतों की व्यापक लोकप्रियता का यह 

एक बड़ा कारण है । हब्वाखातून और अरणिमाल इस धारा की सबसे बड़ी 
प्रतिनिधि हैं । 

इन दो कवयित्रियों के बीच लगभग सवा दो सो वर्ष का दीर्घ अन्तराल है, 
जिसमें कुछ पुरुष कवियों के छिटपुट स्वर भी सुनाई पड़ते हैं, पर उनमें चेतना 
की गहराइयों से निःसृत अनुभूति की वह तीव्रता नहीं, न रिसती हुई पीड़ाओं की 
वह टीस या रूमानी स्वप्नों के वे इन्द्रधनुष मिलते हैं जो उन दो नारियों के गीतों 
में झलमलाते हैं। इन पुरुष कवियों ने, जिनमें हबीबुल्लाह नौशहरी, याकूब 
सरफी, गनाई, मिर्जा अक्मलुद्दीन कामिल वगैरह शामिल हैं, अधिकतर फारसी 
भाषा में लिखा है । इनकी फारसी रचनाओं के वीच ही यत्र-तत्र इनके कुछ 
कश्मीरी वचुन भी मिलते हैं, जिनमें प्रेम भावना अवश्य अभिव्यक्त हुई हे पर 
लौकिकता और अलौकिकता दोनों धरातलों को छूती हुई। सूफी रहस्यवाद का 
रंग इन पर अधिक प्रगाढ़ रूप से छाया है । अठारहवीं शती के कवियों, साहिब 
कौल, शाह गफूर और पुनः एक कवयित्री रूपभवानी--जिन्होंने कश्मीरी में ही 
लिखा है--के बारे में भी यही कहा जा सकता। इस प्रकार 'वचूनगीतों' का सर्वश्रेष्ठ 
अंश नारी मन की सुकुमार भावनाओं की ही अभिव्यक्ति है । इन गीतों में व्यवत 
प्रेम किसी कल्पित आध्यात्मिक सत्ता के प्रति निवेदित न होकर हाड़-माँस से बने 
और मानवीय भावनाओं से उद्वेलित वास्तविक मनुष्यों के प्रति व्यक्त हुआ हे । 
रूपाकर्षण, प्रेम-बिद्ध मन की तड़पन, प्रियपात्र के सामीप्य की उत्कट अभिलाषा, 
उसकी अनुपस्थिति से उत्पन्न उद्वेग, नीर-भीगे नैनों की अपलक प्रतीक्षा और 
देह-मन के समर्पण की आतुरता--कितने ही स्वर मिलकर इन गीतों में एक 
इन्द्रधनुषी सरगम की सृष्टि करते हैं । 


हब्बाखातून : एक रानी के प्रेमगीत 


~ 


इस पृष्ठिका के साथ हम हब्बाखातून (१५५३-१६०५) के काव्य की 
विशेषताओं का अध्ययन करेंगे। हम कह चुके हैं कि हब्बा के गीतों का अन्तः 
सम्बन्ध विषय, शैली और संगीतात्मकता तीनों दृष्टियों से लोक गीतों से है । इस 
बात से भी इनकार नहीं किया जा सकता कि हब्बा के अनेक गीत या तो लोक: 
गीतों के ही रूपान्तर हैं या कहीं-कहीं लोकगीतों को ही उसके नाम पर प्रचलित 
कर दिया गया है । जो हो, हब्वाखातून कश्मीरी कविता में एक नया स्वर, एक 
नई भंगीमा और नया मिजाज लेकर आई। उसका सम्पूर्ण काव्य उसके वैयक्तिक 
जीवन से सीधे संबंधित है, बल्कि कश्मीरी कविता में आत्माभिव्यक्ति का वह्‌ 
प्रथम उदाहरण प्रस्तुत करती हैं। उसके गीत या तो मौखिक परमारा द्वारा हमें 
प्राप्त हुए हैं, या कश्मीरी सूफियाना संगीत के गायकों के माध्यम से इन गीतों को 
कवियत्री के जीवन के सन्दर्भ में ही समझा जा सकता है । हव्वा का प्रथम उल्लेख, 

नाजी मुनब्वर और शफी शौक के अनुसार, अब्दुल वाहब शायिक ने किया 
हे । मोहम्मद दीन फौक और बीरबल काचरू ने उन्नीसवीं-वीसवीं शती में 
जाकर हव्वा खातून के जीवन के विषय में कुछ विवरण प्रस्तुत करने के 
प्रयत्न किये हैं ।' उसे प्रेमी की खोज में वेचेन एक रूमानी व्यक्तित्व के 
रूप में प्रस्तुत करने के उद्देश्य से अनेक रंगीन कथायें गढ़ी गई हैं । इस 
प्रक्रिया में कल्पना को भी उड़ान का मुक्त अवसर दिया गया हे । इन कथाओं 
तथा अनुश्लुतियों के अनुसार हब्वाखातून का जीवन (१५५३-१६०५ ई०) 
चकों द्वारा शासन संभालने से कुछ पूर्व शुरू होता है और मुगलों के कश्मीर 
पर छा आते के समय में उसका अवसान होता है। इन्हीं कथाओं (हब्बा 
के जीवन पर कोई खास शोध या अनुसंधान अभी तक नहीं हुआ है), जिसमें उसे 
लोकवार्ताओं की एक रूमानी सुन्दरी के रूप में प्रस्तुत किया गया है, के अनुसार 
उसका असली नाम जून था । हब्बाखातून नाम उसे बाद में मिला है। फौक के 
अनुसार यह नाम एक सूफी बुजुर्ग ख्वाजा मसूद का दिया हुआ है, लेकिन यह बात 
विश्वसनीय नहीं प्रतीत होती । रहबर' ने इस संदर्भ में हव्वाखातुन की निम्न 
पंक्तियां उद्धृत की हैं--- 


मालित्य म्या'नी अरबाब आ'सी 
तवय द्राम हबखोतून नाव । 


हन्त्राखातून के गीतों को तीन वर्गों में रखा जा सकता हूँ । ये तीन वर्ग उसके 
जीवन की तीन अवस्थाओं से सम्बद्ध हैं। पहली अवस्था वह है जव कवयित्री 
चंद्रहार गांव में गीत गाती हुई एक किशोरी के रूप में-हमारे सामने आती हैं । 
अपने (पहले) पति अजीज लोन और उसके घरवालों के अत्याचारों से दुःखी 
होकर वह गीत-संगीत में खो जाना चाहती है, लेकिन यह संगीत-प्रेम ही उसके 
जी का जंजाल बन जाता है और इसी के कारण उसे ससुराल में यातनायें सहनी 
पड़ती हैं। दुख की इस मनस्थिति में भैके को सम्बोधित करती हुई वह दर्द- 
भरे गीत लिखती है । इन गीतों में मन में मचल रहे अरमानों के घुटने की पीड़ा है 
और हुँ मैक से सहायता की गुहार। केसर की बगियाओं में, खेतों में, हरे मैदानों 
में, चीड़वनों में, गांव की अल्हड़ किशोरियों के बीच उसने इन गीतों की रचना 
की है । बचपन की यादों, ससुराल की यातनाओं, यौवन के टट चके सपनों से 
सम्बन्धित ये गीत बिल्कुल लोक गीतों की-सी बानगी लिए है--बल्कि कई गीत 
तो उनके साथ गड्डमड्ड भी हो गए हैं। घड़ा फूट जाने पर ससुराल में मिली 
यातना से सम्बन्धित उसका एक प्रसिद्ध गीत ऐसा ही है । इन गीतों में कवियत्री 
मैके पर जी-जान से न्योछावर हो जाने के लिए तैयार नजर आती है 

हंब्बाखातून और युसुफशाह का प्रणय-प्रसंग 
हब्बाखातून के जीवन की दुसरी अवस्था कश्मीर के चक सुल्तान यूसुफशाह से 
उसके प्रेम प्रसंग से सम्बन्धित हैं। इस अवस्था में उसने जो गीत रचे उनमें मदीले 
सपनों की महक और प्रेम की तृष्ति और उल्लास की मधुर अभिव्यक्ति है। कहा 
जाता हे कि यूसुफशाह केसर के बाग में गा रही हन्बाखतून की सुरीली 
आवाज़ और सुन्दर रूप पर मोहित हो गया । एक अन्य जनश्रुति के अनुसार 
यूसुफशाह के कुछ दरबारी उसका सौन्दर्य देखकर इतने चकित-विस्मित हुए कि 
उन्होंने उसे दरवार में बुलवाकर सुल्तान के सामने पेश किया और यूसुफ 
उसपर मुग्ध हो गया । हव्वाखातून और यूमुफशाह चक यद्यपि कुछ ही वर्ष 
एक दूसरे के साथ रह सके, पर इस अल्पकाल में हव्त्राखातून ने अपने सर्वश्रेष्ठ प्रेम- 
गीतों की रचता की । यद्यपि आम धारणा यही है कि यूसुफशाह से उसका विवाह 
हुआ था, इस सम्बन्ध में संदेह अभी बना हुआ है । मसलन हसन खोयहामी और 
बीरबल काचरू ने अपने इतिहास ग्रन्थों में इतना ही लिखा है कि उसके नशीले 
सौन्दर्य को देखकर यूसुफशाह मुग्ध हो गया और उसे “हमविस्तरी का शर्फ 
बख्श। ।” इसके विपरीत फौक" और बाद के कुछ इतिहासकार--जिनमें प्रेमनाथ 
वजाज़ और अल्दुल अहद आज़ाद शामिल हैं--यह मानते हैं कि हब्त्राखातून 
यूसुफशाह की विवाहिता पत्नी थी । लेकिन इसका वे कोई ठोस प्रमाण प्रस्तुत नहीं 
करते। जो भी सच हो, इस रंगीले बादशाह के साथ उसने अपने जीवन के 
सर्वोत्तम क्षण प्रकृति की नयनाभिराम स्थलियों में, खुली वादियों में बिताए । यह 
एक आदश रूमानी माहौल था जिसमें हव्वा के हृदय में प्रेरणा सुगबुगा उठी । इस 
मनस्थिति में यह स्त्राभाविक था कि उसके गीत अधिक संगीतमय, अधिक प्रेमो- 
ल्लासपूर्ण हो जाते । 
यह्‌.सपष्ट नहीं कि हब्बाखातून का प्रेमी एक यूसुफशाह ही था या कोई 
और भी । यह संदेह उसकी ही कुछ पंक्तियों के कारण उत्पन्न होता है, जो इस 
प्रकार हैं-- 
मेरा प्रेमी जमालटा में रहता है 
कमाल उसका नाम है 
हम दोनों एक दूसरे को सम पित हैं 
काश कि एक बार वह फिर आ जाता 
कौन था जमालटा में रहने वाला यह प्रेमी, यह ज्ञात नहीं ।* लेकिन हब्बा के 
गीतों में प्रेम के संदेह और सौतों के प्रति ईर्ष्या की अभिव्यनित बार-बार हुई 
है--जो कुछ सवाल पैदा करती है । 
बहरहाल, अकबर ने १५८२ में कश्मीर पर चढ़ाई की और यूसूफशाह को 


प्रगीतात्मक काव्य-धारा ८५ 


CC-0. Dogri Sanstha, Jammu. Digitized by eGangotri 


बन्दी बनाकर सम्भवतः बिहार भेज दिया | फौक का कहना है कि यूसुफशाह के 
साथ ही हब्बाखातून की गिरफ्तारी का हुक्म जारी किया गया था, लेकिन वह 
भाग निकली और अपने जीवन के अन्तिम दिन उसने श्रीनगर से कुछ दूर 
पाँतछोक नामक स्थान के निकट बिताए जहाँ पचपन वर्ष की आयु में उसकी 
मृत्यु हो गई। ` 
यूसुफशाह से मिलने के समय हब्बाखातून की उम्र कोई अठारह-उन्नीस 
वर्षकी रही होगी। अतः यह संगत प्रतीत नहीं होता कि यूसुफशाह की 
गिरफ्तारी के राजनीतिक कारणों से वह परिचित थी। वह तो बस एक सुन्दरी 
गायिका भर थी । लेकिन कुछ का यह विचार है कि वह यूसुफशाह को शासन के 
मामलों में परामर्श दिया करती थी। जो हो, यूसुफशाह से अलग होना उसके 
जीवन का सबसे अधिक दुखान्त मोड़ था । इस मोड़ पर उसके मन पर अवसाद की 
जो छाया पड़ी वह फिर हटी नहीं । इस तीसरी अवस्था में उसके द्वारा रचे गए 
जो गीत मिलते हैं उनमें पीड़ा और निराशा का स्वर प्रमुख हे । इन गीतों में 
कहीं प्रेम को “हृदय को दग्ध कर देने वाली तेज़ आग” कहा गया है तो कहीं 
यौवन के व्यर्थ चले जाने पर आंसू बहाए गए हैं । 
पिछली चार शताब्दियों से संगीतकार हब्बाखातून के गीतों को संगीतबद्ध 
करते आ रहे हें । कई लोगों का विचार है कि स्वयं उसे ईरानी संगीत का अच्छा 
ज्ञान था और उसने “रास्ति कश्मीर नाम से एक नई रागिनी कश्मीरी सूफियाना 
कलाम में जोड़ दी । लेकिन यह बात अनुसन्धान की अपेक्षा रखती है। गांव 
की एक सुन्दरी का राजा की प्रेयसी बनना अपने आप में इस कदर रूमानी 
है कि उसमें कल्पना के अनेक रंग घुलना स्वाभाविक है । तो भी इस बात से इनकार 
नहीं किया जा सकता कि संगीत हब्बाखातून की कविता का एक प्रमुख तत्त्व और 
प्रमुख आकर्षण है। 
हब्बाखातून का भाव-संसार सीमित हे । उसमें अनुभूति की गहराइयों और 
कल्पना की ऊँचाइयों को खोजना व्यर्थ है। ऐसे लोग भी अनेक हैं जिन्हें उसमें कला 
की अद्भुत सूक्ष्मताएँ नजर आती हैं । लेकिन उसकी कविता में कुछ ऐसा जरूर 
है जो उसे मामिकता और मधुरता दे जाता है। शायद सीधे और सच्चे अनुभव 
की सीधी और सच्ची अभिव्यक्रित | प्रेम की तृषा और तड़प और एक तीखा 
दर्द उसके अनेक गीतों में व्याप्त मिलता है। ऐसे ही एक गीत में हब्बा ने अपने 
जीवन को 'किरमिज्जी रंग का एक लोमपट' कहा है । गीत की कुछ पंक्तियां इस 
प्रकार हैं-- 
यौवन मेरे, किरमिजी लोमपट है तू 
किस रंगरेज ने रंगा हे तुझे ? 
डर है तुझे कहीं कीड़ा न लग जाये ! 

'एक अन्य गौत में वह अपने यौवन और प्रेम के व्यर्थ हो जाने पर आंसू बहाती 
है— 

एक धधकती ज्वाला को सहला रही हूँ मैं 

किसी का किशोर तन यों जाया न हो जाये 
उसका एक और सुप्रसिद्ध गीत है जिसमें वह अपने प्रेमी से शिकायत के लहजे में 
पुछती है-- 

कौन-सी मेरी सोत भरमा के ले गई है तुझे ? 

मुझसे ऐसी वितृष्णा क्यों ? 

पलक झपकाना भी मुश्किल हो गया है मुझे तो 

मेरा तो मूल्य ही गिरा दिया है तूने 

गड गया है कलेजे में मेरे यही दुख 

मन में सुलगती है जो आग--उमे तू शांत क्यों नहीं करता ? 


प्रामाणिक पाठ को आवश्यकता 


शफी शौक और नाजी मुनव्वर ने अपने कश्मीरी साहित्य के इतिहास में इसे 
हब्बाखातून के प्रति सबसे बड़ा अन्याय माना है कि उसके गीत लिपिबद्ध नहीं 
किए गए हैं, जिसके कारण अनेक गीतों में लोक संगीतकारों ने पीढ़ी दर पीढ़ी 
अपनी पंवितयों का प्रक्षेप किया है। ' इस तरह हव्वाखातून के काव्य को मूलतः 
मौखिक काव्य ही माना जा सकता है। पिछले कुछ वर्षो में इन गीतों को प्रकाशित 
करने के कुछ प्रयास अवश्य हुए हैं जिनमें जम्मू-कश्मीर कल्चरल अकादमी द्वारा 
प्रकाशित और अमीन कामिल द्वारा संपादित एक संकलन विशेष रूप से उल्लेखनीय 
है । लेकिन कामिल द्वारा चयन किए गए इस संकलन में भी पाठानुसंधान के 
नियमों की अवहेलना की गई है । इसी प्रकार “वचन” काल के कुछ गीतकारों के 
अनेक गीत भी हब्बाखातून के 'वचुनों' के रूप में प्रस्तुत किए गए हैं । मुहीउद्दीन 
हाजिनी द्वारा संपादित और साहित्य अकादमी द्वारा प्रकाशित 'कश्मीरी कविता' 
शीर्षक संकलन में भी इसी प्रकार की त्रुटियाँ हैं । 

हव्वा द्वारा रचित गीतों की वास्तविक भाषा केसी थी और उनका मूल 
स्वरूप कैसा रहा होगा, आज इसका संधान निश्चय से कठिन है। कौन-सी 
पंक्तियाँ और कौन-से शब्द लोक-संगीतकारों ने अपनी ओर से प्रक्षिप्त किए हैं 
और कौन सचमुच में कवयित्री द्वारा रचित हैं, इसके लिए सोलहवीं शती के मध्य 
की कश्मीरी की भाषिक विशेषताओं का अध्ययन आवश्यक है । 


हबीबुल्लाह नौशहरी 
इस काल के जिन गीतकारों ने प्रेमाभिव्यक्ति को लौकिक के स्थानपर आध्यात्मिक 

रंग दिया यानी सूफी परम्परा से अपनी प्रेरणा ग्रहण करके आदमी और 
ईश्वर के सम्बन्धों को स्त्री-पुरुष प्रेम के सन्दर्भो में रूपायित किया, उनमें से एक 
प्रमुख कवि थे ख्वाजा हबीबुल्लाह नौशहरी । नौशहरी के गीतों में प्रेम का सूफी 
भथवा अलौकिक रंग मिलता है । काव्य और संगीत का जो निकट सम्बन्ध इनमें 
नजर आता है, वह इन्हें एक विशिष्टता प्रदान करता है । हबीबुल्लाह नौशहरी का 
जन्म १५५५ ई० में हुआ था और मृत्यु १६१८ ई० में | वे हब्बाखातून के सम- 
कालीन कवि थे। नमक का धन्धा करते थे, लेकिन मन पर धामिकता के गहरे 
संस्कारों के साथ-साथ संगीत के प्रति एक विशेष आकर्षण भी था, जिसने उनके 
कई गीतों को विशेष रूप से लोकप्रिय बनाया है नौशहरी ने मूलतः फारसी भाषा 
को अपनी अभिव्यक्ति का माध्यम बनाया, लेकिन लोक-संगीतकारों की परम्परा 
में उनके कई कश्मीरी गीत भी चले आये हैं, जो संख्या में बहुत कम हैं। सूफी 
भावधारा के गीतों के साथ-साथ नौशहरी के कई लौकिक 'वचुन गीत? भी उपलब्ध 
हुए हैं जिन पर कुछ लोग हब्बाखातून का प्रभाव मानते हैं । किन्तु उनका मूल स्वर 
सूफी रहस्यात्मकता का ही है जिसके अनुसार कवि का प्रणय-निवेदन किसी मानव 
देहधारी प्रणयी के प्रति न होकर अरूप, अनाम और सर्वव्यापी अलौकिक सत्ता के 
प्रति है । नोशहरी में कहीं-कहीं गहराई में उतरने की क्षमता भी है और है एक 
व्यापक दृष्टि जो मानवमात्र में ईश्वरीय आलोक की किरणों को खोजती है। 
उनके कई गीतों में ईश्वरीय सत्ता के विराट और मनोग्राही सौंदर्य के बिम्बांकन 
हैं। उदाहरण के लिए उनका यह प्रसिद्ध गीत लिया जा सकता है जो लोकपरम्परा 
सें विशेष प्रिय हे-- 
आढ, के फूलों-सा कोमल-कोमल रूप पिया का 
जान जाएगा अग-जग, करना प्रकट न भाव हिया का । 

लेकिन अन्त में इस गीत को सूफी मोड़ देकर मंसूर और 'अनहलक' का राग 
आलापा गया है जिससे उसका प्रभाव बिखर गया है। नौशहरी का 'प्रेमी' कहीं 
आढ. के फूलों-सा मोहक रूप लिए है तो कहीं तन पर भस्म रमाए शिव है, 
जिसकी मुक्‍त, जटाओं से गंगा बहती है, जिसके ललाट पर सूर्यं और तारामंडल 
की आभा है, और यह धरती ही जिसका कमण्डल है। नौशहरी में इस दिव्य सत्ता 
के प्रति पुर्ण समर्पण का भाव है। वह उस नदी से मदिरा की अपनी प्यास बुझाता 
है जो जीवन का मून स्रोत है । सुफियाना मौसीकी के मुकामों (रागों) में बंधे हुए 
नौशहरी के कुछ कश्मीरी गीत लोकगीतों से यों घुलमिल गये हैं कि यह कहना 
कठिन हो जाता हे कि ये मूलतया लोकगीत ही हैं या नौशहरी की रचना हैं। 


अकमलुद्दीन कामिल वदख्शी , 
अस्सी हजार अशआर पर आधारित फारसी मसनवी 'बहर-उल-इरफान' के 

लेखक मिर्जा अकमलुद्दीन कामिल वदख्शी (१६४२-१७१७) के लिखे कुछ 
कश्मीरी गीत भी उपलब्ध हुए हैं जो संख्या में बहुत ही कम हैं । नाजी मुनव्वर 
और शफी शौक द्वारा लिखित 'कश्मीरी साहित्य का इतिहास” के अनुसार एक 
सूफी बुजुर्ग होने के कारण इनके 'अकीदतमन्दों' की संख्या आज भी बहुत अधिक 


है, जो उनके उस दिन इनके द्वारा रचित यह गीत गाते है 


मुझ बाला का रोम-रोम 

यार से मिलने को आकुल-आतुर है 
जिसकी एक झलक मुझे 

झरोखे से देखने को मिली थी 

धुनिया बनकर वह मेरे आंगन में आया 
और मुझे जर्रा-जर्रा धुन कर रख दिया 
उस यार से मिलने को उत्कंठित हूं मैं 


जुमा बीबी 


अकमलुदीन की शिष्या जुमा बीबी का अपने गुरु की मृत्यु पर लिखा हुआ 
मात्र एक शोकगीत उपलब्ध है । यह नौहटा में रहने वाली एक नानवाइन थी । 


रूपभवानी : 'वाखों' की अनुगूंज 

अलकेश्वरी के नाम से प्रसिद्ध रूपभवानी १६२५ में श्रीनगर में पैदा हुई और 
लल्लेशवरी की भांति ससुराल में निरन्तर दुख और अत्याचार सहने पर वे घर 
छोड़ कर वैरागिन हो गई । प्रपितामह जहांगीर की सेवा में एक कर्मचारी थे और 
दक्षिण से कश्मीर लौट आए थे । रूपभवानी ते शैव दर्शन और अन्य हिदू दशेनिक 
मतों का अच्छा अध्ययन किया था। बचपन से ही उनकी प्रवृत्ति एक विरबत 
सन्यासिनी की-सी थी । विरक्ति का यही भाव उनके पदों में भी छाया है 
जो 'वाख' शैली में लिखे गए हैं। रूपभवानी ने इन 'वाखों' की भाषा में जान- 
वूझकर प्राचीनता का पुट दिया है जिससे वह उनके समय से करीव दो शती पूर्व 
की भाषा प्रतीत होती है। तत्कालीन बोलचाल की कश्मीरी नहीं । वस्तुत: रूप 
भवानीं के 'वाख' लल्लेशवरी के 'वाखों के आदर्श पर लिखे गए हैं और उन्हीं की 
प्रतिध्वनि प्रतीत होते हैं। घरबार छोड़कर चश्मासाहबी, मनिगाम, लार तथा 
वास्कुरआदि स्थानों में वर्षो भटकते के बाद कवयित्री ने अपने जीवन के अंतिम वर्ष 
अपने मँके में बिताए लेकिन अपने जीवन की इस दुःख-कथा का प्रतिबिब 
उसकी रचनाओं में नहीं है । आध्यात्मिक रहस्यवाद उनका मूल स्वर रहा है, 
आत्माभिव्यक्ति नहीं । फिर भी 'वचनकाल' के कवियों में उसका उल्लेख शायद 

इसलिए किया जाता है कि वह उस कालखंड विशेष में ही रचनाशील रही । रूप 
भवानी के जीवन' और व्यक्तित्व के इर्द-गिर्द चमत्कारों का एक जाल बुना गया 
है और उनके कवि-व्यक्तित्व से अधिक उनके संत व्यत्रितत्व के प्रति ही लोगों में 
आस्था रही है। उनके इस व्यक्तित्व से प्रभावित होकर उनके समकालीन और 
फारसी के प्रसिद्ध कवि मोहम्मद सादिक कलन्दर ने उनकी मृत्यु पर उनकी 
प्रशंसा में एक शेर लिखा है।” बाबा असरारूद्दीन कादिरी ने भी अपनी फारसी 
मसनवी “ में 'अलकेश्वरी' की प्रशंसा की. है। अलकेश्वरी यानी रूप भवानी के 
पदों का एक संग्रह नागरी लिपि में प्रकाशित हुआ है. पर भाषा में अप्रचलित 
और विस्मृत तत्त्वो के समावेश के कारण इनमें से अनेक पदों को समझने में 
कठिनाई होती है। कई पदों में प्राचीनता की इस कड़ी झिल्ली के भीतर से लोक 
प्रचलित भाषा में लिखी कुछ पंक्तियां मिलती हैं, जो अधिक सहज लगती हैं । 
विषय की दृष्टि से रूप भवानी के पद आध्यात्मिक रहस्यवाद और नैतिक 
उपदेशों के काव्य के अंतर्गत रखे जा सकते हैं। रूप भवानी के काव्य के समुचित 
मूल्यांकन के लिए पाठ संपादन की विशेष आवश्यकता है । अवतार कृष्ण रहबर 
के अनुसार रूप भवानी ने 'वाखों' के अतिरिवत कुछ 'वचनगीत' भी लिखे हैं, पर 
अभी तक किसी ने कवयित्री द्वारा रचित किसी 'वचुनगीत' का उदाहरण प्रस्तुत 
नहीं किया है। कश्मीरी के अतिरिक्त फारसी, संस्कृत तथा हिंदी भाषा में भी 
रूपभवानी के कुछ पद मिलते हैं । 


नुन्द अकमल और नुन्द डार 


ईश्वर भक्त प्रेरित कुछ 'वचनगीत' नुन्द अकमल और नुन्द डार नाम के 
कवियों ने भी लिखे हैं। इनमें से दूसरे कवि की एक लम्बी कविता 'डोलिक्य शार' 
शीर्षक से उपलब्ध हुई है, जिनकी टेक इस प्रकार है-- 

ढोल की थाप बस यही कहती है 

कि यह संसार तो भ्रम है 
यह कविता स्पष्ट रूप से धामिक भावना से प्रेरित है और इस बात का 
प्रमाण प्रस्तुत करती है कि आहिस्ता-आहिस्ता 'वचून गीतों' की सहज और बोध- 
गम्य भाषा फारसीयत से बोझिल और दुरूह होती जा रही थी और लोक-जीवन 
की धारा से कटती जा रही थी । 


साहिब कौल 


साहिब कौल इस युग के एक महत्त्वपूर्ण कवि माने जाते हैं । इस कालखंड विशेष 
में उत्पन्न होने की बिना पर ही उन्हें वचन गीतों के युग में रखा जा सकता है । 
अन्यथा उन्होंने जो कुछ लिखा है उसमें गीत की-सी सहज अनुभूति और आत्मा- 

भिव्यक्ति नहीं मिलती, वास्तव में साहिब कौल एक प्रकार से कश्मीर में 'लीला' 
काव्य के प्रथम रचयिता थे । 

साहिब कोल की एक रचना 'कल्पवृक्ष' है जिसमें भाषिक पच्चीकारी और 
चाभत्कारिता के अतिरिक्‍त और कोई विशेषता नहीं । इसमें संस्कृत और फारसी 
से लेकर लहाखी तक के शब्दों का व्यवहार किया गया है-- संस्कृत का कुछ 
अधिक । 

'जन्मचरित्‌' उनकी एक लम्बी कविता है जिसमें 'जिन्दगी' अपनी कथा 
स्वयं कहती हे । इसकी पांडुलिपि श्रीनगर की रिसर्च लाइब्रेरी में पड़ी हे । यह 
कृति जिसमें ज़िंदगी की यात्रा इन्द्र के घर से शुरू होती हुई दिखाई गई है, हिदू 
आस्थाओं, विश्वासों और संस्कारों को प्रदर्शित करती हे । इन्द्र के घर से प्रस्थान 
कराके 'जिदगी' को कश्मीर के विभिन्‍न स्थानों में घुमाया गया है, जिससे कृति में 
एक विशिष्ट स्थानीय रंग पैदा हुआ हैं । इस 'जिदगीनामा' के अतिरिक्त साहिब- 
कौल को एक अन्य कृति “श्रीकृष्ण अवतार लीला' अथवा 'श्रीकृष्ण चरित्र का 
रचयिता माना जाता हैं । श्रीकृष्ण अवतार लीला' भागवत के दशम स्कन्ध पर 
आधारित है और इसके अनेक प्रसंग तो केवल भाषान्तर मात्र प्रतीत होते हैं । 
इस कृति का संपादन ग्रियर्सत ने किया और १६२६ में एशियाटिक सोसाइटी 
ऑफ बंगाल ने इसे प्रकाशित किया । श्रीनगर की रिसर्च लाइब्रेरी में इसको एक 
अन्य पाण्डुलिपि भी उपलब्ध हे जिसे अवतार कृष्ण रहबर अधिक प्रामाणिक 
मानते हैं 1° ग्रियसंन ने कृति की पुष्पिका में आए 'द्यून' शब्द के कारण इसे किसी 
दीनानाथ नाम के कवि की रचना माना हे । वस्तुतः 'दूयून' का अर्थ 'दीन' है, 
जैसा कि इस पुष्पिका के नीचे दिए अनुवाद से स्पष्ट हो जाता है-- 


मैं दीन शरण में आया हूं कृष्ण चरणों की 

मुझ शरणागत के प्रति प्रभु कृपालू क्यों नहीं होते ? 
उन पर में न्यौछावर हो जाऊंगा 

अपने हाथों से अपित करूँगा उन्हें कमल गुच्छ 


ग्रियर्सन के विचार से 'दीन' या तो इन पंक्तियों के लेखक का वास्तबिक नाम 
है या उपनाम । वे इस कृति को परमानन्द के साथ भी सम्बद्ध करते हे । इस कृति 
की भाषा साहिब कौल के अन्य ग्रंथों से काफी भिन्न हे और शैली 'जन्मचरित्‌' की 
भांति प्रगीतात्मक । इस दृष्टि से भी साहिब कोल 'वचूनकाल' के अंतर्गत रखे जा 
सकते हैं । 'कृष्णावतार लीला” यदि उन्हीं के द्वारा रचित है तो जैसा ऊपर कहा 
गया है,.इसे 'लीला' काव्य का प्रथम उदाहरण माना जा सकता है । 'जन्म चरित्‌' में 
साहिब कौलने गुरु की वन्दना में भी कुछ पंक्तियां कही हैं जिनमें गुरु की महिमा के 
पारम्परिक वर्णन के अतिरित कोई विशेष बात नहीं । प्रो० जियालाल कौल ने 

“श्रीकृष्णावतार लोला? के छन्द विधान को विशेष महत्त्व दिया है । चार पंक्तियों 
के इस छन्द में चौथी पंक्ति प्रगीतात्मक शैली के अनुरूप टेक की पंक्ति है । हर 
पहली और तीसरी पंक्ति के अंत में एक अक्षर पर बलाघात हे । अन्य अक्षर 
वलाघात रहित है । दूसरी और चौथी पंक्तियों के अंत को प्रो० जिया लाल कौल 
ने पुरुषोचित (मेस्क्युलिन) अंत कहते हैं, जबकि पहली और तीसरी पंक्तियों 
के अंत को 'स्त्रियोंचित का मलअंत ।' इसी छन्द विधान का परमानन्द जैसे 'लीला' 
काव्य के शीर्षस्थ कवियों ने प्रयोग किया है । 


अरणिमाल 


न 


हब्बाखातून में यदि 'वचून' काव्य का प्रथमोन्मेष दृष्टिगोचर होता है तो 
सुकुमार भावों की गायिका अरणिमाल (१७३७-७5) में उसका उत्कर्षं । १८वीं 
शताब्दी में जब बर्बर अफ़गान आक्रांता कश्मीर घाटी को रौंद रहे थे, यह 
कवयित्री कोमल गीतों की रचना कर रही थी । इन गीतों का एक विशिष्ट रंग 
है---एक गहरा दर्द और लोक गीतों की-सी सहजता और मामिकता जो लोक- 
मानस में सहज घर कर गई हैं । उसके पति मुंशी भवानीदास काचरू अफगानों के 
एक प्रतिष्ठित दरवारी थे और फारसी के एक अच्छे कवि । लेकिन विवाह के कुछ 
ही समय बाद उन्होंने अरणिमाल. को छोड़ दिया । अरणिमाल के लिए यह एक 
गहरा आघात था जिसने उसे कवि बना दिया। श्रीनगर से लगभग ३० किलो- 
मीटर दूर पलहालन गांव में जनमी अरणिमाल का सौंदर्य और प्रेम श्रीनगर 
शहर में रहने वाले उसके पति को “राग दरबारी? के सामने व्यर्थ लगे। पति को 
रिझाने के लिए इस नवयोवना कवयित्री ने अपने आप को दरबारी रंग में ढालने 
के लिए हर संभव प्रयत्न किया--दरबारी आदाव सीखे, संगीत सीखा, लेकिन 
इसका कोई प्रभाव उसके पति पर नहीं पड़ा । यौवन की बेला में अरणिमाल ने 
आँखों में तेर रहे निश्छल प्रेम के सारे स्वप्न भवानीदास को समपित किये थे, 
लेकिन उन्होंने इस समपर्ण को ठुकरा दिया । अरणिमाल जीवन भर अपने मोरपंखी 
स्वप्तों की राख बटोरती रही । इतनी उपेक्षा और अपमान के बावजूद वह अपने 
पतिको अपना प्रिय पुरुष मानती रही और मनाती रही कि कभी न कभी वह उसके 
पास आएगा । एक बार वह आथा जरूर दरबारी जिंदगी की ऊपरी चौंध से 
ऊबकर, पर तब बहुत देर हो चुकी थी--अरणिमाल की ४१ वर्ष की अल्पायु में 
जीवन भर प्रतीक्षा करते-करते मृत्यु हो चुकी थी । शायद यह केवल जनश्रुति है । 
पर आहत प्रेम की पीड़ा और प्रिय पुरुष के सामीप्य की कामना की कसमसाहट 


उसके गीतों का मुख्य भाव वनी रही । अपने दुखभरे जीवन का परिचय अरणिमाल 
ने अपने एक गीत में यों दिया है--- 

ओ सोनकली ! 
तू किन कांटों के बीच खिली ! 
कांटों की चुभन जिसके जीवन की कथा रही हो उसकी कविता में दर्द की 
प्रमुखता स्वाभाविक ही है। अरणिमाल हब्बा खातून की तरह किसी बादशाह की 
प्रेयसी नहीं थी, लेकिन उसके काव्य में प्रेम की तषा और तड़प की जो दर्दभरी 


अभिव्यक्ति है उसकी मामिकता और सुन्दरता का कश्मीरी लोकमानस पर काफी. 
प्रभाव पड़ा है। 


कुछ लोकप्रिय गीत 


अरणिमाल की कविता को एक रिपते हुए घाव का शाब्दिक्र रूपान्तर कहा 
जा सकता है। मैके में एकाकी जीवन व्यतीत कर रही कवयित्री प्रेम के छल के 
कारण मन में उठ रही हक को अत्यन्त भावपुर्ण गीतों में व्यक्त करती रही-- 

निपट अकली अन्धकार में 

नदिया की इस हिम बयार में 

छोड़ गया वह-- किससे दुःख की बात कहूं ? 

प्रतीक्षा का भाव इन गीतों का एक केन्द्रीय भाव है । यह प्रतीक्षा एक स्वप्न- 

पुरुष की है, जिसका स्वरूप वास्तविक से कहीं अधिक काल्पनिक है । तमाम 
अवहेलना और अपमान के बाद भी कवयित्री में प्रिय के दर्शन और सामीप्य की 
रूमानी भूख बनी रहती है । कल्पनाशीलता के वावजूद अरणिमाल की कविता में 
ऐसे संकेत बिखरे पड़े हैं कि स्त्री और पुरुष क्रे बीच देहिक आकर्षण के सत्य को 
वह स्वीकार करती है । उसे अपने यौवन के मदीले क्षणों के व्यर्थ चले जाने की 
पीड़ा सालती रहती हे-- 

मधु प्याले मैंने भरे, न पीने वाला है 

वह जाने किसकी मदिरा का मतवाला है 

प्रकृति के बदलते रूपों के साथ मनस्थिति का सामंजस्य अरणिमाल की कविता 

की एक और विशेषता है। वसन्त के आगमन पर फूलों का खिलना, कीचड़ के 
बीच से सिर उठा रही कली, खुले मंदान और हरी घाटियाँ--इनका एक अबाध 
आकर्षण उसने सदा महसूस किया है, ऐसा उनके गीतों के साक्ष्य से प्रकट 
होता है । फूलों से इतना प्यार मध्यकाल के किसी कश्मीरी कवि में नहीं मिलता । 
'अरणिमाल' का अर्थ ही हे एक किस्म के पीले गुलाबो की माला । इस अर्थ के 
प्रति सचेत कवयित्री ने अपने नाम को लेकर शायद अपना सबसे खूबसूरत गीत 
लिखा है-- 

अरणि रंग गोम श्रावणनि हिए 

कर इए दर्शुन म्ये दिए 

(मैं खिली चमेली सावन की 
अब चियराई ज्यों अरणिकली) 
अपनी संगीतमयता और दर्द के कारण यह गीत कश्मीरी के सर्वाधिक लोकप्रिय 
गीतों में से है । यह इतना लोकप्रिय है कि महमूद गामी जैसी नामी कवि ने भी 
इसकी कुछ पंक्तियों को अपने एक गीत में टाँक दिया है । इस विना पर गुलाम 
नबी खयाल जैसे कुछ आलोचक का इस गीत को मूलतया महमूद गामी का ही 
मानते हैं । लेकिन अवतार कृष्ण रहवर ने दोनों के विस्तृत विश्लेषण और तुलना 
द्वारा यह सिद्ध कर दिया है कि मूल पंक्तियाँ अरणिमाल की ही हैं। रहवर ने 
स्पष्ट दिखलाया है कि ये दोनों दो अलग-अलग गीत हैं, सिर्फ 'अरणि रंग गोम 
श्रावणिनि हिये वाली टेक दोनों में समान है । जो सहजमाधुर्यं और दर्द अरणिमाल की 
पंक्तियों में है वह गामी के गीत में बिल्कुल नहीं । 
अरणिमाल का एक चरखा गीत भी बेहद लोकप्रिय है। अपने उदास और 
जीवन की एकाकी घड़ियों में उसे निर्जीव चरखे की गुन-गुन में अपनी ही 
व्यथाकथा की अनुगूंज, अपने ही दुःखी हृदय का प्रतिस्पंदन सुनाई पड़ा-- 
यों गुन-गुन मत कर, चुप रह चरखे मेरे 
नहंलाऊं मैं फुलेल से कीले तेरे 
हव्बाखातून की तरह भरणिमाल का भाव-संसार भी सीमित है । प्यार के 
तंद्रिल भावों में खोया नारी-मन, वियोग की व्यथा और अकेलेपन का दर्द, अपने ही 
सपनों का दम घोंटने की विवशता. इन्तज़ार की अन्तहीन घड़ियों की उदासी-- 
यही इतना ही कुछ उसकी कविता में बार-बार आता है । फिर भी उसमें कुछ है जो 
उसे मर्यादाओं की दीवारों से घिरी एक कश्मीरी नारी के उद्गारों से कुछ अधिक 
बना देता है। पीड़ा का जो धरातल उसमें उभरता है वह कश्मीरी गीत-काव्य की 
एक मूल्यवान थाती है । उदासी और हताशा के बावजूद विश्वास और आशा उसकी 
कविता में बार-बार अपना सिर उठाती नज़र आती है--- 
कीचड़ के नीचे से 
अपना सिर तू फिर से उठा 
ओ सोनकली ! 
जीवन के कीचड़ के बीच से रूप और सौंदर्य के अछूते बिम्बों को प्रस्तुत करने 
का उपक्रम अरणिमाल को अपने समय की एक अद्वितीय कवयित्री के रूप में 
स्थापित करता है । उसमें कल्पना के आकाश की उन्मुक्त उड़ान से अधिक ठोस 
धरती पर लगने वाली ठोकरों का एहसास है और फिर भी एक अदम्य जिजीविषा 
जो उसे महज आत्मदया से ऊपर उठने को प्रेरित करती है । आकांक्षा की तीव्रता 
का यह रूप कश्मीरी के बहुत कम गीतकारों में मिलता है। 

संगीतमयता 


अरणिमाल की विशेषता इस बात में है कि वह सीधे मन की बात कह 
डालने की कला जानती है । व्यर्थ के शाब्दिक अलंकरणों के सायास प्रदर्शन की 
प्रवृत्ति से वह मुक्‍त है । यही कारण है कि उसकी भाषा में एक सहजता है, एक 
मिठास है जो सीधे मन को छू लेती है। रोमांस की खुली घाटियों में उसका स्वर 
उभरता है और अपनी उदासी की छाप छोड़ जाता है । संगीत के प्रति अरणिमाल 
विशेष रूप से सचेत नज़र आती है। वर्ण मैत्री और लय के आरोह-अवरोह द्वारा 
वह्‌ अद्भुत संगीत की सृष्टि करती है--संगीत जो जादू करता-सा प्रतीत होता है, 
जो शब्द और अर्थ दोनों की आंतरिक संगति से प्रेरित है। 


शाह गफूर : सूफी रंगत 


शाह गफूर को कश्मीरी काव्य के गीतकाल का अंतिम उल्लेखनीय प्रतिनिधि 
कवि माना जा सकता है। महमूद गामी से पूर्व रचित कश्मीरी काव्य में इस कवि 
का स्वर विशेष प्रभावित करता है। बड़गाम में जनमे इस कवि का वास्तविक 
नाम सुभानशाह था। इसके गीत सूफी परम्परा में रखे जा सकते हैं, लेकिन सूफी 
परम्परा की उस शाखा के अंतर्गत जिसे "शास्त्र प्रेरित सुफी काव्य' कहा जाता है 
अर्थात्‌ जिस पर हिंदू दार्शनिक विश्वासों और परम्पराओं का प्रभाव पड़ा है । 
शाह गफूर ने वेदांत दर्शन का अध्ययन तो नहीं किया होगा पर इस दर्शन के सूत 
और सूत्र कश्मीर के सूफी वातावरण में गूंज रहे थे। कश्मीरी सूफीवाद की इस 
विशेष धारा को इसीलिए 'शास्त्र' या 'हमसू' (सोऽहं) धारा भी कहते हें । इसके 
अन्तर्गत अनेक कवियों ने रचना की हें । शाह गफूर की एक प्रसिद्ध कविता का 

शीर्षक ही “सूहंम्‌सू' ('सोऽहं अहमूसो') है, जिसकी कुछ पंक्तियों का अनुवाद 
उदाहरणस्वरूप नीचे दिया जा रहा है-- 

इस जन्म में भला क्या लेना है 

खोजो-उसे खोजो 'सोऽहम्‌/ 'अहम्‌सो' की धारणा में 

बशर को छोड़कर तलाश करो ईश्वर की 

ईश्वर के साथ में तुम स्वयं ईश्वर हो जाओगे-- 

और ईश्वर होते के माने हैं शरीर को मारना ! 


'सो5हम्‌' की धारणा और कुछ अन्य कवि 


“सोऽहम्‌? की यह धारणा शाह्‌ गफूर ही नहीं, १७७५ से १६२५ तक लिखे गए 
समस्त कश्मीरी गीत काव्य का एक प्रमुख तत्त्व है। अद्वैत के इस स्वर की अनुगूंज 
शम्स फकीर, रहमान डार, स्याम साहब, रहीम साहब आदि कवियों से लेकर 

असदपरे, समद मीर और अहमद बटवारी आदि के काव्य में सुनी जा सकती हे । 
इन कवियों और इस काव्य धारा पर आगे विचार किया जायेगा । 


६६ 


संदर्भ-संकेत 


अवतार कृष्ण रहबर हारा लिखित कश्मीरी साहित्य का इतिहास 
पृ ०२०६ । 

वही । 

यह मानते हुए भी कि “बघून गीत' की सीमाएंँ हिन्दुस्तानी गीत और 
अंग्रेजी 'लिरिक' से मिलती हैं, अवतारकृष्ण रहबर का कहना है कि 'वचून 
का सांचा बनाने में ईरानी साज़ सहायक रहे हैं-देखिए उनके द्वारा 
लिखित कश्मीरी साहित्य का इतिहास : पृ० २२१। 

का'शरि अदबुक तवारीख : कश्मीरी विभाग, कश्मीर विश्वविद्यालय, 
१९७७--पृ० ४२ | 

मुहम्मद दीन फौक ने अपनी पुस्तिका “खवातीने कश्मीर” (१९४०) भौर 
बीरबल काचरू ने अपने इतिहास ग्रंथ “मजमुआ-उल-तवारीख (१८३५ 
३६) में हब्बाखातुन के जीवन के सम्बन्ध में विवरण दिए हैं। 

खवातीने कश्मीर : पृ० ७१-८९ 

रहबर द्वारा लिखित कश्मीरी साहित्य का इतिहास : पु० २२१ । 

तारीख हसन । 

मजमुआ-उल-तवारीख । 

खवातीने कश्मीर : पृ० ७१-८९ । 

कश्मीरी ज़बान और शायरी, भाग २ (कल्चरल अकादमी द्वारा प्रकाशित), 
पृ० २०४ । 

अवतार कृष्णं रहबर द्वारा अपने कश्मीरी साहित्य के इतिहास में पृ० २३७ 
पर दी गई पाद टिप्पणी से उद्धृत । 

खवातीने कश्मीर : पृ० ७१-८६ । 

अब्दुलअहद आजाद : कश्मीरी ज़बान और शायरी, भाग २ पृ० २०४ | 
का'शरि भदबुक तवारीख । 

उपरिवत पृ० ४६। 

कश्मीरी ज़बान और शायरी (भाग २) में आज़ाद ने पु २१३ पर 


मुहम्मद सादिक कलन्दर द्वारा रूपभवानी की प्रशंसा में लिखी गई 
पंक्तियों को उद्धूत किया है। 

१८. 
१९. 
ग्‌ ०. 
२१. 
२२. 


किस्सा अर्जन व हीमाल । 

सम्पादक : डॉ० शिवनाथ शर्मा । 

रहवर द्वारा लिखित कश्मीरी साहित्य का इतिहास : पृ० २६२-६३। 

प्रो, जियालाल कौल : स्टडीज़ इन कश्मीरी : पृ० ४५। 

देखिए गुलाम नवी खयाल द्वारा सम्पादित 'महमूद गामी' (कश्मीर 
एकेडमी आफ आर्ट कल्चर एण्ड लैग्वेजिज, १९६०) पृ० १७-१६। 

ह 
मश्सनवियों ओऔष ग़जलों का युग 


कश्मीरी मसनवी काव्य : पृष्ठभूमि 


अठारहवीं शती के अत्तराद्धे तक आते-आते कश्मीरी प्रेमगीतियों की वह धारा 
क्षीण हो चली जिसे हब्बा खातून और अरणिमाल ने गति दी थी। सांस्कृतिक 
गतिरोध के एक लम्बे अन्तराल में कश्मीरी भाषा को साहित्यिक अभिव्यक्ति के 
क्षेत्र में एक ओर ठिठककर फारसी को रास्ता देना पड़ा। इस्लाम के आगमन के 
एक अनिवार्यं भाषिक परिणाम के तौर पर फारसी चौदहवीं-पंद्रहवीं शताब्दी से 
ही कश्मीर में प्रतिष्ठित हो चुकी थी, पर अब उसके प्रभाव के आयाम इतने 
विस्तृत हो गये कि सांस्क्ृतिक-बौद्धिक जीवन का प्रायः हर क्षेत्र उसके वृत्त में 
आ गया । कश्मीरी को राजसंरक्षण या प्रोत्साहन तो पहले भी कभी प्राप्त न था, 
पर अब दरबारी-संस्कृति की कौंध से कश्मीर के साहित्यकार और चिन्तक भी इस 
कदर चुंधिया गये कि लोकभाषा के चीथड़ों के स्थान पर अपने भावों को फारसी 
के लकदक राजसी परिधान में ही प्रस्तुत करने में उन्होंने गर्व समझा । अपनी 
भाषा की याद कश्मीरी कवियों को १९वीं शती के प्रारम्भ में जाकर आयी जब 
फारसी भाषा का प्रबल आतंक कुछ कम हुआ और महमूद गामी ने लोकमानस के 
फिर से निकट आने का प्रयास शुरू किया । इस बीच पढ़े-लिखे लोगों का एक बहुत 
बड़ा वर्ग तैयार हो गया था जिसके लिए अरबी और फारसी भाषाएं मानसिक 
और बौद्धिक गठन को भाषाएं बन गयी थीं। 

मुग़लों और अफग्रानो के शासनकाल में कश्मीर में फारसी शासन की भाषा 
ही नहीं विचार-विनिमय और शिक्षा का माध्यम भी बनी । जैसा कि अब्दुल अहृद 
आजाद ने कश्मीरी साहित्य के अपने इतिहास में लिखा है, यहां फारसी के विद्यालय 
स्थापित हुए जिनमें फिरदौसी का 'शाहनामा' और निजामी का 'सिकन्दरनामा' 
पाठ्य ग्रन्थों के तौर पर पढ़ाये जाते थे।' इन दो जंगनामों ने लोगों की रुचि को 
इतनी गहराई से प्रभावित किया कि इनके पात्र उनके मनोजगत के वासी बनते गये । 
इधर “इस्लामी जगत के उपदान”, जिनमें इस्लाम के पैगम्बर और अन्य नायकों से 

सम्बद्ध वृत्तान्त, कर्वेला युद्ध के प्रसंग, क्लासिंकी स्रोतों से फैले ईरानी और अरबी 
आख्यान और किस्से वगैरह शामिल हैं, मध्य-युगीन कश्मीरी मुस्लिम मानस के लिए 
सुपरिचित संदर्भो का रूप ग्रहण कर चुके थे। अतः साहित्यिक रचनाशीलता भी 
इनसे प्रेरित होती रही । अफ़गानो के बर्बर और धमन्धि शासन का अन्त सन्‌ १८११ 
में कश्मीर पर सिक्खों का अधिकार स्थापित होने पर हुआ और उसके बाद सन्‌ 
१८४८ में डोगरे यहां के शासक बने, पर फारसी भाषा पूर्ववत्‌ शासन की भाषा बनी 
रही । फारसी की प्रमुखता के इस वातावरण में महमूद गामी द्वारा की गयी एक 
नये युग की शुरुआत का विशेष ऐतिहासिक महत्त्व है। 

महमूद गामी, और उन्नीसवीं शती के उसके अन्य समकालीन कवियों, ने 
कश्मीरी भाषा को अपना माध्यम अवश्य चुना पर उनकी समूची काव्य-चेतना 
फारसी भाषा और उसके काव्य से निमित थी । उन्होंने फारसी छन्दों, काव्य-रूपों 
और रचना-शैलियों को ही नहीं अपनाया, विषयबस्तु, प्रतीक योजना और विम्ब 
विधान का एक पूरा संसार ही फारसी काव्य से उधार लिया। फारसी-अरबी 
शब्द-योजना की भरमार से उनकी भाषा इतनी अधिक बोझिल रही कि उसे 
कही-कहीं कश्मीरी कहना भी कठिन हो जाता है। उनकी भाषा-शैली को अब्दुल 
अहद आजाद ने 'रेख्ता' कहकर उसमें अन्तहित कृत्रिमता और अलंकरण की 
अतिशयता की ओर संकेत किया है।* 

इस युग में फारसी से आयी प्राय: हर काव्य-विधा--मसनवी, गजल, नात, 
मसिया आदि के क्षेत्र में प्रयोग हुए, पर मसनवी और उसके बाद गज़ल इस युग 
की प्रमुख विधाओं के रूप में स्थापित हुई । 

आजाद को 'पुस्तक कश्मीरी जवान और उसकी शायरी” की भूमिका में 
अली जवाद ज़ैदी ने इस विषय पर अपने विचार प्रकट करते हुए लिखा हैः 
“'उन्नीसवीं शती के आरम्भ में जब अव्यवस्था और अशांति अपेक्षया कुछ कम 
हुई तो रचनात्मकता के नये-नये क्षेत्रों की ओर भी (कश्मीरी कवियों का) ध्यान 
गया । आशिकाना और सूफियाना गज़ल तो पहले भी लिखी जाती थी लेकिन 
लम्बी प्रबन्धात्मक रचनाओं की ओर पहली वार बाकायदगी से ध्यान दिया 
गया । इस काम का बीड़ा एक ही समय कई कवियों ने उठाया ।” लेकिन जैदी 
साहब का यह कथन पूर्णतया ठीक नहीं । प्रबन्धात्मक रचनाएं बडशाह जैन-उल- 
आविदीन के समय में भी लिखी गयी थीं, जिनमें बाणासुर कथा जैसा शीर्षस्थ 
कथा-काव्य भी शामिल है । उन्नीसवीं शती में इसी परम्परा ने एक नया मोड़ 
ग्रहण किया । फारसी मसनवियों के तौल पर कश्मीरी मसनवियों की एक बाढ़ 
ही आ गयी जिसके नीचे बीसवीं शती का एक चौथाई भाग भी डूबा रहा। अन्तर 
केवल इतना था कि पंद्रहवीं शती के कथा-काव्य संस्कृत परम्परा से प्रेरित थे, 
जब कि उन्नीसवीं शती में उसका स्थान फारसी काव्य-परम्परा और इस्लामी 

धर्मवार्ता ने ले लिया । लेखक महमूद गामी हों या, मकबूल शाह क्रालवारी, हाजी 
मिस्कीन हों या हबीबुल्लाह हक्कानी सभी ने अपनी मसनवियों के कथानक और 
कथानायक सीधे फारसी काव्यों से लिये । 

फारसी आख्यान शैली के ही अनुरूप कश्मीरी मसनवियां भी प्रेम और युद्ध 
के कथासूत्रों से ही बुनी गई हैं। प्रेमाख्यानक काव्यों की संख्या युद्ध कथानकों 
पर आधारित काव्यों से काफी अधिक है। यद्यपि मसनवी विधा में जीवन और 
समाज की विभिन्न स्थितियों-परिस्थितियों को एक विशाल दृश्य-फलक पर प्रस्तुत 
करने की पुरी संभावना विद्यमान थी, कश्मीरी मसतवियों के रचयिताओं के लिए 
कथात्मकता ही चरम लक्ष्य रही है। ये मसनवियां मानवीय जीवन से संबन्धित 
किसी गहरी चेतना अथवा दार्शनिक या सामाजिक दृष्टि से प्रेरित नहीं, केवल 
घटनाओं का एक तिलिस्मी जाल फँलाती हैं। फारसी में मौलाना रूमी या 
निजामी ने भले ही अपनी रचनाओं में कथानक को सूफी साधना-सूत्रों की 
व्याख्या का निमित्त बनाया हो, कश्मीर में इस प्रकार की अन्यापदेशिक अभि- 
व्यंजना की प्रवृत्ति नहीं रहीं यहां केवल घटनाओं के विभिन्न बिन्दुओं को वर्णन 
और विवरण के माध्यम से प्रस्तुत करके कौतूहल का जादू रचने की प्रवृत्ति प्रमुख 
रही । दूसरे शब्दों में कश्मीरी मसनवियों में इतिवृत्त अर्थात्‌ नैरेटिव (1811819) 
अपने आप में महत्त्वपूर्ण है। जीवन के यथार्थ संदर्भों के बजाय असंभव कार्थ 
व्यापार और घटनाओं के घटाटोप द्वारा निरंतर कौतूहल की स्थिति बनाये रखना 
उनकी एक प्रमुख विशेषता है । विभिन्न पताकाओं-प्रक रियों-उपकथाओं के विस्तारों 
में फैले हुए कथानक को विश्रांति केवल वणेनों द्वारा मिलती है, जो घटना की 
गति को कुछ रोककर पाठक के मन को बाह्यस्थितियों में तनिक रमाते हैं । 

उन्नीसवीं शती में मसनवी के कश्मीरी काव्य की एक प्रमुख विधा के रूप 

में सहसा उभरने के पीछे.एक और कारण कार्यरत था । मनोरंजन के लिए क्षुधित 
लोकमानस को जिस सामग्री की तलाश थी वह उसे मसनवियों में सहज और 
संतोषजनक ढंग से ही प्राप्त हुई। उस युग में गद्यपद्यमय किस्सों अथवा दलीलों 
का भी प्रचार था जिन्हें लोक-गायक अथवा किस्सागो एक विविष्ट अंदाज़ में सुनाया 
करते थे । मसनवियां भी प्रायः उन्हीं कथानकों को आश्रित करके लिखी गयीं और 
तत्कालीन पाठकों को आजकल के सस्ते उपन्यासों का-सा मनोरंजन प्राप्त हुआ। 


कइ्मीरी मसनवी का स्वरूप 


लगभग सभी कश्मीरी इश्किया मसनवियों क। गठन एक ही प्रकार के सूत्रों पर 
आधारित है। सामंती पुरुष द्वारा इच्छित सुन्दरी की प्राप्ति इनका प्रधान प्रतिः 
पाद्य है। नायक अथवा नायिका का राजवंश अथवा सामंती समाज से संबन्ध 
होना आवश्यक है । इन प्रेमाख्यानों में प्रेम का आरंभ प्रायः सित्र-दर्शन, स्वप्त- 

दर्शन, गुणश्रवण या प्रत्यक्ष दर्शन द्वारा होता दिखाया गया है। कथानक कौ 
दूसरा सोपान, प्रेमी और प्रेमिका द्वारा मिलने का प्रयास है, जिसमें प्रायः नायक 
को ही प्रयत्न में रत दिखाया जाता है। दोनों के मिलन के मार्ग में सामाजिक 
अथा दैवी या अतिप्राकृतिक व्यवधान आते हैं, जिनसे संघर्ष के पश्चात ही प्रेमी 
पुरुष को इच्छित सुन्दरी की प्राप्ति होती है । कहीं-कहीं प्रणयी जनों में से किसी 
एक को मृत्यु भी दिखायी जाती है। अतिप्राकृतिक या अतिमानवीय पात्र प्रायः 
मानवीय पात्रों के जीवन में किसी न किसी प्रकार से हस्तक्षेप करते हुए दृष्टि- 
गोचर होते हैं। नायक अथवा नायिका का रूप अथवा गुणश्रवण मानवीय भाषा 
में बोलने वाले पालतू तोता-मैना आदि पक्षियों अथवा अन्व अतिमानवीय 
सत्ताओं के माध्यम से होता है। अधिकांश कथाओं में प्रेमी जनों का मां-बाप की 
इच्छाओं या समाज की रूढ़ मान्यताओं के विरुद्ध संघर्ष करने के बाद ही मिलन 
होता है। इस प्रकार मध्यकालीन रोमांसीय साहित्य में प्रयुक्त कथानक रूढ़ियां 
कश्मीरी मसनवियों में भी आधार ग्रन्थों से ज्यों की त्यों ली गयी है। इनमें प्रथम 
मिलन में ही नायक और नायिका एक-दूसरे के प्रति उत्तट आकर्षण का अनुभव 
करते हैं और मिलन के मार्ग में सभी व्यवधानों से एक उन्माद की-सी स्थिति में 
टक्कर लेते हैं। मिलन-मार्ग में उत्पन्न बाधाओं को दूर करने के प्रयास में ही 
उनका आकर्षण 'रूमानी प्रेम” में विकसित हो जाता है। प्रियपात्र की प्राप्ति के 
के लिए प्रेमाख्यानो के ये नायक हर प्रकार के कष्टों को सहज स्वीकार लेते हैं। 
सामंती व्यवस्था में जकड़े हुए युवक जनों के लिए इन मसनवियों ने रोमॉस 
और शोर्य के कल्पना लोकों को सृजित करके उनकी दमित वासनाओं की परितृप्ति 
का उपाय प्रस्तुत किया । इस प्रकार लोगों की एक मनोवैज्ञानिक आवश्यकता की 
पूत्ति करने के कारण मसनवी साहित्य तत्कालीन कश्मीरी समाज में अत्यधिक 
लोकप्रिय हुआ । 

कश्मीरी मसनवियां फारसी ही नहीं कुछ उदू और पंजाबी मसनवियो का 
भी चरवा है। उन्हें अधिक से अधिक एक स्वतन्त्र अनुवाद को संज्ञा दी जा सकती 
है, क्योंकि आधार ग्रन्थों का अनुवाद करते समय कश्मीरी मसनवीकारों ने अनेक 
प्रसंगों को या तो छोड़ दिया या अत्यंत संक्षिप्त रूप में प्रस्तुत किया । और कहीं- 
कहीं मूल में वणित कुछ घटना सूत्रों को उनके मूल रूप से भी अधिक विस्तार 
दिया। ऐसा प्रायः उन स्थलों पर हुआ है जिनमें कवि का मन अधिक रमा है। 
इन मसतवियों की कथाभूमि एक सामान्य कश्मीरी पाठक के लिए अधिक परिचित 
न थी और उनका परिवेश कश्मीरी समाज के वास्तविक संदर्भो से विच्छिन्न । 
अतः कश्मीरी मसनवीकार अपने युग और समाज की परिस्थितियों का कोई 
बिम्ब प्रस्तुत नहीं कर पाये हैं। किसी इक्के-दुक्के स्थल पर स्थानीय वातावरण 
अनजाने में भले ही चित्रित हुआ हो, पर अधिकांश मसनवियों के वातावरण- 

वर्णन का कश्मीर घाटी के सौंन्दये से कोई सरोकार या मेल नहीं । प्रायः सभी 
मसनवीकारों ने इतिवृत्त में गजलों का समावेश किया हे । ये गज़लें पात्र की 
व्यक्तिगत मनोदशाओं और भावनाओं का द्योतन प्रवन्ध-प्रवाह के अंतर्गत करती 
हैं। इनमें से अनेक गजलें प्रणयाकुलता, रूपकार्षण और वियोगजन्य मनोदशाओं 
के सुन्दर अंकन के कारण विशेष लोकप्रिय हुई । मसनवीकार की अपनी संवेदनाएं 
इन गजलों के हाशियों पर अंकित मिलती हे । अपने आधार ग्रन्थों से ये मसन- 
वियां कुछ अन्य छोटी बातों में भी भिन्न हैं। जैसे, इनमें शाह-ए वक्‍त का 
प्रशस्तिगान एकदम नहीं हे । इसका कारण यही प्रतीत होता है कि इन कवियों 
को राजसत्ता का संरक्षण या प्रोत्साहन प्राप्त नहीं था। रूपगठन के अन्य सभी 
महत्त्वपूर्ण तत्त्व कश्मीरी और फारसी मसनवियों में समान है। प्रायः सभी 
कश्मीरी इश्किया मसनवियां बहरे हजज छन्द में और रजमिया मसनवियां बहरे 
तकारिब में रचित हैं। फारसी मसनवियों में थे दो छन्द तो हैं ही, पर इनके 
अतिरिक्त दो अन्य छन्दों का प्रयोग भी हुआ हे। कश्मीरी मसनवीकारों ने 
मौलिकता और प्रेरणा की कमी को प्राय: अलंकरण और पच्चीकारी द्वारा पुरा 
करने का प्रयत्न किया हे । पर कुल मिलाकर उनकी मसनवियों को स्वतन्त्र 
रचनाएं मानकर नहीं चला जा सकता। उनके बारे में अधिक से अधिक यह 
कहा जा सकता हे कि उन्होंने फारसी महाकाव्यों में प्रवाहित रोमांसीय रस 
का आस्वादन कश्मीरी पाठक को कराने में सफलता प्राप्त की हे--पर 
केवल उन्हीं पाठकों को जिनके लिए मूल ग्रन्थों का अध्ययन संभव नहीं था। 
इस संदर्भ में अब्दुल अहद आज़ाद का यह मत ध्यातव्य है: “कश्मीरी 
मसनवियां अक्सर इश्किया हैं या रजञमिया और करीब-करीब सब उदू इश्किया 
और रज़मिया दास्तानों के मनजूम तर्जुमे हैं, या फारसी शोरा की तरह 
कश्मीरी शायर भी इश्किया मसनवियों में सरांपा, जश्न, शादी, वसल व 
हिज और गम व शादमानी के वाक़ात लिखते वक्‍त खूब ज़ोर लगाते हैं।” 
लेकिन आजाद के अनुसार दोनों भाषाओं की इश्किया मसनवियों में एक विशेष 
अन्तर यह है कि मूल फारसी कवि प्रेम के मिलन और संयोग के चित्र जिन 
शब्दों में खींचते हैं ये कश्मीरी कवि कल्पना में भी वैसी बातें जबां पर नहीं ला 
सकते ।”' 

कश्मीरी में लिखी गयी पहली मसनवी को लेकर भी कुछ बहस चली है। 
अब्दुल अहद आजाद और उन्हीं के आधार पर अली जवाद जैदी प्रकाशराम 
कुरिगामी के 'रामावतारचरित्‌' को पहली कश्मीरी मसनवी मानते हैं, जब कि 
कई अन्य आलोचक इसका श्रेय महभूद गामी की “यूसुफ जुलेखा” को देते हैँ । दोनों 
ही पक्षों ने 'रामावतारचरित्‌' को एक रज़मिया मसंनवी माना है। लेकिन 
इस ग्रन्थ की भाषा यद्यपि कई स्थानों फर फारसी-बहुल है ओर इसकी छन्दयोजना 

भी फारसी मसनवियों की-सी है, पर यह एक युद्धआख्यातंक मसनवी न होकर 
भारतीय महाकाव्यों का-सा स्वरूप लिये हुए है। कवि का उद्देश्य युद्ध वर्णन न 
होकर एक अवतारी पुरुष के रूप में राम की प्रतिष्ठा और उनके प्रति भक्ति भाव 
का संचार करना रहा है। इस दृष्टि से देखने पर महमुदगामी को कश्मीरी का 
प्रथम मसनवीकार मानने में कोई आपत्ति नहीं होनी चाहिये । 


महमूद गामी (१७६५-१८५५) 
मध्ययुग के उत्तर में कश्मीरी काव्य की जड़ता और गतिरोध को तोड़ने की दिशा 
में महमूद गामी के प्रयत्नों का विशेष महत्त्व है। कश्मीर के शोपियान कस्बे के 
एक गांव डूछ शाहावाद के निकट संभवतः १७६४ में उत्पन्न इस कवि ने फारसी 
की विभिन्न विधाओं में काव्य रचना के सार्थक प्रयोग करके कश्मीरी साहित्य को 
फिर से प्राणवान बनाया । 

महमूद गामी के काव्य व्यक्तित्व का प्रभाव परवतियों पर ही नहीं, सम- 
कालीनों पर भी काफी गहरा पड़ा है। वस्तुतः उसने काव्य-रचना की जिन लीकों 
का निर्माण किया उन पर लगभग डेढ़ शती तक कश्मीरी के अनेक कवि चलते 
रहे । कश्मीरी गजल और मसनवी को उनकी देन इतनी विशिष्ट रही है कि 
वली उल्लाह मत्तू जैसे उसके समकालीन कवियों ने उन्हें 'मर्दे-उस्ताद' कहकर 
अपनी श्रद्धा व्यक्त की । १८५५ में हुई अपनी मृत्यु तक यह कवि निरन्तर रचना- 
शील रहकर कश्मीरी को विभिन्न प्रकार से समृद्ध करता रहा। 

महमूद की रचनाओं में शताधिक गीतों-गजलों के अतिरिक्त नौ मसनवियां, 
--ूसुफ-जुलेखां', 'लैलामजनू', 'शीरी-खुसरो', 'हारू-रशीद' 'महमूद गजनवी' 
'शेख सना, “शेख मन्सुर', 'पहल्यनामा और 'यक हिकायत'--आज उपलब्ध हैं । 

प्रारम्भ में कुछ वर्ष एक फारसी में काव्य-रचना करने के वाद महमूद ने अपने 
बड़े पुत्र सुल्तान की मृत्यु के बाद कश्मीरी में लिखना शुरू किया । पुत्र शोक में 
लिखे मसिये को उनकी पहली कश्मीरी रचना माना जाता है। एक अन्य जनः 
श्रुति के अनुसार मस्जिद में एक कलन्दर की चिलम से तम्बाकू पीने पर महमूद 
बेहोश हो गये, और चेतना लौटने पर कलन्दर की तलाश मैं जगह-जगह घूमते 
हुए उनके मन ने काव्य-रचता में शांति प्राप्त करने का प्रयत्न किया । यह्‌ दूसरी 
कथा महमूद को आध्यात्मिक प्रेरणा से सम्पन्न कवि के खूप में प्रतिष्ठित 
करने की चेष्टा प्रतीत होती है। यह ठीक है कि महमूद एकान्तप्रिय कवि थे 
जिसके विचार में मन की खिड़कियां और दरवाजे बन्द करके ही "रोशन नज़र” 
बना जा सकता है पर उनके काव्य का मूल स्वर आध्यात्मिक रहस्यवाद नहीं । 
जीवन और संसार की अस्थिरता ओर क्षणिकता का बोध उनकी रचनाओं में 
अनेक बार व्यक्त हुआ है, किन्तु उन्हें मूलतया अपने प्रेमाख्यानक मसनवियों के 

के लिए हो याद किया जाता है । उनके काव्यानुभव के एक छोर पर मृत्यु को 
संत्रास हे तो दूसरे छोर पर भावुक प्रणय के इन्द्रधनुषी रंग । 

महमूद गामी की काव्य-संवेदना का जब विकास हुआ तो उन्होंने पाया कि 
कश्मीरी कवियों पर फारसी भाषा और साहित्य का ऐसा प्रवल आतंक छाया 
हुआ है कि उन्हें अपनी ही मातृभाषा का तिरस्कार करने में गर्व का अनुभव होता 
है । ऐसी स्थिति में जव वातावरण पर फारसी सभी ओर से हावी थी, कश्मीरी में 
लिखना एक साहस का काम था। स्वयं महमूद के काव्य-संस्कार भी फारसी 
काव्य-कृतियों के गहरे अध्ययन का परिणाम थे, पर उन्होंने अपनी मातृभाषा में 
ही इन कृतियों के क्लासिकी आलोक को विकीर्ण करने का उपक्रम किया । 
'यूसुफ-जुलेखा' 
महमूद की कृतियों में 'लैला मजनूं” सबसे कमजोर और 'यूसुफ जुलेखा” सबसे 
महत्वपूर्ण मानी जाती है। 'यूसुफ जुलेखा' मौलाना जामी की इसी नाम की 
प्रसिद्ध मसनवी का संक्षिप्त कश्मीरी रूपान्तर है जिसे दर्द से पीडित प्रेमियों के 
लिए एक 'खुशखबर' के तौर पर कवि ने प्रस्तुत किया । कवि के इस प्रयत्न को 
सीधे सामान्य अनुवाद का नाम नहीं दिया जा सकता । अपने रूपान्तर में महमूद 
गामी ने जामी की कृति की हर सूक्ष्मता और गहराई को पुरी सचेतता से प्रस्तुत 
किया है। एक सफल अनुवाद, भापान्तर मात्र नहीं होता, पुनरंचना होता है। 
महमूद गामी की 'यूसुफ-जुलेखा' में भी मूल कृति के कथा-सूत्रों का सभी कहीं अनु- 
करण मात्र नहीं हुआ, कई घटनाओं और प्रसंगों को कवि ने अपनी संवेदना-दृष्टि 
के अनुरूप कहीं सं क्षिप्त किया है तो कही उन्हें अधिक विस्तार देकर नये रंग में 
प्रस्तुत किया है । मूल कृति दो ही छन्दों में लिखी गई है, पर महमद के रूपान्तर में 
चार छन्दों के प्रयोग और गजलों और गीतों के गुम्फन से वैविध्य का एक दिल- 
चस्प प्रभाव उत्पन्न होता है । महमूद की मसनवियों को भावात्मकता एक विशेष 
धरातल प्रदान करती है, किन्तु रूढ अलंकरणों और अतिशय पच्चीकारी से वे 
मुक्‍त नहीं । उनकी शब्द-योजना और बिम्ब-विधान फारसी से सीधे ग्रहीत हैं 
किन्तु जैसा कि यूसुफ जुलेखा' के अनेक पद्यो में देखा जा सकता है, भाषा में 
फारसी शब्दों और उक्तियों की इतनी भरमार है कि मल कश्मीरी का रूप ही 
ओझल हो जाता है। एक सचेत कलाकार होते हुए भी गामी इस बात को नजर- 
अंदाज़ कर गये हैं कि फारसी शब्दों के अतिशय और अनावश्यक प्रयोग कश्मीरी 
के मूल शब्द-विन्यास और प्रकृति से मेल नहीं खाते और इससे काव्य-भापा 
कृत्रिम और निर्जीव होकर अपना प्रभाव खो बैठती है। आजाद ने इस शैली को 


रेख्ता' की संज्ञा दी है और महमूद गामी के अतिरिक्त अन्य मसनवीगो शायरों 
ने भी इसे अपनाया है। 

महमूद गामी की अन्य मसनवियों 
लाल मिरजान और नूरुल्लाह खान की प्रणय कथा पर आधारित “महमूद गजनवी 
मसनवी के सुन्दर और दर्दीलि गीत काफी लोकप्रिय हैं। 

“शेखसना' महमूद गामी की एक अन्य श्रेष्ठ मसनवी है जिसमें घटनात्मकता 
कम और कविता अधिक है। शेख फखरुद्दीन अत्तार की कृति 'मन्तिके अत्तार' 
पर आधारित इस मसनवी की एक बड़ी विशेषता उसका प्रवाह है। महमूद की 
'शेख मंसूर' मसनवी में प्रसिद्ध सुफी मंसूर के सूली पर लटकाये जाने की कथा हँ 
जब कि 'पहल्यनामा' मौलाना रूमी की एक मसनवी का भावानुवाद है, जिसमें 
महमूद का अपना वर्णन-कौशल निखर उठा है । 'यक हिकायत' उसक्री लिखी 
सबसे लघु मसनवी हे जिसका विषय धार्मिक है। 


गामी की गजलें 


महमूद गामी मसनवी ही नहीं कश्मीरी गज़ल के भी जनक माने जाते हैं और 
अनेक सुन्दर गीतों के रचयिता भी, जिनमें 'रो'ब' अर्थात्‌ स्त्रियों के नृत्यगीत भी 
शामिल हैं। यूसुफ जुलेखा में यूसुफ की मृत्यु पर जुलेखा का शोकगीत महमूद का 
सर्वश्रेष्ठ गीत माना जाता है । इस शोक गीत में काल की चोट से तडपते हुए 
नारी हृदय का मामिक क्रन्दन हूँ - 

तुम्हारी मृत्यु से यह आकाश नीचे उतर आया है 

तुम्हारी मृत्यु से मेरी आंखों की शोखी चली गई 

देखो अभी मेरे नाखूनों से मेंहदी नहीं उतरी है 

यूसुफ ! तुम्हें पुकार रही हुं-- चले आओ । 

गीतों में महमूद को प्रेम की कोमल भावनाओं व्यक्त करने में विशेष सफलता 
मिली है । इसका एक कारण शायद यह है कि इनमें कश्मीरी छन्दों का संगीत 
मुखरित है और क़श्मीर की मिट्टी की महक है। प्रेम महमूद के लिए हर धड़कन 
में व्याप्त एक अनुभव और सृष्टि के आरंभ से अंत तक अस्तित्त्वमान एक सत्य 
छन 

जो कुछ भी प्रकट है, यह तभी से ज्ञात है 

जब से तुम पैदा हुए 

तुम्हीं तिथि हो, तुम्हीं संवत्सर 

प्रेम, तुम्हारे विषय में क्या कहूं गै! र 
'तमसीले आदम' उनकी एक श्रेष्ठ दार्शनिक नज्म मानी जाती हे । 


वली उल्लाह मत्त्‌ और उनकी 'हीमाल ना गराय 
महमूद गामी के समकालीन और उनसे विशेष प्रभावित कवि वली उल्लाह मत्त्‌ 

(मृत्युः १८६० ?) अपनी मनसवी 'होमाल ना'गराय' के लिए प्रसिद्ध है। 
उन्होंने दो अन्य कृतियां 'चिहिल-असरार' और 'जरूरियाते दीन' भी लिखों, 
पर इनका कोई साहित्यिक महत्त्व नहीं। 'हीमाल ना'गराय' मसनवी की सबसे 
बड़ी विशेषता यह है कि इसका कथानक किसी फारसी दास्तान पर नहीं, कश्मीर 
की मिट्टी से उपजी एक प्राचीन लोक गाथा पर आश्रित है। इसका वातावरण 
कश्मीर का है इसके पात्र और इसमें वणित स्थान यहां के लोगों के जाने- 
पहचाने हैं। इस विशेषता की ओर संकेत करते हुए मुहम्मद यूसुफ टेंग ने लिखा 
है, “कश्मीरी मनसवियों की दुनिया में 'हीमाल-ना'गराय' ऐसी कथा है जिसकी 
कथाभूमि कश्मीर है, जो यहीं उपजी है। 'लैला मजनू, 'जेवानिगार', 'शीरीं- 
फरहाद', 'वामिक उज़रा', 'यूसुफ जुलेखा' और इसी ढंग की अन्य मसनवियां 
फारसी से गृहीत हैं । यह सच है कि शतियों तक उन्हें दोहराते रहने और उनके पात्रों 
को अपने स्वप्नों और खयालों में दुल राते रहने के कारण वे हमें अपने ही जीवन का 
अंग प्रतीत होते हें । लेकिन अंग्रेजी कहावत है खून पानी से गाढ़ा होता है।' जो 
रस 'हीमाल ना'गराय' की दास्तान में हमारे लिये है, वह बिल्कुल प्रत्यक्ष और प्रकट 
है । नज्दवन या वेसतूत के पर्वत को हम केवल कल्पना की आंखों से देख सकते हैं । 
किन्तु बलपुर, सुप्रसमन, रम्बिआरा , यारिवन हमारे कश्मीर में आज भी उसी प्रकार 
विद्यमान हैं, जिस प्रकार आज से हज़ारों बं पूर्व हीमाल के समय में थे। इन 
स्थानों करे पास जाने पर ही माल की खयाली तस्वीर में वास्तविकता की ऊष्मा पैदा 
होती है, नागराय के कल्पित अस्तित्त्व में विश्वास की लालिमा दौड़ जाती है।” 


शेली और भाया 


वलीउल्लाह मत्तू ने लोक-प्रचलित कथा से सीधा अपनी कृति का कथानक नहीं 
चुना । उन्होंने अपनी 'हीमाल ना'गराय' सदरुद्दीन वफाई के फारसी आख्यान काव्य 
“किस्सा अजन वा हीमाल' को आधार बनाकर लिखी हे। इसी कृति का अनुबाद 
एक अन्य कश्मीरी कवि सैफुद्दीत तारवली ने भी 'सहरे हिलाल' नाम से किया है । 
लेकिन जो बात वली उल्लाह की 'हीमाल ना'गराय' में है, वह 'सहरे हिलाल' में 
में नहीं । 'हीमाल ना'गराय' की सबसे बड़ी विशेषता उसकी भाषा की अपेक्षाकृत 
सरलता है । वह भारी-भरकम फारसी शब्दों की भरमार से बेजान नहीं । जहां 
तक हो सका है बलीउल्लाह ने प्रचलित कश्मोरी शब्दों का प्रयोग करने की ही 
कोशिश की है और इससे उसकी भाषा अधिक सजीव, प्रवाहपूर्ण और कश्मीरी 
की भाषिक प्रकृति के अझुकूल बन पड़ी है । थोड़े शब्दों में बहुत कुछ कह देने की 
कला भी वलीउल्लाह के काव्य को एक विशिष्टता प्रदान करती है। एक ही पद्य 
में दो पात्रों के बीच संवादों या प्रशनोत्तरों हारा कथा-स्थिति को गति देना तथा 
उसमें नाटकीयता पैदा करना वली की सीधी-सरल शैली को और भी प्रभावी बना 

देता है। एक ही शब्द अथवा वाक्यांश की आवृत्ति द्वारा प्रभाव उन्पन्न करना भौ 
वली के काव्य-शिल्प का एक कौशल है। 

अपने समकालीन अन्य मसनवीकारों की भांति वली के काव्य में भावात्मक 
तीव्रता अनुपस्थित है । ऐसा प्रतीत होता है कि कवि मानव मन की गहराइयों में 
उतरने में अक्षम है और केवल सतह का ही स्पर्श कर पाया है । पात्रों के मनोजगत 
के उद्घाटन के स्थान पर वह उन्हें बने-बनाये सांचों में ढाल कर पूर्व-निश्चित 
प्रतिक्रिया करते हुए दिखाता है। जीवन और सोदर्य के बारे में उसका बोध 
पारम्परिक फ़ारसी मसनवियों की परिकल्पनाओं द्वारा निमित लगता है, जिनका 
स्वरूप ही कुछ ऐसा है कि पात्रों के विकास अथवा स्वतंत्र अस्तित्व की कोई 
गुंजाइश ही नहीं रहती । वलोउल्ला ह के 'हीमाल-ना'गराय” काव्य में सब कुछ मस- 
नवियों की रूढ़ियों द्वारा संचालित-नियंत्रित होता है, कला की आवश्यकताओं 
द्वारा नहीं । 

कहीं-कहीं कवि की वर्णन शैली, शब्द-चयन और भावचित्रण की सादगी 
'हीमाल ना'गराय' को लोकगीतों की-सी सरलता प्रदान करती है। कवि ने जिन 
उपमाओं और विम्वों का प्रयोग किया है वे सीधे कश्मीरी लोक-जीवन से लिये 
गये लगते हैं । 


कथा में विकृति 
आधार ग्रन्थ का अनुकरण करते हुए बलीउल्लाह ने मूल लोककथा से 
सम्बन्ध न रखने वाली कुछ घटनाओं को ठूंसकर अपनी काव्यकृति में विसंगतियां. 
पैदा की हैं। ये आरोपित अंश कथा की मूल संवेदना में ही विकार पैदा करते हैं । 
उदाहरण के लिए लोककथा में हीमाल अपने प्रेमी की मृत्यु होने पर उसकी चिन्ता 
में कूदती है, लेकिन वलीउल्लाह्‌ ने ना'गराय को दफन किये जाते दिखाया है इस 
“रहस्योद्‌घाटन' के साथ कि नाग राजकुमार वास्तव में काफिर का भेष धारणः 
किये हुए एक मुसलमान है जो मक्का से हज करके भी आया है । हीमाल को तभी 
इस 'रहस्य' का पता चलता है जब कथा के अन्त में कुछ फकीर आकर यह्‌ शोर 
मचाते हैं ''अरे इस मुसलमान को चिता में क्यों जलाया जा रहा है ।”” इस क्षेपक- 
ने मसनवी की परिणति को एक भद्दा और अकलात्मक मोड़ दिया है। हीमाल 
ना'गराय की लोककथा वस्तुतः एक आये राजकुमारी और नाग राजकुमार के प्रेम 
की कहानी है जो उस ऐतिहासिक युग की स्मृति लिये हुए है जब कश्मीर में आये 
और नाग जातियों का मिलन हुआ था । ति 
महमूद गामी की मसनवियों को ही तरह वलीउल्लाह की 'हीमाल ना'गराय' 
में भी पात्रों की मन:स्थिति को दर्शाने के लिये गज़लों का सहारा लिया गया है, 
किन्तु ये गजलें स्वयं कवि द्वारा लिखी गयी न होकर उसके दो मित्रों-- 

अजोजुल्लाह खान और जरीफखान की हैं । 


मदीने में मृत्यु 

वलीउल्लाह मस्तू जन्म अथवा गृत्यु की तिथियों के बारे में निश्चय से कुछ मालूम 
नहीं । इतना अवश्य ज्ञात है कि वे महपूद गामी के समकालीन थे और दोनों ने 
काफी समय एक साथ बिताया था । मत्तू की मृत्यु संभवतः १८६० में मदीने में 
हुई जब वे हज करने गये हुए थे। वे बडगाम कस्बे के वुहून गांव के रहने 


वाले थे। 


मकबत्रूलशाह क्रालवारी (१८२०-१८७५) 
कश्मीरी मसनवीकारों में मकबूलशाह क्रालवारी का नाम विशेष रूप से महत्त्व 
पुर्ण है। श्रीनगर से लगभग २२ किलोमीटर की दूरी पर स्थित क्रालवार 
गांव में मकबूलशाह १८२० में उत्पन्न हुए थे । केवल ५५ वर्ष की अल्पायु पाने पर 
भी उन्होंने विपुल काव्य की रचना की। उनकी ख्याति का मुख्य आधार उनकी 
मसनवी 'गुलरेज' है जिसे इतिवृत्त-संयोजन और भाव-चित्रण की दृष्टि से बेजोड़ 
माना जाता है। लोकप्रियता के जिन शिखरों का स्पर्श इस मसनवी ने किया है, 
शायद ही अन्य कोई मसनवी कर पायी है। 

मकबूलशाह का निजी जीवन दूखों से पूर्ण रहा है । छोटी उम्र में ही क्षय रोग 
ने उन्हें आ घेरा और आथिक कठिनाइयों ने हमेशा परेशान किया। वे अपना 
इलाज भी ठीक तरह से नहीं करा सके और इस पर दत्तक पुत्र की युवावस्था 
में आकस्मिक मृत्यु और उसके कुछ ही काल बाद पत्नी का भी देहान्त--परि- 
स्थितियों की काफी निर्मम मार पड़ती रही मकबूलशाह पर। उन्होंने सारी 
जिन्दगी सदमे और तकलीफे सहते हुए बिता दी और दर्द को कविता में व्यक्त 
किया । अब्दुल अहद आज़ाद ने इसे 'दर्दे मकथूल' की संज्ञा दी जो कभी जीवन की 
अस्थिरता के तीखे अहसास के रूप में प्रकट हुआ है तो कभी अतृप्त रूपतूषा के रूप 
में पुत्र की मृत्यु पर लिखा शोकगीत शायद इस दर्द की प्रथम अभिव्यक्ति था, 
'गुलरेज की विरही नायिका की पुकार इसका सबसे मार्मिक रूप। 


गुलरेज़ 


'गुलरेज़ मकबूलशाह क्रालवारी की सर्वोत्कृष्ट काव्य-कृति मानी जाती है, जिसे 
स्वयं उन्होंने 'दर्दोसोज़ आमेज दास्तां' कहा है। दो हजार दो सौ पद्यों और 
अनेक गीतों पर आधारित इस 'दास्तां' की रचना उन्होंने छियालीस की उम्र में 
की थी । मध्ययुगीन प्रेम सावता को एक पूरे लोक को तो यह कृति रूयायित करती 
ही है, मकबूलशाह की सौंदये-चेतना और प्रतिभा के क्षितिजो को भी उदघाटित 

करती है । मुहम्मद यूसुफ टेंग के शब्दों में यह “पुख्तामएक और पुख्ताकलाम शायर 
को तख्लीक (रचना) है।” यद्यपि यह ज़ियाउद्दीन नवख्शी की गद्य और पद्य में लिखी 
इसी नाम की फारसी मसनवी पर आधारित है, पर किसी सुरत में उसका कोरा 
अनुवाद नहीं । इसमें मानवीय भावनाओं का अंकन आधार-ग्रन्थ से कहीं अधिक 
सफलता और कलात्मकता से हुआ है। मकदूल की 'गुलरेज' में मूल फारसी 
मसनवी में दी गयी कथा के लगभग हरेक तन्तु को सुरक्षित रखा गया है, लेकिन 
उसे रंगा गया है एक निराले रंग में, जो मकबूल का बिलवुल अपना है। मकबूल 
की कृति को दरअसल मूलकथा का एक भिन्न संस्करण कहा जा सकता है जिस 
पर अपने समय और कवि के अद्वितीय व्यक्तित्व का गहरा प्रभाव है। घटनाओं 
और भावस्थितियों का उसमें काफी संवेदनापूर्ण अंकन है, जो उसे विशिष्टता प्रदान 
करता है। 


रूप चित्रण 
रूप चित्रण में मकबूलशाह का मन विशेष रूप से रमा है। 'गुलरेज' में नायिका 
नोशलब की देह-छवि का वर्णन करते हुए उन्होंने काफी बारीक बयानी से काम 
लिया है । नोशलब के अपने प्रेमी अजब मलिक से प्रथम मिलन, परस्पर संभाषण, 
सम्मोहन और हृदय राग के प्रस्फुटन का वर्णन मकबूल की कला और कल्पना का 
एक विशिष्ट रसमय धरातल प्रस्तुत करता है । यहां वे मूल फारसी 'गुलरेज' के 
रचयिता ज़ियाउद्दीन नवख्शी से बहुत आगे निकले नजर आते हैं। मकदूल की 
नायिका पहले तो नायक के प्रणय-निवेदन को उपेक्षा करते हुए दिखलाई गयी 
है, लेकिन बाद में देह-मन से उसके प्रति समपित। मुहम्मद यूसुफ टेंग के मत में 
यह इस बात का योतक है कि मकबूल अपने वक्त के नैतिक-सामाजिक मूल्यों के 
प्रति सम्मान का प्रदर्शन करना चाहते थे । वे लिखते हैं, “मकबूल की मकबूलियत 
(लोकप्रियता) का एक सबब एक यह भी है कि उसने अपने हुमवतनों के जमा- 
लियाती एहसास (सौंदर्य-बोध) को सामाजिक इकदार (मूल्यों ) से वाबस्ता किया है ? 
प्रेम के वियोग में नायिका की विकलता जिन पंक्तियों में व्यक्त हुई है, वे आज 
भी बड़ी लोकप्रिय हैं: (सुबह फो'ल बुलबुलव तुल शोर-उ-गोगा'' (सुबह खिली 
और बुलबुलों का कलरव गूंजा) से प्रारंभ होने वाले पद्यांश में कवि की 
रचनात्मक क्षमताओं का पूर्ण प्रस्फुटन देखा जा सकता है। इस प्रकार के वर्णन ही 
'गुलरेज़' को साधारण इश्किया मसनवियों से ऊंचा उठाते हैं । लेकिन मकढूलशाह 
क्रालवारी अपने आप को फारसी मसनवी की रूप-वर्णन से सम्बन्धित रूढ़ शब्दावली 
से बिलकुल बचा नहीं पाये हैं। लोशलब की देह-छवि को प्रस्तुत करने के लिये वे 
जिन उपमानों की आवृत्ति करते हैं, वे फारसी मसनवी काव्य से ही लिये गये हैं । 
इस बात की ओर "स्टडीज इन कश्मीरी में प्रो जियालाल कोल ने भी संकेत 

किया है । कद होगा तो सरू जैसा ही, गाल होंगे तो बस गुलेलाला जैसे, अलकें 
सांपों की-सी या फिर खुशबू विखेरती हुई, नाक ठीक खंजर जैसी और कटाक्ष तीरों 
से कम क्या हो सकते हैं । इसी प्रकार की शब्दावली में नोशलव की सखी नाज- 
मस्त परी का सौंदर्य और यहां तक कि नायक अजब मलिक के पुरुष रूप का वर्णन 
भी हुआ है। इन घिसे-पिटे उपमानों की आवृत्ति के कारण अनेक सवेदनापूर्ण 
स्थल सपाट हो गये हैं। गो सर्वत्र ऐसा नहीं, पर जहां भी कवि ने आंख बन्द करके 
फारसी मसनवी काव्यों से रूढ उपमान बटोरे हैं, वहां काव्य-सोंदर्य को क्षति जरूर 
पहुंची है। 

रेख्ता शैली 

भाषा के क्षेत्र में मकदूलशाह फारसी मसनवियों की रूढ़ शब्दावली से इतने 
अधिक प्रभावित हैं कि कहीं-कहीं तो कश्मीरी नाम मात्र को भी नजर नहीं आती । 
क्लिष्ट और घिसे-पिटे फारसी शब्दों के अतिशय प्रयोग ने उनकी भाषा को कई 
स्थलों पर अस्वाभाविक और बेजान बना दिया है। इस प्रकार की फारसीबहुल 
शैली को आज़ाद ने 'रेख्ता' कहा है, और मकबूलशाह में इसकी प्रवृत्ति ज्यादतर 
वहां नज़र आती है जहां कवि मूल मसनवी का दामन पकड़े हुए है। लेकिन जहां 
इससे तनिक मुक्‍त होकर उसने अपनी कल्पना को उड़ान का अवसर दिया है, वहां 
अभिव्यक्ति अधिक सहज और प्रभावपूर्णं हो गयी है। 


गीत और गजलें 


'गुलरेज़' में कथा के कुछ संवेदनापूर्ण मोड़ों पर मकबूलशाह ने गीतों और गज़लों 
का प्रयोग किया है--विशेषकर पात्रों की मन:स्थिति के द्योतन के लिए । इनमें 
से बहुत से गीत और गजलें आज भी काफी लोकप्रिय हैं। 'वेसिये गुलन आवय 
बहार (री सखी फूलों में बहार आयी है) या 'छाव गुलरो'य गुलज़ार, हाव 
दीदार ल'तिये' (ओसुमनमुखी, उपवन का छककर रस लो री) जैसे रूमानी 
गुदगुदाहट वाले गीत इस संदर्भ में विशेष रूप से उल्लेखनीय हैं । 

कुछ ग़ज़लें मकबूलशाह क्रालवारी ने स्वतन्त्र रूप से भी लिखी हैं । इनमें 
अभिलाषाओं की करवट और यौवन का उन्मद राग है। शायद इन ग़ज़लों की 
रचना दूधगंगा नदी के किनारे हुई होगी जहां अपने बीमार तन और थके मन 
को आराम देने के लिये वे प्रायः जाया करते थे । शुरू के गीतों-गजलों में 'गुलो- 
बुल' और महबूब के हुस्त जैसे परम्परागत विषयों को लेकर रस्मी और रिवायती 
ढंग की शायरी की गयी है | लेकिन बाद की ग़ज़लों में भावानुभति के विविध रंग 
निखर उठे हैं। कुछ का अंदाज़ सूफियाना भी है । पर जैसा अब्दुल अहद 
आज़ाद ने लिखा है, “यह नहीं कहा जा सकता कि मकबूल साहब की सूफि- 

याना नज्में फरसूदा तस्सवृफ और मुर्दा रूहानियत (अध्यात्म) से बिल्कुल 
पाक हैं ।”!! 
वास्तव में सूफी रहस्यवाद मकबूल के काव्य का मुख्य स्वर नहीं यद्यपि 
गजला म तो क्या 'गुलरेज़ की ''मजाजी इश्क (लौकिक प्रेम) की हसीन दास्तान” 
भी कुछ जोहरियों को “इश्के हकीकी (आध्यात्मिक प्रेम) के गौहर (रत्न)” 
नजर आये 


मकबूलशाह की अन्य कृतियां 


'गुलरेज़ और कुछ गजलों-गीतों-नज्मों के अलावा (जिनका संकलन अब्दुल 
अहद आजाद ने 'कुलियाते मकबूल' शीर्षक से किया है) मकबुलशाह क्रालवारी ने 
बहारनामा', 'ग्रीस्तनामा', 'पी रनामा”, 'मंसूरनामा 'अथूबनामा' और 'यूसुफ 
जुलेखा शीर्षक काव्य-ग्रन्थों की भी रचना की है । 'आवनामा” वेबुझनामा' और 
नारनामा' भी उनकी लिखी हुई रचनाएं बतायी जाती हैं, लेकिन ये आज 
उपलब्ध नही । संरचना और छन्द-योजना की दृष्टि से ये सभी कृतियां मसनवी 
शेली में लिखी गयी हैं । 

'वहारनामा' कश्मीरी में अपने ढंग की पहली काव्यकृति है जिसमें वसंता- 
गमन का वर्णन है। यह १०७ पदों में लिखी गयी है जिनमें बसंत के समय के 
उल्लास का दृश्य प्रस्तुत किया गया है | पर 'गुलरेज़' के बाद जिसे मकबूल की 
सवश्रष्ठ कृति माना जा सकता है वह है 'ग्रीस्तनामा'। इसके एक हजार पद 
मकबूल को कश्मीरी के प्रथम हास्य-व्यंग्यकार के रूप में स्थापित करते हैं। 
सामंती व्यवस्था में जुल्म सहते हुए दव्वू और डरपोक बना गंवई-गांव का किसान 
इसमें उपहास का लक्ष्य बनाया गया है। मामुली से मामूली सरकारी कर्मचारी 
या ज़मींदार के किसी कारिदे के आने पर वह कैसे थर-थर कांपता है, छिपता है, 
मक्कारी का आश्रय लेता है, अजीब-अजीब हरकतें करता है. इसकी हंसी उड़ाता 
हुआ कवि उस ब्यवस्था पर परोक्ष रूप से चोट करता है जो इस सबके लिए 
उत्तरदायी है। 

'ग्रीस्तनामा' में गंवई किसान के व्यवहार को विषय बनाया गया है तो 
'पीरनामा' में कवि ने उस वर्ग को लिया है जिससे वह स्वयं संबस्धित था-- 
मुल्ला वर्ग को। दोनों कृतियों में भाषा का प्रयोग ध्यातब्य हे । क्लिष्ट रेख्ता के 
स्थान पर सहज-सरल-चुभती हुई आम भाषा । इसके प्रभाव रे मकब्रूल के कुछ 
परवर्ती कवियों ने भी ऐसी ही कुछ रचनाएं लिखीं । 


अब्दुल अहद नाजिम 
मकबूलशाह क्रालवारी के समकालीन इश्किया मसनवीकारों में अब्दुल अहृद 

नाजिम (मृत्यु: १८६५) और सैफुद्दीन तारबली (मृत्यु: १८७४) के नाम उल्लेख- 
नीय हैं । नाजिम श्रीनगर से २२ किलोमीटर दूर विजबिहारा के रहने वाले थे । 
उन्होंने 'जैन-उल-अरब' मसनवी के अतिरिक्‍त कुछ गजलें और नातें भी लिखी हैं । 
'जैन-उल-अरब' शेख फरीदुह्दीन अत्तार की मसनवी “इलाहीनामा' का अनुवाद 
है। इसमें नायिका जैन क्रे अपने भाई हारिस के गुलाम यकताश से प्रेम की 
दुखान्त कथा का वर्णन है । जैन को अपने प्रेम का मुल्य भाई के हाथों कत्ल होकर 
चुकाना पड़ता है । अब्दुल अहद आज़ाद के अनुसार मसनवी लेखन में नाजिम के 
आदर्श महमूद गामी थे और गज़लगोई में रसूलमीर। आजाद के ही शब्दों में 
नाजिम के काव्य में बनावट अधिक और सहजता कम है। प्रो० जियालाल कौल 
के विचार में नाजिम की उल्लेखनीय देन उनकी व्यंग्य रचनाएं हैं और 'यिम जार 
वनहस बारदार' (अपनी यह गुहार सुनाती उसे) जेसी कुछ गजलें । 


सेफुहीन तारबली 


संफुद्दीन तारबली ने १८४६ में हीमाल और नागराय की लोककथा को अपनी 
'सहरे हिलाल' मसनवी में पद्यवद्ध किया । इस मसनवी की रचना उन्होंने 
सदरुद्दीन की फारसी मननवी “किस्सा अर्जन-ओ-हीमाल' के आधार पर की, 
लोककथा से सीधे प्रेरणा ग्रहण करके नहीं । फारसी मसनवी का अनुकरण करने 
के कारण 'सहरे हिलाल' में तारबली की काव्य शैली अलंकार-वोझिल और कृत्रिम 
लगती है । उसकी भाषा इतनी ज्यादा फारसी-आमेज़ है कि कश्मीरी शब्द मुश्किल 
से मिलते हैं। यही बात उनकी दूसरी मसनवी 'वामिक उज़रा' के बारे में भी कही 
जा सकती हे जो शेख याकूब सरफी की फारसी मसनवी का अनुवाद है। 
तारबली ने 'वामिक उज्ञरा' को दो बार लिखा । पहली बार जब वे युवा थे-- 
लेकिन यह पाण्डुलिपि कहीं खो गयी है। दूसरी बार वृद्धावस्था में-जब वे 
लुधियाना में थे । कश्मीरी के अलावा इस मसनबी में फारसी और अरबी में भी 
कुछ पद्य हैं । 


इर्किया मसनवियों का दूसरा दौर 


इश्किया मसनवियां लिखने की जो लहर १९वीं शताब्दी में आयी वह बीसवीं 
शताब्दी के पूर्वां तक चलती रही । इस बीच उसकी शक्ति क्षीण से क्षीणतर 
होती गयी । प्रारंभिक कश्मीरी मसनवियों में जो नयेपन का आकर्षण था, वह 
धीरे-धीरे जाता रहा फिर भी समाज का एक बहुत बड़ा वर्ग मध्ययुगीन मान- 
सिकता से लिपटा रहा, और उसके मनोरंजन के लिये कवि यहां--वहां से प्रेम- 
कथाएं बटोरकर मसनवियां लिखते रहे। इस प्रकार कश्मीरी इश्किया मसन- 
वियों के कश्मीर में दो दौर हुए पहला दौर १९वीं शताब्दी के अंतिम वर्षों तक 

चला और दूसरा बीसवीं शताब्दी के प्रारंभिक दशकों तक फैल गया। और तो 
और अब्दुल अहद आजाद जैसे युगप्रवर्तक कवि ने भी अपने काव्यजीवन के प्रारंभ 
में एक मसनवी लिख डाली । यहां हम इश्किया मसनवियां लिखन वाले उन 
कवियों का उल्लेख करेंगे जिनका सम्बन्ध दूसरे दौर से है। उन्होंने अपनी प्रमुख 
मसनवियां बीसवीं शताब्दी से पहले ही लिखी थी, यद्यपि वीसवीं शत्ताब्दी में 
भी उन्होंने मसनवी लेखन जारी रखा । इन कवियों में पीर मुहीउद्दीन मिस्कीन 
(मृत्यु १९१५), पीर अजीजुल्लाह हकानी (१८६८-१९३ ५) के नाम प्रमुख हैं । 
इस युग में कुछ और भी मसनवीकार हुए हैं, पर उन्होंने अधिकतर रज़मिया 
मसनवियां (युद्धकाव्य) लिखीं । इनकी चर्चा आगे अलग से की जायेगी । 


मुहीउद्दीन 'मिस्कीन' 

पीर मुहीउद्दीन 'मिस्कीन (मृत्यु १९१५) कुलगांव तहसील के एक गांव के रहने 
वाले थे। उन्हों ने फारसी मसनवियों के स्थान पर पंजाबी लोक कथाओं से भी 
कथानक लिये । उनकी 'सोहनी महिवाल' और 'हीर-रांझा' मसनवियां इस दृष्टि 
से विशेष उल्लेखनीय हैं। यद्यपि ये मसनवियां पंजाबी लोक कथाओं पर आधा- 
रित हैं, इनकी शैली फारसी मसनवियों की-सी ही है। मिस्कीन केवल लीक पीट 
कर रह गये हे--कोई नयी बात पैदा नहीं कर सके हे । 


सोहनी महिवाल 


“सोहनी महिवाल' मसनवी पंजाब की सुप्रसिद्ध प्रेमकथा पर आधारित तो है, 
पर अनेक संवेदनापूर्ण स्थलों के असंवेदनशील वर्णन ने उसके प्रभाव को चौपट 
कर दिया है। गैरजरूरी और मामूली बातों के तूल दिया गया है और उनके वर्णन 
में पद्य के पद्य व्यय किये गये हे । कुछ लोगों का विचार है कि इसमें सोहनी 
को दी गयी मां की नसीहत नोशलब को दी गयी उसको मां की नसीहत की 
याद दिलाती है, लेकिन सच तो यह है कि इस सारे प्रसंग को बड़े अकलात्मक 
ढंग से पेश किया गया है। इससे भी ज्यादा भोंडापन बहां नज़र आता है जहां 

सच्चाई का पता चल जाने पर भी महिवाल को सोहनी पर निष्ठाहीनता का 
आरोप लगाते दिखाया गया है। नायक और नायिका के रूप-वर्णन में कृत्रिम, 
किताबी शब्दाबली का प्रयोग उकताहट पेदा करता है। घिसी-पिटी उपमाओं 
के कारण वर्णन बेजान हो गये हैं। दोष मिस्कीन का नहीं, फारसी मसनवियों की 
शैली के अंधानुकरण का है, जो उस युग की एक प्रवृत्ति थी । 


'जेंबानिगार' 
'जेंबानिगार! मिस्कीन की एक और मसनवी है। यह भी परम्परागत शैली में 

— ३, 


लिखी गयी एक साधारण काव्यकृति है । इसके प्रारंभिक भाग में जेवा के ब्राह्मण 
घराने में उत्पन्न होने को लेकर “गुमराह और बदशगुन काफिरों की बुतवरस्ती'” 
को लेकर जहर उगला गया है, जो बड़ा कुरुचिपूर्ण लगता है। नायक और 
नायिका, जेबा और निगार, का नख-शिख वर्णन पारम्परिक शैली में है। यद्यपि 
यह वर्णन सैकड़ों पद्यो में फैला है, पाठक पर इसका कोई खास प्रभाव नहीं 
पड़ता । नायक नायिका के मिलन का वर्णन भी अकलात्मक है । 

“मिस्कीन' ने 'चंदरबदन” नाम की एक अन्य मसनवी की भी रचना है, जो 
'जेबानिगार' की तरह सामान्य कोटि की है। 

अपने अन्य समकालीनों की तरह मिस्कीन ने भी फारसी आमेज क्लिष्ट भाषा 
का प्रयोग किया है जिसमें कश्मीरी शब्द इक्का-दुक्का ही मिलता है। उनकी 
गजलों में भी यही बात है। कुछ लोगों का ख्याल है कि “यह फारसियत कोई 
बहुत बड़ा ऐब नहीं”, क्योंकि उस ज़माने का मिजाज ही ऐसा था ।* 

अब्दुल अहद आजाद ने अपनी पुस्तक 'कश्मीरी जबान और शायरी में 
मिस्कीन को एक मसनवी लेखक के रूप में महमुदगामी और मकबूलशाह क्रालवारी 
के समकक्ष ठहराया है, जो स्पष्टतया एक अतिशयोक्ति है। 


अजीजुल्लाह हकानी 

पीर अजीजुल्लाह हक्कानी (१८५४-१६२८) को प्रायः मिस्कीन से श्रेष्ठ कवि 
समझा जाता हे । इस मान्यता का कोई आधार उनके काव्य में नज़र नहीं 
आता । यह जरूर है कि पंजाब, दिल्ली, बम्बई, उत्तर पश्‍चिम सीमान्त (अब 
पाकिस्तान में) के अतिरिक्त लहाख और यारकंद की यात्रा करने के कारण 
हक्कानी का अनुभव अधिक विस्तृत था। यह भी कि उनकी लिखी मसनवियों की 
संख्या बहुत है -'जौहरे इश्क', “किस्सा वेनजीर बदरमुनीर' 'मुमताज बेनजीर', 
'गुलदस्ता-ए-ेनजीर', 'चंदरवदन' आदि। लेकिन ये सभी मसनवियां फारसी 
मसनवियों के अनुकरण पर लिखी गयी सामान्य कोटि की कृतियां हैं । इनमें वही 
अंदाज़, वही शेली, वही लटके-झटके नजर आते हैं जिनका इस्तेमाल उनके अन्य 


समकालीनों ने किया है। भाषा पर फारसियत इस कदर हावी है कि कश्मीरी 
शब्दों को चिराग लेकर ढूंढ़ना पड़ता है । 


गुलदस्ता बेनजीर' 


हक्कानी बस एक पारम्परिक मसनवीगो शायर हैं। मौलिकता की झलक उनमें 
मिलना मुश्किल है । शैली कृत्रिम और प्रभावशून्य है । 'गलदस्ता बेनज़ीर' और 
'चंदरबदन' को उनकी प्रतिनिधि रचनाएं मान लिया जाए तो इसी बात की पुष्टि 
होती है । इनमें से पहली कृति मीर हसन की लोक प्रिय उदू मसनवी 'सहर-उल- 

बयान' का कश्मीरी ख्पान्तर हे । नायक बेनजीर के नख-शिख वर्णन के लिये 
हक्कानी ने जाने कहां-कहां से उपमान जुटाये हैं, लेकिन उसे सजीव मनुष्य का रूप 
देने में वे असमर्थ रहे हैं। शारीरिक आकर्षण को छोड़कर नज़ीर में कोई पुरुषो- 
चित गुण नहीं दिलाया गया है। नायिका बदर मुनीर के सोंद्य-वर्णन में भी 
हक़ानी ने इसी प्रकार अपनी सारी प्रतिमा लगा दी है, लेकिन उसमें जान नहीं 
डाल सके हैं। सिर्फ एक पात्र हे जिसमें जीवन का कुछ आभास मिलता हे -वह 
है बदर मुनीर की सखी नज्मुलनिसा । इस बात की संभावनाओं का भी हक्कानी 
कोई विशेष कलात्मक विकास नहीं कर पाए हैं। “गुलदस्ता बेनजीर' मसनवी के 
संवाद रूढ़ और घिसे-पिटे हैं । ऐसा प्रतीत होता है कि हक्कानी वस दास्तान सुना 
डालने भर की जल्दी में हैं और एक वार शुरू करके उसे अंत तक घसीट कर ले 
जाने के बिना दम लेना नहीं चाहते । मीर हसन की मूल फारसी मसनवी में प्रकृति 
चित्रण विशेष रूप से प्रभावित करता हूँ, लेकिन हक़ानी इसमें भी कोई रुचि 
दिखलाते हुए नहीं नज़र आते। इसलिये लगता है कि हकानी का 'गुलदस्ता 
वेनजीर' नकली फूलों का ही एक गुलदस्ता है जिसमें न रंगों का सौंदर्य है, न 
सुगन्ध का आकर्षण । 


'चंदरबदन' 

हक्कानी की दूसरी मसनवी 'चंदरवदन' की बस यही विशेषता है कि वह दक्षिण की 
एक प्रेमकथा का कश्मीरी रूपान्तर हे । यह्‌ कथा हक्कानी को मुकीमी की दक्किनी 
उर्द और फारसी में लिखी इसी नाम की मसनवी में मिली । कोई ३८० पदों पर 
आधारित इस मसनवी में सहियार और चंदरबदन के प्रेम-प्रसंग का परम्परागत 
ढंग से वर्णन है। कथा की संवेदनात्मक स्थितियों या भावात्मक स्थलों से कवि 
को कोई सरोकार नहीं, उसे केवल घटनाओं का जाल बुनने की जरूरत महसूस 
हुई है । मूल कथा में अनेक ऐसे स्थल हैं जिन्हें बड़ी कलात्मकता से उभारा जा 
सकता था । मसलन चंदरबदन और महियार के बीच धर्म की भेदक दीवार, दोनों 
के प्रेम की गहराई, नायिका का पिता और राजा होने के नाते राजरंग का मान- 
सिक इन्द्र वगैरह । लेकिन हक़ानी पर सिफं पद्य में एक कथा कह डालने की ऐसी 
धुन सवार है कि ऐसे संवेदनापूर्ण स्थलों का कह असंवेदनापूण ढंग से संक्षेप में 
प्रस्तुत करते हैं । अन्य स्थलों पर वे पच्चीकारी का वेमतलब प्रदर्शन करते हैं । 


हज़लिया मसनवियां और गज़लें 

हक्कानी ने दो हज़लिया मसनवियों अर्थात्‌ अय्या शण रचना को है । 
'सहलाबनामा' और 'आतिशनामा' नाम की इन कृतियो में बाढ़ और आग के 
व्यंग्य-हास्यपूण॑ चित्र खींचे गये हैं । “दरवेशनामा' कवि की एक और रचना है 

जिसमें ढोंगी दरवेशों-फकी रों को बेनकाब करने की कोशिश की गयी है । 
हक्कानी ने कुछ गजलें भी लिखी हैँ-परम्परागत ढंग की इश्किया गजलें 
जिनमें घिसी-पिटी शब्दावली और व्यर्थ के अलंकरण की प्रवृत्ति है। 


कश्मीरी रजमिया मसनवियां 


इश्किया मसनदियों के अलावा कश्मीरी कवियों ने युद्ध काव्यों अथवा रज़मिया 
मसनवियां भी लिखी हैं और व्यंग्य काव्य भी । इस प्रकार फारसी, मसनवियों के 
तीनों रूप-बज्मिया, रजमिया और हज़लिया कश्मीरी में आ गये हैं। 

्रेमाख्यानों पर आधारित मसनवियों की चर्चा हम ऊपर कर चुके हैं और 
इस बात की ओर भी संकेत कर चुके हैं कि साधारण पाठकों में उनकी लोक- 
प्रियता का राज क्या था । युद्धाख्यानक यानी रजमिया मसनवियां इतनी संख्या 
में नहीं रची गयीं। लोकप्रियता की दृष्टि से उनमें से चंद एक ही इश्किया 
मसनवियों का मुकाबला कर सकी । यहां यह कहना आवश्यक है कि युद्धास्यानक 
मसनवियों में प्रेम भी एक आवश्यक तत्त्व के रूप में विद्यमान है, जिस तरह प्रेमा- 
ख्यानक मसनवियों में इच्छित सुन्दरी की प्राप्ति के लिए नायक द्वारा किये गये युद्धो 
का भी वर्णन रहा करता है रजमिया मसनवियां लिखने वाले कई कवियों ने इर्किया 
मसनवियों की रचना भी की है, और इश्किया मसनवियां लिखने वाले कुछ कवियों 
ने युद्धकाव्य लिखने की दिशा में प्रयोग किये हैं। यहां केवल सुविधा के लिए इन 
दो प्रकार की मसनवियों का दो अलग-अलग वर्गों के अंतर्गत परिचय दिया गया 
है। यों युद्ध और प्रेम को लेकर काव्य शताब्दी से बदले भी लिखे गये हैं; मसलन्‌ 
१५वीं शताब्दी में रचित “बाणासुर कथा' और विश्व के दो महानतम महाकाव्यों, 
महाभारत और शाहनामा, के अनुवाद भी किये गये हैं, लेकिन मसनवी शैली में 
काव्य-रचना की शुरुआत १९वीं शताब्दी में ही हुई, जब कवियों ने फारसी 
काव्य-कृतियों को आदर्श के रूप में सामने रखा । 

पठानों के बाद कश्मीर में राजनीतिक अव्यवस्था और अशांति कुछ कम हुई, 
यद्यपि सामंती व्यवस्था द्वारा समाज के आथिक शोषण और उत्पीड़न का सिल- 
सिला जारी रहा-- बल्कि उसने नये-नये रूप लिये । राजनीतिक पराधीनता और 
सांस्कृतिक पराजय ने कश्मीर के लोगों में मुगलो के समय से ही आत्महीनता कौ 
भावना पदा की थी, अब आथिक विषमता ने उन्हें और भी पंगु तथा असहाय 
बना दिया। ऐसी स्थिति में केवल प्रेम-कथाओं से दिलों में पल रही निराशा 
और घुटन से राहत नहीं मिल सकती थी । लोगों ने युद्ध-काव्यों में रुचि लेकर 
अपने लिये पलायन का एक और रास्ता ढूंढ़ निकाला । इन वीरगाथाओं के वीरों 
से तादात्म्य अनुभव करके उन्होंने शायद अपनी हीनता की क्षतिपूति के लिए 
काल्पनिक किस्सों का आश्रय लिया । लेकिन इससे अली जवाद ज़ैदी'”, मुहम्मद 

यूसुफ टेंग“ और गुलाम नबी ख्याल को तरह यह निष्कर्ष निकालना कि अप॑- 
मानित और हताश कश्मीरियों के दिलों में रजमिया मसनवियों ने राष्ट्रीय 
भावना को जाग्रत किया, स्थिति को अतिशय नाटकीय ढंग से पेश करना है। 
फारसी जंगनामों को आधार बनाकर कश्मीरी में रजमिया मसनवी लिखने की जो 
परम्परा शुरू हुई उसके पीछे “इस्तेहसाली, अनासिर (शोषणकारी तत्त्वो) के सामने 
मजबूर अवाम” के हताश हृदयों में संघर्ष की उमंग पैदा करने का कोई उद्देश्य 
नहीं था, न “अवाम की बेचैनी” तो प्रतिविम्बित करना | ये रचनाएं कश्मीरी 
जनता की विद्रोह भावना का प्रतिनिधित्व नहीं करती । मुहम्मद यूसुफ टेंग जब 
यह लिखते हैं कि मुग्रलों के समय से 'चक बलवीरों” के शौये का सूर्य अस्त होने 
पर “जो अंधेरा छा गया उस वक्त हमारे कवियों ने फारसी आख्यानकारो से 
रुस्तुम और साम जैसे वीरों को उधार लिया और अपने कलम के जोर से उन्हें वह 
तलवार सौंप दी जिसे मुगल साथ ले गये थे”'*, तो वे कविता की भाषा और 
भंगिमा में बात करते हैं, कश्मीरी युद्ध काव्य के वास्तविक प्रेरक तत्त्वो को रेखां- 
कित नहीं । फारसी जंगनामों में आये योद्धा पात्रों के शौर्यय्ण और साहसिक 
कारनामों के साथ कश्मीरी पाठकों को मानसिक तादात्म्य का अनुभव होना 
स्वाभाविक हो सकता है, पर “उस दौर के हसास (सचेत) शायरों” ने इन पात्रों में 
इस प्रकार को संभावनाओं को पहचानकर अपनी मसनवियां लिखी हों, इसमें 
संदेह है। प्रो) जियालाल कौल का यह कथन कि इस दौर के कवि अधिकतर 
“मुस्लिम योद्धाओं और काफिर गेरमुस्लिमों के बीच हुई लड़ाइयों के अत्रास्त- 
विकता और अतिशयोक्तिपूर्ण वर्णन में रस लेते हे” तथ्य के अधिक निकट है । 
मध्ययुगीन मुस्लिम चित में रुस्तुम आदि इस्लाम से पहले के ईरानी निजंधरी 
नायकों को भी मुसलमान मान लेने की प्रवृत्ति रही है । 

फारसी के प्रमुख जंगनामो को कश्मीरी में पद्यांतरित करने का क्रम 
लक्ष्मण कौल 'बुलबुल' (मृत्यु: १८९८ ई०) से लेकर पीर गुलाम मुहम्मद हनफी 
(मृत्यु : १९३८ ई०) तक चलता रहा । इस काल में बीसियों रज्ञमिया मसनवियों 
को कश्मीरी रूप दिया गया, लेकिन इनमें से अधिकांश अत्यन्त सामान्य स्तर की 
हैं | प्रतिभा की कुछ कौंध बस लक्ष्मण कौल “बुलथ्चुल' के 'सामनामा', वाहब परे 
द्वारा किये गये शाहनामा के अनुवाद तथा अमीरशाह क्रीरी के सामनामा में देखने 
को मिलती है। सिही क़ ललाह हाजनी का 'सिकन्दरनामा' और 'जंगे खावर' 
मुज़फ्फर हसन शाह का 'जंगे मुख्तार' और पीर गुलाम मुहम्मद 'हनफी' का 'जंगे 
अमीर हम्जा! को भी प्रसिद्धि मिली है । इन रज़मिया मनसवियों को कश्मीरी में 
प्रस्तुत करते समय कश्मीरी कवियों ने फारसी रजमिया के छन्द 'बहुरे तकारिब' 
का ही प्रयोग किया है । अब्दुल अहद आज़ाद के अनुसार इन युद्धाख्यानों की भाषा, 
इनकी शब्द-योजना और लबो-लहजा सभी कुछ विशिष्ट प्रकार का है और 

“विवाहादि अवसरों पर ये बड़े शौक़ से घड़ों कौ लय-ताल पर गाये जाते थे ।”४ 


लक्ष्मण कौल 'बुलबुल' और उनकी मसनवी 'सामनामा' 


कश्मीरी में इन युद्धाख्यान काव्यों की शुरुआत लक्ष्मण कोल 'बुलबुल' (मृत्यु: 
१८९८) के 'सामनामा' से मानी जा सकती हे । अली जवाद जं दी ने यह श्रेय 
प्रकाशराम कुरिगामी के 'रामावतार चरित' को दिया है, पर जेसा पहले भी कहा 
जा जुका है, इस कृति को एक रज़मिया मानना उचित नहीं । इसका मुल स्वर 
युयत्सा नहीं, भक्ति-भावना से सम्बन्धित है, और इसकी रचना का मुख्य हेतु है 
राम के अवतार रूप की प्रतिष्ठा । मुहम्मद यूसुफ टेंग ने अमीर शाह क्रीरी को 
कश्मीरी में रज़मिया का प्रवतेक माना है,” पर यह बात तथ्य-समर्थित प्रतीत 
नहीं होती । 'बुलबुल' के 'सामनामा' को कश्मीरी की सर्वश्रेष्ठ रजमिया मसनवी 
मानने में आलोचक प्रायः एकमत हें । 


जीवन और कृतित्व 


लक्ष्मण कोल 'बुलबुल' श्रीनगर में उत्पन्न हुए और यहीं उन्होंने शिक्षा प्राप्त की । 
उन्होंने फारसी और संस्कृत दोनों का अध्ययन किया । यौवनकाल में ही माता- 
पिता को मृत्यु के बाद वे मथुरा, दिल्ली, कलकत्ता आदि स्थानों की यात्रा को 
निकले और जब कश्मीर लौटे तो श्रीनगर के एक समीपवर्ती कस्बे नागाम में आकर 
बस गये | कुछ काल तक 'कुठियाल' (अनाज के कोठारों का संरक्षक) के तौर पर 
नौकरी की, फिर दुकानदारी का पेशा अपनाया और अंत में एक मकतबा 
खोलकर फारसी पढ़ाने लगे। पहली पत्नी की मृत्यु के बाद वैराग्य की मनस्थिति 
में मटन जाकर प्रसिद्ध भक्तकवि परमानंद के शिष्य बने । परमानंद के आग्रह पर 
लक्ष्मण जू 'बुबबुल नागाम लौटे और वहां दूसरा विवाह किया । यहीं दो दिन 
की बीमारी के बाद ७२ वर्ष की आयु में उनकी मृत्यु हुई। मरने से कुछ काल पूर्व 
उन्होंने फारसी में एक शेर की रचना की थी जिसमें उन्होंने अपनी मृत्यु की तिथि 
की ओर संकेत किया था, जो संवत्‌ १६५५ तदनुसार १८९८ ई० बनती है । 
“सामनामा' के अतिरिक्त शक्ष्मण कौल 'बुलबुल' ने 'नलदमन', 'ओमनामा', 
और 'चायनामा' की मनसवी शेली में रचना की। 'चायनामा” अपने ढंग की 
निराली कृति है जिसमें पता चलता है कि कवि कश्मीरी चाय का कितना शौकीन 
था । कश्मीरी काव्य के लिए वह एक नया और दिलचस्प विषय था । 'नलदमन' में 
नलदमयन्ती की प्रसिद्ध कथा वणित है। 
इन मसनवियो के अतिरिक्त 'बुलबुल' ने अनेक 'लीला” गीतों, गजलों तथा 
परमानंद को काव्यकृति 'राधास्वयंवर’ के लिए 'मोहिनी-प्रसंग” की रचना की । 
लक्ष्मण कौल 'बुलबुल' दरअसल मसनवी लेखक से कहीं अधिक एक भकत 

कवि थे। कश्मीरी 'लीला काव्य' के वे एक प्रमुंब स्तम्भ ये-पह बात उनके 
व्यक्तित्व को सचमुच बहु आयामी बना देती है । 


“सामनामा' : कथा-स्रोत और काव्यात्मक विशिष्टताएं 


“बुलबुल का 'सामनामा' ख्वाजू किरमानी के मूल फारसी 'सामनामा' पर 
आधारित है, यद्यपि कवि ने कथा-स्रोत का संकेत करते हुए फिरदौसी के 'शाह- 
नामा' का नाम लिया है । ग्रहीत कथा के यद्यपि सभी प्रमुख प्रसंग बुलबुल ने अपने 
रूपान्तर में लिये है । 

कवि ने ग्रहीत कथा के सूत्रों को आंखें बन्द करके नहीं पकड़ा है, अपितु इति- 
वृत्त संयोजन में कलात्मक विवेक का परिचय देते हुए अपने रूपान्तर को एक 
अनुकृति के स्थान पर एक स्वतंत्र काव्य-कृति का रूप दिया है। मूल कथा के सभी 
मुख्य घटना प्रसंगों ,से अपने काव्यफलक का निर्माण करते हुए भी उसने अनेक 
स्थलों पर अनावश्यक वर्णनों और विवरणों को छोड़ दिया है और कहीं-कहीं 
भिन्न रेखाओं और रंगों का प्रयोग करके कथा के स्वरूप को नये आयाम देने की 
कोशिश की है। पात्रों के चरित्रीकरण में भी उसका रचना-कौशल अनेक नये तत्त्वों 
के समावेश में प्रकट हुआ है। 'बुलबुल' ने अपने 'सामनामा में व्यर्थ के विस्तारों 
से बचते हुए कथानायक साम को ही निरन्तर अपनी दृष्टि के केन्द्र में रखा हे और 
विभिन्न घटनावृत्तों का इसी केन्द्र से अपसरण दिखाया है, जिससे इस काव्यकृति 
में सुसम्बद्धता आ गई है। कृति में साम का जो शूरनायक रूप उभारा गया है 
उससे इच्छित सुन्दरी की प्राप्ति का रोमांसीय अभिप्राय भी जुड़ा है। विभिन्न 
युद्धों में साम का पराक्रम-प्रदर्शन चीन की राजकुमारी के प्रति उसके उत्कट प्रेम 
और उसकी प्राप्ति के मार्ग में आये अवरोधों को रौंद डालने के संकल्प से प्रेरित 
है । 

आधार ग्रन्थ में आयी अतेक अवान्तर कथाओं को अपने कथानक में कुशल 
काव्य-शिल्पी की भांति अन्वित करते हुए लक्ष्मण कोल 'बुलबुल' नायक साम 
और नायिका परीदख्त के व्यक्तित्व-बिम्बों को जीवन्त बनाते हैं। चीन के वाद- 
शाहू द्वारा साम को अपनी कन्या के जीवन से हटाने के षड्यंत्र, और इन्हें विफल 
करने की प्रक्रिया में साम का संघर्ष तथा मानवीय तथा अमानवीय पात्रों से उसके 
रोमांचक युद्ध जिन अनेक नाटकीय संभावनाओं को उभारते हैं उनका भरपूर 
काव्यात्मक उपयोग करने में 'बुलबुल' सफल हुए हैं । 

मसनवी की कथाभूमि भौगोलिक से अधिक अतिकाल्पनिक है। घटना- 
स्थितियां ऐसी हैं जो पाठक को तिलिस्म के एक अदभूत लोक में ले जाती हैं। 
परीदख्त के प्रति साम का आकर्षण केवल जैविक स्तर पर ही व्यक्त नहीं होता 
भावात्मक्र धरातल का भी स्पर्श करता है। परीदख्त को बीमारी और मृत्यु की 

झूठी अफवाह सुनकर साम के उद्वेलित चित्त की आकुलता का कवि नेजो 
चित्रांकन किया है वह मसनवी के सबसे अधिक संवेदनापूर्ण स्थलों में से है । 

साम नरेमान के पराक्रम-पौरुष अथवा परीदख्त के परी वदन का रूपायन हो 
या फिर मकोकाल देव के विरूप रूप का वर्णन, लक्ष्मण कौल 'बुलबुल' को समान 
हप से सिद्धि मिली है। 

'बुलबुल' ने मूल फारसी आख्यान को कश्मीरी रूप देने का जो सफल प्रयत्न 
किया है उसके कारण 'सामनामा' के पात्र, उनका परिवेश और वातावरण 
बिल्कुल कश्मीरी लगता है । 'बुलबुल' ने अपनी मसनवी के प्रारम्भ में ही ईरानी 
शराब के स्थान पर कश्मीरी नमकीन चाय के प्यालों के लिए अपनी ललक को 
जिस ढंग से व्यक्त किया है, उससे यह कश्मीरी रंग और भी गहरा हो गया है। 

कवि का शब्द-चयन, उपमान योजना तथा वर्णन-शेली उसे एक अच्छे काव्य- 
शिल्पी के रूप में प्रतिष्ठित करने वाले तत्त्व हैं। भाषा पर यद्यपि फारसी की गहरी 
छाप है, पर कश्मीरी का मौलिक सौंदर्य भी स्थान-स्थान पर अपनी झांकी दिखाता 
है। इन तमाम विशिष्टताओं ने 'बुलबुल' के 'सामनामा' को कश्मीरी रज़मिया की 
एक महत्त्वपूर्ण उपलब्धि बना दिया है। 


'नलदमन' 


महाभारत के विख्यात नल-दमयन्ती आख्यान पर आधारित 'बुलबुल' की 
मसनवी 'नलदमन' एक प्रेमाख्यानक काव्य है। 'सामानामा' के समान प्रसिद्ध न 
होने पर भी भाषा के सहज प्रवाह और वर्णन की प्रभावशीलता के कारण यह 
भी एक दिलचस्प कृति बन पड़ी है । 'बुलबुल' के 'लीला' गीतों में भाषा अपेक्षाकृत 
सरल है और उनकी भक्त-आस्था के अनुरूप । 


वाहब परे : एक बहुसर्जक कवि 


हाजिन के वाहब परे (१८४५-१६१४) कश्मीरी रजमिया मसनवियों के एक 
और प्रमुख स्तम्भ माने जाते हैं। इस बहुसर्जक कवि की प्रतिभा कई मौलिक 
कृतियों के अतिरिक्त अनेक फारसी कृतियों के कश्मीरी रूपान्तरों में प्रतिफलित 
हुई है। इनमें फिरदौसी के विख्यात काव्य 'शाहनामा' का कश्मीरी भाषान्तर भी 
शामिल है, जिसे कश्मीरी साहित्य के इतिहास में एक विशिष्ट उपलब्धि माना 
गया है और जो परे की ख्याति का प्रमुख आधार है। 

वाहब परे की अन्य कृतियों में 'हफ्त-किस्सा मकरि जन', 'हफ्त-किस्सा-इ- 
आमी' 'सैलाबनामा', 'वेवूझनामा', और 'दरवेशनामा” जेसी' मसनवियों के 
अतिरिक्त दीवाने वाहब' भी शामिल है जिसमें कवि की गज़लें और नज्मे संकलित 
हैं । उदू के एक प्रेमाख्यानक काव्य “नौनिहालि गुलबदन' का अनुवाद भी वहाब परे 

ने किया है । 'हफ्त-किस्सा-इ-मकरि जन', 'हफ्त किस्सा-इ-आमी' और 'नौनिहालि 
गुलबदन आज उपलब्ध नहीं ।' 

यह एक दिलचस्प संयोग है कि वाहब परे का जन्म ठीक उसी वर्ष हुआ जब 
कश्मीर में डोगरों का शासन प्रारम्भ हुआ । फारसी मदरसे में शिक्षित वाहब परे 
के मन पर इस भाषा की श्रेष्ठ कृतियों का एक गहरा प्रभाव पड़ा था, जो कवि 
द्वारा कृत उनके वृह॒दाकार अनुवादों में व्यक्त हुआ । वाहब ने, प्रोफेसर हाजिनी 
के अनुसार, अनेक पेशे अपनाये - कभी ठेकेदारी की तो कभी मुलाजिमत, कभी 
देहात परवर' के पद पर रहे तो कभी पटवारी, कारदार और नायब तहसीलदार 
की हैसियत से काम करते रह। जीविकोपार्जन की इन तमाम व्यस्तताओं के 
बावजूद वाहब का “बिस्यारगो” (बहुसर्जक) साहित्यकार होना उनकी ख्याति 
का एक महत्वपूर्ण आधार है। 


शाहनामा का कश्मीरी रूपांतर 


वाहब परे अपने विपुल कृतित्व के बावजूद मूलतया एक रज़मिया शायर 
(युद्धाख्यानक कवि) के रूप में विशेष प्रतिष्ठित हें । 'शाहूनामा' का अनुवाद -- 
जिसे उनकी सबसे महत्वपूर्ण उपलब्धि माना जाता है-उन्होंने तेईस हजार 
चार सौ इक्यानवे पद्यों में किया है। यह अनुवाद चार खण्डों में विभाजित है। 
इनमें से अन्तिम खण्ड फिरदौसी का अनुवाद न होकर एक स्वतंत्र रचना बन पड़ा 
है जिसमें वाहब ने इस्लाम की विजयों का सविस्तार छः हजार छ. सौ छियासठ 
पद्यों में वर्णन किया है। ग्यारह वर्षो में लिखे गये इस खण्ड को महीउद्दीन हाजिनी 
और प्रोफेसर कौल 'खिलाफतनामा' की संज्ञा देना उचित समझते हें । शाहनामा 
के अनुवाद के बारे में वाहब की यह गर्वोक्ति कि, “इस काम के सरअंजाम करने 
की जुरंत उनसे पहले कश्मीर के किसी फारसीदां को नहीं हुई थी” पूरी तरह से 
ठीक नहीं क्योंकि बडशाह के समय में भी इस कृति का कश्मीरी अनुवाद हुआ है । 
इसे शायद इसलिये नजरअंदाज़ किया गया कि यह अनुवाद वाहब के समय में कहीं 
उपलब्ध न था। वाहब को अपने इस अनुवाद के लिए “कश्मीर का फिरदौसी” 
कहना कहां तक उचित है इसकी तह में न जाते हुए हमें इस अनुवाद को उन्नीसवीं 
शती में कश्मीरी का एक बहुत बड़ा साहित्यिक कारनामा कहना अधिक संगत 
लगता है। इस अनुवाद की प्रेरणा के बारे में गुलाम नबी ख्याल ने एक दिलचस्प 
घटना का उल्लेख किया है । उनके अनुसार, वाहब द्वारा कृत यह अनुवाद किसी 
आंतरिक प्रेरणा का परिणाम नहीं, अपितु इसके मुल में वाहब की मानसिक 
उत्तेजना है, जो उन्हें एक मौलवी से पढ़ने के लिए उधार ली गयी शाहनामा 
की एक पांडुलिपि बार-बार वापस मागें जाने के कारण हुई थी ।'* 
फारसी-बोझिल कश्मीरी और निष्प्राण पद्मों में वाहब परे द्वारा किया गया 

शोहनामा का यह्‌ अनुवाद मूल ग्रन्थ को एक अत्यन्त क्षीण अनुगृंज भर है । शायंदं 
इस बात का आभास स्वय कवि को अनुवाद करते-करते हीहो गया था और 
उसने स्वीकार कर लिया कि इस 'सिरदर्दे से छुटकारा पाने के लिए उसने जल्दी 
में हजारों पद्यों को अनुवाद किये बिना ही छोड़ दिया है। वैसे भी वहाब परे 
फिरदौसी के काव्य से विशेष प्रभावित नजर नहीं आते । शायद इसीलिये उन्होंने 
इसे एक 'झूठ से भरा' और 'ख्राब' काव्य-ग्रन्थ कहा हे । फिरदौसी ने इस्लामी 
विजयों का बड़े संक्षेप में वणन किया है और ईरानियों की पराजय पर हाशियों 
में अपने दुख की ओर संकेत भी । वहाब परे इस बात से भी कतई खुश नजर नहीं 
आते । लगता है कि इसीलिये उन्होंने इस प्रकरण को अलग से एक पूरे खण्ड में 
विस्तार से पद्यबद्ध किया है। कवि स्वीकार करता है शाहनामा में (इस्लामी 
विजयों का) विस्तृत वर्णन न पाकर उसके मन में 'गैरते दीनी' पैदा हुई अतः 
उसने फिरदौसी के आख्यानक की अनुकृति छोड़ दी ।” 


'अकबरनामा' 


रजमिया मसनवी के क्षेत्र में हमीदुल्लाह्‌ के 'अकबरनामा' का भावानुवाद वाहब- 
परे की एक और उपलब्धि है । वस्तुतः यह्‌ शाहनामा के अनुवाद से पहले लिखी 
गई कृति है । इसमें १८८३ से लेकर १८४९ तक पठानों, अंग्रेजों और सिक्खों के 
बीच कश्मीर के आधिपत्य के लिए हुए युद्धों का वर्णन है। पठानों के नायक 
अकबर और सिक्ख सूरमा हुरीसिह के युद्ध से संबंधित प्रसंग के लिए 
'अकबरनामा' विशेष रूप से प्रसिद्ध है। वाहब के वर्णनों की विशेषता उनका 
प्रवाह है, जिसके कारण वे युद्ध के गतिशील चित्र अंकित कर सके हैं। 


'सलावनामा' और 'दरवेशी' 


यद्यपि वाहुब अपने जंगनामों के लिए ही विशेषरूप से ख्यात हैं- आज़ाद के 
अनुसार उनकी प्रतिभा 'जंगनामे लिखने के लिए ही उपयुक्त है'-- उन्होंने अपनी 
कृतियों में युग और समाज के अनेक सजीव चित्र अंकित करके इतिहास बोध का 
परिचय भी दिया है। इस दृष्टि से वे अपने समसामयिकों में सबसे अधिक सचेत 
कवि है । 'सैलाबनामा' में, जो मसनवी तज पर लिखी गई है, कवि ने अपने समय 
में आई बाढ़ की विनाशकारी लीला का वर्णन किया है । 'दरवेशी” में तथाकथित 
दरवेशों, फकीरों और आलिमों का वास्तविक रूप व्यंग्य के माध्यम से उदघाटित 
करने के साथ-साथ सामंती शासकों की शोषण नीति को उघाड़ने का भी साहसी 
प्रयास किया गया है । 'दरवेशी' के अध्ययन से वाहब के समाज और राजनीति 
सम्बन्धी क का परिचय मिलता है। इसमें सरकारी कारिन्दों और 
सिपाहियों की लूट, जमींदारो और जागीरदारों के निरीह किसानों पर अत्याचार, 

समाज के पिछड़े और दबे वर्गों के साथ हो रहे अन्याय, शाल बुनने वाले कारी- 
गरों पर लगाये गये करों और आम आदमी से बेगार में लिये गये काम का 
“कश्मीर-- १८५७ ई० से १८८४ तक शीर्षक के अंतर्गत पुरी तस्वीर प्रस्तुत की 
गयी है। 


'दीवाने वाहब' 
कवि की गज़लों और नज्मों के संकलन 'दीवाने वाहब' का ऐतिहासिक महत्त्व 
है। इन गजलों में हुस्न और इश्क जैसे विषयों के अतिरिक्‍त अपने समय के जीवन 
और समाज में आये परिवतंनों को लेकर भी कवि ने अपनी प्रतिक्रिया को व्यक्त 
किया है। पतलूनों, कोठों, जनाना टोपियों, बादामी बूटों आदि के प्रचलन का 
उसने जिस व्यंग्यात्मक लहजे में वर्णन किया है वह अकबर इलाहाबादी की याद 
दिलाता है। अकबर इलाहाबादी की ही भांति वाहब परे भी अंग्रेजी सभ्यता की 
देन से वेज़ार नज़र आते हैं और “कतलम, शीरमाल, कंदी कुलचे और बसरक” के 
स्थान पर “डबल रोटी और बेनमक रोटी” के रिवाज से समझौता करने की 
स्थिति में अपने आपको नहीं पाते । 

वाहव, मुहीउद्दीन हाजिनी के अनुसार, सौंदये-बोध में नैतिकता के तत्त्व 
को महत्त्व देते हैं। ` उनकी गजलों में प्रेम का उल्लास न होकर नैतिक उपदेश 
की अथवा अन्यापदेशिक निष्कर्षो की प्रवृत्ति है। पुनः हाजिनी के ही शब्दों में, 
“यह याद रखना लाभदायक सिद्ध होगा कि वाहब के तगज्जुल (गजल रचने की 
कला) में धमंतत्त्व और तस्सवुफ का अवचेतनात्मक प्रभाव हावी हे ॥ ` 


अमीरशाह क्रीरी का 'सामनामा' 

अमीरशाह क्रीरी (१८३८-१८६६) ते भी लक्ष्मण कौल 'बुलबुल की भांति 'साम- 
नामा? की दास्तान कश्मीरी में पद्यवद्ध की है । दोनों का स्रोत ख्वाजू किरमानी 
का फारसी 'सामनामा' है । अमीरशाह के 'सामनामे' में फारसी मसनवी की शब्दः 
योजना और शैली का काफी अधिक प्रभाव नज़र आता है जिसके कारण वह 
गुलाम नवी ख्याल के शब्दों में, “ईरानी अधिक और कश्मीरी कम प्रतीत होती 
है ।”४ कहते हैं कि वाहव परे ने शाहनामा में साम के कथा-प्रसंग को इसीलिए 
छोड़ दिया था कि अमी रशाह उस पर आधारिता मसनवी लिख रहे थे। वर्णन में 
प्रवाह की विशेषता के बावजूद अमी रशाह का 'सामनामा 'बुलबुल के 'सामनामा 

से बहुत लम्बा है, जिससे उसमें एक बिखराव आ गया है । दोनों की तुलना करते 
हुए अली जवाद जैदी ने लिखा हे, ' 'अमीरशाह क्रीरी और लक्ष्मण कौल 'बुलबुल 

दोनों ही ने साम की दास्तान को अपने अपने अंदाज में बयां किया है । अगरचि 
दोनों का स्रोत हाजू का 'सामनामा' है, लेकिन अमीर शाह ने तरजुमा किया है 

और बुलबुल ने रचना | “विषय एक होने के बावजूद वंह मानना पड़ता है कि 
कि बुलबुल के यहां कलात्मकता अधिक है और भाषा और वर्णन का रस भी ।'* 


'खावरनामा' 


अमीरशाह्‌ क्रीरी का एक और युद्ध काव्य है 'खावरनामा' जो इव्ने हसन की इसी 
नाम को फारसी मसनवी पर आधारित है। इस जंगनामे में हजरत अली और 
उनके साथियों द्वारा लड़ गये युद्धों की कथा वणित है। 
मूल ग्रन्थ के अरब मुजाहिदों' के अलावा अमीरशाह के 'खावरनामा” में 
ऐसे कई पात्र हैं जो कवि की अपनी कल्पना की उपज हैं। 'खावरनामा' का भूगोल 
भी काल्पनिक ही है, यद्यपि अमीरशाह की कोशिश रही है कि प्रमुख पात्रों की 
ऐतिहासिकता सुरक्षित रहे । 
कश्मीरी मसनवी काव्य में अमीरशाह्‌ की कृतियों को एक मूल्यवान वृद्धि 
माना जाता है। कहा जाता है कि इन्हें लिखने की प्रेरणा उन्हें सामंती युग में 
कश्मीरियों के चरित्र में आयी कमजोरियों से मिली है। इन कमज़ोरियों पर व्यंग्य 
करते हुए उन्होंने लिखा है -- 
गदा और खंजर को देखकर 
कश्मीरी भय-कम्पित हो जाते हैं 
किसी वीर को देखने पर 
वे थर-थर कांपने लगते हें 
मगर ये हंगामा-परस्त सूरमा हैं 
ये कांगड़ियां इस तरह उछालते हैं 
मानो तलवार चला रहे हों 
अपने ही ऊपर हंसने की यह कला क्रीरी को खूब आती है। 


ग़ज़ल का उत्कर्षं : रसूलमीर 


कश्मीरी में गजल की शुरुआत महमूद गामी ने की थी। रसूलमीर (मृत्यु : 
१८७०) ने उसे विशेष रूप से लोकप्रिय बनाया और उसका विकास करके 
उसे उत्कर्ष पर पहुंचाया । कश्मीरी का यह महानतम गजलकार एक ऐसे संक्रमण 
काल में प्राचीन और नवीन के बीच एक कड़ी बनकर उभरा जब मध्ययुग विदा 
लेने की प्रक्रिया में था। आधुनिक युग के प्रवर्तक कवि तभी सामने आये जब 
रसूलमीर ने इस परिवर्तन के लिए उपयुक्त रचनात्मक भूमि तैयार की थी। यह 


एक संयोग है, लेकिन दिलचस्प, कि महमूद गामी और रसूलमीर दोनों का जन्म 
अनंतनाग कस्बे के डूरू शाहाबाद गांव में हुआ । 

रसूलमीर की जन्मतिथि के बारे में निश्चय से कुछ ज्ञात नहीं तो सका है और 
न यह पता चला है कि वे कुल कितने वर्ष जीवित रहे । लोकानुश्रूति को प्रामाणिक 
मानें तो उनकी मृत्यु युवावस्था में ही हुई थी। अपनी पुस्तक 'कश्मीरी जवान और 
शायरी में अब्दुल अहद आज़ाद ने भी ऐसा ही मत व्यक्त किया है। इधर 
कुछ आलोचकों का मत है कि उन्होंने ६० वर्ष की आयु पायी थी । रसूलमीर 
की ग़ज़लों में यौवन का जो उत्मुक्त राग गूंजता है उससे यही अनुमान लगाया 
जा सकता है कि वे वृद्धावस्था तक जीवित नहीं रहे होंगे । इतना अवश्य ज्ञात है 
कि रसूलमीर महमूद गामी के अंतिम वर्षो में युवावस्था को प्राप्त हो चुके थे 
और १८८५ में हुई उनकी मृत्यु के बाद जीवित थे । लेकिन अपने एक अन्य महान 
समकालीन मकबूलशाह क्रालवारी की मृत्यु (१८७२) से पहले ही उनका देहान्त 
हो चुका था- संभवत: १८७० में । 


एक हिन्दू युवती से प्रेम सम्बन्ध 
व्यक्तित्व से आकर्षक और स्वभाव से रूमानी रसूलमीर के वारे में कहा जाता 
है कि उनकी गजलों की प्रेरणा एक हिन्दू युवती का रूप था । 'कुंगी', “पद्मिनी 
“राजहिन्दुवानी', 'पुष्पमाल" आदि नामों से सम्त्रोधित इस रूपसी से रसूलमीर को 
उत्कट प्रेम था । उसकी देह-छवि ने उन्हें रूप-तृषा का कवि बनाया। एक सह- 
पाठिनी के रूप में 'कुंगी' से हुआ उनका प्रथम परिचय तीब्र आकर्षण में बदला 
और फिर उद्दाम प्रणय के आवेग में । लेकिन कुंगी का विवाह अन्यत्र हो गया 
और वह ससुराल चली गई। रसूल मौर उसके वियोग में उन्मत्तता को सीमा तक 
विकल हो गये और इसी बिकलता ने उनके गीतों और ग़ज़लों को प्राणवान 
बनाया । कहते हैं एक दिन प्रथा के अनुसार अपने मैकेवालों के निमंत्रण पर कुंगी 
अपने पति के साथ कुछ दिनों के लिए डूरू गांव आयी । इस अवसर पर पड़ोस के 
स्त्री-पुरुषों ने उसके स्वागत में जो “रो'व (नृत्य) गीत गाया उसको रचना रसूल 
मीर ने की थी | यह गीत रसूलमीर की रचनाओं में आज भी सर्वाधिक लोक 
प्रिय है। गीत की प्रारंभिक पंक्तियां इस प्रकार है -- 
तुम्हारी तो परछाई भी प्रशंसा योग्य है-- 
लो पुष्पवदना रसिका क्रीड़ा के लिए निकली है ! 

कंगी के वापस ससुराल चले जाने पर रसूलमीर भावोन्मत्त हो गये और इसी 
मनस्थिति में उन्होंने अतृप्त प्रेम की, रूपतृ पा की, मिलनीत्कंठा की, उत्कट अभि- 
लाषा की खूबसूरत ग़ज़लें लिखीं जिनमें उस रूपसी का रूप-बिम्ब झलमलाता है। 
देहराग का यह मादक संगीत उनकी कविता में जीवन के अंतिम क्षणों तक बजता 
रहा । यही कारण है कि कुछ लोग जब यह कहते हैं कि अपने जीवन के अंतिम 
वर्षों में रसूलमीर सूफी हो चले थे तो यह वास्तविकता के विपरीत प्रतीत होता 

है। कुंगी के प्रेम में रसूलमीर उन्हीं के शब्दों में आवारा अ [शिक' बन गये और 
जगह-जगह चर्चा, और बदनामी, के विषय वने । और हर कहीं चचित हुई उनकी 
वे गजलें जिनमें प्रेमानृभूति शत-शत धाराओं में प्रवाहित हुई है। कवि की गजलों 
में इस बात के संकेत हैं कि वह इस चर्चा और बदनामी से अच्छी तरह से परिचित 
था और खुश भी -- 

गुंचा-ए.लबों (कली-से ओठों) को चाहने की वजह से 

तू बदनाम है, रसूलमीर 

खुश हो कि आशिकों में तेरा मान है ! 

अपने समय के साहित्यिक क्षेत्रों में रसूलमीर काफी प्रसिद्ध और लोकप्रिय 

थे । उनके प्रशंसक गोष्ठियों में उनकी गजलें गाया करते । जैसा स्वाभाविक था। 
उनके प्रतिद्वन्द्रियों को उनकी इस सफलता से जबर्दस्त ईर्ष्या हो गयी थी, लेकिन 
रसूलमीर की इस खुली चुनौती का जवाब देने का उनमें साहस नहीं था --- 

यह आग की किताब मैंने तुम्हारे ही ग़म में लिखी है 

किसमें साहस है जो उसका जवाब दे ? 

साकी तू बस जामे-जम पिलाता चल । 


परवर्ती और समवर्ती कवियों पर प्रभाव 


रसूलमीर ने अधिक नहीं लिखा है--यही कोई दो-एक सौ गजलें और गीत, बस | 
इन्हीं पर उनकी ख्याति की सारी इमारत खड़ी है। आखिरी उम्र में उन्होंने 
शायद एक मसनवी 'जेवा-निगार' लिखी थी, जिसका उल्लेख मुहीउद्दीन 
मिस्कीन और महजूर ने किया है। आज यह मसनवी उपलब्ध नहीं; होती तो 
शायद रसूलमी र की रचना-क्षमता का एक और आयाम प्रकट होता, पर मूलतया 
एक गजलकार होने के नाते बनी उनकी छवि पर इसका कोई असर पड़ता, यह्‌ 
संदिग्ध है। रसूलमीर निःसन्देह रूमानी भावों के अद्वितीय गजलकार हैं। इस 
दिशा में उनकी सफलता का इससे बढ़कर और कया सबूत हो सकता है कि नाजिम 
हक्कानी और मकबूलशाह क्रालवारी जैसे दिग्गज मसनवी लेखकों पर उनका 
प्रभाव पड़ा है और उन्होंने इनके अनुकरण में, यहां तक कि इन्हीं की जमीन पर, 
ग़ज़लें लिखी हैं। और तो और महजूर जैसे युगान्तरकारी कवि भी इनसे इतना 
प्रभावित थे कि वर्षों इन्हीं के रंग में गजलें लिखते रहे । इस प्रभाव को स्वीकारते 
हुए महजूर लिखते हैं-- 

मीर की पुरानी शराब मैंने नये पात्रों में उंडेल दी है 

और इसे ही जाकर मदिरालयों में बेचता हूं ! 

एक स्थान पर तो उन्होंने यहां तक लिखा है कि महंजूर के रूप में रसूलमी र 

ही फिर से प्रकट हुआ है। रसूलमीर की प्रतिभा का इससे अधिक और क्या 

सम्मान हो सकता है 


उपलब्धियां 


रसूलमीर ने कश्मीरी-काव्य को तस्सवुफ के कुहासे से वाहर निकालकर एक 
व्यापक भाव-भूमि पर प्रतिष्ठित किया। प्रेम को लेकर गजलें उनसे पहले भी 
लिखी गयी हैं - इस संदर्भ में महमूद गामी और उनके समकालीन कवियों का 
हम उल्लेख कर चुके हैं-लेकिन इनमें से अधिकांश में अनुभूति की वह्‌ ऊष्मा 
नहीं जो रसूलमीर की गज़ल को सजीव बनाती है। रदीफ-काफिये भर की पा- 
वन्दी उनमें जरूर थी, पर उसीसे तो गजल नहीं बनती । उसके लिए जिस भीतर 
की आग की जरूरत है वह रसूलमीर के हृदय में धधकती थी। रंसूलमीर की 
गज़लों में जो साज और सोज है, उसका स्रोत उनकी अनुभूति की प्रामाणिकता 
है । उन्होंने गजल को सही अर्थो में आत्माभिव्यक्ति का माध्यम बनाकर कश्मीरी 
कविता को एक नया मोड़ दिया । तस्सवुफ की रहस्यवादी ओट से बात करने के 
स्थान पर उन्होंने सीधे अपने मन के दर्द को, आशा-अभिलाषा को गज़ल की 
पंक्तियों में रूपान्तरित किया । निर्वेयक्तिकता का जो आवरण कश्मीरी कवि 
ओढ़ता था, उसे उतार फेंक रसूलमीर ने अपनी रूप-तुषा और रूमानी भावनाओं 
को काव्य का विषय बनाया । 
इसका अर्थ यह नहीं कि रूमानी प्रेम कश्मीरी काव्य के लिये कोई नयी चीज़ 
था और उसे सबसे पहले रसूलमीर लेकर आये । १६वीं शताब्दी में हृव्वाखातून और 
उनके बाद १८वीं शताब्दी में आणिमाल ने स्त्री और पुरुष के पारस्परिक सहज 
आकर्षण को, प्रेम-सम्बन्ध को अपने गीतों में अभिव्यक्ति दी थी । इन गीतों में 
मन को छू लेने वाली सहजता और सरलता हैं, पहाड़ी झरने के स्वच्छन्द जल-सा 
संगीत है, मिठास है। लेकिन उनका स्वरूप लोकगीतों से बहुत अधिक साम्य 
रखता है। उनमें अनुभूति की तीव्रता तो है, किन्तु एक सजग कलाकार काऱसा 
रचना कौशल नहीं । रसूलमीर की यही तो एक बड़ी देन है कि उन्होंने कश्मीरी 
गीतकाव्य को लोकगीत के धरातल से उठाकर साहित्यिक स्तर पर प्रतिष्ठित 
किया । रसूलमीर की गज़ल मात्र हृदयोद्गार नहीं, या सीधे सरल भावों की 
सीधी-सरल व्यंजना ही नहीं, कलासूष्टि का सचेत प्रयास भी है। महमूद गामी को 
गजलों में गजल का बाह्य रूपाकार तों है, पर प्राणों का स्पन्दन नहीं; अपने दिल 
की बात को सीधा कहने का आग्रह नहीं। इसके विपरीत रसूलमीर ने अपनी 
विकसित सौंदर्य-चेतना भौर सूजनात्मक कल्पना को उड़ान के लिये रूमानी 
अभिव्यक्ति का एक पूरा आकाश दिया है। कश्मीरी में गजल की संभावनाओं को 
उन्होंने ही सबसे पहले सही रूप में पहचाना और उनके विकास में अपनी पूरी 

प्रेम की उन्मुवत अभिव्यक्ति 
रसूलमीर ने अपनी सारी शायरी की प्रतिष्ठा प्रेम और सौंदर्य की आधारशिला पर 
की है। उनकी गजलों में प्रेम एक अतींद्रिय अनुभव नहीं, शारीरिक आकर्षण 
और ऐन्द्रिक संवेगों के स्तर पर व्यक्‍त हुआ है - ज्वार के उफान-सा चेतना के 
ओर-छोर को डुबाता हुआ। प्रेम का यह अदम्य आवेग रसूलमीर की उत्कट 
रूपासक्ति से निःसृत है। पर इससे भावात्मकता का एक धरातल भी संलग्न है। 
प्रेयसी की रूप छवि को नित्य नये-तये कोणों से निहारने और प्रस्तुत करने में ही 
कवि को अपने प्रेम की सार्थकता और अपने व्यक्तित्व के विस्तार की संभावना 
नजर आती है। रूपाकर्षण की यह ललक इतनी तीब्र है कि वह मध्य-युगीन 
नैतिकता के बन्धनों को तोड़ती है और जाति, धर्म, वर्ण की संकीर्णताओं का 
उलंघन करती है-- 

तुम्हारा बदन, तुम्हारी जुल्फे -- 

यही तो रसूरमीर का दीन और मजहब है 

कुफ़ और इस्लाम का अन्तर 

वह नहीं जानता 

फारसी शायरी की परम्परा के अनुरूप रसूलमीर के प्रारंभिक काव्य में 

भी महबूब का तस्सवुर पुरुष रूप में मिलता है, जिसके प्रति वह स्त्री की तरह 
से प्रणय-निवेदन करता है। लेकिन बाद की रचनाओं ने कवि इस अस्वाभाविक 
स्थिति से विद्रोह करते हुए नारी के प्रति पुरुष प्रेमी के उन्मुक्त प्रणयभाव को 
अभिव्यक्त करता हुआ नजर आता है। नारी के मांसल रूप-सौन्दय के प्रति एक 
रसलोलुप दृष्टि उसकी गजलों में मिलती है। प्रेयसी के रूप-वर्णन में प्रकृति से 
ली गयी उपमान-राशि को लुटाते हुए वह जिन बिम्बों की सूष्टि करता है वे 
कलात्मक संभावनाओं के एक पूरे क्षितिज को उद्घाटित करते हैं-- 

श्वेत परिधान में वह मत्त-यौबना 

चमेली के फूल-सी लगती है-- 

चमेली का फूल जिस पर सूरज की किरणें 

थिरक रही हों 

प्रिया के माथे पर स्याही का नुक्ता (तिल) 

किसी कुसुमित डाल पर बैठी 

कोयल जैसा लगता है 

तुम्हारा वक्षस्थल - वह तो एक दर्पण है 

तुम्हारे हाथ और पांव 

गुलदस्ते फूलों के या 
यास्मीन की लहराती हुई क्यारियां 
महवूब के मुखड़े पर बूंदें पसीने की 
ऐसी जैसी फूलों की पंखुड़ी पर शबनम 
या जैसे चांदे के माथे पर से 
गुजर रहा हो कारवां सितारों का 
नाजुक ख्याली, उन्मत्त यौवन की उन्मुक्त अभिव्यक्ति; सोंद्य-विम्बो की 
ऐन्द्रिक भावभूमि--रसूलमीर की कविता के कलात्मक आयाम इन्हीं में खोजे जा 
सकते हैं । सौन्दर्यं रसूलमीर के लिए एक भाव-सत्ता है जिसे वह सब कहीं व्याप्त 
देखता है। 
प्रेम की विभिन्न भावस्थितियों के साथ-साथ उसका शारीरिक पक्ष भी रसूल 
मौर के काव्य में व्यंजित हुआ है । लेकिन कवि की सौंद्य-चेतना दैहिक आकर्षण 
को सतही रतिभावना की अभिव्यक्ति होने से वचा लेती है। कवि सांकेतिकता 
से काम लेकर ऐसे स्थलों को कलात्मकता का स्पर्श दे जाता है-- 
सांकल खडक उठी 
द्वार पर किसी ने दस्तक दी 
मैं चौंको शायद मेरा प्रिय आया हो 
मैंने अपनी बांहें फैला दीं 
और उसने मुझे अपने वक्षस्थल में समेट लिया । 
नारी के रूप का चित्रण रसूल मीर ने प्रायः ऐन्द्रिकता के धरातल पर किया 
है, यद्यपि भावव्यंजक विम्ब भी उनके रूपचित्रों को यहां-वहां सजीव बना 
देते हैं। कहीं-कहीं इस सौन्दर्य को दिव्य रूप देने की कोशिश की गयी है। 
मसलन्‌ एक स्थान पर कवि ने प्रेयसी के रूप का यह प्रभाव-चित्र अंकित किया 
हे >>> 
तुम्हारे माथे पर बिखरी हुई उलझी लटे 
ऐसी लगती हैं 
मानो कुरान के पृष्ठ पर 
स्वयं विधाता ने 'बिस्मिल्लाह, लिख दिया हो। 
एक अन्य स्थान पर कवि ने प्रेमिका के चेहरे को 'हुस्न का काबा' कहा हे, 
जिसकी मेहराबें उसकी दो भौंहें हें । पुरुष रूप का चित्रांकन भी कहीं-कहीं 
विकसित सौंदर्य-चेतना का परिचय देता है । 
रसूलमीर सौंदर्य-पिपासा के, यौवन के उन्माद के कवि हैं, पर जीवन और 
यौवन की अस्थिरता का एहसास भी उनकी कविता में हैं। उनका रूमानी दर्शन 

वतमान के क्षण को पूरी तरह से जी लेने का दर्शन है । मृत्यु के ठंडे अंधेरों में 
खो जाने से पहले रूप-सोंदर्य का आकंठ पान कर लेने का आग्रह मस्ती के इस दर्शन 
का आधार है। कहीं-कहीं उमर खैयाम का-सा अंदाज़ नज़र आता है— 
कल हमें दी जायेगी मौत की अफीम 
ओ मेरे प्रिय, (आज) मुझसे मत रूठो | 
देखो, कल मुरझा जायेगा यह फूल-सा यावन 
लो, दिन ढल रहा है 
यौवन के बसंत की जगह लेने को आ रहा है 
बुढ़ापे का जाड़ा 
और अस्तित्व की नाव का नाविक 
शीघ्र ही उसका लंगर खोलने को है 
ओ मेरे प्रिय, कल मुरझायेगा यह उपवन 
रसूलमीर की कविता विशेष रूप से श्रुति-मधुर है। वे कश्मीरी के सर्वाधिक 
संगीतमय कवियों में से हैँ । छलित शब्द-योजना, अंतर्वेतीं तुक, अनुप्रास और शब्दः 
आवृति द्वारा वे गजल में जो श्रावणिक प्रभाव पैदा करते हैं, उसकी मिठास 
अद्भुत है। कश्मीरी और फारसी शब्दों का नाद-सोंदये कबि की श्रेष्ठ संगीत- 
चेतना का सहज परिचायक है। वे एक सजग कलाकार हैं--सुन्दर चाक्षु्र बिम्बों 
की सृष्टि के साथ-साथ सुखद संगीत-योजना के महत्त्व से सुपरिित। इन दो 
तत्त्वों की सुसम्बद्धता में उनके रूमानी काव्य के आकर्षण का रहस्य निहित है । 


फारसीयत और भारतीय परम्परा का प्रभाव 


रसूलमीर की कविता पर फारसी की गहरी छाया है। इसके वावजूद उनकी 
भाषा में वह वनाबट और जडता नहीं जो 'रेख्ता कश्मीरी का प्रयोग करनेवाले 
कवियों में मिलती है । फ़ारसी शब्दों का उन्होंने वेधड़क इस्तेमाल जरूर किया 
है, किन्तु कलात्मक विवेक के साथ कश्मीरी के प्रचलित शब्दों का उतना ही 
सजगता से व्यवहार करते हुए। यही बात उनके काव्य में आये प्रतीकों, 
उपमाओं और रूपकों के बारे में कही जा सकती है जो अधिकतर फारसी काव्य 


परम्परा से ग्रहीत होने पर भी मौलिक सूज-बूझ से प्रयुक्त हुए हैं। कवि फारसी. 


गज़ल की रूढियों का ही दामन पकड़े हुए नहीं है, भारतीय काव्य-परम्परा से 
भी सम्बद्ध है । इस संदर्भ में कवि की ये पंक्तियां उद्धृत की जा सकती हैँ 
सीता ने अपने प्राणप्रिय के लिये 
शलभ के समान मंडरा कर 
प्रेम की ज्वाला में अपने आपको होम दिया 

प्रेम के रससिक्त गीत गा-गाकर 
उसने राम को “राम' (वश में) कर लिया 


रसूलमीर की गजल में हमें अनुभूति के सूक्ष्म स्तर शायद न मिलें, पर प्रेम 


और सौंदर्य का एक मस्त आलम जरूर मिलता है। तस्सवुफ के रहस्य-लोक से 
निकालकर कश्मीरी कविता को उन्होंने वास्तविक मानवीय भावनाओं का ठोस 
धरातल प्रदान किया । उन्होंने उसे एक ऐसे मोड़ पर पहुंचाया जिसके आगे 
आधुनिक चेतना का विराट परिदृश्य प्रकट होता है। इस दृष्टि से रसूलमीर के 
काव्य में नवयुग की पूर्वसूचना हे । 


Re 
२. 
३३. 
डू. 
. उपरोक्त 

. उपरोक्त (भाग २) : 'मुकदमा । 

२०. कुलयाते अमीरशाह--'सामनामा' : पृ० ३। 

२१. 'शीराजा'- कश्मीरी मसनवी अंक :--पृ० १७१। 

२३. उपरिवत्‌ : पृ० १८। 

२४. 'शीराज़ा'--कश्मीरी मसनवी अंक : पृ० १७४। 

'लीला' काव्य 
कश्मीरी भक्तिकाव्य : पीठिका 


१९ वीं शती के मध्य में कश्मीरी भक्ति काव्य का उत्थान तत्कालीन काव्य- 
परिदृश्य का एक महत्त्वपूर्ण किन्तु उपेक्षित दिक्‌ प्रस्तुत करता हे । यह वह समय 
था जब फारसी भाषा और काव्य का प्रभाव कश्मीरी पर पूरी तरह से हावी था 
और मसनवियों व इश्किया गजलों में व्यक्त हो रहा था। सूफी रहस्यवाद की 
प्रवृत्ति भी इस युग के काव्य में उत्कर्ष पर थी । ऐसी स्थिति में कवियों के एक वर्ग 
का प्रेरणा के लिए उत्तर भारत के वेष्णव भक्ति आंदोलन की ओर मुड़ना अपने में 
एक विशिष्ट घटना थी जिसने एक ओर भारतीय काव्य परम्परा से कश्मीरी का 
सम्बन्ध बनाये रखा तो दूसरी ओर सृजनात्मकता के लिए सम्भावनाओं का एक 
और द्वार खोल दिया । पर यह कोई आकस्मिक घटना नहीं थी--इसके पीछे वह 
आध्यात्मिक और सांस्कृतिक मूल्य-चेतना थी जिसे काव्य में लल्लेश्वरी से भी पूर्व 
गति मिली थी और जो अन्तःसलिला धारा के रूप में कश्मीरी जन-मानस में 
प्रवाहित होती रही । हुआ यह कि ऐतिहासिक, सामाजिक और वेयवितक परि- 
स्थितियों ने ऐसे कारण उपस्थित किये कि उन्तीसवीं शती में भक्ति-केरिद्रत 
काव्य ने एक सुनिश्चित रचना-प्रवृत्ति का रूप धारण किया । पर कश्मीरी साहित्य 
के प्रारम्भकाल में रचित आध्यात्मिक काव्य और उसके छः शती बाद हुए भवित 
काव्य के उन्मेष में एक मौलिक अन्तर अवश्य है। यह अन्तर आस्था के लक्ष्य 
और साधना के स्वरूप को लेकर हैं। कश्मीरी काव्य में आध्यात्मिकता का पहला 
उत्थान मूलतः शैव-दर्शन की विचार-दृष्टि से प्ररित-प्रभावित था जबकि इस दूसरे 
उत्थान को गति दी वैष्णव भक्ति और उससे सम्बद्ध 'अवतारवाद' और 'लीला' 
की अवधारणाओं ने । 

भवित की भारत-व्यापी लहर ने उन्नीसवीं शती में आकर ही कश्मीर की 
भमि का स्पर्श किया हो--ऐसी बात नहीं, पर काव्य के रूप में उसका लिखित 
साक्ष्य सत्रहवीं शती से पहले नहीं मिलता | साहिब कौल (मृत्यु १६४२ ?) द्वारा 

PPS र 


रचित 'कृष्णावतार लीला' जिसकी चर्चा हम अन्यत्र कर चुके हैं, भक्ति की 
प्रेरणा से निदेशित ऐसी प्रथम कश्मीरी काव्य-कृति है जिसमें विष्णु के अवतार 
के रूप में कृष्ण की प्रतिष्ठा और उनको लीलाओं का वणंन है । इस प्रकार के 
काव्य की परम्परा अवश्य इससे पहले भी रही होगी, क्योंकि साहित्यिक प्रवृत्तियों 
का प्रस्फुटन इतना आकस्मिक नहीं हुआ करता। किंतु ऐसी किसी सामग्री के 
उपलब्ध न होने के कारण साहिब कौल को ही दो शतियों के लम्बे काल-विस्तार 
में कश्मीरी भक्ति काव्य का एकमेव प्रतिनिधि कहा जा सकता है। 

'अवतारवाद' मध्यकालीन हिंदू मानस की एक महत्त्वपूर्ण उपलब्धि थी जिसने 
इश्वर को मानवीय संदर्भो में प्रस्तुत करके मनुष्य को उससे व्यक्तिगत सम्बन्ध 
स्थापित करने की सुविधा प्रदान की। इस नये प्रकार की सम्बन्ध-चेतना ने 
व्यक्ति ने मनोरागों का उदात्तीकरण किया और काव्य में अवतार के भक्‍त-रंजक 
और लोक-रक्षक विम्ब प्रतिष्ठित हुए जिन्हें रामवृत्त और कृष्णवृत्त से सम्बन्धित 
बिविध प्रसंगों ने एक व्यापक आधार-भूमि प्रदान की। राम और कृष्ण के 
व्यक्तित्वों को किसी सुदूर पूर्व-इतिहास युग के आदर्श पुरुषों से सम्बद्ध करने के 
स्थान पर अतिमानवीय प्रभामण्डल से आवृत्त किया गया। इसी प्रकार समकालीन 
युग और समाज को कलिकाल तथा मानवीय दुबेलताओं और दुख-कष्टों को पाप 
और शाप के रूप में व्याख्यायित किया गया । अवतार रूप में ईश्वर के मानव 
चरित्‌ को वास्तविक न मानकर लीला अथवा कोतुक मात्र माना गया । इस 
अवधारणा के अन्तर्गत अवतारी राम अथवा कृष्ण ने युग के असंतोष को दूर 
करने के लिए, या भक्ति की रूढ़ भाषा में बात करें तो, पापों से धरती का उद्धार 
करने के लिए लीलाएं की। लेकिन नर रूप में लीला करते हुए भी उनका परब्रह्म 
रूप बना रहा । 

कश्मीर में ग्यारहवीं शती में ही क्षेमेन्द्र ने 'दशावतारचित्‌' तथा “रामायणः 

मन्जरी' में राम और कृष्ण से सम्बन्धित कथा-प्रसंगों को संस्कृत में पद्यवद्ध किया 
था और कृष्ण और गोमियों के रास-रमण को लेकर एक अत्यन्त सुन्दर और 
श्रवण-मधुर गीत की रचना की थी। किन्तु कश्मीरी काव्य में लीला गात एके 
विशिष्ट काव्य-प्रवृत्ति के रूप में इसके शताब्दियों बाद ही विकसित हो सका । 
उन्नीसत्रीं शती के आते-आते यहाँ विष्णु के कृष्ण और रामावतार के गुण-कीतन 
की परम्परा ने अपनी जड़ें इतनी गहरी जमा ली थीं कि 'लीला' शब्द कश्मीरी में 
किसी भी भक्ति-परक काव्य अथवा वन्दना-स्तुति का पर्याय बन गया। अर्तः 
कश्मीरी के संदर्भ में भक्ति-काव्य को 'लीला काव्य” कहना अधिक उपयुक्‍त होगा । 
यह दुर्भाग्य है कि इस प्रवृत्ति के अंतर्गत आने वाली विपुल काव्य-सम्पदा का 
होने के कारण इसका प्रभाव-क्षेत्र कश्मीरी समाज कै 

एक अल्पसंख्यक वर्ग तक ही सीमित रहा और कुछ विद्धानों की उदार भंगिमा के 
बावजूद इस काव्य की विशिष्ट.रचनात्मक उपलब्धियों को प्रायः अनदेखा ही किया 
गया । ऐसी स्थिति में यह ज़रूरी है कि कश्मीरी 'लीला-काव्य' का अपने युग और 
समाज की परिस्थितियों के परिप्रेक्ष्य में अवलोकन किया जाए । 

अठारहवीं शती में अफगानों ने निरंकुश हिसा, लूटपाट और धार्मिक अत्या- 
चारो से लोकचित्त को इस सीमा तक आतंक-कंपित कर दिया था कि पौराणिक 
मानसिकता से संबद्ध हिदू मन में असुर शब्द का अर्थ क्रूरता और नृशंसता के 
संपूर्ण आयामों के सहित साकार हो उठा । असुर मानवीय उच्चादशों, आध्यात्मिक 
मूल्यों, स्वप्नों और शांति को उदरस्थ करने वाली क्रूर शतितयों का प्रतीक था 
जिसे संत्रस्त जन-दशाथओं में तत्कालीन शासकों के साथ सम्वद्ध किया गया और 
उत्तर भारत के भक्ति काव्य में राम और कृष्ण की असुरसंहारक और भू-उद्धारक 
छवि कूछ अधिक स्पष्टता से जन-मानस में दीप्त हो उठी । जीवन की वास्तविक 
समस्पाओं और सामाजिक विषमताओं से मुंह मोडकर किसी अतिमानेवीय शक्ति 
के लोक-संरक्षक विव का प्रक्षेप और उस शक्ति के प्रति संपूर्ण समर्पण का भाव 
निराश और भयभीत हिन्दू मन के लिए विशेष रूप से ग्राह्य हुआ । अवतारवाद ने 
राम और कृष्ण के चरित्र के माध्यम से इस मन को लोकोत्तर स्तर पर मुक्ति का 
आश्वासन दिया । लीला काव्य की मूल प्रेरणा जो भी रही हो, उसके अंतर्गत 
आतेवाली अधिकांश कृतियों में भावात्मक धरातल इतना विस्तृत है कि उसे मात्र 
धार्मिऊ काव्य कहकर उपेक्षित नहीं किया जा सकता । यह काव्य उच्चतर मानवीय 
मूल्यों की प्रतिष्ठा करता है और अलौकिकता और आध्यात्मिकता के संदर्भ के 
बावजद मानवीय स्थितियों को एक व्यापक भाव-परिवेश में रूपायित करता हे । 
उन्नीसवीं शती या फिर सत्रहवीं-अठांरहवीं शती में अपने प्रस्फुटन के बाद यह 
क व्य-प्रवत्ति बीसवीं शती के प्र,रम्भिक्र दशकों तक अपना विस्तार पाती हैं। 
प्रकाशराम करिगामी, परमानन्द, कृष्ण राजदान और अन्य भक्त-कवियों की 
रचनाशीलता पर हम इसी दृष्टि से विचार करेंगे । हस यह कहना भी जरूरी 
समझते हैं कि इन कवियों ने उत्तर भारत के भक्ति काव्य से प्रभाव ग्रहण करने 
के बावजद किसी मत अथवा सम्प्रदाय का बन्धत नहीं स्वीकारा और न सुण- 
निर्गुण, द्वैत और अद्वैत के भेद को लेकर किसी उलझन में पडे । 


प्रक्राशराम कुरिगामी (मृत्यु १८८५) 

रामवत को केद्र बनाकर काव्य रचना करने वाले कश्मीरी कवियों में प्रकाश- 
राम करिगामी सर्वाधिक महत्त्वपूर्ण हैं। उनका रामायण कश्मीरी का प्रथम और 
एक मात्र प्रकाशित रामायण होने के अतिरिक्त कश्मीरी 'लीला' काव्य की संभवतः 
सबसे लोकप्रिय कृति है। इसे गा-गा कर विभोर होने वाले व्यक्तियों की संख्या 

आज भी कम नहीं, यद्यपि उप युग के हिन्दू परिवारों में इसे विवाह और अन्य 
मंगल अवसरों पर घर-घर गाया जाता रहा है। प्रकाश राम द्वारा रचित 
रामायण से पूर्व कश्मीर में रामकाव्य के नाम पर क्षेमेन्द्र की रामायण मंजरी को 
छोड़कर और कोई कृति उपलब्ध नहीं होती । यह ठीक है कि राम यहां के लोक- 
मानस में अपेक्षाकृत बहुत बाद में प्रतिष्ठित हुए और यहाँ डोगरा शासन स्थापित 
होने के बाद ही उनकी उपासना को गति मिली, पर अवश्य ही कश्मीरी भाषा में 
रामकाव्थ की कोई परम्परा रही होगी, चाहे वह कितनी ही क्षीण क्यों न हो | 
रामचरित से संबंधित अनेक प्रसंगों पर उपलब्ध विपुल लोकगीत इस बात का 
साक्ष्य प्रस्तुत करते हुए प्रतीत होते हैं। पर ऐतिहासिक और अन्य कारणों से इस 
धारा की रचनाएँ लुप्त अथवा नष्ट हो गई होंगी। जहाँ तक प्रकाशराम के 
रामायण का सम्बन्ध है प्रबन्ध काव्य की संरचनात्मक विशेषताओं से युक्‍त होते हुए 
भी बहू अपनी मूल प्रकृति में एक लोक-काव्य है । लोकजीवन से ग्रहीत प्रेरणाओं 
के कारण ही कश्मीरी जन-मानस में इसे इतने व्यापक स्तर पर स्वीकृति मिली । 
काजीगुण्ड से दो-ढाई मील की दूरी पर स्थित एक गाँव है कुरिगाम, वितस्ता 
के तट पर बसा हुआ | छोटा-सा किन्तु वनफूलों, वृक्षों, लताओं, जलाशयों, पर्व॑तों 
की अप्रतिम प्राकृतिक छवि से युक्त । कश्मीरी के प्रथम रामाथणकार प्रकाशराम 
का जन्म यहीं हुआ था, सम्भवतः १९वीं शती के प्रारम्भिक दशकों में । उनके 
जीवन के बारे में पर्याप्त सूत्रों के उपलब्ध न होने के कारण उनकी जन्म-तिथि के 
बारे में ठीक-ठीक कुछ नहीं कहा जा सकता है । ग्रियर्सन ने कवि का नाम दिवाकर 
प्रकाश भट्ट दिया हे और उसका जीवनकाल राजा सुखजीवन मल के समय 
(१७५४-१७६२ ई०) में स्थित माना है। अपनी पुस्तक "कश्मीरी जबान और 
शायरी” में आज़ाद ने भी इसी मत का अनुमोदन किया है, यद्यपि उन्होंने कवि 
के एक पुत्र सहजराम की मृत्यु १७४७ ई० में होने का उल्लेख करके स्वयं अपनी 
बात का खण्डन किया है। इस भ्रान्ति का कारण सम्भवतः यह है कि प्रकाशराम 
कृत रामायण को एक हस्तलिखित प्रति में लिपिकार ने भल से उसकी रचता- 
तिथि १८०४ वि० दी है । यह तिथि वस्तुतः १६०४ वि० है, जैसा कि प्रो० 
बलजिम्नाथ पण्डित ने इस विषय पर किये गये अपने शोध द्वारा स्पष्ट किया हि 
प्रकाशराम की मृत्यु की तिथि भी पूरी तरह से ज्ञात नहीं, पर इस सम्बन्ध में प्रायः 
१८८५ ई० का उल्लेख किया जाता है। 
प्रकाशराम सम्भवतः अधिक पढ़े-लिखे न थे, पर फारसी की शिक्षा उन्हे 
अवश्य मिली थी--उतनी जितनी उन्हें अपने गाँव का पटवारी बनाने के लिए 


पर्याप्त थी। अट्ठाईस वर्ष की आयु से उन्होंने कविता लिखना शुरू किया था । 
ये भक्रतिपरक रचनाएँ थीं जिन्हें परिवेश के धामिक वातावरण ने प्रेरित किया 
होगा--उनके आस-पास ही गणेश और चण्डी के पवित्र स्थान हैं और सामने 

तीन शिखरों वाला त्रिकूट पवेत जिसे त्रिपुर सुन्दरी का आवास माना जाता है। 
कवि को पहली रचना इन्हीं त्रिपुर सुन्दरी की एक भाव-विह्वल 'लीला' (स्तुति) 
है । उसके बाद के कृतित्व में भी भक्त और कवि का यही समन्वित रूप मिलता 
है। प्रकाशराम की ख्याति का एकमात्र आधार, 'प्रकाशरामायण' है, यद्यपि 
'शिवलग्न', 'कृष्णावतार' तथा 'अकुनन्दुन' नाम की काव्यक्कतियां भी उनके नाम 
से सम्बद्ध की जाती है। ये कृतियाँ आज उपलब्ध नहीं । 


प्रकाश रामायण 
“प्रकाश रामायण के अन्तर्गत वस्तुतः दो काव्य-कृतियां 'रामावतारचरित' और 
उसके परिशिष्ट के रूप में 'लवकुशचरित' आती हैं। जैसा कहा जा चुका है यह 
कश्मीरी भाषा का एकमात्र प्रकाशित रामायण है, जिसे सर्वप्रथम प्रताप स्टीम प्रेस 
ने १६१० ई० में फारसी लिपि में प्रकाशित किया। उसके वाद १६३० ई० में 
ग्रियर्सन ने रोमन लिपि में इसका एक संस्करण रॉयल एशियाटिक सोसायटी से 
ब्रकाशित करवाया । दोनों संस्करणों में काफी अन्तर हे । प्रताप स्टीम प्रेस द्वारा 
प्रकाशित संस्करण में दो हज़ार पाँच सौ चालीस पद्य हैं, जबकि ग्रियर्सन के 
संस्करण में केवल ग्यारह सौ तीन पद्य । स्पष्ट है कि ग्रियर्सन ने इसके काव्य का 
केवल संक्षिप्त रूप ही प्रकाशित कराया, जिसमें मूल ग्रन्थ के अनेक महत्त्वपूर्ण 
प्रसंगों को छोड़ दिया गया है । अली मोहम्मद एण्ड सन्स ने भी 'प्रकाशरामाथण' 
का एक संस्करण छापा जो प्रताप स्टील प्रेस के संस्करण से अधिक भिन्न नहीं । 
प्रो० बलजिन्नाथ पण्डित द्वारा संशोधित पाठ, जिसे १६६५ ई० में स्थानीय 
कल्चरल अकादमी ने ब्रकाशित किया, पूर्वेवर्ती सभी संस्करणों से अधिक शुद्ध है 
पर इसे भी 'प्रकाश रामायण' का एक मानक संस्करण नहीं माना जा सकता । 

फादर कामिल बुल्के तथा अन्य कुछ हिन्दी विद्वानों े प्रान्तीय भाषाओं के 
राम-काव्य के विवेचन के सन्दर्भ में 'प्रकाशरामायण' के ग्रियर्सन द्वारा सम्पादित 
संस्करण का ही आधार लिया है। इधर डा० ओंकार कौल तथा डा० शिवन कृष्ण 
रेणा ने इस क्षेत्र में विशेष शोध किया है और इस कृति के नये और अधिक प्रामाणिक 
संस्करण नागरी लिपि में प्रकाशित किये हैं। 

पूर्ववर्ती संस्करणों में मंगलाचरण के तौर पर आये हुए कुछ गीत “राम लक्ष्मण 
अवता'री आय” तथा एक अन्य वन्दना-स्तुति को पाठ में समाविष्ट किया गया है 
जो स्पष्टतया प्रकाशराम द्वारा रचित न होकर अन्य कवियों को रचनाएँ हैं। 


आध्यात्मिक रूपक पे की 
प्रो? जियालाल कौल' और प्रो० बलजिन्ताथ पण्डितः के अनुसार 'प्रकाश 


रामायण? का कथाफलक आध्यात्मिक रामायण के आधार पर निमित है, जब कि 

डा० ओंकार कौल" का मत है कि व्रक्षाशराम ने अधिकाँश कथा-प्रसंगों की सृष्टि 
बाल्मीफि रामायण के अनुसार की है। वस्तुस्थिति यह हे कि प्रकाशराम ने अपने 
समय में कश्मीर में उपलब्ध रामकथा के सभी स्रोतों से उपयोगी कथासूत्रों को 
लेकर विकसित किया है। विभिन्‍न स्रोतों से ग्रहीत इन तत्त्वों के समावेश से कवि 
द्वारा प्रस्तुत रामकथा का स्वरूप विशिष्ट और निराला हो गया है। आध्यात्मिक 
रामायण के प्रभाव के कारण कवि ने राम के माध्यम से भक्ति-भावना का विकास 
किया है और उनके व्यक्तित्व को उच्चतर मूल्यों से सम्बद्ध किया है। प्रकाशराम 
की दृष्टिभंगी कवि से अधिक एक भकत की है और इस दृष्टि से वे तुलसी से कुछ 
समानता रखते हैं, यद्यपि तुलमी की-सी गहराई उनमें नहीं । प्रकाशराम ने सम्पूर्ण 
रामकथा को एक आध्यप्रात्मिक रूपक के रूप में परिकल्पित किया है, जिसके 
अनुसार पात्र और कथा-प्रसंग प्रतीकात्मक आयाम ग्रहण करते हैं और जिसके 
केन्द्र मे सत्‌ और असत्‌ का शाश्वत इन्द्र है। कृति के प्रारम्भ में ही कवि ने 
“रामायण का अर्थ' स्पष्ट करते हुए राम की मनुष्यलीला का उद्देश्य आदमी के 
भीतर के राक्षस का संहार माना है। कवि द्वारा प्रस्तुत रूपक के अनुसार राम 
सत्‌ के--उस सब के जो उदात्त मानवीय गुणों से जुड़ा है-विग्रह हैं। रूपक 
को विस्तार देते हुए कबि ने सीता को शुभेच्छा, हनुमान को साहस, रावण को 
असेत, कौशल्या को कर्मनेखा और कैकेयी को मन की प्रकृति का प्रतीक बना 
दिया है । इस प्रहार सम्पूर्ण रामकथा को मानसिक भूमि पर घटित दिखाया गया 
है जिसमें हर पात्र को अपनी-अपनी अन्यापदेशिक भूमिका है। इस स्तर पर राम 
और रावण मन की लंका में नित्य समर करते हैं, असुर मन के ही भीतर पेठा 
हुआ शत्रु है जिस पर वार करने के लिए वैराग्य की खड्ग की जरूरत है। रामकथा 
को इम आध्यात्मिक प्रतीकवत्ता से जोड़कर कवि उसे “ठाकुरद्वारे-सा पवित्र” 
मानता है- “काम की नदी को तरने का एक सेतु ।” इसका यह अर्थ नहीं कि 
रचनाकार ने राम के मानव चरित को गौण रूप में प्रस्तुत किया है । उसे इस बात 
को पूरी चेतना है कि उसके राम दाशरथी भी हैं और परब्रह्म भी । अतः उसने 
जहाँ रामायण के आध्यात्मिक अभिप्राय को रेखांकित किया है वहाँ अपने पात्रों 
को सहज मानवीय भूमि भौ प्रदान की है जिसके कारण उनकी कृति श्रेष्ठ काव्य 
बन पड़ी है। 

कथावस्तु: आधार और उद्भावनाएँ 

“आध्यात्म रामायण' और “मानस” की भाँति "प्रकाश रामायण' में कथा शिव- 
पार्वती संवाद के माध्यम से श्रोता-वक्ता का विधान करके व्रस्तुत की गई है। 


शिव पार्वती को राम के अबतार ग्रहण करने का प्रयोजन और उनके नाम का 
माहात्म्य समझात हुए कथा के आध्यात्मिक उद्देश्य को घटनात्मक रूप प्रदान 

करते हैं । स्वयं भूमि सीता के रूप में जन्म लेती है, और सभी प्रमुख पात्र--भरत, 
लक्ष्मण, शत्रुघ्न से लेकर वानरी सेना तक दिव्य-तत्त्व के किसी न किसी अंश के 
अवतार बनकर कथा-मंच पर आते हें । 

वाल्मीकि रामायण तथा आध्यात्म रामायण अथवा अन्य आधार ग्रन्थों से 
लिये गये कथा सूत्रों को कवि ने अपनी प्रतिभा और दृष्टि के अनुरूप ग्रहण किया 
है । कहीं उन्हें विस्तार देकर तो कहीं उन पर उड़ती नज़र डालकर । अनेक प्रसंग 
उनसे छूट गये हैं और अनेक को उन्होंने नयी रेखाएं और नये रंग देकर उभारा 
है । कथानक के मूल स्रोतों से इन दिशा-परिवतंनों में ही 'प्रकाशरामायण का 
वैशिष्ट्य नज़र आता है। भारतीय भाषाओं के रामकाव्यों में सम्भवतः यह्‌ अकेली 
ऐसी कृति है जिसमें सारे इन्द्र के मूल में इडिपस अथवा इलेवद्ा ग्रन्थि है, जिसका 
समावेश कवि ने अनजाने ही रावण को सीता का पिता दिखाकर किया है । रावण 
सीता को अनिष्टकारी समझकर उनके जन्म लेते ही एक सन्दूक में रखकर 
नदी में बहा देता है और राजा जनक उन्हें नदी किनारे पाकर हषित होते हैं । 

स्वयं रावण के जन्म की कथा में नदी में प्रवाहित अवाँछित शिशु के लोक- 
कथात्मक उपादान का प्रयोग किया गया है। पुलस्त्य ऋषि नदी में प्रवाहित 
एक सन्डूक में एक स्त्री और उसकी शिशु पुत्री को पाते है । इसी कन्या से रावण 
अपने सम्पूर्ण दश सिर और वीस भुजावाले आकार में जन्म लेता है--खरदूषण, 
विभीषण और शूर्पनखा भी । 

रावण इस बात से अपरिचित है, लेकिन मन्दोदरी सीता को देखकर ही उनके 
प्रति वत्सल हो उठती है। रावण सीता को मार ही न डाले इस भय से वह 
रावण को सीता की जन्म कुण्डली दिखाती नहीं। अपने हरण के समय सीता 
रावण से कहती हैं कि “कन्या स्वयं अपने पिता के साथ मेके नहीं जाती ।' स्वयं 
राम लंक्रा-दहन के बाद किर्ष्किधा लौटे हुए हजुमान से पूछते हैं कि 'मैंके' में उसने 
माँ-बाप (मन्दोदरी-रावण) से ससुराल की कोई शिकायत तो नहींकी थी। 
आश्चर्यं है कि अकेला रावण इससे बेखवर है कि वह सीता का पिता है। 

अहिल्या के शाप मोचन का प्रसंग प्रकाश रामायण' में दो बार आया है । 
सीता स्वयम्वर से पूर्व और राम वनवास के बाद । आधार ग्रन्थों के कई प्रसंगों 
का संतेदनापूर्ण वर्णन हुआ है तो कई प्रसंग अत्यन्त संक्षिप्त रूप में आये हैं। 
मंथरा द्वारा कैकेयी की मति भ्रष्ट करने का प्रयत्न छूट ही गया है । इन्द्र सरस्वती 
को कैकेयी का मन फेरने को कहते हैं। इसी प्रकार शबरी का प्रसंग भी इसमें 
नहीं मिलता । प्रो०. वलजिन्ताथ पण्डित द्वारा सम्पादित संस्करण में तथा उससे 
पूर्ववर्ती संस्करणों में परशुराम कहीं नही आते, किन्तु डॉ ० ओंकार कोल के पास 

के वाद राम द्वारा परशुराभ के अभिमान को खण्डित 


उपलब्ध पॉडुलिपि में धनुर्भग मान * 
करने का संक्षेप में उल्लेख मिलता है । रावण-जटायु युद्ध का वर्णन भी बाल्मीकि 

रामायण से तनिक भिन्न है । 'प्रकाश रामायण' में रावण सीता को विवश करता 
है कि उसे जटायु के मरने का उपाय बता दें | धमकी में आकर सीता कह देती 
हैं कि रक्‍त-सने पत्थर खिलाने से ही जटायु की मृत्यु होगी, लेकिन वे यह भी 
कहती हैं कि जटायु राम को सब वृत्तान्त बता देने पर ही मरेगा। डॉ० 
कामिल बुल्के का हवाला देकर डॉँ० ओंकार कोल लिखते हैं कि खोतानी और 
तिब्वती रामायणों में भी जटायु को रक्त-सने धातु के टुकड़े खिलाकर मारने 
का तथा दक्षिण भारत की किसी रामकथा में रावण का जटायु को अपनी जांघ 
के रक्‍त से सने पत्थर खिलाने का वर्णन है। जटायु का उद्धार 'प्रकाश रामायण' 
में अधिक मामिक रूप में प्रस्तुत किया गया है । मरणासन्न जटायु से सीता-ह्रण 
और रावण से युद्ध का वृत्तान्त सुन लेने के बाद राम अपनी भुजाओं पर उसकी 
दाह क्रिया करते हैं। और भी अनेक प्रसंग "प्रकाश रामायण में भिन्न रूप मे आये 
हें । जैसे, अंगद के स्थान पर हनुमान के पाँव को राक्षस पुरा बल लगाकर भी 
उठा नहीं सकते । हनुमान तनिक सिर हिलाकर रावण को उसके सिंहासन से 
लुढ़काकर नदी में गिरा देते हैं। "प्रकाश रामायण' में एक अन्य स्थान पर रावण 
कूटनीति का प्रयोग करके सुग्रीव को अलग से एक पत्र लिखता है जिसमें मैत्री 
का हवाला देकर वह राम से भाई के वध का बदला लेने को कहता है, “बया 
जाने किस दिन तुम्हारी भी बारी आयेगी”, यह चेतावनी देता हुआ वह उसे 
लंका आने का निमंत्रण देता है, किन्तु सुग्रीव इस प्रस्ताव को ठुकरा देते हैं । 
महिरावण का राम और लक्ष्मण को उठाकर पाताल ले जाना और हनुमान का 
उपे युद्ध में परास्त कर दोनों को रक्षा करने का प्रसंग भी 'प्रकाश रामायण' का 
एक रोचक वृत्तान्त है। इस प्रसंग में महिरावण से युद्ध करने को जाते हुए 
हनुमान पाताल लोक में एक वीर बालक से युद्ध करते हुए दिखाये गये हैं, जो 
और कोई नहीं स्वथं हनुमान का पुत्र मकरध्वज था। बालक के मुँह से अपना 
नाम सुनने पर हनुमान के मन में उसके प्रति स्नेह उभड़ आता है । अन्त में राम 
उसे महिरावण के स्थान पर पाताल का राज्य देते हैं। मकरध्वज का नाम लिये 
बिना ही 'प्रकाश रामायण' में उसके जन्म की कथा भी दी गई है । छलांग भरते 
हुए हनुमान का स्वेद-विन्दु निगलने पर मकरी गर्भवती हो जाती है और मकरध्वज 
को जन्म देती है । एक अत्यन्त अद्भुत प्रसंग मक्केश्‍वर लिग से सम्बन्धित है जो 
सम्भवतः अन्य किसी रामकाव्य में नहीं मिलता । इस वृत्तान्त के अनुसार शिव 
रावण की याचना पर उसे विजय के लिए मक्केशवर लिग दे देते हैं किन्तु साथ में 
यह चेतावनी भी देते हैं कि वह मार्ग में उसे कहीं भी धरती पर न रखे। लिंग 
व लंका जाते हुए रावण को लघुशंका की जरूरत हुई, तभी एक ब्राह्मण के 
रूप में नारद वहाँ से निकलते हैं और रावण थोड़ी देर के लिए वह लिंग ऊतके 
हाथ में दे देता है। पर रावण की लवु शंका हे कि रुकती ही नहीं । शायद यह 

नारद की ही माया थी। देर होने पर ब्राह्मण लिग को वहीं जमीन पर रखकर 
चला जाता है और रावण के लाख प्रयत्न करने पर भी वह लिंग फिर उठाये 
नहीं उठता । 

“प्रकाश रामायण' में सीता-परित्याग का वृत्तान्त विशेष रूप से मामिक बन 
पड़ा है और भवभूति की याद दिलाता है। यहाँ धोबी अथवा लोकापवाद के 
कारण नहीं, अपितु सीता की ननद द्वारा पैदा किये गये सन्देह के कारण राम 
लक्ष्मण को आदेश देते हैं कि सीता को वन में छोड़ आयें। ननद सीता को रावण 
का चित्र बनाने पर विवश करती है और उसे राम को दिखाकर उन्हें बहकाती है 
कि सीता रावण के प्रति अनुरक्त है। 

'लवकुश चरित” में दिये गये अनेक प्रसंग प्रकाशराम की एक मौलिक 
उद्भावना है। उसमें लव-कुश द्वारा युद्ध में मारे गये राम, लक्ष्मण, भरत तथा 
शत्रुघ्न के मुकुट देखने पर सीता को विलाप करते हुए दिखाया गया है । उनके 
रुदन से दुखी वशिष्ठ अमृत वर्षा कराते हैं और सेना सहित राम और उनके भाई 
पुनर्जीवित हो उठते हैं । इस प्रसंग के अनन्तर राम सीता से अयोध्या लौट चलने 
का अनुरोध करते हैं, किन्तु सीता अपनी कुटिया का द्वार बन्द करके राम से 
मिलने तक शे इनकार करती हैं। अन्त में वशिष्ठ के आग्रह पर वे अयोध्या 
जाती तो हैं, किन्तु वहाँ राम द्वारा पुनः अग्नि शुद्धि की माँग करने पर भूमि-प्रवेश 


करती हैं । 


स्थानीय तत्त्वों का समावेश 

नयी उद्भावनाओं ही नहीं लोकजीवन से ग्रहीत तत्त्वों के कारण भी “प्रकाशः 
रामायण? को एक विशिष्ट कृति माना जा सकता है। कश्मीरी लोक-समाज की 
कई दशाओं का उसमें जो उद्घाटन हुआ है, वह उसकी लोकप्रियता का एक 
महत्त्वपूर्ण आसंग है । वस्तुतः कृति में रामकथा दो अक्षों पर गतिमान है। 
उसका एक अक्ष अलौकिक और आध्यात्मिक है, तो दूसरा मानवीय और लोक- 
सामाजिक । अपने युग के सामाजिक, सांस्कृतिक परिवेश का कृति पर इतना गहरा 
प्रभाव है कि उसका स्थानीय तत्त्वों के समावेश से पूरा कश्मीरीकरण हो गया है। 
ये तत्त्व इतनी प्रचुर मात्रा में कृति में लक्षित होते हैं कि अनेक पात्रों के नाम भी 
कश्मीरी उच्चारण के अनुरूप ही बना दिये गये हैं, जैसे जटायु यहाँ पर 'जटायन' 
है, कैकेयी 'कीकी', इन्द्रजीत “इन्द्रजेठ' है और सम्पाति 'सम्पाठ' । रहन-सहन, रीति- 
रिवाज, वेषभूषा आदि में स्थातीय परिवेश इतना अधिक बिस्बित है कि १९वीं 
शती के कश्मीर का जन-जीवन साकार हो उठता है । राम के वनगमन पर विलाप 
करते हुए दशरथ कश्मीर के परिचित सौंदर्य-स्थलों और तीथ में राम को ढूंढ़ते 
हुए व्याकुल दिखाये गये हैं । लंका के अशोक वन में कवि ने गिन-गिनकर उन 

तमाम फूलों को खिलाया है जो कश्मीर की घाटी में अपनी रंग-छवि बिखेरते हैं। 
यही नहीं, वहाँ कश्मीर की ऋतुओं का भी ऐसा उल्लास-विलास है कि लंका 
“बागा-बिहिश्ता-स्वर्गद्वा रा” बन गई है। 

लंका क्या, प्राकृतिक दृश्य कोई भी हो, कवि को तो बस बहाना चाहिए 
स्थानीय वातावरण से सम्वद्ध रस-रूप-गन्ध के वर्णन में विभोर होने का । 

'प्रकाश रामायण' में राम का विवाह भी कश्मीरी हिन्दुओं में प्रचलित 
द्वार-पूजा, पुष्प-पूजा आदि रीतियों और रस्मों के अनुसार ही होता है। विवाह 
के अवसर पर गाए जाने वाले मंगलगीत वे ही हैं जिन्हें कश्मीरी स्त्रियाँ ऐसे 
अवसरों पर गाती हैं। इस विवाह में विभिन्‍न स्थानीय देवी-देवताओं को साक्षी 
बनाया गया है, जिनमें और तो और सत्रहवीं शती की प्रसिद्ध कश्मीरी कवयित्री 
रूपभवानी भी हैं। कभी-कभी तो कथा लंका या अयोध्या के स्थान पर कश्मीर 
में ही घटित प्रतीत होती है। 'लव-कुश चरित्‌' में सीता को कश्मीर के एक गाँव 
'शंकरपुर में पृथ्वी में प्रवेश करते हुए दिखाया गया है। प्रकृति वर्णन करते हुए 
भी कवि कश्मीरी हिन्दू स्त्रियों के शिरोवस्त्र 'तरंगा' और 'पुच' तथा मुसलमान 
स्त्रियों के 'बु्क' का उल्लेख करता है । 

प्रकाशराम तुलसी की भांति समाजचेता कवि नहीं थे, पर १६वीं शती के 
कश्मीर की सामंती समाज-व्यवस्था उनके रामायण में यहाँ-वहाँ झलक उठती है। 
राम विवाह के अवसर पर बारात 'जर्वाफ इतलास' के कपड़े पहनती है । राम 
यौवराज्य पर गरीबों में राजकोष से धन बाँटा जाता है और “सभी ब्राह्मण धन 
के नीचे गर्क हो जाते हैं ।” सुग्रीव के राज्यारोहण प्रसंग में नक्ष त्र देखकर घोषणा 
को जाती है : “सुग्रीव शाह बने, अंगद को वजारत मिली, हनुमान पेशकार हुए। 
जामवन्त के गले में तो आफत ही डाल दी गई--उसे सारे राज्यका कोतवाल बना 
दिया गया । विभीषण के राज्याभिषेक पर कृषकों से लगान लेना बन्द कर दिया 
गया |” कवि ने तत्कालीन राजनीतिक-धामिक परिप्रेक्ष्य का भी इंगित किया है। 
पठानों के समय में ब्राह्मणों के यज्ञोपवीत नष्ट कर दिए गए थे | डोगरा शासन 
जिसे कवि “धर्म का राज” कहता है--की स्थापना होने पर भी इसकी स्मृति मानो 
कवि के अवचेतन में बनी हुई है । वह नारद द्वारा हनुमान को कहलवाता है 
कि “ब्राह्मण बनो और गले में जनेऊ धारण करो ।” इसी प्रकार तत्कालीन 
सामंती मनोरंजनों-'नर्द' (एक प्रकार की शतरंज) और 'से दस्ता' नामक ताश 
की बाजी का वर्णन है । 

“प्रकाश रामायण में सर्वत्र व्याप्त इस कश्मीरी वातावरण क्रे कारण कश्मीर 


के सामान्य पाठक अथवा श्रोता को उसके पात्र नितान्त परिचित और अपने लगते 
हैं । रामकथा के फलक पर कवि ने घटनास्थितियों के 


अंकन में अपने युग और 
समाज-जीवन का रूपायन किया है । 


उसकी कृति पर जो कश्मीरी रंग सर्वत्र 

छाया है, उसने उसे प्रान्तीय भाषाओं के रामकाव्य में एक वेशिष्ट्य से युक्‍त 
किया है। ही 
ए्‌ 


पात्रमण्डल : चरित्रोकरण की रेखाएँ 


पौराणिक-धामिक चेतना का काव्य होने के नाते 'प्रकाश रामायण' का पात्र-मण्डल 
मानवीय और अतिमानवीय चरित्रवत्ता के दोहरे धरातल पर एक साथ उपस्थित 
होता है । राम तथा नायक पक्ष के अन्य पात्रों में देवत्व का रूपक आरोपित हुआ 
है तथा आसुरी पात्रों को भी अन्यापदेशिक आयाम प्रदान किए गए हैं। इस 
प्रतीकवत्ता के कारण काव्यगत पात्रों का आचरण पूर्व-निश्चित स्वभाव गुणों से 
ks है और उन्हें स्वतन्त्र चारित्रिक विकास का पूर्ण अवसर प्राप्त नहीं हो सका 
है। लेकिन पात्र जहाँ सामान्य मानवीय धरातल पर उतर आए हैं, वहाँ उनका 
चरित्र-शिल्पन कवि द्वारा परिकल्पित रेखाओं के अनुरूप हुआ है । 

भक्ति-निदेशित काव्य होने के कारण 'प्रकाश रामायण में राम का दिव्य- 
अवतारी रूप ही अधिक प्रतिष्ठित हुआ है। वे निर्वाध दैवी चरित्‌-नायक हैं । 
उनके व्यक्तित्व की अलौकिक गरिमा के प्रति अन्य सभी पात्रों में सम्पूर्णं समर्पण 
श्रद्धा का भाव है। इस रूप में उनका चरितू मानवीय स्थितियों में ईश्वर की 
चरित्‌-लीला है जिसकी आध्यात्मिक व्याख्या काव्य में प्रस्तुत विभिन्न घटना- 
स्थितियों में हुई हैं । उनकी इस अलौकिक और अतिमानवीय चरित्रवत्ता के 
साथ उनके शूर-नायक रूप का अद्भुत मेल कति में प्रस्तुत किया गया है, जिससे 
अवतार की परिकल्पना के अनुरूप उनका असुर-संहारक और भू-उद्धारक बिम्ब 
पुष्ट हुआ है। 


“प्रकाश रामायण, में राम के व्यवितत्व का एक दिक्‌ सहज मानवीय भाव- 


भूमि पर उद्घाटित होता है । यहाँ उनका दिव्य अलौकिक रूप कुछ क्षण के लिए 
तिरोहित हो जाता है और वे सामान्य मठुप्य की तरह आचरण करते हैं तथा 
पुत्र, पति, भाई, राजा आदि के प्रेरक आदर्श प्रस्तुत करते हें । वनगमन के समय 
वे साश्रुनयन माता-पिता से विदा होते हैं और दशरथ की मृत्यु पर शोक-वि ह्लल 
होकर करुण विलाप करते हैं । मृत पिता से अपने काल्पनिक संवाद में वे पिता-पुत्र 
सम्बन्धों की मध्यकालीन मर्यादा की भावपूर्ण व्याख्या करते हुए अपने मन की 
सम्पूर्ण घ्यथा को उँडेलते हैं । “शीत हवा में बिरवे की टहनी-सा कांपता” उनका 

ल्ली के बीच झलक उठता है । इसी मनस्थिति में वे विधाता 


मन अवतारत्व की झिल | 
से अपना भाग्यलेख बदलने को कहते हैँ। क्षण भर के लिए शील और शौये का 


प्रतीकपुरुष केवल एक साधारण व्यक्ति के रूप में परिवर्तित हो जाता है । 
सीता के प्रति अपने सम्बन्धों में भी राम का सहज मानवीय रूप बिम्बित हो 
उठा है। दोनों के बीच एक स्तेहसिक्त स्थिति वनगमन के समय उपस्थित होती है। 

सीता के सुकुमार अंगों को फूलों से उपमित करते हुए राम वनवास के दुःसह 
कष्टों का चित्र खींचकर उन्हें बन जाने से रोकने की कोशिश करते हैं, पर सीता 
के साश्रुनयन आग्रह के सामने विवश हो जाते है । 

एक और भावपूर्ण प्रसंग सीता-हरण का है जब राम “आंखों से रक्त टपकाते 
हुए सुबह के सितारों से उनका पता पूछते हें ॥” सीता के लिए राम की यह 
व्याकुलता यद्यपि 'प्रकाशरामायण' में अधिक विस्तार नहीं पा सकी है, उसकी 
तीव्रता राम को एक सामान्य मनुष्य की भावस्थिति में अवश्य उपस्थित करती 
हैं। लंका दहन के बाद लौटते हुए हनुमान से सीता का हाल पूछते हुए राभ भी 
एक सामान्य विरह-कातर पुरुष की मनोभूमि पर खड़े मिलते हैं। लंका-विजय 
उपरान्त उन्हें कवि ने स्मेह और सन्देह की स्थिति के बीच दोलायमान दिखाया 
है | सीता को वे “रावण के मन में वास करने के कारण” लाँछित समझकर सहज 
स्वीकार नहीं करते । रामप्रिया होने के अहंकार का भी वे उन्हें दोषी ठहराते हैं। 
मन्दोदरी के बार-बार आग्रह करने पर ही वे उन्हें ग्रहण करते हैं, और वह भी 
अग्नि परीक्षा के बाद। 

राम का उत्तर चरित्‌, 'लवकुश चरित्‌' में अंकित हुआ है और एकदम सपाट 
और गरिमा से हीन है। सीता का निष्करुण निष्कासन उनके अवतारत्व के 
प्रभामण्डल को निस्तेज वना देता है । ननद सौता से छलपूर्वक रावण का चित्र 
बनवाकर राम को दिखाती हैं और उनके पुरुष मन में नारी के प्रति अविश्वास 
और सन्देह की वह भावना जाग्रत होती है जो सतीत्व जैसी नैतिक अबधारणाओं 
स प्रेरित है। इसी सन्देह की मनस्थिति में राम लक्ष्मण को बिना किसी झिझक 
अथवा अन्तवद के यह आदेश देते हैं कि सीता को वन में छोड़ आयें अथवा उन्हें 
“उस जगह मार डालें जहाँ किसी को पता न चले ।” 

सीता परित्याग के बाद राम का मन प्रिया के स्मरण से विक्षब्ध-व्याकुल 
होता दिखाया गया है। कुश से युद्ध में हारने पर सीता से पुनमिलन का अवसर 
उन्हे प्राप्त होता है, और वे साग्रहु-सानुरोध अत्यंत स्नेह-सिक्त स्वर में उनसे घर 
लौटने को कहते हैं। इस आग्रह में उनके मन की करुणातुर स्थिति और सीता के 
प्रति उनके अवशिष्ट स्नेह की एक झलक फिर मिलती है। लेकिन यहाँ भी पुरुष 
का अहं ही अधिक सक्रिय है। राम अपने किए अन्याय और निर्मम व्यवहार को 
जैसे भूल ही जाते हैं, पर सीता उसका स्मरण दिलाकर उनसे मिलना स्वीकार 
नहीं करती और वाल्मीकि ऋषि की कुटिया के द्वार बन्द कर देती है। 

राम का श्रातृ-अ्रम 'प्रकाशरामायण' में उन्हीं रंगों-रेखाओं में अंकित है, 
जिनसे उनका व्यक्तित्व चित्र अन्य भारतीय भाषाओं के रामकाव्य में उभारा 


गया है । लक्ष्मण की मूर्च्छां के अवसर पर राम की व्य कुल मनस्थिति का उसमें 
अत्यन्त संवेदनापूर्ण चित्रण हुआ है । 

एक शासक के रूप में राम 'प्रकाशरामायण' में अधिक उभरे नहीं हैं। कवि 
ब्राह्मणों को किए गए स्वर्ण-मुक्ता दान और 'कम के राज्य' की स्थापना का 
उल्लेख करके 'रामराज्य' की आदर्श स्थिति की ओर संकेत भर करता है । हाँ, 
विकट परिस्थितियों में पराक्रम का प्रदर्शन करते हुए राम का शुरनायक रूप 
उसमें काफी प्रखर है, जो अवतारतत्व की अवधारणा से सम्बद्ध है । 

कुल मिलाकर कहा जा सकता है कि राम के चरित्रांकन में प्रकाशराम का 
आग्रह उनके देवत्व और उससे प्राप्त गुण-कीतेन और स्तुति-वंदन पर ही अधिक 
है। आध्यात्मिकता की चौंध के पीछे उनके सहज मानवीय चेहरे की झलक कम 
ही मिलती है। 

'प्रकाशरामायण' में सीता को भूमि का अवतार कहा गया है । वे जगदम्बा 
हैं, लेकिन कृति की सबसे ट्रेजिक पात्र भी। उनका आश्रुवाष्पाच्छादित नारी रूप 
उनके दिव्य रूप से अधिक प्रभावित करता है । अलौकिकता का रूपहला रूपक 
इस रूप को ढंक नहीं पाता । वे भूमि का अवतार इस अर्थ में भी हैं कि वे अपार 
सहनशील, वत्सल और करुणामय हैं । विकट परिस्थितियों में भी अपने नारीत्व 
की मर्यादा बनाए रखती हैं । उनके चरित्र की गरिमा को वनवास के समय राम 
से हुए उनके संवाद में रेखांकित किया गया है । एक दृढ्मति, धैर्यवान, विवेकशील, 
निष्कलुष, त्यागमयी, सरल, सहजबुद्धि और कोमलमना नारी रूप में प्रक्षेपित 
उनका चरित्र नारीत्व का महत्तम आदर्श प्रस्तुत करता है । सम्पूर्ण काव्य- 
कृति पर उनकी तेजोद्दीप्त, महिमाशाली और सहज करुणामय रूप-छवि छाई 

Ee पतिनिष्ठा को यद्यपि सतीत्व की मध्ययुगीन अवधारणाओं के अनुरूप 
ही प्रक्षेपित किया गया है, प्रकाशराम ने उनकी निजी त्रासदी को जिस संवेदना 
से प्रस्तुत किया है, वह शायद ही किसी अन्य रामकाव्य में मिले | कवि की 
सहानुभूति आद्यान्त उनके साथ है। रावण के साथ संवाद में उनकी असाधारण 
दढ़ता और निर्भीकता को दर्शाया गया है। रावण की धमकियों से विचलित न 
होकर वे अशोक वन में उसकी रमण-तृषा को सुस्पष्ट शब्दों में धिक्कारती हैं और 
अपने पति के पौरुष में अपने दृढ़ विश्वास को प्रकट करती हैं। उन्हें इस बात से 
परिचित दिखाया गया है कि रावण उनका वास्तविक पिता है। अपनी ही पुत्री 
के प्रति रावण की कुवासना उसके सर्वनाश का कारण बनती है और “उसका 
सारा सोना पीतल में बदल जाता है ।” राम का प्रेम सीता को विकटतम पर- 
स्थितियों का सामन! करने की शकिति प्रदान करता है। राम के विरह में उनकी 
दशा “गुलाब को पुकारती मुरझाई मसवल (फूल विशेष) को-सी हो जाती है | 
अशोक वन में" उनसे भेंट करने पर हनुमान जब यह प्रस्ताव रखते हैं कि वे उन्हें 
उठाकर सीधे राम के पास पहुंचा देंगे तो सीता इसे स्वीकार नहीं करतीं क्योंकि 

इससे राम के देवत्व पर यह लांछन लगेगा कि उन्होंने सीता को रावण से युद्ध न 
करके चुराकर प्राप्त किया । 

लंका दहन प्रसंग में ही सीता के वत्सल, स्नेहिल, संवेदनापूर्ण हृदय का परिचय 
मिलता है, जब आग की लपटों से महाकपि को घिरा देख उनका मन आशंकाओं, 
दुश्चिन्ताओं से व्याकुल हो उठता है। उनकी आँखों से आँसू की धारा बह्‌ निकलती 
है और वे हनुमान की सुरक्षा के लिए अग्नि देवता से विनय करती हैं और उसे 
चेतावनी भी देती हैं कि हनुमान का अनिष्ट होने की स्थिति में “तुम्हें अपहें अपने 
आँसुओं की बाढ़ में बहा दूंगी 1” 

पर रावण वध के बाद भी राम सीता को सहज अपनाते नहीं । मंदोदरी उन्हें 
राम के पास ले जाती है तो वे अग्नि-परीक्षा की बात करते हैं। सीता रो पड़ती 
है--उनका पत्नीत्व आहत और अपमानित होता है। मृत दशरथ के समेत तीन 
करोड़ देवताओं की साक्षी लाकर वे अग्नि-शुद्धि द्वारा अपनी पवित्रता प्रमाणित 
करती हैं । तब जाकर राम उन्हें स्वीकार करते हैं। 

'लवकुश चरित्‌' को कबि ने सीता की त्रासदी के रूप में प्रस्तुत किया है। 
यहां सीता के व्यक्तित्व का एक और आयाम उद्घाटित होता है--स्वाभिमान 
का, जो विद्रोह के धरातल का भी स्पर्श करता है। निर्वासित होने पर पहले तो 
वे रो-रोकर अपनी आंखें सुजा लेती हैं। आहत प्रेम का दर्द उनके मन में अपराध 
बोध को जगाता है, पर बाद में अपने प्रति किए गए अन्याय की चेतना से उनका 
स्वाभिमान जाग पड़ता है । एक कडुबाहट उनके मन में फैल जाती है। केसा यह 
अत्याय है कि “राम स्वयं मसनद (राजगद्दी) पर सुख से बेठे और सीता कांटों में 
भटकती फिरे ।” लवकुश के जन्म पर सीता के लिए कवि के शब्दों में “आधी रात 
को सूरज का उदय” होता है । पर अपने सर्वाधिक प्रेमास्पद द्वारा दी गई पीड़ा की 
स्मृति उन्हें अन्त तक सालती ही रहती है। युद्ध में राम और लव-कुश द्वारा मारे 
गए उनके भाइयों को देखकर वे शोक-विह्वल होकर करुण-क्रन्दन करती हैं । पर 
साथ ही राम का परिचय अपने बेटों को इन शब्दों में देती हैं : “यह वह है जिसने 
मुझे सदा कालसर्प की तरह डंसा है ।” अमृत वर्षा से जब सब पुनर्जीवित होते हैं 
तो सीता के चोट खाये मन का आत्मसम्मान जाग उठता है । वाल्मीकि की झोपड़ी 
के किवाड़ राम के लिए वन्द कर देती हैं और घर लौट चलने के लिए उनके 
अनुनय-अनुरोध को ठुकरा देती हैं। राम आग्रह करते ही रह जाते हैं। सीता बन्द 
किवाड़ों के पीछे से राम को साफ कह देती हैं, “तुममें इन्साफ नहीं रहा, मुझ 
पुष्पलता पर तुमने क्रोध में कुल्हाड़ी दे मारी और अब कहते हो कि घर लौट 
चलू |” राम-सीता का यह संवाद 'प्रकाशरामायण' का अत्यन्त संवेदनापूर्ण स्थल 
हैं । निर्वासित सीता आत्मसम्मान छोड़कर अयोध्या लौटें कैसे--लोग क्या कहेंगे ? 
यहां सीता एक स्वतन्त्र, सचेतन और संवेदनशील इकाई के रूप में सामने आती 

हैं । राम द्वारा दी गई यंत्रणा को अनावृत्त करती हुई वे उनके व्यवहार के लिए 
कठोर शब्दों का प्रयोग करती हें--“'इससे (राम से) प्रेम करना और विष खा 
लेना एक ही बात है।” ये सीता बाहर से कठोर और निर्मम हैं, किन्तु भीतर- 
भीतर कितनी ही आहत। वशिष्ठ द्वारा विवश किए जाने पर वे अयोध्या लोटती 
हैं तो राम फिर अग्नि-शुद्धि की मांग करते हैं । मर्माहत होकर सीता पृथ्वी में 
समा जाती हैं । भूमि-प्रवेश उनकी त्रासदी का चरम्‌ नाटकीय क्षण हैं। प्रकाशराम 
ने भारतीय रामकाव्य में उपलब्ध सीता के चित्र में एक नये दिक्‌ को जोड़ दिया 
है। सीता का यह विद्रोही रूप अन्यत्र नहीं मिलता । 

आधार ग्रन्थों की भांति लक्ष्मण 'प्रकाशरामायण' में 'उपनायक' के रूप में 
उभरे हैं । उनका उग्र आचरण, तेजस्वी रूप, अन्याय के विरुद्ध भभक उठने वाला 
उनका सात्विक क्रोध कुछ थोड़े-से स्थलों पर ही विम्वित हुआ है । उनका आचरण 
राम के प्रति अत्यधिक अनुराग और आदर से प्रेरित है, जो उनके लिए भाई ही 
नहीं आदशे भी हैं । राम-वनवास की आज्ञा पा वे पिता दशरथ तक के प्रति क्रोध 
प्रकट करते हैं और राम का उपदेश सुनने पर ही शांत होते हैं। धनुर्भग प्रसंग में 
उनका “जो राउर अनुसासन पाऊं, कंद्रुक इव ब्रह्माण्ड उठाऊ वाला वह रूप 
'प्रकाशरामायण' में नहीं मिलता जो 'मानस' में उपलब्ध है। राम द्वारा सीता- 
निर्वासन के अन्यायपूर्ण आदेश को वे सह नहीं पाते । इसके प्रति विरोध प्रकट करते 
हुए वे विवश, अश्रु-पूरित नयनों से राम की आज्ञा का पालन करते हैं । वन में 
अचेत सीता को अकेली छोड़ जाने पर उनकी आंखों में आंसू उमड़ पड़ते हैं और 
मन में असीम करुणा जागती है। जैसे-तैसे सीता के लिए पानी लाकर वे उनसे 
बार-बार क्षमा मांगते हुए लौटते हैं । सीता के प्रति यह स्नेह-सिक्त आदर भाव 
उनके चरित्र का एक और आयाम है । लव-कुश द्वारा अश्वमेध का घोडा पकडा 
जाने पर शायद अचेतन में प्रसुप्त उसी स्मृति के जागने से अन्त में वे राम के प्रति 
भी रोष प्रकट करते हैं। शूर्पतखा का अंग-भंग करने वाला प्रसंग भी 'प्रकाश- 
रामायण? में उनकीं स्वभाव की उग्रता का परिचय देता है, पर इन्द्रजीत के साथ 
युद्ध में उतका योद्धा रूप कुछ खास निखरा नहीं है। उपनायक होने पर भी 
लक्ष्मण का चरित्र 'प्रकाशरामायण' में अपेक्षित विस्तार नहीं पा सका है। 

नायक पक्ष में हनुमान का चरित्र विशेष रूप से सशक्त है। वे आस्था को, 
आशा की, विश्वास की, विक्रम की महाकार मूर्ति के रूप में कृति में उपस्थित हें । 
शर और भक्त दोनों रूपों में उनका चरित्रअंकित किया गया है जो सुन्दरकाण्ड से 
लेकर उत्तरकाण्ड तक पूरी गरिमा में व्याप्त है । उनके असाधारण पराक्रम, असंभव 
को संभव कर देने की उतकी क्षमता को कवि ने अलौकिकता से सम्बद्ध किया है। 
कवि के लिए हनुमान 'हलमत्‌ लहर (हघुमत्‌ रुद्र ) हैं--रुद्र के अवतार, कथाभूमि 
प्र जिनके अवतरण के लिए स्वयं राम शिव से प्रार्थना करते हैं । राम से वन में 

प्रथम परिचय के बाद से उनके सभी कार्यो की मूल प्रेरक शक्ति राम के प्रति 
भक्ति और सम्पूर्ण समर्पण का भाव है। 'प्रकाशरामायण' में रामकाव्य के प्राय: 
उन सभी प्रारम्भिक प्रसंगों को लिया गया है जिनसे हनुमान के चरित्र की 
अलौकिकता की पुष्टि होती है । वानर तो वानर स्वयं राम भी उनकी महत्‌ शवित 
से परिचित और उन्हें आणा के प्रतीक के रूप में देखते हैं । सीता की खोज में 
निकले वानर उनकी शरण जाते हैं। समुद्र-संतरण की महान छलांग के लिए 
प्रेरित करने के हेतु जामवन्त महाकपि को अपते बल और तेज का प्रत्यभिज्ञान 
कराते हैं । आत्मविश्वास के एक चरम उत्तेजक क्षण में महातेजस्वी मारुति वेग 
से उड़कर सीधे लंका जा पहुँचते हैं--किसी भयंकर अजगर के मुँह में । यह 
अजगर आधार-ग्रन्थ वाल्मीकि रामायण में आई लंकिनी का स्थानापन्न है। इसे 
प्रतीक रूप में भी लिया जा सकता है। उनके छलांग मारने पर पव॑त पाताल में 
धेस जाता है, धरा थरथरा उठती है । अशोक वाटिका का विध्वंस और लंका-दहन 
के असम्भव कार्यो को सम्पन्न कर वे सीता को तत्क्षण वापस ले जाने का प्रस्ताव 
रखते हैं । पर सीता इसे राम के शौर्य का अपमान समझकर स्वीकार नहीं करतीं । 
हनुमान का शौर्य रावण युद्ध और महिरावण युद्ध प्रसंगों में भी विस्तार से वणित 
है। महिरावण द्वारा वंदी बनाए गए राम और लक्ष्मण को छुड़ाने के लिए वे 
अद्‌भुत पराक्रम का प्रदर्शन करते हैं। 

महिरावण-युद्ध प्रसंग में हनुमान के चरित्र का एक और आयाम उद्घाटित 
होता है । महिरावण द्वारा राम और लक्ष्मण के हरण परं उनकी व्याकुलता इतनी बढ़ 
जाती है “कि उनके आंसुओ के प्रवाह से नदियों तक का अवमान होता है।” इसी 
प्रकार पाताल लोक में महिरावण से युद्ध करते समय अकस्मात्‌ मकरध्वज से भेंट 
होने पर और उसके मुंह से पिता के रूप में अपना नाम सुनने पर उनके मन में 
पितू-स्नेह का अपूर्वं उद्रेक दिखाया गया है। यह वृत्तान्त अन्य कई रामकाव्यों में 
भी आयः है, लेकिन हनुमान का ऐसा स्तेह-विह्नल पितृ-रूप कहीं देखने को नहीं 
मिलता । सुन्दर कांड में भी अशोकवन में राक्षसियों से घिरी सीता का दुःख 
देखकर हनुमान को करुणाद्रे होते दिखाया गया है । 

'प्रकाशरामायण' के हनुमान सव कहीं आशा के साकार रूप-से पहुँच जाते हैं, 
और लक्ष्मण के लिए संजीवनी बूटी लानी हो या किसी अन्य विकट परिस्थिति 
का सामना, वे उसे कर दिखाते हैं जो किसी और के लिए सम्भव नहीं। कभी 
आकाश में छलांग लगाते हैं, तो कभी पाताल में चले जाते हैं । उनमें बुद्धि, विवेक, 
नेतृत्व, साहस, निस्वार्थता, निर्भयता, विनय आदि उदात्त मानवीय गुण भी हैं 
जिनके कारण उनका अतिमानवीय रूप और भी प्रभावी हो जाता है । केवल एक 
व में एक असंगति आ गई है---उन्हें मंदोदरी को अश्लील 

हुए दिखाया गया है । यद्यपि इसका कारण यह था.कि वे रावण 

को उत्तेजित करके यज्ञ छोड़कर युद्ध-भेत्र में खींच निकालना चाहते थे, पर यह 
हनुमान के चरित्र-विम्व से मेल नहीं खाता । 

रावण के चरित्र को एक सवल प्रतिनायक के रूप में विकसित करने में 
प्रकाशरारम को पर्याप्त सफलता मिली है । इसके लिए प्रारम्भ ते उपयुक्त वातावरण 
तैयार किया गया है। राम यदि अतिमानवीय दिव्य शवितयों के प्रतीक हैं तो 
रावण अतितप्राकृतिक आसुरी शक्तियों का--मन की निम्न वृत्तियों का। वह 
अप्रतिम वीर है-दुर्मद और दुर्दम । उसके प्रवल आतंक से देवता कांपते हैं । इन्द्र 
से लेकर यम तक लंका में उसकी दासता करते हैं। वह क्रूर है, गमुक है, दम्भी 
है, स्वैराचारी है, अविवेकी है, शक्तिशाली है, निरंकुश है। राम के अमुर-संहारक 
अवतार-बिम्ब को प्रकट करने के लिए उसका ऐसा चित्र प्रस्तुत करना आवश्यक 
था । रमणतृषा उसकी एक बड़ी कमजोरी है जिसके कारण वह सीता का हरण 
करता है। यद्यपि रावण को इस वात से बेखबर दिखाया गया है कि वह सीता 
का वास्तविक पिता है, विभीषण उसकी इस बात पर कठोर निदा करता है कि 
अपनी ही पुत्री को वह पाप-दृष्टि से देखता हे--“'तुम तो आँखें निकलवाकर कुत्तों 
से नुचवाने योग्य हो ।” उसका दम्भ इतना प्रचण्ड है कि विभीषण हो या मंदोदरी 
किसी के भी समझाने पर वह राम की अलौकिक महिमा के सामने नत होकर 
उनसे शत्रुता छोड़ने को तैयार नहीं होता । क्रोध और कामुकता, दम्भ और 
अहंकार से सदा उत्तेजित इस देव-विरोधी वीर का एक रूप भक्त का भी है। 
शिव के प्रति उसकी अनन्य आस्था अनेक स्थलों पर प्रकट हुई है । 

असत्‌ और अनाचार का प्रतीक होते हुए भी प्रकाशरामायण' में उसे 
पराक्रमी और पंडित चित्रित किया गया है। रावण को मृत्यु आसन्न होती है तो 
राम लक्ष्मण को उसके पास उपदेश लेने को भेजते हें । उसमें कुल ओर परिवार 
के सम्मान की प्रबल चेतना है । वह कूटनीति का प्रयोग करना मी जानता है । 
दूत रूप में आये अंगद को राम से पिता के वध का बदला लेते को उकसाने की 
कोशिश करता है। इसी प्रकार सुग्रीव को मत्री संदेश लिखकर भेजता है। 

रावण के चरित्रीकरण में माया का भी तत्त्व है जो उसके आसुरी व्यक्तित्व 
का एक पक्ष है। सींता के संकल्प और निष्ठा को तोड़ने के लिए वह उन्हें माया- 
राम का कटा सिर दिखलाता है। सीता के शोक-विह्वल होने पर सरमा 
उन्हें रावण की माया का रहस्य बताती है। इसी प्रकार राम के पौरुष को 
शिथिल करने के लिए वह माया-सीता को रथ में बिठाकर युद्ध क्षेत्र में घसीट 
कर उसका 'वध' करता है। पर विभीषण राम को वास्तविकता से अवगत 
कराते हैं । 

मिल्टन के 'शैतान' की तरह प्रकाशराम का रावण हमारी सहानुभूति का 
उस समय पात्र बनता है जब उसके सब प्रयास विफल होते हैं और उसको पराजय 

पूर्ण निश्चित लगती हे । राम पर विजय प्राप्त करने के लिए वह यज्ञ करता है 
पर पर हनुमान के कारण वह यज्ञ अधूरा रहता है । शिव से वह मक्केशर लिग प्राप्त 
करता है, पर नारद के छल से उससे भी वंचित होता है। 

दो-एक स्थलों को छोड़कर 'प्रकाशरामायण' में उसे एक वीर प्रतिद्वन्द्वी के 
रूप में ही चित्रित किया गया हे । अतः हनुमान जव एक झटके से उसे सिंहासन से 
गिराकर नदी में लुढ़का देते हैं अथवा अंगद उसका मुकुट ले भागते हैं तो विश्वस- 
नीय नहीं लगता । 'प्रकाशरामायण' में उसे वीर ही नहीं मन ही मन राम का भक्‍त 
भी दिखाया गया है। उनके हाथ से मुक्ति पाने के लिए ही वह उनसे वैर ठानता 
है। रावण का यह्‌ रूप अन्य किसी रामकाव्य में नहीं मिलता । 

अन्य पात्रों का चरित्रीकरण आधार ग्रन्थों के अनुसरण पर ही परम्परागत 
रूप में हुआ है । स्त्री पात्रों में कैकेयी को पश्चाताप करते हुए दिखाया गया है। 
कौशल्या राम के ही समान भरत और शत्रुध्न से स्नेह करती हुई चित्रित की गई 
हैं। मंदोदरी का चरित्र रावण-पत्नी से अधिक सीता को वत्सला मां के रूप में 
उभरा है। वह इस भय से रावण को यह नहीं बताती कि सीता उसकी अपनी 
कन्या है कि वह उन्हें मार न डाले। रावण-वध के पश्चात राम जब सीता की 
उपेक्षा करते हैं तो मंदोदरी ही उनसे सीता को अपनाने का आग्रह करती हैं। 
पुरुष पात्रों में विभीषण का राम के सखा और भक्त का परम्परित रूप उभरा 
है। जटायु, सम्पाति, जामवन्त, सुग्रीव, बालि आदि टोटमीय पात्र है जो पशु में 
अंतहित गुण के प्रतिनिधि हैं । 'प्रकाशरामायण' में चरित्र-शिल्पन की दिशाएं 
बिभिन्न पात्रों के प्रति कवि की दृष्टि को स्पष्ट करती हैं। कृति में राम और 
सीता के माध्यम से स्त्री-पुरुष के सम्वन्धो के उतार-चढ़ावों की ओर भी संकेत 
किया गया है। रवीन्द्र ठाकुर ने रामायण को पारिवारिक काव्य कहा हे । 'प्रकाश 
रामायण' के विषय में भी यह बात स्पष्टता से कही जा सकती है। 


रूप-गटन 


“प्रकाशरामायण' को प्राय: कश्मीरी की प्रथम “रज़मया मसनवी' कहा जाता है। 
पर मसनवी शैली का प्रभाव होते हुए भी इस काव्यक्नति की मूल चेतना उससे 
भिन्न है । कवि ने रामवृत्त को एक वीर-गाथा के रूप में नहीं देखा, राम रित्‌ 
को केन्द्र मे रखकर सत्‌ और असत्‌ के इन्द्र का रूपक प्रस्तुत किया है। पौराणिक 
विषय-वस्तु के कारण उस पर धामिक छाया बहुत गहरी है और राम के लोक 
रक्षक, भू-उद्धारक ईश्वरीय रूप के प्रति एकनिष्ठ आस्था का प्रसार उसका 
प्रयोजन है। पौराणिक श्रोता-ववता के विधान द्वारा कथा शिव-पार्व॑ती के 
संवाद रूप में कही गयी है। इस दृष्टि से यह कृति आध्यात्म रामायण और 
“मानस के रूपगठन को अपनाती है । “रामावतार चरित्‌' में कथा का सात काँडो 

बाल काँड, अयोध्या काँड, अरण्य काँड, किष्किधा काँड, सुन्दर काँड, युद्ध काँड 
भौर उत्तर काँड--में विभाजित रूप उसे भारतीय परम्परा के अन्य राम काव्यों 
का-सा विन्यास देता है । इन काँडों के अंतर्गत मुख्य कथा-बिन्दुओं को मसतवी- 
शैली के अनुरूप उपशीर्षकों में विन्यस्त किया गया है । कथा-वर्णन के लिये 
मसनवियों के छन्द 'बहरे हजज' का प्रयोग किया गया है। 'लवकुश चरित्‌ में 
काँड नहीं हैं, केवल उपशीषेक हैं । वस्तुतः मसनवी और भारतीय महाकाव्य दोनों 
के तत्त्वो का समावेश 'प्रकाशरामायण' में है। इससे भी ज्यादा उसका स्वरूप 
लोक-काव्य का-सा है--वैसा ही सहज प्रवाह और कथा-रस की विभोर कर देने 
वाली व्याप्ति । वर्णन-शैली भी लोक कथा की-सी है, जिसके आधार पर प्रो० 
बलजिन्नाथ पंडित ने इसे अंग्रेजी के बैलेड के समकक्ष ठहराया है। 

एक ऐसे समय में जब कश्मीरी काव्य में फारसी मसनवियों का चर्बा प्रस्तुत 
किया जा रहा था, और उनके उपमा-विधान और अलंकार-योजना को सीधे 
वेझिझक जस का तस उतारा जा रहा था, प्रकाशराम ने रामकथा को विषय 
बनाकर साहस और मौलिकता का परिचय दिया । उनके रामायण में मसनवियों 
की-सी कृत्रिमता नहीं है । उसका कृत्तिवास के रामायण का-स सहज प्रवाहमय 
रूप है । 

प्रकाशराम ने अपनी कृति में रामकथा को लोक-भाषा में बड़ी कलात्मकता 
से प्रस्तुत किया है। परिस्थितियों अथवा घटना स्थितियोंके वर्णन में उन्होंने अद्भुत 
कौशल का परिचय दिया है। सबसे अधिक संवेदक वर्णन है राम द्वारा सीता के 
रूप का वर्णन, जिसमें सीता के अंग-प्रत्यंग को कमल-जुही-तरगिस-गुलाब आदि 
फूलों, पत्तियों, सूयं और चन्द्रमा से उपमित किया गया है। राम के विवाह 
का वर्णन, बारात का वर्णन, वनवास का वर्णन, नगर वर्णन की परिपाटी के 
अनुसार लंका का वर्णन, विभिन्न युद्धों के वर्णन, सीता परित्याग का बर्णन-- 
कुछ विस्तार में, कुछ संक्षेप में पात्रों के रूप, भावस्थिति, गतिविधि आदि को 
इस प्रकार प्रस्तुत करते हैं कि पाठक घटना के परिवेशगत विस्तारों में रमता 
है। प्रकाशराम के युद्ध-वर्णन विस्तार के बावजूद बनावटी लगते हैं। राम के 
विभिन्न युद्धों के वर्णन में कवि ने उनकी अलौकिक शक्ति का आभास दिलाया 
है जिससे वे युद्ध अविश्वासनीय लगते हैं। लव-कुश के साथ युद्ध में भरत, शत्रुघ्न 
लक्ष्मण और राम सेना-सहित ताश के पत्तों से झड़ जाते हैं। यही दशा हनुमान 
से जझ रहे राक्षसों की होती है । अतिशयोविति का सहारा कवि ने परिस्थिति के 
अंकन में भी लिया है। सीता रोती हुए आँखों से 'खून के आँसू' टपकाती हैं, 
अथवा 'आँसुओं की बाढ़' ही लाती है । हनुमान के आँसुओं से 'नदियों तक का 
अवमान' होता है । ड 

पुरी की पूरी कथा को कवि ने एक आध्यात्मिक रूपक में बाँधकर पात्रों को 

प्रतोकात्मक आयाम प्रदान किये हैं। रावण सन की कुवृत्ति है जिसका क्षमा के 
खंजर से देह की लंका के भीतर नाश किया जा सकता हैं । अंगद, सुग्रीव, जामवन्त 
आदिज्ञान के वस्त्र हैं। कैकेयी प्रकृति, कौशल्या कर्मलेखा और दशरथ धर्म हैं। संतोष 
कवच है और वनवास विस्तृत ज्ञानभूमि । युद्ध-क्षेत्र में आते हुए रावण के प्रबल अहं 
और आतंक को भी अत्यन्त प्रभावशाली रूपक में साकार किया गया है। रावण 
क्रोध का धनुष लिये हुए है और काम की कमन्द। माया का कवच लिये हुए 
वह लोभ के रथ पर आरूढ़ है जिसकी वल्गा अहंकार है। 


परिगणन शैली 


कथा वर्णन में प्रकाशराम ने अनेक स्थानों पर क्रम अथवा वस्तु परिगणन शैली का 
प्रयोग किया है--विशेषकर संवादों अथवा दृश्यवर्णन में । लगता है जैसे एक पात्र 
दूसरे पात्र को संक्षेप में कुछ बातें हृदयंगम कराना चाहता हो । इसका एक उदा- 
हरण सीता-हरण से पूर्व का सीता-लक्ष्मण संवाद है-- 

बोले लक्ष्मण तुम तो बस भोली-भाली हो 

मालूम नहीं हैं तुम्हें राक्षसों के चरित्र 

दूसरी बात यह राम भला क्या ऐसे हैं ? 

तीसरी यह्‌ कि कोई उनकी भ्या मदद करे? 

चौथी यह तुम निश्चित रहो, मत घबराओ 
अग्नि-परीक्षा से पहले राम-सीता संवाद भी इसी शैली में है-- 

पहली बात यह 

कि राक्षस ने तुम्हें अपने हृदय में स्थान दिया 

दूसरी बात यह 

कि तुम्हें अपने तेज का अहंकार हो गया 

तीसरी यह कि तुम 

लंका में अकेली मानवी थीं 

और चौथी यह 

कि मेरा मन तुम से विमुख हो गया है 


इस प्रकार की परिगणन शैली से अनेक भावपूर्ण स्थितियों का वर्णन असंवेदनापूर्ण 
भी हो गया है । 


आत्मालाप 


पात्रों के मनोभावों के द्योयन के लिए 'प्रकाशरामायण' में संवाद की एक और 
तकनीक का प्रयोग किया गया है । यह तकनीक आत्मालाप अथवा कल्पित संवाद 
की है, जिसके अनुसार दो पात्रों के बीच प्रत्यक्ष संवाद तो नहीं होता, पर एक 

पात्र दूसरे पात्र से उसकी अनुपस्थिति में संवाद की स्थिति को कल्पित करते हुए 
आत्मालाप द्वारा अपने मन के भाव प्रकट करता है । दशरथ की मृत्यु पर शोकाकुल 
राम का उनसे कल्पना में वार्तालाप इसका एक उदाहरण है। इसमें राम दशरथ 
के उत्तरों को भी कल्पित करते हैं-- 

मैं कहता : यह सब क्यों हुआ ? 

मुझ पर क्या कुछ नहीं बीती ? 

वे कहते : देखो, आंसुओं से (तुम्हारे) वस्त्र भीग गये हैं 

में कहता : घर से निकलना मेरे लिए अपमान का कारण बना 

वे कहते : घर वही है जहाँ सुख और आराम मिले 

मैं कहता : जिसका पिता न हो वह क्या करे? 

ये कहते : ईश्वर हर स्थान पर है 
'लवकुश चरित्‌' में सीता निर्वासन के दुखभरे क्षणों में बीती स्मृतियों में खोयी हुई 
राम के साथ इस संवाद की कल्पना करती हैँ 

तुमने कहा था न 'तुम सचमुच गुलाल जैसी हो' 

नहीं देखते अब मुझ पर क्या बीत रही है ? 

तुमने कहा था न कि 'तुम बगिया की नरगिस हो' 

नहीं देखते मैं कैसे कांटों से विध गई हूं ? 

तुमने कहा था न 'तुम चन्द्रमा-सी उज्ज्वल हो 

नहीं देखते यह कैसे अकेली भटक रही हूं 

तुमने कहा था न 'तुम सबकी आँखों का प्रकाश हो 

नहीं देखते इन आँखों में अव कोई आशा शेष नहीं ? 


गीत 
'प्रकाशरामायण' में कवि ने अनेक गीतों का समावेश किया हे। ये गीत मनसपरक 
गेय गीत का-सा स्वरूप लिए हुए हैं और हमें पात्र के भावलोक की अंतरंग यात्रा 
कराते हैं। इन गीतों के अन्तर्गत व्यक्तिगत मनस्थिति से सम्बन्धित गीत, राम- 
जन्म तथा राम-विवाह के अवसर पर स्त्रियों द्वारा गाये जाने वाले भंगलगीत 
प्राथनाएं, स्मृतियां और वन्दनागीत आते हैं । इनमें लोकगीतों की-सी सहज 
भावमयता और सरल संगीतात्मकता है जो हृदय को सीधा प्रभावित करती है । 
अधिकांश गीतों में पात्रविशेष की मनोदशा का द्योतन हुआ है जो अनुराग, करुणा 
विरहजन्य व्याकुलता, शोक, अन्तर्वेदना, आशंका, आशा आदि का स्पशं करती 
है । अपने दूसरे निर्वासन में सीता द्वारा गाये गये अनेक गीतों में उनकी ममं-वेदना 
मुखर हुई है: “छस न वज्ञान सेतार नये” (मन की सितार झंकृत नहीं होती) 
और “मार क'रतस ब, अ'म्य मारमती पार्वती कर ग्योन चारय” (मार डाला मुझ 

इस प्रेम के मारे ने, पारवेती मेरा उपाय तो करो) जैसे गीतों में उनके मन को गहरी 
व्यथा निकलती है । 
कृति के सर्वाधिक सुन्दर गीतों में इन दो गीतों के अतिरिक्त एक वह गीत 
भी है जिसमें वसन्तागमन का मुक्‍त स्वागत्‌ है और लोकगीत की-सी उल्लसित 
अभिव्यक्ति है -- 
वसन्त आ गया है, बुलबुल गाओ। 
हमारे घर तुम्हें न्योता है 
यह घड़ी उल्लास की घड़ी है ! 
गीतों का प्रयोग कवि ने कथासूत्र को आगे सरकाकर कार्य-व्यापार को गति 
देने के लिए अथवा बीती घटना के स्मरण के लिए भी किया है । 


स्तुतियाँ ओर प्रार्थना एं 

धामिक आस्था-निदेशित काव्य होने के कारण 'प्रकाशरामायण' में स्तुतियों, 
प्राथंताओं और वन्दनाओं की संख्या अत्यधिक है । यद्यपि अधिकांश प्रार्थनाएं 
और स्तुतियां इतिवृत्त में पूर्णतया गुम्फित हैं, कई स्थानों पर खे केवल परिपाटी 
निभाने के लिए लिखी गई प्रतीत होती हैं । प्रार्थनाएं वैयक्तिक और सामूहिक 
दोनों प्रकार की हैं और पात्र की असहायता, विवशता अथवा भाव-विह्वलता से 
निःसृत हैं । बाली, सुग्रीव, अंगद, जामवन्त आदि वानरों द्वारा हनुमान से ससुद्द- 
संतरण की प्रार्थना कृति में आई सामूहिक प्रार्थना का एक उदाहरण है। अधिकांश 
प्राथनाओं तथा स्तुतियों में राम के लोक-रक्षक अवतारी रूप में अन्य पात्रों की 
आस्था व्यक्त हुई है । कुछ स्तुतियों और वन्दनाओं के, जैसे राम द्वारा उद्धार किये 
जाने पर अहिल्या की स्तुति, का उद्देश्य कृतज्ञता ज्ञापन है। ये प्रार्थनाएँ अथवा 
स्तुतियाँ पात्र के धामिक मनोविज्ञान तथा ईश्वर की तात्कालिक उपस्थिति में 
गहरे विश्वास के साथ-साथ उसके प्रति सम्पूर्ण समर्पण भाव को अधोरेखित करती 
हैं। हम इस अध्या य के प्रारम्भ में संकेतित कर चुके हैं कि कश्मीरी में भवित के आवेश 
अथवा विह्वल भाव से प्रेरित इन प्रार्थना-स्तुतियों को लीलाएँ कहा जाता है, 


बल्कि धामिक आस्था से सम्बन्धित सम्पूर्ण काव्य को ही । इन 'लीलाओं में प्रत्येक 
तीसरी पंक्ति के बाद प्रारम्भिक पंक्ति की टेक मिलती है। 


काव्य मूल्य 


काव्य-मूल्यों की दृष्टि में 'प्रकाशरामायण' को प्रो ० बलजिन्नाथ पंडित अन्य भारतीय 


भाषाओं के रामकाव्य के समकक्ष नहीं मानते, यद्यपि कृति को ऐसे स्थलों से सर्वथा 
बिहीन भी नहीं समझते जो कवित्वपूर्ण हों ।' प्रो० पंडित का यह विचार तथ्यों से 
पूर्णतया समथित नहीं। प्रकाशराम ने रामकथा के अनेक प्रसंगों का सपाट वर्णन 

अवश्य किया है, किन्तु ऐसे स्थलों की कमी नहीं जिनका वणेन अत्यन्त संवेदनापूर्ण 
और प्रभावी है। कवि की मुख्य दृष्टि कथा पर रहने के कारण उनकी सौंदर्य-चेतना 
को अभिव्यक्त होने के अधिक अवसर नहीं मिले हैं । इतिवृत्त की सीमाओं के बाहर 
भी कवि की संवेदना-दृष्टि परिस्थितियों और भावस्थितियों के अंकन में जहाँ-जहां 
व्यवत हुई है, वह स्थल कवित्व की दीप्ति से झिलमिला उठा है। वसन्त के आने 
पर हिमशिलाओं का तड़कना, वनपाखियों का गीत-मुखर होता और रंग-रंग के 
फूलों का खिल उठना, दुःखकातर सीता की व्यथा से प्रकृति का भी विकल हो 
जाना--ऐसे संवेदन-बिन्दुओं पर प्रकाशराम की कविता सुगबुगाती है । अन्य 
स्थलों पर वह अधिकतर राम के परब्रह्मत्व की परिक्रमा करती दृष्टिगोचर 
होती है । 
रूप चित्रर्ण 
'प्रकाशरायण' में रूपचित्रण रूढ और परम्परागत न होकर वैसा ही सहज-सुन्दर 
है जैसा लोक-काव्य में होता है। उदाहरण के लिए सीता के सौंदर्य वर्णन को लें। 
घिसी-पिटी उपमाओं और रूढ़ शब्दावली के प्रयोग द्वारा कोई कृत्रिम बेजान 
तस्त्रीर प्रकाशराम प्रस्तुत नहीं करते, एक सजीव रूप-छवि का निर्माण करते हैं 
जिसमें माँसलता या स्थूलता नहीं बल्कि जो प्रकृति के सहजसोंदर्य से एकाकार 
हो गयी-सी प्रतीत होती है । वनगमन प्रसंग में सीता के “कमल-से तन" का यह 
प्रभाव-चित्र प्रस्तुत करते हैं-- 
तुम्हारा तन बस कमल-सा है 
चौदश के चाँद-सा सुख 
तुम सुकुमार जुही हो 
बगिया की नरगिस हो, कुसुमित उपवन हो 
पंखुड़ियों-से हैं तुम्हारे हाथ-पाँव 
पुरुष रूप का वर्णन अधिक नहीं मिलता। राम का दिव्य-अलौकिक रूप ही 
मुख्यतथा उभारा-उकेरा गया है । हां, एक स्थान पर सीता उन्हें गुलाब का फूल 
जरूर कहती हैं 
गुलाब से फिर बगिया की नरगिस का मिलन हुआ 
एक अन्य स्थान पर भी उन्हें 'सोम्बुल' (फूल विशेष) कहा गया है। 


प्राकृतिक सौंदयय का चित्रांकन 

प्राकृतिक सौंदर्य 'प्रकाशरामायण में मानवीय मनोदशाओं की पृष्ठभूमि के रूप में 
चित्रांकित हुआ है। कहीं वह मनस्थिति के लिए उपयुक्त वातावरण की सृष्टि 
करती है तो कहीं प्रतीकात्मक रूप ग्रहण करती है। 

मानतरीय सौंदयें के लिए उपमाओं का विधान करते हुए कवि ने प्रकृति के 

माध्यम से भावों की व्यंजना भी की हे । सीता को चौदश का चन्द्रमा, नरगिस, 
गुलाव, कमल, इश्कपेचां, सोसन (आइरिस) आदि से उपमित किया गया है तो 
राम को सूर्य, चन्द्रमा, गुलाब आदि से । प्रकृति इस कृति में सर्वत्र मानवीय सुख- 
दुख से प्रभावित, मानवीय मनोभावों से संवेदित नजर आती है। वसन्त के 
आगमन पर तड़कते हुए हिम और खिलते हुए फूलों, कांपती हुई बिरवे की डाल 
या पेड़ से झरते हुए पत्ते--इनके माध्यम से पात्र की मनस्थिति के विम्ब प्रस्तुत 
किए गए हैं । अशोकवन में विरह से व्याकुल सीता के दुख में दुखी प्रकृति का यह 
रूप है-- 

गुले लाला के दिल पर दाग़ था 

मानो कह रहा हो “अब मैं प्रिय की दूरी नहीं सह सकता” 

अरणिकली अनारफूल के ऊपर झुक आई थी 

गेंदा कह रहा था कि केसे करूँ गुलाब का सामना ? 

नरगिस मुरझा गई थी, उसका मुख रंगहीन हो गया था 

मानो वह कह रही थी--अब सहूं तो कितना ? 

आंखें थक गई हैं राह देखते-देखते 

कुछ स्थलों पर प्राकृतिक सौंदर्य का स्वतंत्र रूप में भी वर्णन हुआ है । उदाहरण 

के लिए दिन और रात को प्रेमी पुरुष और नारी के रूप में चित्रित करते हुए कवि 
लिखता है-- 

दिन ने ज्यों ही प्रभात का परिधान पहना 

तो रात से बोला--- 

“सुन्दरी अपना चेहरा ढाँप लो” 

और रात ने चेहरे पर बुर्का डाल दिया 
एक स्थल पर रात कश्मीर की हिन्दू स्त्री के रूप में भी चित्रित हुई है-- 

रात के चांदी के-से तन पर 

अलवान का फिरन है 

तारक-मोतियों के हार 

उसके गले में पड़ हैं 

चौदश के चन्द्रमा-सा उसका 

तरंगा (कश्मीरी हिन्दू स्त्रियों का शिरोवस्त्र) है 

उसकी पूच्‌ (तरंगे के ऊपर पहना जाने वाला बस्त्र) . 

रंगीन है 

ओर उस पर उसने 

सुन्दर सेहरा लगाया है। 

I nme “हन है 


मनोभावों का चित्रण 
मानवीय भावदशाओं और मनस्थितियों का 'प्रकाशरामायण” में अनेक स्थलों पर 
काफी संवेदनापूर्ण चित्रण किया गया हे । प्रेम की विभिन्न रंगच्छाएं, शोक, वेदना, 
अवसाद, निराशा, अंतहंन्द्र, क्रोध, साहस, उपहास, विस्मय, अहंकार, भ्रद्धा-- 
विभिन्न परिस्थितियों के बीच पात्रों की मानसिक प्रतिक्रियाओं और प्रवृत्तियों 
को एक सुविस्तृत पट पर कवि उद्घाटित करता चलता है। जहां तक प्रेम का 
सम्वन्ध है, उसे दैहिक धरातल से ऊंचा उठाकर एक मनोराग के स्तर पर कवि 
ने भावांकित किया है। बारीकियों और गहराइयों में वह उतरा नहीं है किन्तु प्रेम 
की कोमलता और अंतरंगता, आतुरता और आकुलता, तड़प और तृषा के जो 
चित्र उसने खींचे हैं, अपनी सहजता के कारण प्रभावित करते हैं। वनगमन के 
अवसर पर सीता का वन जाने का आग्रह और राम का स्नेहसिक्त स्वरों में उन्हे 
समझाना कृति के सर्वाधिक भावपूर्ण स्थलों में से है। अर्नि-परीक्षा के उपरान्त 
राम और सीता के पुनमिलन के अवसर पर एक दूसरे को पा लेने का भाव 
प्राकृतिक प्रतीकों द्वारा व्यंजित हुआ है--- 

मन साफ हो गये 

और दुख तत्क्षण सुख में समाहित हो गया 

गुलाब से नरगिस का मिलन हुआ 

हिम पहाड़ों के पीछे ओझल हो गया, 

शिशिर बीत चला, 


शुभ वसंत के दिन आ गये 3 
राम के वियोग में सीता की व्यथित मनोदश और सीता को ढूँढ़ते हुए राम की 


व्याकुलता को प्रकाशराम कलात्मक स्पर्शो द्वारा अंकित करते हैँ । किन्तु सबसे 
अधिक संवेदनापूर्ण है 'लवकुश चरित्‌' में सीता के आहत मन का बिम्ब--राम के 
अन्याय की स्मति से उनके भीतर का विक्षोभ, उनके आत्म-सम्मान का उन्मेष 
और अपनी करुण स्थिति का दर्दभरा तीखा एहसास | वे घर लौटने का आग्रह 
करने आये राम के लिए कुटिया का द्वार नहीं खोलतीं, किन्तु was के, गहनतम 
दख के इन क्षणों में उन्हें जिस सत्य की उपलब्धि होती है वह अन्त में पृथ्वी-प्रवेश 
के सिव! उनके लिए और कोई विकल्प नहीं छोड़ता । प्रकाशराम भवभूति तो 
नहीं थे, पर सीता की मनोदशा का जो करुण रूप 'प्रकाशरामायण' में उभरता 
है, उसने लोकमानस को गहराई से प्रभावित किया है। द 

करुण की और भी कई भावस्थितियां 'प्रकाशरामायण में हैं। राम के वनगमन 
पर दशरथ और कौशल्या का विलाप, दशरथ की मृत्यु पर च शोक, सीता- 
परित्याग के प्रसंग में लक्ष्मण की अंतर्वेदना--इन सब के वर्णन में प्रकाशराम पात्र 

4 -.- रा यचा 


की मनोदशा के अंतरंगता से सम्बद्ध नजर आते हैं । 


भाषा 


प्रकाशराम की भाषा को सरल और सुबोध कश्मीरी कहा गया हे | उसकी 
भंगिमा मुख्यतया लोकभाषा की-सी है, किन्तु संस्कृत और फारसी-अरबी के शब्दों 
का प्रयोग भी उन्होंने बेधड़क किया है जिससे कहीं-कहीं दुरूहता पैदा हुई है । 
संस्कृत मूल के शब्दों में कई स्थानों पर फारसी के प्रत्यय लगाने की प्रवृत्ति भी 
हे, जैसे 'बक्रोधी' 'ब-आकाश' वगैरह, जो बहुत अटपटी लगती है। कहीं-कहीं 
फारसी-अरवी शब्दावली के बीच संस्कृत के तत्सम्‌ शब्दों का प्रयोग है जिससे 
वाक्य-विन्यास कुछ विचित्र-सा हो गया है । संस्कृत शब्दों का प्रयोग प्राय: स्तुतियों 
और प्रार्थनाओं में हुआ है, जबकि कथा-वणेन में फारसी-अरवी शब्दों का वाहुल्य 
हे । किसी-किसी जगह तो फारसी के पूरे के पूरे वाक्यांशों या मुहावरों को रख 
दिया गया है, जैते--'वदरगाहे फिदा जां रोब”, “दिलदार वरखुरदार तू बाश” 
वगैरह । ऐसा प्रतीत होता है कि संस्कृत से कवि का अधिक परिचय नहीं था, 
इसीलिए धार्मिक संदर्भों में भी उसके शब्दों का वह गलत प्रयोग भी कर बैठता 
हैं । एक स्थल पर उसने सीता के लिए 'कुमारी' शब्द का प्रयोग किया है जबकि 
प्रसंग सीता-विवाह से बहुत वाद का है। कुछेक हिन्दी वाक्यांशों को इस्तेमाल करने 
से उसे गुरेज नहीं किया है। 

निष्कर्ष बिन्दु यह है कि फारसी मसनवियों का प्रभाव कवि की भाषा पर 
विशेष रूप से पड़ा है । यद्यपि कुल मिलाकर उसकी भंगिमा सहज जनभाषा की 
ही है। मसनवियों से प्रभाव ग्रहण के बावजूद अनेक उपमायें दैनिक जीवन से 
सम्बन्धित बिम्बों को उजागर करती हैं और अपनी मौलिकता के कारण कहीं- 
कहीं आधुनिक भी प्रतीत होती हैं । 'प्रकाशरामायण' से प्रेरित-प्रभावित होकर 
अन्य कश्मीरी कवियों ने भी रामकथा पर काव्य रचना की और यह परम्परा 


बीसवीं शती के पॉचवें दशक तक चलती रही । पर परवर्ती कश्मीरी रामकाव्य 
पर प्रकाशराम पूरी तरह से छाये हैं। 


रामकथा पर आधारित अन्य काव्य कृतियाँ 

'प्रकाशरामायण' के बाद कश्मीरी रामकाव्य की परम्परा का विकास 'शंकर 
रामायण, 'आनन्द रामायण”, 'आनन्द रामावतार चरित', 'विष्ण प्रताप रामायण”, 
“शर्मा रामायण', 'ताराचन्द रामायण” और 'अमर रामायण' तथा लक्ष्मण कौल 
बुलबुल की “राम गीता में देखा जा सकता है । ये सभी काव्यग्रन्थ प्राय: अप्रकाशित 
हैं और 'प्रकाशरामायण' की इन पर सुस्पष्ट छाया देखी जा सकती है । कहीं-कहीं 
कुछ नयी उद्भावनाओं अथवा शेलीगत विशेषताओं के साथ भी रामकथा इनमें 


१५८ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


प्रस्तुत की गई है । पाण्डुलिपि रूप में होने के कारण इनका पाठक वगग अत्यन्त 
सीमित रहा है और मूल्यांकन के प्रयास भी अधिक नहीं हो सके हैं। डॉ० ओंकार 
कौल ने अपनी शोधकृति 'कश्मीरी और हिन्दी रामकाव्य का तुलनात्मक अध्ययन' 
में प्रकाशराम के बाद रचित कश्मीरी रामकाव्य की कथानकगत तथा शैलीगत 
विशेषताओं का विस्तृत विवेचन प्रस्तुत किया है । 


शंकर रामायण 


“शंकर रामायण' आद्यान्त प्रगीत शैली में रचित है। पाँच खण्डो और ४४ अध्यायों 
में विभाजित इस वृहदाकार कृति में राम के जन्म से लेकर स्वर्गारोहण तक की 
कथा टेक और अंतरा पद्धति पर आधारित पदों में वणित हे । प्रायः हर अध्याय 
अलग-अलग टेक लिये हुए है और हर टेक में रचित गीत घटना-प्रसंगों तथा 
किसी पात्र विशेष के वृत्त से सम्बद्ध हैं। तुलसीदास की 'गीतावली' और 'विनय 
पत्रिका' की भांति विभिन्न गीतों को एक तारतम्य में रखा गया है, जिससे कथा- 
सूत्र को उसके संदर्भ के अन्तर्गत ग्रहण किया जा सकता है । इस शैलीगत विशिष्टता 
के कारण 'शंकर रामायण' का कश्मीरी राम काव्य ही नहीं, सम्पूर्ण कथा-काव्य 
परम्परा में एक अलग स्थान है। कृति का रचनाकाल स्वयं कवि के अनुसार 
१८८० ई० है जब कश्मीर पर डोगरा महाराज रणवीर सिंह का शासन था। 

वाल्मीकि रामायण और आध्यात्म रामायण दोनों के प्रभाव और प्ररणा को 
“शंकर रामायण” में स्पष्ट देखा जा सकता है । आध्यात्म रामायण का प्रभाव 
स्वयं कवि ने शबरी प्रसंग में स्वीकार किया हे । उसी के अनुसार इस काव्य-ग्रंथ 
में भी कथा को शिव और पार्वती के संवाद के रूप में प्रस्तुत किया गया हे । राम 
के प्रति उत्कट भक्ति भावना और उनके नाम-माहात्म्य का विस्तृत वर्णन भी 
इसी प्रेरणा स्रोत की ओर संकेत करता है । प्रारम्भ में शिव चरित्र भी वणित 
है जिसके अन्तर्गत सती सीता का रूप धारण कर विरही राम के परब्रह्मत्व की 
परीक्षा लेती हैं और संदेह-विमुक्त होकर शिव और राम दोनों से क्षमा मांग लेती 
हैं। भन्ति का अतिरेक शंकर रामायण' में कुछ ऐसा है कि राम को उसमें चतुर्भुज 
रूप में जन्म लेते और देवताओं को उन पर पुष्प वर्षा करते दिखाया गया है । 
राम विवाह के अवसर पर, जिसका कवि ने बड़ी दिलचस्पी से विस्तृत वर्णन 
किया है, ब्रह्मा-शिव सहित सभी देवी-देवता सम्मिलित होते है । 

'प्रकाशरामयण' की भांति 'शंकर रामायण ' में भी रामकथा स्थानीय वाता- 
वरण से रंजित मिलती है । प्रकृति तथा विभिन्न घटना-स्थितियों का वर्णन हो 
अथवा भावदशाओं का अंकत--कवि ने स्थानीय तत्त्वो का निर्बाध प्रवेश कराया 
है। इससे कथा में आए पात्र और घटना-प्रसंग एक कश्मीरी पाठक को सहज अपने 


प्रतीत होते हैं । 

"शंकर रामायण' के गीतों का स्वरूप लोक-गीतों का-सा है। दशरथ की मृत्यु 
तथा राम के वनगमन. पर अयोध्यावासियों की विकलता आदि अनेक प्रसंग तो 
शुद्ध शेव गीत की-सी शेली में रचे गए गीतों में वणित हैं जिससे उनकी मामिकता 
और भी बढ़ गई है। गेयता वस्तुतः 'शंकर रामायण' के गीतों का सबसे महत्वपूर्ण 
गुण हैं। चरित्रों का सहज-स्वाभाविक चित्रांकन उसकी एक और विशेषता है। 
कहीं कोई उलझाव या विखराव नहीं, यद्यपि सपाटता भी नहीं । 


आनन्द रामावतार चरित्‌ 


कालक्रम की दृष्टि से प्रकाशरामायणोत्तर कश्मीरी रामकाव्य में आनन्दराम 
राज़दान द्वारा रचित आनन्द रामावतार चरित्‌' का स्थान दूसरा है। कवि ने 
इसका रचनाकाल १८८८ ई० दिया है। कवि का दावा है कि उसने वेदों से 
ग्रहीत कथानक को ही विस्तार दिया है, जिससे उसका आशय सम्भवतः रामकथा 
का लोकप्रचलित, परम्परागत रूप है। यद्यपि कथा के प्रारम्भ में गुरु, गणेश, 
शिव, राम और शेषशायी विष्णु की प्रारम्भिक वन्दनाएं देकर उसने प्रथा और 
परम्परा का पालन किया हैं, कथा का काण्डो में विभाजित रूप 'आनन्द रामायण' 
में नहीं मिलता । शीषंकों द्वारा ही विभिन्‍न प्रसंगों का निर्देश किया गया है। 
अपने पूर्ववर्ती प्रकाशराम की भांति कवि ने अपने रामायण की रचना में वन्दना- 
स्तुतियों, प्रार्थनोगीतों को गीतवृत्त मे गूंा है । अनेक गीत लोकगीतों की शैली में 
रचे गए हैं । 

कथानक राम-जन्म से लेकर सौता के पृथ्वी-प्रवेश तक के प्रसंगों को अपने 
विस्तार में समाविष्ट करता है, जिनमें अनेक प्रसंग कवि की स्वतन्त्र चयन-बुद्धि 
तथा नयी उद्भावनाओं के सृजन की क्षमता का परिचय देते हैं । सीता-जन्म एक 
ऐसा ही प्रसंग है । कण्मीरी रामकाव्य परम्परा में कवि ने उन्हें रावण की पुत्री 
ही दिखलाया है, पर इस सम्बन्ध में एक शाप-कथा जोड़ी है जो “उत्तर पुराण' 
से प्रेरित है। अपनी रमण-तृषा को तृप्त करने के लिए रावण पूर्वजन्म में किसी 
सुन्दरी से छेड़छाड़ करता है, वह उसे शाप देती है कि “वह उसकी पुत्री के रूप में 
जन्म लेकर उसके सम्पूर्ण वंश के संहार का कारण वनेगी ।” अगले जन्म में ऋषि 
रावण को रक्तभरा घडा सौंपते हैं जिसे वह अमृत समझकर मंदोदरी को दे देता 
है। मंदोदरी गर्भवती होती है तो ज्योतिषियों की भविष्यवाणी से घबराकर 
रावण उसका गर्भपात कराता है और भ्रूण को घडे में बन्द करके जनकपुर में 
गड्वाता है, जहां हल चलाते हुए राजा जनक को सीता प्राप्त होती हैं । 

सीता द्वारा महारावण का वध भी एक नयी उद्भावना है । सीता राम के 


सामने महारावण की अद्भुत शक्ति का वर्णन करती है तो राम उत्तेजित होकर 
उत्तराखण्ड में उस पर चढ़ाई करते हैं, पर दलबल सहित पराजित होते हैं । 

सीता पहले मुस्कराती हैं पर बाद में महाकाली का रूप धारण कर सौ सिरों वाले 
महारावण का एक-एक सिर काटकर वध करती हैं। यद्यपि उड़िया, बंगला 
तथा मराठी रामकाव्य में भी इस प्रकार की कथा है, कश्मीरी वृत्तान्त इनसे 
काफी भिन्न है। 

“आनन्द रामायण में अन्य ग्रन्थों के प्रभाव भी हैं । जनक वाटिका में सीता- 
राम मिलन, धनुर्भग द्वारा परशुराम का गर्वेशमन आदि कई प्रसंगो में रामचरित्‌- 

मानस का प्रभाव पारदर्शी है । फिर भी कबि में क्षमता है कि ग्रहीत अंशों को 
नये रंग-रेखाओं में प्रस्तुत करे । 

आनन्द रामावतार चरित्‌' के युद्ध-चित्र विशेष रूप से दृष्टव्य हैं। इन 
युद्ध-वर्णनों में कवि अपनी वर्णन-शवित का विशेष परिचय देता प्रतीत होता है । 
राम और रावण पक्ष में हुए युद्ध नौ दिन तक सविस्तार वणित हैं । कृति में लक्ष्मण 
को रावण के शक्ति-बाण द्वारा मूच्छित होते दिखाया गया है। युद्ध में मेघनाद 
को दुर्बल पड़ते देखकर रावण छिपकर शक्ति-बाण चलाता है और उन्हें मूच्छित 
कर देता है। रावण युद्ध में माया का आश्रय भी लेता है किन्तु राम हर बार 
उसकी माया को विफल कर देते हैं । माया अथवा जाूवृत्त के समावेश द्वारा कवि 
ने अद्भुत रस की सृष्टि की है। रावण के चरित्र के अतिप्राकृतिक स्वरूप और 
राम के अवतारतत्व को भी अधोरेखित किया है । 

“आनन्द रामावतार चरित्‌' की भाषा फारसी से प्रभावित है । फारसी शब्द 
ही नहीं, कहीं-कहीं तो पंक्तियों की पंक्ति फारसी भाषा में है । काव्य के अन्त 
में दी गई राम की स्तुति फारसी में ही है। काव्य की मूल प्रति और उसकी 
प्रतिलिपि भी, जो फारसी लिपि में ही है, कवि के गांव में उनके वंशजों के पास 
सुरक्षित हैं । 


विष्णु प्रताप रामायण 


'प्रकाशरामायण' के वाद काव्य स्तर की दृष्टि से पं० विष्णु कौल द्वारा रचित 
“विष्णु प्रताप रामायण' सर्वाधिक महत्वपूर्ण कश्मीरी रामायण है । जैसा नाम से 
ही ध्वनित होता है, यह काव्य-कृति कश्मीरी के तत्कालीन डोगरा महाराजा, 
प्रतापसिंह को समित है, पर आजाद के अनुसार “दरबार तक उनकी रसाई नहीं 
हो सकी ।” विष्णु कौल (वास्तविक नाम विशम्ब्रर नाथ) साधारण अध्यापक थे । 
“धर्म प्रिय महाराजा” के प्रति श्रद्धा के बावजूद उसके पास उनकी पहुंच होना कैसे 
सम्भव था । “विष्णु प्रताप रामायण' की मूल प्रति दो भागों में फारसी लिपि में 
लिखी हुई है। रचनाकाल स्वयं कवि ने १७१३ ई० दिया है। डी 

“विष्णु प्रताप रामायण' ३० हजार पद्यों और A अध्यायों काए क विशाल 
काव्य ग्रन्थ है । सभी अध्याय पांच कांडों के अन्तर्गत रखे गए हैं। इनमें से सबसे 

बृहद्‌ 'वनवास काण्ड' १६१ अध्यायों परआधारित है, किन्तु इसमें किष्किंधा काण्ड! 
और 'लंका काण्ड' भी समाविष्ट हैं। आजाद के अनुसार यह कृति “वाल्मीकि 
रामायण का अनुवाद हे ।” इस बात को डा० ओंकार कौल स्वीकार नहीं करते । 
अनुवाद वहन भी हो पर वाल्मीकि रामायण पर मूल रूप से आधारित अवश्य 
है, यद्यपि कुछेक प्रसंग और वर्णन कवि ने अपने भी जोड़ दिए हैं। भवित, दर्शन 
और नीति से सम्बन्धित कवि के विचार भी कृति में यत्र-तत्र समाविष्ट हैं। 
नैतिकता की पौराणिक अवधारणाओं से प्रेरित ये बिचार कई रथानों पर उब भी 
पैदा करते हैं । अन्य कश्मीरी रामायणों की तरह 'विप्णु प्रताप रामायण! में भी 
जहां अवसर मिला है, कवि ने वणंनों में स्थानीय तत्त्वों का समावेश किया है। 
परिदृश्य वर्णन हो अथवा सामाजिक परिवेश का वर्णन- स्थानीय रंग विशेष रूप 
से उभरा है। यहां तक कि “रामलीला काण्ड में कवि ने राम को कश्मीर की यात्रा 
भी कराई है । वस्तुत: तत्कालीन जीवन का सजीव विम्ब 'विष्णु प्रताप रामायण! 

में यहां-वहां झलक उठता है। 

अनेक अवान्तर अथवा सम्बद्ध प्रसंगों में कथा को विस्तार दिया गया 

है। विष्णु कौल जैसे अपने आप को नियन्त्रित नहीं कर पाते और जो भी आख्यान- 
उपाख्यान उनको स्मृति में कौंधता है, उसका विस्तार से वर्णन करते हुए वे कृति 
के कलेवर में वृद्धि करने को तत्पर दिखाई देते हैं। जैसे गंगावतरण प्रसंग, जो 
राजा सगर के यज्ञ से लेकर भगीरथ की सफल तपस्या तक पूरे विस्तार से वणित 

है । दशरथ ओर कौशल्या के कश्यप और अदिति के रूप में पूर्वजन्म का वृत्तान्त 

भी आया है, जिप्षमें वे विष्णु से पुत्र रूप में उनके यहां जन्म लेने का वर प्राप्त 

करते हें । इसके उपरान्त राम के अवतारत्व के प्रयोजन और महत्त्व का वशिष्ठ 

सविस्तार वर्णन करते हैं। यही नहीं विश्वामित्र यज्ञ की रक्षा के लिए राम और 

लक्ष्मण को मांगने आते हैं तो वशिष्ठ से उनकी ज्ञान सम्बन्धी चर्चा भी अच्छा- 

खासा विस्तार पा जाती है, जिससे प्रभावित हो दशरथ विना किसी हिचक के 

एकदम दोनों भाइयों को उनके साथ वन भेज देते हैं। 

अनेक स्थलों पर “विष्णु प्रताप रामायण” रामचरित मानस से प्रभावित है। 

यह प्रभाव कागभुशण्डि-गरुड़ संवाद, वन के वृत्तान्तो में निषादराज का प्रसंग और 

लंका-दहन, रावण-वद्ध और विभीषण के राज्यारोहण सम्बन्धित त्रिजटा के स्वप्न 

आदि में देखा जा सकता है । अनेक स्थानों पर कवि ने कथानक को स्वतन्त्र रूप 

से भिन्न मोड़ भी दिये हैं। एक ऐसा ही मामिक स्थल है लक्ष्मण की मूच्छ का। इस 

अवसर पर सुमित्रा दुःस्वप्न देखकर घबरा जाती हैं । सीता जन्म का वृत्तान्त 

“आनन्द रामायण' में आये वृत्तान्त से थोड़े अन्तर सहित मिलता है । सप्तऋषियों 

ह पले की सात बूंदों से भरी शीशी (?) रावण मन्दोदरी को पीने को देता 

है, जिससे उसे गर्भ रह जाता है। सीता को जनमते ही वह ज्योतिषियों की भविष्य- 

वाणी से घवराकर एक मंजूषा में बन्द करके प्रवाहित करवाता है, और राजा 
जनक उन्हें पा लेते हैं। 'आनन्द रामायण” में आया एक और प्रसंग--सीता द्वारा 
महाकाली का रूप धारण कर महारावण का वध भी ' विष्णू प्रताप रामायण में 
बहुत हृद तक उसी रूप में मिलता है । मवकेशवर लिंग और मकरध्वज जन्मकथा 
“प्रकाश रामायण, से ग्रहीत है। 

राम के परब्रह्मत्व की प्रतिष्ठा और उनके प्रति दीन भवित निवेदन को 
'बिष्णु प्रताप रामायण' में प्रथुखता दी गयी है। भक्ति की इस व्याप्ति में कवित्व 
भी कई स्थलों पर उमड़ पड़ा है, वहां जहां कवि परब्रह्म और आदिशवित की 
ऊर्ध्व-भूमि से उतरकर मानवीय संवेदना के धरातल पर पांव रखता है । “कमल 
तरो से आंसू-मुक्ता वहाती हुई” सीता के विरह-विकल मन के चित्र करुणा-रंजित 
हैं। सीता का दुख भू-तभ को विगलित कर देता है पशु-पक्षी तक उनके रुदन के 
स्वर में स्वर मिलाते दिखाये गये हैं। राम द्वारा परित्यक्त होने पर उनके हृदय 
की “छिन्न-तार-वीणा-सी” स्थिति काफी भावपूर्ण शब्दों में व्यंजित हुई है लक्ष्मण- 
मूर्च्छा के समय राम और सुमित्रा दोनों की मनस्थिति का वर्णन भी संवेदनासिक्त 
हैं। मेघनाद और कुम्भकरण की मृत्यु के बाद रावण विचलित होकर शोक के 
अतिरेक में जैसे रो पड़ता है। यह वर्णन उसे एक सहज मानवीय भावभूमि पर ले 
आता है । 

अनेकानेक वृत्तान्तों के समावेश से प्रवन्धात्मकता का ढांचा चरमराता है, पर 
टूटता नहीं । चरित्रांकन भी काफी हद तेक सफल है। भाषा में संस्कृत स्रोत से 
प्रहीत शब्दों के साथ-साथ फारसी शब्दों का भी प्रचुर प्रयोग है । हिन्दी अथवा 
उदूं में कई पंक्तियां रची गयी हैं। शेली में, विशेषकर वर्णनों और संवादों में, 
“प्रकाश रामायण' का प्रभाव एकदम पारदर्शी है। 


शर्मा रामायण 


नीलकंठ शर्मा द्वारा लिखित “रामायण-इ-शर्मा? अथवा "शर्मा रामायण' का भी 
कश्मीरी राम काव्य परम्परा में महत्वपूर्ण स्थान है। आठ काण्डों पर आधारित इस 
काव्य ग्रन्थ को कवि ने १९२६ ई० में सात वर्षो में सम्पूर्ण किया ये काण्ड हैं-- 
बालकाण्ड, अयोध्याकाण्ड, किष्किंधाकाण्ड, सुन्दरकाण्ड, लंकाकाण्ड, उत्तरकाण्ड 
और लवकुश काण्ड। भक्ति-भावना से प्रेरित यह रामायण स्वयं कवि की 
स्वीकारोक्ति के अनुसार तुलसी के “रामचरित मानस? से विशेष रूप से प्रभावित 
है। यह प्रभाव घटना-प्रसंगों के अनुकरण में ही नहीं, संवादों और वर्णनों तक 
व्याप्त है ; कहीं-कहीं सीधा अनुवाद भी है, जैसे किष्किधा काण्ड के वर्षा-वर्णन में 
है । “घन घमण्ड गर्जत घन घोरा” से प्रारम्भ होने वाली तुलसी की प्रसिद्ध वर्षा- 
वर्णन की पंक्तियों की पंक्तियां कश्मीरी में रूपान्तरित हैं। लेकिन सम्पूर्ण कृति 

को. 'मानस' का अनुवाद मान लेना गलत होगा, क्योंकि कवि ने न केवल अनेक 
नये प्रसंगों की उद्भावना की है बल्कि ग्रहीत अंशों को भी नये कोण, नये उभार 
दिये हैं । जिन प्रसंगों पर 'मानस' की स्पष्ट छाया है उनमें जनक की पुष्प वाटिका 
में राम-सीता का पूर्वानुराग, धनुर्भग, वन-गमन काल में राम-सीता की अत्रि मुनि 
से भेंट और अनुसूया का सीता को पातित्रत्य और नारी धर्म का उपदेश, प्रतापभानु 
का ब्राह्मणों के शाप से सपरिवार राक्षस बन जाना और मृत्यु के बाद रावण के 
रूप में उसके भाई का कुम्भकरण के रूप में और मन्त्री का विभीषण 
के रूप में जन्म लेना, निषादराज प्रसंग, काकभुशण्डि-गरुड़ प्रसंग तथा 
शबरी-प्रसंग मुख्य हें । इन प्रसंगों के वर्णन में भी कवि ने कहीं-कहीं अपनी 
ओर से कुछ रंगच्छाएं जोड़ी हैं, जिससे उसका दृष्टि-विन्दु भी सामने आ 
जाता है । 

कुछ घटनास्थितियां रामकथा की प्रकाशराम प्रवतित कश्मीरी परम्परा के 
अनुरूप कथा पट में बुनी गई हैं और कुछ स्वतन्त्र रूप से उद्भावित हैं। रामकथा 
के अंगरूप, 'पार्वती-चरित्‌' को कृति में विस्तार मिला है--पावंती जन्म से मदन- 
दहन और शिव-परिणय तक्र। राम और हनुमान की बाल्यावस्था, भेंट भौर मैत्री 
दिखाई गई है। राम बाल हनुमान के प्रति आकर्षित होते हैं और गले लगाकर 
उससे खेलते हैं। पूछे जाने पर वशिष्ठ दशरथ को हनुमान का परिचय देते हैं । 
छाया-सीता का मिथक 'शर्मा रामायण” अथवा 'रामायण-इ-शर्मा' का एक और 
दृष्टव्य प्रसंग है । राम सीता को तब तक अग्नि में निवास करने को कहते हैं जब 
तक वे रावण तथा अन्य राक्षसों का विनाश करें। सीता अपने छाया रूप में ही 
राम के साथ वन में रहती हैं और इसी छाया-सीता का हरण रावण करता है । 
यहां कृति पर आध्यात्म रामायण का प्रभाव प्रतीत होता है। मकरध्वज जन्म 
और मककेश्वर लिंग वृत्तान्त 'प्रकाशरामायण' से ग्रहीत है। अहिरावण के जन्म 
से सम्बन्धित प्रसंग भी कश्मीरी रामकथा परम्परा से मेल खाता है, यद्यपि उसमें 
महिरावण नाम दिया गया है। नीलकण्ठ शर्मा ने अहिरावण को रावण 
का पुत्र दिखाया है। वह एक सर्प के रूप में जन्म लेता है और धरती में 
गाड़ दिया जाता है, किन्तु पाताल लोक में घुसकर वह वहाँ का राजा बन 


> 


जाता है। 

'शर्मा रामायण' में अनेक स्थलों पर भावदशाओं का अंकन संवेदक बन पड़ा 
है। प्रेम की संयोग और वियोग दोनों स्थितियों की मार्मिक व्यंजना हुई है। राजा 
जतक की पुष्प वाटिका में राम और सीता के मनों में पूर्वराग का उदय सुन्दर 
किन्तु संयत भावस्थिति के रूप में चित्रित है। दोनों के हृदय में राग के प्रस्फुटन 
को प्राकृतिक प्रतीकों के माध्यम से उद्घाटित किया गया है। इसी प्रकार विरह 
में सीता की मनोव्यथा को कोमल-करुण रंगों में व्यंजित किया गया है। 'मानस' 

की भांति 'रामायण-इ-शर्मो' के राम भी आकुल-व्याकुल हो “खगमृग पादष स्रेनी” 
से सीता का पता पूछते हैं। वन-गमन के प्रसंग के अन्तर्गत ही नहीं, सीता 
परित्याग के वाद भी विरह की भावदशा के विम्व कृति में संवेदनापुर्ण ढंग 
से उभारे गये हैं। राम द्वारा परित्यक्त सीता अपने अश्रु-भीगे आंचल और 
विरह-दाह से दग्ध देह की ओर संकेत करके राम से दरस दिखा जाने की विनती 
करती हैं । 

दशरथ की मृत्यु, और लक्ष्मण की मूर्च्छा के प्रसंगों में राम को शोकविह्नल 
मनस्थिति में दिखाया गया है । रावण के मरने पर मन्दोदरी का शोक कृति का 
एक अत्यन्त संवेदनापूर्ण स्थल है। वे “कज्जल हो चुकी वन कलिका” और 
“तुषाराच्छादित कनल-सी” श्रोहीन और निःसहाय दिखलायी गयी है । 'रामायण- 
इ-शर्मा' के युद्ध चित्र भी कहीं-कहीं सजीव हैं । 

अन्य कश्मीरी रामायणों की भांति 'रामायण-इ-शर्मा' में भी इतिवृत्त में भाव- 
दशाओं के द्योतन के लिए गीत गुम्फित हैं। किन्तु अतिशय अलंकरण द्वारा चमत्कार 
प्रदर्शन की प्रवृति उबा देने वाली है। भाषा पर अपने अधिकार को विज्ञापित 
करने के उद्देश्य से कवि ने काफी उठा-पटक की है । भाषा फारसीमय है-कहीं- 
कहीं पद्य के पद्य फारसी में ही रचित हैं । कुछ पंक्तियों में हिन्दी तथा उर्दू का 
प्रयोग भी किया है। 


ताराचन्द रामायण 


रामचरित मानस का 'ताराचन्द रामायण” पर गहरा प्रभाव पड़ा है, कुछ-कुछ 
आध्यात्म रामायण का भी । आठ काण्डों और १०२ अध्यायों में निबद्ध इस 
प्रबन्ध काव्य की रचना पं० ताराचन्द ने १६२७ ई० में की, कश्मीरी रामायणों 
की परिचित शैली में इतिवृत्त में गीतों को समाविष्ट करते हुए । 'शर्मा रामायण' 
में आये अनेक प्रसंग कुछ फेर बदल के साथ 'ताराचःद रामायण' में भी उपलब्ध 
हैं। इस रामायण में दशरथ और कौशल्या को पूर्वजन्म में मनु और शतरूपा 
दिखलाया गया है। प्रताप भानु यहां भी शापवश रावण के रूप में जन्म लेता हि 
किन्तु पुलस्त्य ऋषि के पौत्र के रूप में । बालक राम बाल हनुमान के प्रति आक्रष्ट 
होकर उसके साथ खेलते हैं, और एक “लाल फरोश से लाल” खरीदते हैं । सीता- 
स्वयंवर के अन्तर्गत पुष्प वाटिका प्रसंग यहां भी 'मानस' से ही ग्रहीत है। स्वयंवर 
में रावण और बाणासुर को भी उपस्थित दिखाया गया है। माया की सहायता 
से विष्ण्‌ द्वारा जलंधर की पत्नी पातिव्रत्य का भंगऔर शिव द्वारा भूलोक-सुरलोक 
में आतंक मचा देने वाले इस देत्य का वध, एक रोचक प्रसंग है, जो 'मानस' में भी 
उपलब्ध है। पं० ताराचन्द ने इस प्रसंग के वर्णन में अपनी सूझ के अनुसार कुछ 
बातें जोड़ भी दी है। रहस्य का पता चलने पर जलंधर की पत्नी विष्णु को मनुष्य 

ऋूप में जन्म लेने का शाप देती है । शाप का एक अंश यह भी है कि उसका पति 
जलंधर अगले जन्म में रावण वनकर मनुष्य रूप में जनमे विष्णु की पत्नी का 
अपहरण करेगा । 
राम वनगमन के प्रसंगों में राम की निषाद से भेंट और शबरी उद्धार भी 
'मानस' से ही लिये गये हैं। सीता जन्म के विषय में ऋषियों द्वारा रावण को 
प्रदत्त रक्त भरे घड़े की कथा भी दोहरायी गयी है , अंतर यह है कि यहां ज्योति- 
षियों के स्थान पर ऋषि रावण से कहते हैं किं घड़े से उसका काल उत्पन्न 
होगा । अतः रावण घड़े को जनकपुर में गड़वाता है, ताकि राजा जनक, जिन्हें 
वह शत्रु समझता था, मारे जाएं। अनेक प्रसंग “प्रकाश रामायण' से भी लिये 
गये हैं 
कृति में प्रबन्ध-प्रवाह अविच्छिन्न है, चरित्रांकन प्रभावी । वर्णनों में स्थानीय 
तत्त्व आ गये हैं और कवि के रचना कौशल का भी यहां-वहां परिचय मिलता 
हल 
अमर रामायण 


कश्मीरी रामायणों की इस परम्परा की अन्तिम कड़ी अमर रामायण' है, 
जिसकी रचना अमरनाथ “अमर” ने १६४० ई० में 'की। काण्डों-अध्यायों में 
विभाजित न होकर इस काव्य-प्रन्थ में घटना-प्रसंगों का निर्देश उपशीषंकों द्वारा 
हुआ है । कथा-निर्वाह में शिथिलता है। गांधीवादी विचारधारा का प्रभाव इस 
काव्य-ग्रन्थ की एक विशेषता है, जो शवरी-प्रसंग में अछूतोद्धार की भावना में 
व्यक्त हुआ है । सुधारवादी आंदोलन का प्रभाव भी कृति में दुष्टव्य हे--बाली की 
मृत्यु के बाद कवि ने उसकी विधवा तारा का सुग्रीव से विवाह दिखलाया 
है। वि्रवा-विवाह की समस्या तत्कालीन कश्यीरी पंडित समाज के लिए, 
समाज-सुधार के एक महत्त्वपूर्ण मुद्दे के रूप में उभरी थी। प्रकोश रामा- 
यणोत्तर अन्य कश्मीरी रामायणों की भांति यह कृति भी पांडुलिपि रूप में ही 
उपलब्ध है । 


अन्य कृतियां 


राम के चरित्र से सम्बन्धित काव्य-कृतियों में लक्ष्मण जू 'बुलबुल' की "राम 
है उल्ले इसमें ~ 

गीता क का भी उल्लेख आवश्यक है । इसमें राम लक्ष्मण को विभिन्न आध्यात्मिक 

और. i विषयों पर उपदेश देते हैं और इस माध्यम से कबि अपने दार्शनिक- 

आध्यात्मिक विचारों को व्यक्त करता है। राजा भृग और Se ALE 

कृति को प्रवन्धात्मक ढांचा प्रदान करती है। किन्तु कवि की दृष्टि कथा-वर्णत पर 

नहीं, अतः कथा गौन होकर रह गयी है । 

परमानंद (१७९१-१८८५) 
कश्मीरी 'लीला काव्य' की उपलब्धियों का उच्चतम शिखर परमानन्द के काव्य में 
देखा जा सकता है । 'लीला काव्य' ही नहीं १९वीं शती में कश्मीरी काव्य के सम्पुर्ण 
परिदृश्य पर उनका व्यक्तित्व छाया हुआ है । उनका महत्त्व केवल इसीलिए नहीं 
है कि उन्होंने रहस्यवादी अनुभव अथवा आध्यात्मिक प्रेरणाओं को काव्य में 
रूपान्तरित किया, अपितु इसलिए भी कि इस प्रक्रिया में वे अपनी रचनाशीलता के 
महत्त्वपूर्ण स्तरों को उद्घाटित कर सके । दर्शन अथवा धर्म की विषयगत सम्बद्धता 
को ही किसी काव्य की का मानदंड नहीं माना जा सकता । श्रेष्ठता वहां आती है 
जहां काव्य अपने ही मूल्यों के निकष पर खरा उतरने की क्षमता रखता हो । परमा- 
नन्द के काव्य की महानता का यह आधार है कि उसके केन्द्र में उच्चतम मानव मूल्यों 
की प्रतिष्ठा हे--कलात्मकता के संस्पर्शं से भी वह दीप्त है। इस दृष्टि से अपने 
समसामयिकों में उनकी स्थिति विशिष्ट है । फारसी मसनवियों और गज़लों के 
अनुकरण पर कश्मीर कविता उसके समय में अधिकतर 'गुलो बुलबुल', 'खदो-खाल' 
और 'हिज्रोविसाल' तक ही सीमित रह गयी थी । इस सब के बीच से परमानंद ने 
अपने लिए एक अलग राह निकाली जो आदमी को ईश्वरत्व के साक्षात्कार की 
ओर ले जाती है। भक्ति. जिसके केन्द्र में राधाकृष्ण के युगलरूप की रागात्मक 
लीला है, उनके काव्य का प्रस्थान बिन्दु है और उसकी परिधि के अंतर्गत मान- 
वीय चेतना के आध्यात्मिक विस्तार आते हैं । परमानंद कृष्ण्चरित्‌ को 
संभावनाओं का उपयोग भक्ति के एक व्यापक मानवीय दर्शन के अंतर्गत करते है. 
जिसमें न सगुन-निर्गृण का कोई भेद है, न किसी सम्प्रदाय विशेष का बन्धन । 

भक्‍त और कवि परमानंद (वास्तविक नाम नन्दराम) का जन्म अमरनाथ 
यात्रा के मार्ग पर पड़ने वाले एक हिन्दू तीर्थ मटन के निकट एक छोटे से गांव 
सीर में १७९१ ई० हुआ था--कृष्ण पंडित और सरस्वती के यहां । मटनकुण्ड का 
झलमल जल और पास की अनेक-अनेक जलधाराएं, चीड़वत और उनसे छनकर 
आती हुई हवा, ऊंचे गिरि शिखर, शांत प्रकृति--इस परिवेश में नन्दराम के 
व्यक्तित्व के कवि और विरक्त संत इन दोनों रूपों को विकास का उपयुक्त वाता- 
वरण मिला । शिक्षा उन्होंने फारसी मकतब में किसी मुल्ला से पाई थी और जो 
दल-के-दल साधु, संन्यासी और तीर्थयात्री मटन आया करते थे उनके सम्पक में 
परमानन्द का परिचय महाभारत, भागवत, शिवपुराण तथा वेदान्त दर्शन से 
हुआ । उत्तर भारत के वैष्णव संत-कवियों की वाणी, कवीर और सिक्ख गुरुओं के 
शब्द और साखियों से लेकर सूर के पदों तक, इसी माध्यम से उनके पास 
पहुंची । 

पच्चीस वर्ष की आयु में परमानंद अपने पिता के बाद गांव के पटवारी बने, 
पर कबीर की तरह “मतत लागो मेरो यार फकीरी में” का भाव लेकर वे पटवार 

0 लक कर 


का बोझा घर चलाने भर के लिए जैसे-तैसे संभाले रहे । 
अन्य पटवारियों की भांति घर को “माल से भर देने” की अक्षमता के कारण 
इस शांत-गम्भीर साधुमना कवि को अपनी कर्कशा पत्नी मालद्यद तीखे व्यंग्य- 
वचनों से कोंचती रहती थी। इससे उसके वैवाहिक जीवन में कटुता आ गयी 
थी। 
परमानन्द के ६४ वर्षो के सुदीर्घं जीवनकाल में--उसकी मृत्यु १८८५ ई० में 
हुई --कश्मीर मिक्खों के हाथों से निकलकर डोगरा शासकों के हाथ में चला 
गया, किन्तु सामन्ती समाज की अन्यायपूर्ण व्यवस्था यथावत्‌ बनी रही। उसके 
हाथों कवि को जो कुछ सहना पड़ा उसकी झलक अपनी कुछ कविताओं में उसने 
दे दी है। इस शोषक व्यस्था की गिरफ्त से पटवारी भी बचे नहीं थे । इसी के एक 
प्रतिनिधि के रूप में उस समय के एक भू-राजस्व अधिकारी राधोमल मिसरा के 
इस व्यंग्यपूर्णं पोद्रेट के माध्यम से कवि ने अपने जीवन की विषय परिस्थितियों 
को चित्रित किया है -- 
राधोमल मिसरा तो बस एक बेनुक्ते का मिसरा है-- 
पटवारियों के लिए जी का जंजाल ! 
दूर वुलर के इलाके में बैठे-बैठे 
वह आग उलगता रहता है। 
उसके तन से मानो भिड़ें छूट पड़ती हैं । 
लगता है उसका ख्याल मटन में 
पटवारियों को दान में दे डालने का है 
थर-थर कांपते हैं बेचारे (पटवारी) 
जाने कब किसके नाम परवाना (हु क्मनामा) 
आयेगा ! 
हाय रे पटवारियों की बही 
कभी हो न सकी सही ! 
एक अन्य कविता में कवि ने अपने जीवन से 


हं ह संबंधित एक और घटना का 
उल्लेख किया है । यह्‌ भटना एक अन्य भू-राजस्व अधिकारी की सनक के 
बारे में है, जिसे उपहार देने को 


ग है दन को परमानंद में को मटन से लेकर खनाबल नामक 
स्थान तक मीलो एक भेड़ को अपने कन्धों पर उठाना पड़ा था । पसीने कलप 
क्लांत और अपमान से क्षुब्ध कवि के मुंह से अनायास निकल पडा-- 

त्राहि माम पाहि त्राहि मुरारी 
कट संकट है मुकुट धा'री । 


रक्षा करो मुरारी रक्षा करो 
मेरा संकट निवारो हे मुकुट धारी ! 

यहाँ 'कट' शब्द के दो अर्थो--काठो (निवारण करो) और 'भेड़--ने 
चमत्कार पैदा किया है। यह कड्वाहट पूरी की पूरी कविता में ही व्यक्त हुई है 
जो एक कवि और संत से इस प्रकार बेगार लेकर अपमानित करने वाले उस 
समय के सामन्ती समाज के ऋर अमानुषी चेहरे को बेनकाब करती है। इस 
कविता में क्षोभ, दुःख, विवशता, आहत आत्म-सम्मान के भाव तो पूरे तीखेपन के 
साथ व्यक्त हुए हैं, किन्तु सामाजिक अन्याय के विरुद्ध विद्रोह-चेतना के स्थान 
पर उसका समाधान सर्वव्यापक ईश्वर के दीन-रक्षक रूप की शरण में खोजा 
गया है । इससे व्यंग्य की धार कुछ कुंठित हुई है पर परमानन्द ने इस स्थिति से 
विद्रोह अवश्य किया--उसने पटवार से ही त्यागपत्र दे दिया ! 

पर गांव के मुकहम सालिह गनाई पर उनके संत-व्यक्तित्व को कुछ ऐसा 
प्रभाव पड़ा था कि वह उन्हें आजीवन उतने ही रुपयों की सहायता देता रहा 
जिससे उन्हें किसी प्रकार की आर्थिक तंगी का अनुभव न हो । पटवारी नंदराम 
अब विरक्त परमानन्द हो गये । 

परमानंद के जीवन के अन्तिम वर्ष शारीरिक और मानसिक क्लेश में बीते । 
दो पुत्रों की असमय मृत्यु से उन्हें ऐसी चोट पहुंची जिसे वे अंत तक संभाल न 
सके । अपनी लड़की के पुत्र को गोद लिया, पर अपने स्वभाव और रुचियों में वह 
कवि से इतना भिन्त था, कि परमानन्द उससे वह भावात्मक सम्बन्ध न बना 
सके जिसकी उन्हें अपने अकेलेपन में बेहद आवश्यकता थी । वृद्धावस्था के 
कारण उनको आंखों की रोशनी कम हो गयी थी और कानों के सुनने की शक्ति 
भी क्षीण । ऐसे में परिहास के स्वर में उन्होंने ईश्वर से शिकायत की--- 

हमे गुफ्तम खुदावन्दा करमकुन 
नमे गुफतम खुदावन्ध करम कुन 


खुदा, मैने तुमसे कहा था मुझ पर करम (कृपा) करो 
यह तो नहीं कहा था मुझे बहरा बना दो ! 
परमानंद के जीवन के एकाकीपन की व्यथा को बहुत कुछ उनके प्रतिभावान 
शिष्यों ने पाट दिया जिनमें लक्ष्मण जू 'बुलबुल' जैसे कवि और नारायण 
मूर्तगर (मतिकार) जैसे चित्रकार थे। इन्हीं के बीच भजन गाते, मद्धम बजाते 
हुए इस कवि ने कश्मीरी को अपनी महान काव्य-कृतियां दीं । 


कृतित्व 

परमानंद की रचनाओं का संपादन सर्वप्रथम मास्टर जिन्दाकोल ने पंडित नारायण 
कौल और लक्ष्मण जू 'बुलबुल' के पास सुरक्षित पाण्डुलिपियों के आधार पर किया 
और तीत खण्डों में अपनी परिचयात्मक टिप्पणी सहित उन्हें प्रकाशत किया । 
इसके बाद परमानंद की रचनाओं का एक प्रतिनिधि किन्तु लघु संकलन प्रो० 

श्रीकण्ठ तोषखानी ने स्थानीय कल्चरल अकादमी के लिए तैयार किया । कल्चरल 
अकादमी की ओर से परमानंद की प्रमुख रचनाओं का एक और संकलन प्रो० 
तोषाखानी और मोतीलाल साकी के संपादन में तीन खण्डों में प्रकाशित हुआ। 
दोनों संकलनों में परिचयात्मक टिप्पणियां दी गयी हैं जिनमें कवि की जीवनी 
दी गयी है तथा कृतित्व का मूल्यांकन प्रस्तुत किया गया है । परमानंद ने कुछ 
स्तुतिपरक रचनाओं, गीतों तथा नैतिक उपदेश से पूर्ण और दार्शनिक कविताओं के 
अतिरिक्‍त तीन लघु काव्य-कृतियों -- “राधा स्वयंवर', सुदाम चरित और 'शिव- 
लग्न की रचना की । 

उनके काव्य का विकासक्रम दर्शाने के उद्देश्य से मास्टर जिन्दा कोल ने 
उनकी कृतियों को पांच वर्गो में विभाजित किया है और प्रो० जियालाल कौल ने 
चार वर्गो में । प्रारम्भिक काव्य-रचना परमानंद ने 'गरीब' उपनाम से फारसी 
में की थी, पर शीघ्र ही भावाभिव्यक्ति के माध्यम के रूप में कश्मीरी को अपनाया 
और अंत तक इसी भाषा में लिखते रहे । बीच-बीच में मौज में आकर पंजाबी, 
ब्रज और खड़ी बोली के अटपटे सम्मिश्रण, जिसे उन्होंने 'भाखा की संज्ञा दी है, 
में भी उन्होंने कुछ गीत लिखे, जो काफी दिलचस्प हैं। दोनों ने प्रथम वर्ग में 
स्तुतियों-वन्दनाओं, भजनों तथा विनय पदों को रखा है और अन्तिम वर्ग में 
योग तथा वेदान्त दर्शन से सम्बन्धित और गूंढु-गाढ़ आध्यात्मिक अर्थो वाली 
स्फुट रचनाएं, जिन्हें कवि को भक्ति-साधना के चरम-बोध-बिन्दु से सम्बद्ध माना 
गया है। दोनों वर्गों की अनेक रचनाओं को शुद्ध धामिक काव्य की संज्ञा दी जा 
सकती है और साहित्यिक अभिव्यक्ति के रूप में उनका महत्त्व संदिग्ध है । गणेश, 
शिव आदि देवताओं को संबोधित प्रारम्भिक 'लीलाओं' में अज्ञान और पापों से 
मुक्ति के लिए प्रार्थना की विनीत भंगिमा दृष्टिगोचर होती है या फिर भवसागर 
तरने की विकलता । मास्टर जिन्दा कौल ने परमानंद की इस प्रकार की रचनाओं 
को “दीनक्रन्दन” कहा है । इनमें भी कई स्थलों पर कवि के जीवन की व्यथा-कथा 
है और कही-कहीं तत्कालीन इश्किया गजल आदि के प्रचलित मुहावरे में मनुष्य 
ओर ईश्वर के सम्बन्ध की प्रगाढ़ता को स्त्री और पुरुष के प्रणय-रूपक द्वारा 
व्यंजित किया गया है। ऐसी ही एक कविता में कवि बिछुड़े प्रेमी के अंगों पर 
केशर और याया का लेप करने को आतुर मिलनाकुल प्रेमिका के मन से तादात्म्य 
अनुभव करता है । प्रारम्भकाल की रचनाओं में इस प्रकार की अभिव्यक्ति अधिक 
नहीं मिलती । उनमें कवि का अपनी रचनात्मक संभावनाओं के क्षितिज दिखाई 
दिये और वह आत्मविश्वास पूर्णं स्वर में कह उठा-- 

सुनो, स्वयं सरस्वती कह रही हैं, कान धरो ! 
सरस्वती कवि की इष्ट वाग्देवी ही नहीं, मां का भी ना 


कालक्रम की दृष्टि से परमानंद के काव्य को विभिन्‍न वर्गों के अंतर्गत विभा- 

जित करना उसके मूल्यांकन लिए विशेष सहायक नहीं हो सकता क्योंकि स्पष्ट संकेत- 
सूत्रों के अभाव में इस बात का निर्णय करना असंभव है कि कविने कौन रचना कब 
लिखी । पर काव्य-मूल्यों की दृष्टि से परमानंद के कृतित्व के श्रेष्ठतम अंशों को 
सरलता से अधोरेखित किया जा सकता है । उनकी प्रतिभा का पूर्ण प्रतिफलन 
उनकी तीन प्रकथनात्मक काव्य-कृतियों : 'राधा-स्वयंवर', 'सुदामा-चरित' और 
“शिवलग्न' के अतिरिक्‍त पेड़ और छाया', 'कर्मभूमिका' 'सहज व्यचार', तथा 
'कासि यम बय, चोन प्रेयम त, लोलो' जेसी स्फुट कविताओं तथा प्रगीतात्मक 
रचनाओं में देखा जा सकता है । 


राधा स्वयंवर : कृष्ण वृत्त के रसात्मक आयाम 
“राधा स्वयंवर' और 'सुदामा चरित' दोनों कृष्णवृत्त से सम्बन्धित लघु काव्य- 
कृतियां हैं जिनमें कृष्ण की लीलाओं के अन्योक्ति और रूपक की पद्धति के द्वारा 
सामान्य से इतर गहरे अर्थ उद्घाटित किये गये हैं। कथानक में आये विभिन्न 
प्रसंगों की घटनात्मकता के साथ-साथ कवि सूक्ष्म सांकेतिकता द्वारा उन्हें 
आध्यात्मिक आयामों से युक्‍त करता हुआ चलता है । यह सांकेतिकता कहीं किसी 
शब्द अथवा पंक्ति या पंक्त्यांश में, कहीं अनेकार्थक शब्दों के प्रयोग में 'तो कहीं 
किसी उपमा अथवा रूपक में ध्वनित होकर और असीम को मूर्तं अथवा प्रत्यक्ष 
के सीमित घेरे से बाहर निकालकर अर्थ के अमूर्त विस्तारों में ले जाती है कृष्ण- 
वृत्त को सामान्यतया निर्बन्ध भोग से सम्बद्ध किया जाता है। इस वृत्त में पारि- 
वारिक और यौन-नैतिक बन्धन ढीले पड़ते हैं और सीमाओं का अतिक्रमण होता 
है। पारिवारिक ईकाई से तोड़कर सभी सम्बन्ध मुक्‍त और पूर्ण पुरुष कृष्ण से 
जोड़ लिये जाते हैं । नैतिक वर्जनाओं और सामाजिक विधि-निषेधों की अस्वी- 
कृति और व्यक्ति के रतिराग पक्ष पर अधिक बल दिया जाता है। कुष्ण लीला 
पुरुषोत्तम हैं, उनके रास-रमण और विहार केलि में भाग लेने का अर्थ अनिवंच 
दिव्य आनन्द की उपलब्धि है जो व्यक्ति के जीवन का चरम उद्देश्य है । उनकी 
लीला की अन्यापदेशिक अध्यात्मिक व्याख्या के अंतर्गत उनका और गोपबालाओं 
का रति-सम्बन्ध भक्ति हो जाता है, चीर-हरण का कार्य माया के आवरण को 
हटाना, रासविलास दिव्य आनंद तथा मुरली ध्वनि अनहृद नाद के पर्याय हो जाते 
हैं। परमानंद ने 'राधा-स्वयंवर' में राधा-माधव के लि में आत्मा और ईश्वर के 
प्रगाढ राग-सम्बन्धों का इसी प्रकार की व्याख्या के अनुरूप रूपक प्रस्तुत किया है । 
कति के प्रारम्भ में ही “चित्‌-विमशे दीप्तिमान भगवान” के रूप में कृष्ण को 
सम्बोधित करते हुए कवि ने पात्रों और प्रसंगों के अन्यापदेशिक आयामों को 


उद्घाटित किया है-- 
गकल हृदय म्योन तति च्योन गूर्यवान 

<यथ व्यमशे दीप्तिमान भगवानो ! 

व्रच॒ म्यानि गूपिय च्ये य पत, लारान 

बांसुरी नाद, वाद, मतानो 

न'शरिथ ह्यस त, होश 

म'शरिथ पर त, पान 

च्यथ व्यमर्श दीप्तिमान भगवानो !' 

गोकुल मेरा हृदय है प्रभु ! 

जहां तुम्हारी गायें विचरती हैं 

मेरे मन की वृत्तियां गोपियां हैं 

जो तुम्हारे पीछे-पीछे पगलायी-सी दौड़ पड़ती है 

बांसुरी के नाद से उन्मत्त हुई-सी 

सुध-बुध विसारे हुए 

अपने और पराये का भेद भूलकर 

ओ चित्त-विमर्श दीप्तिमान भगवान ! 

इस प्रकार कृष्ण और राधा तथा अन्य गोप-वालाओं का केलि-विलास मन 
के गोकुल में होने वाली नित्य-लीला के रूप में प्रक्षेपित है-एक ऐसे महाभाव के 
रूप में जिसमें कवि स्वयं विभोर हो अवगाहन करता है। राधा-माधव प्रीति का 
एक सहज मानवीय भाव-धरातल भी 'राधास्वयंवर में अपने सम्पूर्ण सौन्दर्य में 
उभरता है। गौडीय वैष्णव कवियों की भांति परमान्द ने राधा को अपनी इस 
काब्य-कृति की नायिका बनाया है और निम्बाकं मतावलम्बियों की भांति राधा 
और कृष्ण दोनों के युगल-रूप को अपनी आस्था का केन्द्र माना है। कृति की 
पंक्तियां इस बात का साक्ष्य प्रस्तुत करती प्रतीत होती हैं कि उत्तर भारत के 
सूर आदि वैष्णव कवियों की रचनाओं का परिचय घुमक्कड़ साधुओं के माध्यम 
से परमानंद को प्राप्त हुआ था । पर न तो वे किसी सम्प्रद्वाय से बंधे थे, न किसी 
बिशिष्ट दार्शेनक मतवाद के अनुगामी । 
“राधा स्वयंवर' में कृष्णा-वृत्त के जो रसात्मक 


आदि आधार ग्रन्थों से प्रेरित होकर भी कवि की मौलिक सौन्दर्य-दृष्टि से निःसृत 
हैं। कृति का प्रारम्भ राधा के जन्म हू 


म और बालक़ीड़ाओं है और परिणति 
कृष्ण-राधा के प्रणय और परिणय में। इस लघु क. वा 
अन्याथेक रंगच्छाओं की इन्द्रधनुषी आभा छिटकाती हुई चित्रित हैं। कृष्ण की 
लीलाओं से सम्बद्ध कुंजविहार, मुरलीवादन, रास-रमण, गोपिका चीर-हरण 
रुक्मिणी मान-हरण, अक्रूर के साथ मथुरा गमन और कंसवध आदि परिचित 
प्रसंग कथावृत्त के अन्दर समाविष्ट है | कृष्ण द्वारा राधा का चीर-हरण जैसे कुछ 
मौलिक प्रसंगों की उद्भावना भी कवि ने की है जो अन्य कृष्ण काव्यो में नहीं 

मिलते | पर कवि का आग्रह कथा-वर्णन से अधिक प्रपत्ति, समर्पण और अनुग्रह 
के भक्ति-दर्शन तथा व्यक्ति-चेतना के ईश्वरीय चेतना में विलय के अद्वेत बोध को 
व्यक्‍त करने वाली सांकेतिकता पर है। 


आध्यात्मिक उल्लास 


कृति में आद्यान्त एक अलौकिक परिवेश व्याप्त है और एक आध्यात्मिक उल्लास 
छाया है। एक सजग कलाकार की भांति परमानंद प्रायः सीधे सपाट वर्णन के 
के स्थान पर सूक्ष्म संकेत द्वारा अपनी बात कह देते हैं। बालिका राधा की जन्म- 
कुण्डली को देखकर नारद अवाक्‌ रह जाते हैं, और यह अवाक्‌ रह जाना जो कुछ 
कह जाता है वह “आद्याशक्ति” तथा “जग-जनती” जैसे शत सहस्र विशेषणों अथवा 
उसके पर्यायों की आवृत्ति से प्रकट नहीं हो सकता था। राधा के स्वकीया रूप 
को प्रक्षेपित करते हुए 'उज्ज्वल नीलमणि' के राधाप्रकरणम्‌ की भांति 'राधा- 
स्वयंवर' में बालिका राधा के प्रति यशोदा का स्नेह दिखाया गया है। परमानंद 
की यशोदा उन्हें अपनी पुत्रबधू बनाने को अभिलषित है । गुजराती कवि भालण 
ने भी यशोदा के मुख से इसी प्रकार की आकांक्षा व्यक्त करायी है । परमानंद ने 
राधा और कृष्ण को बालपन से ही एक-दूसरे के प्रति आकर्षित और प्रीति में 
आबद्ध दिखाकर अनेक सुकुमार स्थितियों की सृष्टि की है। बालिका राधा 
प्रारम्भ में कृष्ण से कुछ दूर-दूर ही रहती हैं और लुक-छिपकर उनका वंशी-वादन 
सुनती है । यह वंशी ध्वनि उनके कानों से प्राणों में उतरती है और देह की सभी 
शिराएं एक अजानी व्याकुलता से झनझना उठती हैं। दोनों का मिलन होता 
है और अनुराग का अंकुर फूटता है और शीघ्र ही प्रगाढ प्रीति के छतनार बिरवे में 
विकसित होता है जिसकी छाया तले वालपन की क्रीडा देह्‌-मन के सम्पूर्ण 
समर्पण में परिणत हो जाती है । बालमन के सरल स्नेह से वयःसन्धि के कच्चे 
स्वप्नों और यौवन के पदक्षेप पर सरस विलास केलि तक प्रेम की स्पष्ट-अस्पष्ट 
भावछायाओं का वर्णन परमानंद ने पुरी संवेदना से किया है। राधा और कृष्ण 
की बढ़ती हुई प्रीति को स्वीकृतिसूचक दृष्टि से देखते हुए वृषभानु का पुरोहित 
के हाथ विवाह प्रस्ताव भेजना, कृष्ण का “मोती के बीज बोकर” मोतियों की 
फसल को पुरोहित, पुरजनों और राघा के परिजनों को उपहारस्वरूप देना आदि 
कुछ नये प्रसंगो की सृष्टि से जहां कथा रस की दृष्टि से रोचक बन पड़ी है, वहां 
कृष्ण के ईश्वरत्व के ऐश्वर्य गुण के द्योतन के उद्देश्य से प्रेरित है। राधा और 
कृष्ण के विवाह के वर्णन में प्रकृति और पुरुष के चिरन्तन मिलन का विराट 


बिम्ब झलक उठा है 
लोकपाल वायु पथ बहार रहे थे 

स्वयं इन्द्र लिपाई करवाने में व्यस्त थे । 

बसन्त अनेक रंगों के फूल बिछा रहा था 

सूर्य-चन्द्रमा दीपावली किये हुए थे 

बिजली बादलों का छत्र लिये खड़ी थी 

आकाश के पाखी अपने पंखों से पंखा झल रहे थे 

गन्धर्वं गानरत थे, 

सुन्दर अप्सराएं नृत्य-निरत । 
मोहिनी प्रसंग 
विवाह के पूर्व की कथा में कवि ने अपने शिष्य लक्ष्मण जू 'बुलबुल' द्वारा रचित 
“मोहिनी प्रसंग” जोड़ दिया है जिसमें कृष्ण चूड़ियां बेचने वाली स्त्री का भेष 
बनाकर राधा से मिलने को आतुर दिखाये गये हैं। विवाह के बाद राधा 
और गोपवालाओं के साथ कुंज-कुंज रास-रमण करते हुए कृष्ण सहसा अदृश्य हो 
जाते हैं और राधा आकुल-व्याकुल उनके पदचिल्ल देख-देखकर उन्हें ढूंढती-फिरती 
है | यह राधा के मन में कृष्णप्रिया होने के अहंकार को दूर करने की लीला थी। 
राधा-स्वयंवर का यह एक अत्यन्त भावपूर्ण प्रसंग है जो गीतगोविन्द की याद 
दिलाता है और प्रियपात्र की अनुपस्थिति से उत्पन्न आघात की मानसिक स्थिति 
को चित्रांकित करता हुआ प्रेमानुभूति की गहनता के स्तर उद्घाटित करता है। 


प्रेम का रसात्मक दर्शन 


भारतीय भाषाओं के कृष्ण काव्य में नैतिक मूल्यों का उल्लंघन और यौन-सम्बन्धों 
की मुक्तता और मधुचर्या का जो एन्द्रिक धरातल मिलता है, उसका परमानंद 
ने उदात्तीकरण किया है | राधा-माधव केलि को जैविक आकर्षण के रति-उद्दीपक 
रूप के स्थान पर हृदय-राग के रूप में ही व्यक्त किया गया है। देहिक आकर्षण 
का सौन्दर्य कवि से छूटा नहीं, पर स्थूल मांसलता के स्थान पर देहकांति की 
लावण्यमयी तरलता उसकी पंक्तियों में झलमलायी है। प्रेम की मनोदशा के 
अंतर्गत पर्वराग से लेकर उत्कंठा, मिलनोल्लास और विरह-विकलता तक राधा- 
मोहन के प्राय: हर भावस्थिति में चित्र उकेरे गये हैं। प्रेम का यह अंकन जहां 
सुन्दर है वहां संयत भी, दैहिक संस्कारों से उठकर भावात्मक स्तर के उत्कर्ष का 


समश करता हुआ। अन्त में राधा कृष्ण की बाहों में यों लीन होती दिखायी 


गयी हैं कि कृष्ण ही क्ष्ण रह जाते हैं। इस प्रकार रति-राग को एक महाभाव 
का धरातल गदान करके परमानंद अहं के विसर्जन का एक रसात्मक दर्शन 
प्रस्तुत करते हैं। इस महाभाव में डूबने के अतीन्द्रिय सुख का अनुभव मानो स्वयं 


कवि को रास के उल्लास का वर्णन करते हुए होता है। बह नृत्य-निरत राधा 

और गोपिकाओं के साथ मानसिक स्तर पर तादात्म्य स्थापित करता नजर 
आता है-- 
मत्त हुई शत शत बालाएं 
पीकर हाला प्यार की 
कर में कर लेकर उर में ले 
अभिलाषा अभिसार की 
नाचीं सव कुछ भूल' याद रख 
केवल मंडल रास का 
धुला सभी अवसाद 
नाद लो गूंज उठा उल्लास का 
राधा-राधा-राधा कृष्ण जी ! 


रास को समरसता के रूप में परिभाषित करते समय कवि का शब्द-शब्द 
नृत्य-निरत प्रतीत होता है-- 
रास वही है जहां उमड़ता रस का पारावार है 
रास वही तो है सम होता जहां मधुर और क्षार है 
जहां कलुष मन के सब धुलता, खुलता बन्द किवाड है 
प्रेमाकुल हृदयों से आती केवल एक पुकार है- 
““राधा-राधा-राधा कृष्णजी !'' 
राधा की काव्य काया का निर्माण कामशास्त्रीय स्थूल रंगों से न करके 
परमानन्द ने उन्हें प्रेम की भावमयी प्रतिमा बनाया है। परमानन्द की राधा 
सरल स्नेहमयी हैं, रीतिकालीन संदर्भ की "केलि कुपिता” या सुरत संगोपना 
नायिका नहीं । उनका प्रेम समपैणाकुल है, केवल देना ही देना जानता है । “सधा 
स्वयंवर” में उनका जो चरित्र-बिम्ब उभरता है, वह सहज ही चण्डीदास की 
राधा का स्मरण दिलाता है-- 
तोमारेई गरबे गरबिनी हय 


रूपसी तोमार रूपे 
उनकी देह-छवि के वर्णन में रति-उद्दीपक बिम्बों का प्रयोग न करके कवि ने 


उनके आंतरिक सौन्दर्य की स्निग्ध आभा का वर्णन किया है । जैसे सद्यः स्ताता 


राधा का यह रूप-बिम्ब - 
राधा का तन गन्धमाता चन्दन है 


उनके काले केश इस चन्दन विटप से 


लिपटे भुजंग हे 
पर केशव को उनके डंसने का भय नहे 

रूप और प्रेम की इस पुष्प-गन्धी भाव-प्रतिमा को कवि ने एक आध्यात्मिक 
आभामण्डल से भी युक्‍त किया है। इससे उसकी सहज नारी-छवि कहीं भी 
तिरोहित नहीं होती । 

'राधा-स्वयंवर' में कृष्ण निर्बन्ध विलास और रति-राग से सम्बद्ध होने पर 
भी अन्य भारतीय भाषाओं के कृष्ण काव्य के रतिलम्पट नायक नहीं, धीर-शांत- 
दिव्य पुरुष हैं, अवतार हैं, हरि हैं। उनका सम्पूर्ण चरित्‌ उनकी हर गतिविधि 
को लीला के संदर्भ में ही समझा जा सकता है। कृति में यद्यपि उनका वंशी- 
वादक, लोकरंजक, राधा और गोपीजनवल्लभ रूप ही अधिक प्रक्षेपित हुआ है, 
पर साथ ही उनके अतिमानवीय, असुर-संहारक और भू-रक्षक अवतारी बिम्ब 
की भी प्रतिष्ठा हुई है। वे गोचारण संस्कृति के प्रतीक-पुरुष के रूप में भी कथा- 
मंच पर अवतरित होते हैं । राधा और गोपियों के साथ विलास केलि में रत नायक 
गोप बालाओं के संग क्रीड़ारत प्रिय सखा और आततायी कंस का वध करके पाप- 
भार से भू का उद्धार करने वाले भक्तजन-रंजक अवतार--उनके लीला 
पुरुषोत्तम व्यक्तित्व के अनेक दिक्‌ कृति में उद्भासित हैं । सहज मानवीय धरातल 
पर राधा के प्रति उनका प्रणय-राग काम-विकलता अथवा यौनाकर्षण से अधिक 
भावात्मक स्तर पर उद्घाटित हुआ है। यह प्रेम प्रणयी के सर्वस्व को, अहंभाव 
तक को लेकर मिलन के चरम क्षण में परिणति प्राप्त करता हे । भक्ति की शब्दा- 
वली में यह अभेद की, अद्वैत की स्थिति है। 


गीत : उच्च श्रावणिक मूल्य 

“राधा स्वयंवर' में कथा प्रगीत शैली में वणित है । उसमें आद्यान्त एक संगीतात्मक 
लय है जिस पर कथास्थितियां उभरती रहती हैं। 'वचून' गीत शैली के छन्द का 
प्रयोग करके कवि ने प्रथम पंक्ति की टेक हर तीन पंक्तियों के बाद दी है । अनेक 
स्थलों पर गीतों के समावेश ने कृति के श्रावणिक मूल्यों को समद्ध किया है। गीत 
कथा के अंश के रूप में ही अनुस्यूत नहीं हैं । कवि किसी प्रसंग का वर्णन करते हुए 
भावघुणे स्थलों पर तरंग में आकर गीत मुखर हो उठता है। अनेक गीतों, जैसे रास- 
सम्बन्धी आओ मंडल बनायें और परियों के समान उत्मुकृत नाचे” वाले गीत को 
गाते-गाते परमानंद इतने विभोर हो जाया करते थे कि स्वयं नाचना शुरू करते थे | 
इन गीतों को वचून शैली में रचित श्रेष्ठतम कश्मीरी गीतों में रखा जा सकता है। 
कई गीत, जैसा पहले कहा जा चुका है, ब्रज, खड़ी बोली, पंजाबी और कश्मीरी 
की मिश्चित अटपटी भाषा में रचे गये हैं। व्याकरणगत शुद्धता को एक ओर 


रखा जाये इनमें से अनेक गीत उनमें व्यक्त भाव तथा विचार की दृष्टि से 
लिए “मन का दीपक” जलाने के लिए प्रेरित किया गया है, तो कहीं “सेल में फैल 

पड़ने वाले” नन्दलाल की रास-लीला की अन्यार्थकता की ओर संकेत । कहीं सभी 
सम्बन्धों को कृष्णमय करने का आग्रह है तो कहीं कृष्ण के विरह में अधीर राधा 
और गोपबालाओं की पुकार । कहीं-कहीं भ।व-विम्बों के स्थान पर जीवन और 
जगत के रहस्यों के दार्शनिक सूत्र भी उभरते हैं, जैसे-- 
क्या है जग कोई जानता नहीं 
ज्ञान बिना पहचानता नहीं 
अथवा 
जल में छाया पाया ब्रख ने 
उस पर पंछी बैठ न सकने 
भूरख चाहता यह घर रखने 
एक गीत पर तोसूर के एक पद की (रखो न्यारी हरि आपनि गैयां) की 
छाया स्पष्ट दृष्टिगोचर होती है -- 
गैयां कडो प्रभु न्यारी अरे 
असी क्यूं राखूं बछ त्वाड़े अरे 
ना नंद मेहर के चाकर हम 
ना तुमसे कुछ प्यारे अरे ! 
गीतों के इस श्रवण-मधुर सरगम में एक भक्ति-विह्लल मन की भावाकुलता 
है। 


सुदाम चरित 
“सुदाम चरित' को मास्टर लिन्दाकौल ने अन्तर्साक्ष्य के आधार पर 'राधा 
स्वयंवर' से पहले की कृति माना है। प्रो० जियालाल कौल के अनुसार उसे 
अधिक "परिपक्व, प्रौढ और वस्तुपरक” रचना होने के कारण वह 'राधास्वयंवर' 
के बाद की कृति ही हो सकती है। प्रो० कोल को 'राधास्वयंवर' में “यौवन का 
उल्लास” नज़र आता है, जो उनके विचार में इस बात का प्रमाण है कि वह कवि 
के यौवनकाल में ही रची गयी थी। लेकिन इसका कोई निर्णायक प्रमाण हमारे 
पास उपलब्ध नहीं, और प्रो० कौल ने शैली विज्ञान का आधार लेकर जो अनुमान 
लगया है वह बहुत दूर तक नहीं ले जाता' योंकि दोनों कृत्तियां में शैली गत 
समानता के सूत्र अनेक हैं । “राधास्वयंवर का प्रारम्भ” चित्त-विमश-दीप्तिमान 
भगवान के प्रति वन्दत-नमन से होता है, तो सुदाम चरित' का प्रारम्भ देवकी- 
नन्दन के जयगान से, जिनके जन्म से अन्धकार में प्रकाश हुआ । दोनों में प्रारम्भिक 
पंक्ति टेक की पंक्ति है, जिसकी तीन-तीन पंक्तियों के बाद आवृत्ति होती है 
जहां तक “यौवन के उल्लास' का सम्बन्ध है, 'राधा स्वयंवर' के विषय में ही वह 
रस-बीज छिपा है, जो इस उल्लास के रूप में उन्मेषित हुआ है। प्रो? कौल 'सुदाम 

चरित' में गीतों की संख्या बहुत कम--केवल दो--होने को भी उसकी अपेक्षाकृत 
अधिक संश्लिष्टता का कारण मानते हैं, पर इसका कारण वण्यंविषयगत हो सकता 
है । इस दृष्टि से 'सुदामचरित' एक भिन्न धरातल प्रस्तुत करने वाली काव्य-कृति 
है। उसकी संरचनात्मक संश्लिष्टता विस्तार की अधिक संभावना न होने से 
सम्बन्धित मानी जा सकती है | सुदामा और कृष्ण की मैत्री के पुराण-प्रसिद्ध प्रसंग 
को लेकर बुने गये उसके कथा पर कल्पना के रंगीन तार जोड़ने की गुंजाइश कैसे 

हो सकती थी ? 
एक महत्‌ भाव, एक दार्शनिक विचार-सूत्र 'राधा-स्वयंवर' की ही तरह 
'सुदाम-चरित' के केन्द्र में भी स्थित है और सम्पूर्ण काव्य में रक्तवाहिनी नाड़ियों 
की भांति अपनी ऊर्जा संचारित करता है। ईश्वर और मनुष्य, जीवात्मा और 
परमात्मा के पारस्परिक नैकट्य की एक मैत्री-सम्बन्ध के रूप में परिकल्पना 
परमानन्द से तीन सौ वर्ष पूर्व सूरदास ने भी की थी और वीसवीं शती के जर्मन 
कवि रिल्के ने भी। परमानन्द के अनुसार दोनों में पार्थक्य अथवा दूरी की प्रतीति 
का कारण जीव का अहंभाव है । पार्थव्य का बोध पृथक्‌ इच्छा का परिणाम है, 
अन्यथा जीव का परमात्मा से अभेद है । बचपन में सुदामा का कृष्ण से छिपाकर 
चावल खा लेने को जीव के पृथक्‌ अहंबोध के अर्थ में लिया जा सकता है, जिसके 
कारण उसे घोर यातना झेलनी पड़ती है। कथा के संदर्भ में घोर दरिद्रता को 
इसी अर्थ-प्रक्षेप के प्रकाश में व्याख्यायित किया जा सकता है, लेकिन जब 
“सद्बुद्धि (सुशीला) की प्रेरणा से 'शुभेच्छा' का उन्मेष होता है तो जीव 
(सुदामा) पुनः ईश्वर की ओर अपनी यात्रा आरम्भ करता है और सभी 
दुखों का अवसान हो जाता है। रूपक और अन्योक्ति परमानंद की प्रिय 
तकनीक है। 'सुदाम चरित' में इस तकनीक के प्रयोग द्वारा कवि ने कुष्ण-सुदामा 
मैत्री प्रसंग की आत्म-बोध का आध्यामिक धरातल प्रदान किया है। सतह से 
गहरे अर्थो की ओर ले जाने का परमानंद का यह प्रयत्न उनके काव्य की एक 
Me ततर तालवगिवात 
प्रतीक पात्रों के रूप में कथा को गति अर Se ण है नतचे रते हा 

र्‌ अथ प्रदान करते हैं । 


कृष्ण का बाल चरित्‌ 

द आहाती की व्यथा-कथा से नहीं कृष्ण के बाल चरित 
; वर्णन में परमानंद कई स्थलों पर -सी संवेदन- 

शीलता दशति हैं। बाल-क्रीड़ाओं--ग्वालिनों oo 


के मटके फोड़ने और दही और 
मक्खन त के उनके नटखटपन-के वर्णन से इस कृति के प्रारम्भिक पृष्ठ सरस 
हैं । हर गोपी बालक कृष्ण को देखने के लिए, जैसे-तैसे उनसे अपने जीवन के कुछ 

क्षणों को जोड़ने के लिए यशोदा के पास उपालम्भ ले-लेकर पहुंचती है-- 

मेरी मटकियां फोड़ दी है कृष्ण ने -- 

मेरी भी, मेरी भी, मेरी भी ! 

और उपालम्भों की बौछार से तंग आकर यशोदा कृष्ण को ररसी से बांधने 

चलती हे--उन्हें “जिनके रूप को कोई मूतिकार आकार में नहीं बांध सकता, 
ज्ञान और ध्यान जिन्हें सीमाओं में बद्ध नहीं कर सकते ।” 
सुदामा : जीव के आत्म-समर्पण का दर्शन 
सुदामा और उनके दारिद्रय की कथा कृष्ण की इन्हीं वाल लीलाओं के प्रसंग में 
आती और उभरती हैं । वे कवि के शब्दों में कृष्ण के सखा ही नहीं स्वयं उनके 
बालभाव थे-- 

सुदाम जीव औस यार भगवानस 

बालभाव क्या त लूवकचार भगवानस | 


~ सुदामा (जीव) कृष्ण के मित्र थे । मित्र क्या उनसे अभिन्न स्वयं बालभाव 
उनका । 


पर सुदामा में अहंभाव जागा। द्वैत की भावना उभरी (छिपकर चावल 
खाने में इसी ओर संकेत है) तो दोनों अभिन्न मन-प्राण मित्र अलग हो गये 
और सुदामा को दरिद्रता का कष्टमय जीवन बिताना पड़ा । यहां सुदामा की 
गरीबी का चित्र प्रस्तुत करते हुए भी परमानंद प्रकाशवृत्त उसके अहंभाव पर 
केन्द्रित करते हैं। अहंभाव का विसर्जन ही भव-ताप से मुक्ति का एक मात्र 
उपाय है। पत्नी सुशीला की प्रेरणा से वे जब मुक्ति की द्वारका की ओर चल 
पड़ते हे तो सम्पुर्ण परिदृश्य ही बदल जाता है। सुदामा से कहीं अधिक कुष्ण 
उनसे मिलने को व्यग्र दिखाई देते हे । सुदामा के द्वारका पहुंचने के पर्वे ही कृष्ण 
स्तेह-अधीर होकर उनके स्वागत को महल के बाहर आ जाते है । ईश्वर और 
जीवात्मा का यह मंत्री भाव, यह प्रेम पारस्परिक है उभय-पक्षीय है। जीव 
(सुदामा) ईश्वर के इस अनुग्रह के आगे पूर्णतया समपित हो जाता है और फिर 
अभेद के अनिर्वच आनंद के सामने दुःखों का यह असार संसार तिरोहित हो जाता 
है । सुदामा की टूटी हुई पर्णकुटी मणि-जटितम हल में रूपान्तरित हो जाती है 
और दरिद्रता की समस्त पीड़ा पूर्णंकामत्व के महत्‌ सुख में बदल जाती है-- 
तोर, द्राव भगवान सुदर्शनय 
योर, सुदाम जीव गोस अर्पण, 
पान व न वुछने लजाय स्वप्त.य 
[सुदर्शन भगवान इस ओर से मिलने चले-तो उस ओर से आये सुदामा 
(जीव) ने अपने आपको समापित कर दिया। एक-दूसरे को वे यूं निहारते रहे 
मानो कोई स्वप्न देख रहे हों ।|] 

अब की बार कृष्ण सुदामा की पहली भूल के परिष्कार के लिए तन्दुलों की 
पोटली छीन लेते हे । दोनों में अभेद की स्थिति स्थापित हो जाती हे । कृति में 
आत्मा के विराट से मिलन का बिम्ब द्वारका जाते हुए सुदामा की स्थिति में झलक 
उठा है -- 
अविरल अश्रुधार बहाते हुए 
बह मानो समुद्र की थाह लेने को निकल चला 
जिसका कोई नाम नहीं, रूप नहीं, 
कोई दिशा नहीं 
उसका संतरण छोटी-सी नाव से करने को 
एक महाभाव उस नाव का मांझी बना 
और उसे किनारा दिख गया पे 
परमानंद के अनुसार यह किनारा व्यक्ति का चरम्‌ गन्तव्य है--ईश्वरत्व के 
साथ तादात्म्य का बोध-बिन्दु ! 
ऐसी बात नहीं कि इस सूक्ष्म सांकेतिकता और रूपक-रचना के कारण 
परमानंद से वे सूत्र बिल्कुल छूट गये है जो कथा को सहज मानवीय भावभूमि 
की ओर मोडते हों । परमानंद की यही तो सफलता है कि यमक और श्लेष की 
शब्द-क्रीड़ा द्वारा, अन्यार्थक शब्दों के कलापूर्ण प्रयोग द्वारा वे अर्थ के दो समा- 
नान्तर लोकों की सृष्टि करवे हुए चलते हे । थोड़े से शब्दों में, संकेतों में, प्रभाव- 
चित्रों में, बहुत कुछ ध्वनित करने की उनकी क्षमता उनकी सृजनात्मकता का 
एक महत्त्वपूर्ण पक्ष है। यही कारण है कि कथा का सहज-प्रवाह रूपक के भार 
के नीचे दब नहीं जाता । यह प्रवाह आदि से अन्त तक निर्बाध रूप से अपनी 
गति का आभास देता है। अतः हम जहां कृष्ण-सुदामा पुनमिलन में जीव और 
ब्रह्म के अभेद का विचारसूत्र उद्घाटित पाते है, वहां एक सामान्य मनुष्य के रूप 
में सुदामा के हृदय को अन्त्र, संदेह, दुविधा, आशंका, उल्लास और आश्चर्य 
आदि स्थितियों में धड़कता हुआ भी सुन सकते हैं 


शिव लग्न 


“शिव लग्न' परमानंद की तीसरी और अंतिम प्रवन्धात्मक काव्य-कृति है। इसमें 
हिमालय की कन्या पावंती के रूप में सती के पुनर्जन्म और उनके शिव से प्रणय 
और परिणय की कथा वणित हैं। अन्योक्ति यहां भी है और शिव-पार्वती के 
विवाह को “स्व से स्व के मिलन! के रूप में व्याख्यायित करके कवि ने एक 
दार्शनिक अर्थ से युक्त किया है। यहां वह “राधा स्वयंवर' और 'सुदाम चरित' 
के स्तर के काव्य-शिल्पी के रूप में सामने नहीं आता, फिर भी अनेक स्थल ऐसे 
हैं जहाँ तत्त्व-बोध सौन्दर्य-चेतना के धरातल पर स्थित दिखायी देता है। ये 

स्थल वर्णन की उस इतिवृत्तात्मक सपाटता को फाड़ते हुए नजर आते हैं जिसे ये 
लघु कथा-काव्य ओढे हुए है । शिव के धाम कैलाश का सोन्दर्य-विम्व जिन पंक्तियों 
में झिलमिलाता है, उन्हें उदाहरणस्वरूप प्रस्तुत किया जा सकता है-- 

शिशिर का पुंजीभूत हिम 

जमकर पारदर्शी कांच बन गया है 

ईश्वर के विराट रूप की समता कह है? 

हिमशिलाएं स्फटिक के महल हैं 

जिनकी नींव में मोती बिछ हैं 

जिन पर मोहित है वसन्त । 

शित्र की बारात के वर्णन में लोकरस का समावेश हुआ है, जो 'शिव लग्न में 

एक आकर्षक तत्व के रूप में ध्यान आकषित करता है । शिव से पार्वती के विवाह 
में विचौलिया बना पुरोहित और बूढ़े दूल्हा के रूप में शिव हास्य का आलम्बन 
बने हैं । अपने विचित्र बारातियों को साथ लेकर आये श्वेत शमश्रुधारी शिव पर 
स्त्रियां व्यंग्य करने से नहीं चूकतीं-- | 

अभी कुछ और दिन प्रतीक्षा कर लेते 

अभी तो मसें भी नहीं भीगी । 

लेकिन यहां-वहां कुछ एक कवित्वपूर्णं स्थलों को छोड़कर 'शिव लग्न' एक 

सामान्य कृति है। 
कर्म भूमिका! 
परमानंद की स्फुट कविताओं में कर्म भूमिका', 'वृक्ष और छाया' 'सहज 
विचार' और 'अमरनाथ यात्रा” विशेष रूप से उल्लेखनीय मानी गई हैं। इनमें 
से प्रथम दो में नैतिक-धामिक उपदेश का स्वर प्रमुख है। 'कर्म भूमिका? एक 
लम्बी कविता है जिसमें कृषिकर्म की शब्दावली में उच्चतर आध्यात्मिक मूल्यों 
के अनुरूप जीने की प्रेरणा दी गयी है। कृषक जीवन पर आधारित अन्योक्तिपू्ण 
पद शेख नूरुद्दीन ने भी लिखे हैं, पर अब्दुल अहद आज़ाद का यह कथन कि 
परमानंद ने इन पदों से प्रभावित होकर यह कविता लिखी है, सही नहीं ।'* दोनों 
के कथ्य और शैली में बहुत अधिक अन्तर है, और केवल कृषिक्रिया से संबन्धित 
शब्दावली और उससे ग्रहीत उपमाओं और प्रतीकों के प्रयोग के कारण 
कर्म भूमिका' में अनुकरण या प्रभाव को खोज निकालना भ्रामक है। अपनी 
कविता में परमानंद इस भाव सूत्र को प्रस्तुत करते हैं कि कर्म की भूमि को धर्म 
से सम्पुष्ट करके संतोष का बीज बोया जाये तो फल आनंद का प्राप्त होता है। 
खेती के परिचित कर्मों और दृश्यों को अन्योक्ति में पिरोता हुआ कवि साधना 
की प्रक्रियाओं की ओर संकेत करता हुआ चलता है। अन्योक्ति के अतिरिक्त इस 

कविता का महत्त्व इस दृष्टि से भी है कि इसमें सामंती व्यवस्था द्वारा शोषित 
कश्मीरी किसान की तत्कालीन स्थिति का भी परिचय मिलता है। उस युग के 
काश्तकारों, भूमिहीन मजदूरों और ज़मींदारों के सम्बन्धों का यथार्थ चित्र इस 
कविता में उभरता है, यद्यपि इस पर दृष्टि केन्द्रित करना कवि का उद्देश्य नहीं 
था । एक कृषक-कवि के रूप में स्वयं परमानंद भी इसमें उपस्थित हैं --आध्यात्मिक 
अर्थच्छायाओं के बावजूद । 


वृक्ष और छाया 


'वृक्ष और छाया शीर्षक कविता के केन्द्र में वेदान्त का यह विचार-सूत्र हे कि व्यक्ति 
चेतना और ईश्वरीय चेतना में अभेद होते हुए व्यक्ति के अहंभाव के कारण भेद 
की प्रतीति होती है । अभेद का अभिज्ञान होने पर अहंभाव तिरोहित हो जाता है। 

इस सूत्र की ओर संकेत कवि वृक्ष और छाया के बीच हुए विवाद के 
रूपक द्वारा करता है । छाया की शिकायत है कि वृक्ष उसके और सूरज के बीच 
में आता है जिससे वह सूर्य को देख नहीं पाती । वृक्ष का कहना है कि छाया का 
अस्तित्व उसी के कारण है। दोनों विवाद के निर्णय के लिए भूर्य के पास जाते हैं 
कि हवा का झोंका आता है. शाखाएं हिल जाती हैं और उनके बीच से सूर्य 
चमक उठता है और छाया अपने अस्तित्व के मिटने के भय से कांप जाती है। 
उसे बोध होता है कि वृक्ष के कारण ही उसका अस्तित्व है। दृष्टान्त शैली में 
लिखी गयी इस कविता के अन्त में कवि वृक्ष, छाया और सूर्य के प्रतीकार्थो को 
स्पष्ट करता है- सूर्य विराट सत्य है, आकाररहित होकर भी उस सबके पोषण 
के लिए भासमान जो आकार ग्रहण किये हुए हैं । वृक्ष इस निर्गृण-निराकार सत्ता 
का त्रिगुणात्मक रूप है और छाया जीव अर्थात्‌ व्यक्ति-चेतना है । 


अमरनाथ यात्रा 


अमरनाथ यात्रा” को 'मास्टरजी' और प्रो० जियालाल कोल दोनों परमानंद के 
काव्य की चरम उपलब्धि मानते हैं। लेकिन साधना के स्तर पर इसका जो भी 
महत्त्व हो इसमें बाहरी छन्दोबद्ध आकार को छोड़कर ऐसी कोई विशेषता नहीं 
कि इसे काव्ये माना जाए। अमरनाथ की तीर्थ यात्रा के विभिन्न पड़ावों के वर्णन 
को इस कविता में मनोलोक की उध्वे-यात्रा की विभिन्न 
व्याख्यायित किया गया है । 


श्लेष के प्रयोग द्वारा वास्तविक भौगोलिक तीर्थ यात्रा की मंजिलों के साथ- 
साथ एुलाचार स लेकर सहस्रार तक की योग यात्रा की ओर संकेत मिलता है! 


न्न अवस्थाओं के रूप में 

REST 


सहज विचार 


आध्यात्मिक-धामिक विषयभूमि परमानन्द की जिन अन्य कविताओं में उभरी हैँ 
उनमें 'सहज विचार' की विशेष चर्चा हुई है। इसमें कवि का आध्यात्म-बोध 
असाधारण ऊंचाइयों का स्पर्श करता प्रतीत होता है तथा सिद्धान्तों नियमों, 
तीर्थयात्रा, जप-तप तथा धामिक बाह्याचारों को पीछे छोड़ता हुआ वह्‌ चरम्‌ 
सत्ता से पहचान स्थापित करने की अवस्था को अधोरेखित करता है। आध्यात्मिक 
अन्तदृ ष्टि यहां सूत्रात्मक भाषा के माध्यम से प्रस्तुत हुई है-- 

गिन्दुनाह छु जिन्द, मरून 

पान रो'स्त पान स्वरून 

सहज व्यचार करुन 

सहजस प्राव पछे, 

शम त, दम गत गछे, 

रे ह हे यि हन्नि-हने 

पोन लगि तील, कने 

सहज व्यचार करुन 

येति सोरुय छु श्रमान 

तति मा पान व्यपान 

तति भगवान छु दपान 

सहज व्यचार क रुन 

--आत्म-बोध जीते जी ही मरने का खेल है 

स्व की चेतना के बिना ही स्वरूप का 

ध्यान करने का खेल 

सहज विचार करना ही होगा 

सहज में आस्था हो तो 

व्यर्थ है शम और दम | 

तब तो भीतर शिरा-शिरा में आग सुलगेगी 

पानी तेल का काम देगा 

जहां सभी कुछ विलीन हो जाता है 

वहां देह की चेतना के लिए स्थान कहां ? 

वहां तो बस सहज विचार करना होगा । 


अन्य भक्तिपरक गीत 
मनुष्य जीवन की त्रासद स्थिति से मुक्ति के लिए परमानन्द ने भक्ति को एक 
विकल्प के रूप में प्रस्तुत किया है--वरण की स्वतंत्रता के रूप में । मनुष्य को 

“इस बात को पूर्श स्वतंत्रता प्राप्त है कि “भक्ति की मुक्तामाल” को अपने गले. में 
डाले न डाले-- 
भक्ति की मुक्‍तामाल तुम्हारे हाथ लगी हे 
और तुम्हें यह अधिकार है 
कि इसे अपने गले में डालो या नहीं 
कोई बरजने वाला नहीं, कोई विवश करने वाला नहीं 
तुम स्वतंत्र हो, खुद मुख्तार हो । 
परमानन्द का भक्ति दर्शन राग-तत्त्व से निःसृत निर्वन्ध उल्लास का दर्शन 
है । उसके अनुसार ईश्वर का प्रेम अन्तर में उबल पड़ने वाला वह स्रोत है जो अंग 
अंग को, शिरा-शिरा को अपनी तरल-शीतल लहरों से सरस कर देता है। भीतर 
ही भीतर जब इसका जल छलछला उठता है तो सभी कुछ--बोध तक-- उसमें 
डूब जाता है। मन के अवरोधों को हटा दो और प्रेम की फुहार को भीतर आने 
दो ताकि चेतना पूरी की पूरी भींग जाए-परमानन्द की गीतात्मक रचनाओं में 
यह आवाहन गूंजता प्रतीत होता है । शब्दों की लय-ताल पर, बिम्बों और रूपकों 
के मुर्धकारी विधान द्वारा भक्ति का स्वर एक आंतरिक उल्लास के रूप में 
उसकी कृतिथ्रों में एक सुन्दर संगीत की सृष्टि करता है। परमानन्द की संगीत 
चेतना आंतरिक तुक, अनुप्रास, स्वर संगति तथा वर्ण-मैत्री आदि में व्यक्त होती 
हुई झंकृति का एक सुखद अनुभव दे जाती है। 


अलंकरण 


कवि की अलंकरण की तकनीक में यमक और श्लेप--ट्रयार्थक और अनेकार्थक 
शब्दों द्वारा उत्पन्न प्रभावों-का विशेष स्थान है । अति की सीमा तक उसने इस 
तकनीक का प्रयोग किया है, पर मात्र चमत्कार सृष्टि के लिए नहीं । अनुप्रास 
और अनेकार्थक शब्द उसके काव्य में एक सहज प्रवृत्ति के अन्तर्गत स्वतः आ जाते 
हैं। दयार्थंक शब्दों का प्रयोग रूपक अथवा अन्योक्ति की सष्टि के लिए एक 
रचनात्मक आवश्यकता थी । सामान्य शाब्दिक अर्थ के साथ-साथ एक गहरे और 
व्यापक अर्थ को ओर निरन्तर संकेत द्वारा वह्‌ पाठक को एक साथ दो धरातलों 
पर ले जाता है । अर्थ को दो स्तरों पर ध्वनित करने की यह प्रवृत्ति परमानन्द 
की कविता की एक विशेषता है । इस संदर्भ में मास्टर जिन्दा जीला नेलिखा है 5 
“एलेष अथवा शब्दों की क्रीड़ा अब पसन्द नहीं की जाती, तुकों की रुनझुन और 
भी कम | उनकी पुनरावृत्ति बहुत अधिक हो तो इसे और भी अधिक कुरुचियूर्ण 
माना जाता है। लेकिन जब हम यह सोचते हैं कि परमानंद कश्मीर जैसे एक 
अलग-थलग प्रदेश के एक गांव में पैदा हुए थे और उन्हें केवल फारसी की थोडी- 
बहुत शिक्षा प्राप्त हुई थी (उसी से वे अपने आदश ग्रहण कर सकते थे) तो 

आश्चये यह नहीं कि उनके यहां हमें हिन्दी अथवा संस्कृत कवियों की-सी उज्ज्वल 
उक्तियां सटीक उपमाएं, उत्तम रूपक अथवा सजीव वर्णन उपलब्ध नहीं होते, 
अपितु यह कि ऐसी सामान्य शिक्षा-प्राप्त एक गंवई पटवारी, दर्शन की ऐसी 
ऊंचाइयों तक कैसे उठ सका--प्रेम की ऐसी गहराइयों में कैसे उतर सका 1९१ 


'लीला काव्य' के इलाका पुरुष 

परमानंद के समग्र कृतित्व पर दृष्टिपात करने से वे 'लीलाकाव्य' के श्लाका- 
पुरुष के रूप में उभरते हैं। पौराणिक मिथक-पटल अथवा लोक-जीवन या परि- 
चित सामाजिक या प्राकृतिक परिवेश से ग्रहीत प्रतीकों द्वारा किसी तिगूढ़ 
दार्शनिक भाव की गहराइयों तक उतरने का उपक्रम उन्हें धाभिक संदर्भ का 
काव्य लिखने वाले समवर्ती अथवा पूर्ववर्ती कवियों की तुलना में अद्वितीय स्थात 
प्रदान करता है गुल और 'बुलबुल जैसे घिसे, रूढ और निष्प्राण, किन्तु उनके 
समय के मसनवीकारों और गज़लगो कवियों की रचनाओं में अत्यधिक प्रचलित 
प्रतीकों की यंत्रवत्‌ आवृत्ति के स्थान पर उन्होंने अपने प्रतीक-विधान और बिम्ब 
योजना द्वारा ताजगी और अपेक्षाकृत नयापन लाकर मौलिक सृजन-प्रतिभा का 
परिचय दिया । गहन आध्यात्मिक अनुभव को सामान्य जनों तक सहज सम्प्रेषित 
करने के उदेश्य से उन्होंने जिन रूपकों और प्रतीकों की रचनात्मक संभावनाओं 
को परखा और प्रयोग किया, वे सामूहिक लोक-चिति के लिए सहज परिचित 
थे। कश्मीरी काव्य को उनकी देन को प्रो० श्रीकष्ठ तोषखानी के शब्दों में यों 
निष्कषित किया जा सकता है : “परमानन्द ते पुराने रंग की शायरी में एक क्रान्ति 
पैदा की । संबोधनात्मक कविता को भक्ति-काव्य की सूरत दी । कथाओं और 
घटना प्रसंगों पर आधारित पद्यों को प्रकाथनात्मक प्रबन्ध-काव्य के रूप में प्रस्तुत 
किया। नैतिक विचारों को उपदेशात्मकता के घेरे से निकाला और यथार्थ की 
ओर ध्यान आकपित करके कर्मरत होने की प्रेरणा दीं ।* अब्दुल अहद आजाद 

CJ) 


ने भी 'ख्यालात की बुलन्दी और मानी की गहराई को उनके काव्य की एक बड़ी 
बिशेषता माता है ।'* 


भाषा 

धामिक काव्य से सम्बद्ध किए जाने के कारण परमानन्द के कृतित्व की रचनात्मक 
विशेषताओं का समुचित मुल्यांकन नहीं हुआ है। उसे या तो श्रद्धा-विभोर दृष्टि 
से देखा गया है अथवा उपेक्षा की । भाषा-शैली को भी इस संदर्भ में एक भेदक 
दीवार के रूप में प्रस्तुत किया जाता रहा है। यह धारणा प्रायः बद्धमूल हो गयी 
है कि उनकी भाषा हिन्दुई कश्मीरी अथवा संस्कृतनिष्ठ कश्मीरी है। और तो 
और मास्टर जिन्दा कोल तक, जिन्होंने सर्वप्रथम परमानन्द की रचनाएं संपादित 

कों, और उनके विषय में एक अत्यन्त महत्त्वपूर्ण परिचयात्मक टिप्पणी लिखी, 
का भी उनकी भाषा के सम्बन्ध में यही मत है।'' आजाद भी, जिन्होंने अपनी 
कश्मीरी जबान और शायरी” में परमानन्द के काव्य की अत्यन्त महत्त्वपूर्ण 
समीक्षा की है उनके “लबो लहजा” पर ''आलिमाना संस्कृत जवान के गलवे” की 
बात करते हैं और “हिन्दी और संस्कृत अल्फाज की बहुतात और गैर-जवानों की 
ख्वामख्वाह दामनगीरी की शिकायत करते हुए उनकी भाषा को “'रेब्ता” की 
संज्ञा देते हैं । पर अन्यत्र वे ये स्वीकारते भी हैं कि कवि “जान-वूझकर” रेख्ता 
नहीं लिखता । उसके “गहरे और निराले जज्बात” के लिए ' यही जबान मुनासिब 
है। और यह भी कि उसकी रेख्ता बनावट भी रेख्ता नहीं, बल्कि उनके “दिल 
की गुफ्तगू है ।”* परमानन्द द्वारा प्रयुक्त भाषा का औचित्य ठहराते हुए 
आज़ाद आगे चलकर लिखते हैं “परमानन्द एक दार्शनिक तथा योगी थे । दर्शन 
की गुत्थियां सुलझाने में उनकी ज़रूरतें या तो हिन्दी और संस्कृत से पूरी हो 
सकती थीं या अरबी और फारसी के प्रयोग से । पर चूंकि उनका विषय हिन्दू 
दर्शन था, अतः उन्होंने फारसी-अरबी शब्दों के स्थान पर हिन्दी-संस्कृत शब्दों का 
प्रयोग किया ।” पर अपने इन उदार विचारों के बावजूद आजाद का निष्कर्ष यही 
है कि 'यदि परमानंद कोशिश करते तो अपने अनुभव और विचारों को शुद्ध 
कश्मीरी भाषा में हमारे जहन तक पहुंचाने में भी सफल हो सकते थे ।” 
स्थिति यह है कि परमानन्द की भाषा में कश्मीरी का मौलिक और जीवन्त 
मुहावरा सांस लेता है। योग, भक्ति तथा दर्शन सम्बन्धी शब्दावली उनकी 
कविता में अवश्य व्यवहृत हुई है और ऐसे स्थलों पर उसकी संस्कृतनिष्ठ भंगिमा 
से इनकार नहीं किया जा सकता, किन्तु समग्र रूप से लोक जीवन की मिट्टी में 
गहरी जड़ें होने के कारण परमानंद की भाषा एक विशेष रस लिए हु ए हैं। 
सस्कृत-भुल के जिन शब्दों का उन्होंने प्रयोग किया है, उनका न सिर्फ विषय और 
संदर्भ से अंतरंग सम्बन्ध है, बल्कि वे कश्मीरी की मौलिक शब्द सम्पदा के भी अंग 
हैं और सामान्य बोल-चाल की भाषा से ग्रहीत हैं। इस बात को स्पष्ट करते हुए 
7. र न 
जि भन्न अंग क रूप में पहले ही विद्यमान थी | 
न्होंने कश्मीरी को संस्कृतनिष्ठ नहीं 
सकते थे, केवल इस एक कारण से किवे 
जानते थे । मकतबे में मुल्ला के पास जो 
थी। ` इसीलिए वे उन संस्कृत तत्सम 1 
करते हैं जो सामान्य बो नाके होते ३ 
SR उ च र ह नहत होते थे-अर्थात्‌ वैसे नह 
विशिष्ट ध्वनियों और वावय-विन्यास र र में जो स्थानीय भाषा की 
न यह है कि वे हिन्दू भक्ति 

दर्शन से सम्बन्धित संदर्भो में फारसी अरबी शब्दों का प्रयोग करते तो क्या वह 
रचनात्मक दृष्टि से उपयुक्त होता ?”* 

एक भ्रान्ति यह भी उत्पन्न की गयी हे कि परमानंद ने केवल धार्मिक संदर्भ 
की भाषा का प्रयोग किया है। तथ्य यह है कि ठेठ ग्रामीण परिवेश से लिये गये 
शब्द और मुहावरे भी उनकी कतियों में मिट्टी की सोंधी गन्ध लिये आये हैं। 
क्लिष्ट, भारी भरकम अथवा अप्रचलित शब्दों के प्रति उनमें कोई आग्रह नहीं, 
जैसा कि बिन देखे, विन समझे उनके बारे में कहा जाता है। 'कर्म भूमिका! 
शीर्षक उनकी कविता योग सम्बन्धी कुछ शब्दों से अपरिचित होने के कारण 
उनके मुसलमान मित्र वहाब खार को समझ न आयी तो परमानंद ने उसके 
अर्थ को समझाने के लिये जो कबिता सुनायी उसे उनकी भाषा-क्षमता का परि- 
चय मिलता है, पर कुछ शब्दों को छोड़कर दोनों कविताओं की भाषा-शली में 
कोई विशेष अन्तर नहीं । वस्तुस्थिति तो यह है कि परमानंद की कविता हिन्दी 
और पंजाबी शब्द-धाराओ को भी आत्मसात्‌ करती है । कुछ पंजाबी शब्दों का 
उन्होंने कश्मी रीकरण भी किया है, जो काफी दिलचस्प है । जेसे--'सप ' (सांप), 
'मथस' (माथे को), 'वेखनम (मुझे देखेंगे) आदि। परमानंद ने पंजाबी-हिन्दी 
मिश्र भाषा, जिसे वे 'भाबा' कहते हैं, में जो काव्य-रचना की है उसकी प्रायः 
उपेक्षा की जाती है। व्याकरण की शुद्धता को एक ओर रख दिया जाये तो 
इस प्रकार की कविताओं में भी भाव, विचार और अनुभूति के वे तत्त्व हैं, जिनके 
कारण परमानंद की कविता विशिष्ट है। 

भाषा की भंगिमा हो अथवा काव्यशिल्प का सहज सौन्दर्य, कश्मीरी कविता 
को परमानंद की जो देन है, उसे एक नयी और किसी भी प्रकार के पूर्वाग्रह 
से मुक्‍त दृष्टि से पहचानने की बड़ी ज़रूरत है। एक हिन्दू भक्त और सन्त के 
रूप में उनका जो बिम्ब बनता है उसके कारण श्रदावनत होकर अथवा उससे 
बिदककर एक कवि के रूप में उनकी प्रतिभा और उपलब्धि का समुचित मूल्यांकन 
किये बिना १९वीं शती के कश्मीरी-काव्य की सुजन प्रवृत्तियों का सही अध्ययन 
संभव नहीं । 


लक्ष्मण कौल बुलबुल' (मृत्यु १८९८) 

परमानंद के साथ उनके पट्ट शिष्य लक्ष्मण कोल 'बुलबुल' का नाम लिया जाता 
है। हालांकि 'सामनामा' और 'नलदमत' जैसी मसनवियों के लेखक के रूप में 
वे अधिक ख्यात हैं, किन्तु 'लीला' काव्य के भी वे एक महत्वपूर्ण स्वर हैं-परिमाण 
की दृष्टि से इस विधा को उन्होंने भले अधिक न दिया हो । परमानंद कृत “राधा- 
स्वयंवर' में 'मोहिनी प्रसंग' उन्हीं का लिखा हुआ हे । इसके अतिरिक्त उनकी 
लिखी कुछ स्फुट ईश्वर-स्तुति-परक रचनाएं भी मिलती हैं। 

“मोहिनी प्रसंग में कृष्ण राधा से मिलने के लिये स्त्री-वेष धारण करते हैं -- 
चड़ियां वेचनेवाली का । स्त्रीवेष में कृष्ण का रूप देखकर राधा की मां इतना 
मुग्ध होती हैं कि स्वयं उन्हें राधा केकक्ष में भेजती हैं। “चूड्यां बेचने वाली” 
राधा को चूड़ियां पहनाते हुए कुष्ण के विषय में परिहास में ऐसी अप्रिय बातें 
कह डालती हैं कि राधा सह नहीं पातीं । जब उनसे रहा नहीं जाता तो वे “चूड़ियां 
बेचने वाली” पर बरस पड़ती हैं और कुष्ण अपने वास्तविक वेप में राधा के 
सन्मुख प्रकट हो जाते हैं। वे उन्हे अपने प्ररिरम्भण में कस लेते हैं और तव 
“कुष्ण ही रह जाते है उन बाहों के कसाव में । विरह में कृष्ण-राधा के रूप और 
मनोदशा का वर्णन अत्यन्त भावयूर्ण है। ऐसा प्रतीत होता है कि उनके विरहदग्ध 
मन की व्यथा कवि कहीं भीतर अनुभव कर रहा है। 

लक्ष्मण कौल 'बुलबुल' ने 'लीलाकाव्य' के अन्तर्गत “रामगीता' नाम की एक 
स्वतंत्र कृति की भी रचना की है, जो उनके स्तुतिपरक गीतों और भजनों के 
साथ “ग्यान प्रकाश' नाम से प्रकाशित हुई है। यह कुति तथा ये स्तुतिपरक 
रचनाएं काव्य की दृष्टि से उल्लेखनीय नहीं, यद्यपि उनमें गहन भक्ति- 
भावना परिलक्षित होती है । परमानंद का गहरा प्रभाव भी इनमें देखा जा सकता 
है, जिसे कवि ने अनेक गीतों के अन्त में उनका नामोल्लेख करके स्वीकार किया 
है । शैली की दृष्टि से 'बुलबुल' के कुछ गीतों में तत्कालीन इश्किया शायरी का 
भी प्रभाव दिखायी देता है । 


कुष्ण राजदान (१८४८-१६२७) 


“लीला काव्य' में --'लीला काव्य ही नहीं १९वीं शती के समग्र कश्मीरी काव्य 
में, संगीत चेतना का वेसा विकसित रूप कहीं देखने को नहीं मिलता जैसा 
कुष्ण राजदान के गीतों में। जयदेव की-सी ललित-मुसण व श्रुति मधुर शब्द- 
योजना और उच्चतर सौन्दर्य-बोध कुष्ण राजदान को कश्मीरी गीत काव्य के 
एक एक अद्वितीय शिल्पी के रूप में प्रतिष्ठित करते हैं, जिसमें उन्होंने रसात्मक 
संवेदना के नये आयाम जोड़ दिये हैं। जीवन और जगत को कष्ण राज़दान ते 
गैरिक दृष्टिभंगी से देखा और प्रस्तुत किया है। भक्ति-भावना में उनकी रचः 
नात्मकता के गहरे स्रोत स्थित हैं, विराग एक मूल संवेदक तत्त्व के रूप में उनकी 
अभिव्यक्ति में विद्यमान है। किन्तु शिव-भक्ति के साथ-साथ राधा-भाधव प्रीति 
और रास-बिलास के कोमल प्रसंगों को विषय बनाने के कारण उनके काव्य में 
राग का एक सरस धरातल भी उभरता है। राग और विराग का घप-छांही 
सौन्दर्यं उनके काव्य में विशेष रूप से निखरा है। पौराणिक आख्यानों में वे 
आध्यात्मिक रूपक नहीं ढूंढे अथवा उनके माध्यम से सांकेतिक अर्थो के समान्तर 
संसार नहीं रचते, यद्यपि भकिपि-दर्णन के आधारभूत विचार-सूत्र 'लीला काव्य 

के अन्य रचयिताओं की भांति उनके काव्य में भी कोंध जाते हैं। शब्दों और वर्णों 
के आंतरिक नाद-सौन्दर्यं को ध्वनित करने में उनकी अपूर्व क्षमता उनकी प्रतिभा 
का एक अत्यन्त महत्त्वपूर्ण पक्ष प्रत्लुत करती है। उनके गीतों में छन्दों की 
लयताल संगीत सागर की लहरों की भांति मन को बहा ले जाती है । उनकी 
पंक्तियों का सौन्दर्य अपने श्रेष्ठ श्रावणिक मूल्यों के कारण ही कानों से होकर 
मन तक पहुंचता है। कृष्ण राजदान ने यदि 'लीलाओं' के स्थान पर लौकिक प्रेम 
और रूप से प्रेरित गीतों की रचना की होती तो निश्चय से रसूलमीर से कहीं 
बड़े रूमानी गीतकार माने जाते । 

काजीगुण्ड के समीप एक छोटे से गांव वनपोह्‌ में जनमे कृष्ण राज़दान 
स्वभाव से रूमानी न सही, फक्कड़ कवि अवश्य थे--धर्म सम्प्रदायों और दार्शनिक 
निकायों के तंग घेरों से सुकत । उनके आध्यात्म-बोध का जीवन के ऋणात्मक 
मूल्यों में उनके विशवास से कोई विरोध नहीं था। मन की प्रवृत्तियों को कृष्णमय 
करना उनके जीवन-दर्शन का कुंजी-सूत्र था। वाईस वषं की आयु से लेकर ८६ 
वर्षं की आयु में अपनी मृत्यु पर्यन्त वे लीला-गान का मधुर काव्य एक कलाकार 
की-सी सजगता और कौशल का परिचय देते हुए रचते रहे। उन्होने लिखना 
शुरू किया तो परमानंद अपनी स्याति के चरम शिखर पर थे। लेकिन राजदान 
परमानंद से प्रभावित हुए हों--ऐसा प्रतीत नहीं होता | उनकी एक अपनी शैली, 
अपना लहजा; अपनी अलग पहचान है जो उन्हें कश्मीरी भक्त कवियों में सबसे 
बड़े गीतकार के रूप में स्थापित करती है। विद्यापति को भांति शिव और कृष्ण 
दोनों उनकी आस्था अतः उनकी सृजनात्मकता के केन्द्र में रहे हैं। बल्कि एक ही 
काव्य-कृति 'शिव लग्न' में उन्होंने दोनों के प्रति 'लीलाएं' कही हैं यानी भक्ति- 
प्रेरित गीतियां लिखी हैं। 'शिवलग्त' के अतिरिक्त कृष्ण राज़दान ने स्वतंत्र रूप 
से सैंकड़ों भजनों, स्तुतियों, भक्ति-परक गीतियों तथा कविताओं की रचना की है। 
इनमें से अधिकांश को धामिक-साहित्य के अंतर्गत रखा जा सकता है, काव्य के 
रूप में उनका महत्त्व संदिग्ध है। उनके द्वारा रचित 'शिव-लग्न' तथा अन्य 
“लीलाओं? का एक संकलन सर्वप्रथम रॉयल एशियाटिक सोसाइटी को ओर से पं० 
मुकुन्दराम के संस्कृत अनुवाद सहित प्रकाशित हुआ । अली मुहम्मद एण्ड सन्‍्ज ने 
भी 'हरिहर कल्याण” के नाम से उनका समग्र काव्य-साहित्य प्रकाशित 
किया है। कश्मीरी भाषा के प्रख्यात विद्वान प्रो? तोषखानी ने भी उनकी 
कुछ चुनी हुई गीतियों का 'श्रीकुष्णवाली शीर्षक से लघु पुस्तिकाओं की एक 
माला के रूप में प्रकाशित किया । 


शिव लग्न 
शिव-पार्वती परिणय प्रसंग को लेकर रचित “शिव लग्न' बाह्य रूपाकार की 

दृष्टि से एक प्रवन्ध-काव्य है, पर प्रबन्धात्मकता कृति में नाम को है । कथा- 
स्थिति इतनी धुंधली और कमजोर है कि चरित्रीकरण का कोई रूप नहीं 
उभरता । घटना-प्रसंगों का केवल खाका-भर वणित है, कहीं-कहीं मसनवी शेली 
के अनुरूप दिए गये उपशीर्षकों से आगे उनकी गति ही नहीं । प्रथानुसार गणेश 
और गुरु की स्तुतियों के बाद “कथा” का प्रारम्भ दक्ष प्रजापति द्वारा अपने 
बन्धु-बान्धवों की दी गयी शिव-सती विवाह की सूचना द्वारा होता है । शिव 
देवताओं की सभा में दक्ष की उपेक्षा करते हैं, जिससे क्षुब्ध होकर दक्ष प्रजापति 
यज्ञ का आयोजन करते हैं। शिव को छोड़ कर वे अन्य सभी देवताओं को 
आमंत्रित करते हैं। सती बिन बुलाये ही चली आती हैं, किन्तु शिव के अपमान 
के कारण आग में कूद पड़ती हैं। शिव का आदेश पाकर वीरभद्र यज्ञ का विध्वंस 
करते हैं और देवताओं को ''दण्डित'' करते हैं । घबराकर सभी देवी-देवता शिव की 
स्तुति करने लगते हैँ-दक्ष प्रजापति भी बकरे का सिर लगाये हुए स्तुति करते 
हुए शिव से क्षमा याचना करते हैं । शिव प्रसन्न होते हैं और यज्ञ समाप्त होता 
है । यह कृति का एक कथा बिन्दु है । दूसरा कथा-बिन्दृ पार्वती की तपस्या और 
शिव से उनके विवाह से सम्बन्धित है। पर कथा-वर्णन में कोई विशेषता नहीं, 
एकदम सपाट, अति संक्षिप्त, प्रभावहीन और भाव शून्य शैली में कही जाने के 
कारण वह प्र भावित नहीं करता, न कवि के कला-कौशल का कोई परिचय देता 
है। वस्तुतः कथा तो बिलकुल गौण है। स्थान-स्थान पर कवि की भाव संवेदना 
सैंकड़ों स्तुतियों, वन्दनाओं, गीतों में मुखर हुई है। ऐसा प्रतीत होता है कि कवि 
को स्तुतियों के लिए बस बहाना भर चाहिए। स्तुतियों की इतनी भरमार खटकती 
भी है। केशव शिव की स्तुतियां करते हैं तो शिव केशव की हिमालय और 
मैनावती अपनी पुत्री पाबंती की स्तुति करते हैं। विष्णु, ब्रह्मा, गन्धर्व, इन्द्र, 
धर्मराज, वरुण, सप्तऋषि, राहु, सूर्य, चन्द्रमा, बुध, मुनीश्वर, चित्रगुप्त, 
बृहस्पति, शुक्र, शनि, सरस्वती, महालक्ष्मी, नारद, दक्ष प्रजापति - सभी शिव 
की वन्दना-स्तुति करते हैं। इसी प्रकार महामाया, विष्णु, दुर्गा हरिहर आदि 
देवी-देवताओं की स्तुतियों से भी यह कृति भरी पड़ी है । हिमालय और 
मैनावती मिलकर अपनी ही पुत्री गौरी की स्तुति करते हैं । इन स्तुतियों और 
गीतों से ही कृति का अधिकांश कलेवर निर्मित है। इन स्तुतियों-वन्दनाओं- 
गीतों में ही कवि की प्रतिभा प्रतिफलित हुई है। प्रकृति से वह गीतकार है 
और प्रवन्धात्मकता को क्षीण आवरण के बीच से उसकी यह प्रवृत्ति वेग्र्ण जल- 
धारा-सी फूट पड़ती है। गीतात्मक शेली में जो कुछ कवि ने लिखा है, उसका 
अधिकतर भाग धार्मिक विषयवस्तु के कारण काव्य के अन्तर्गत रखा नहीं जा 
सकता, किन्तु उसके कुछ श्रेष्ठतम गीत भी 'शिवलरन' में हैं। इनमें 


में अनुस्यूत 
बस्ती वन गव, रातसचन गव मन गव हाथ मनमोहन नाथ ' (रात हुई दिन, और 
J 

बस्ती वन, मन ले चला गया मनमोहन) जैसे संगीत और संवेदना से परिपूर्ण वे 
गीत भी सम्मिलित हैं, जिनको कश्मीरी गीत-काव्य की उपलब्धियों में गिना जा 
सकता है। दृष्टव्य यह है कि शिव-विवाह के इस आख्यान में उन गीतों में कृष्ण 
राजदान की कला चेतना व्यंजित हुई है जिनका सम्बन्ध कृष्ण से है। कृष्ण को 
शिव-वृत्त में इन गीतों को उन्होंने अजीब बहाने से लाया है। शिव के विवाह में 
विष्णु 'यजमान' (वर के पिता) बनकर आते हैं और बस कवि को अवसर मिल 
जाता है कृष्ण के रतिराग और रास-विलास का मुक्‍त वर्णन करने का। स्त्रियां 
कृष्ण के लिए 'वनवुन' (मंगल गीत) गाती हैं, जो उस विवाह में सम्मिलित होने 
के लिए आये हैं । 

शिव-परिणय की पौराणिक कथा में, जैसा हम संकेत कर चुके हैं, कृष्ण राज- 
दान कोई नया दिक्‌ जोड़ने में समर्थ नहीं हुए हैं।पर कवि की कई नई उद्भावनाएं 
ध्यान आकर्षित करती ही हैं । शिव के विवाह का प्रबन्ध विष्णु आदि देवता स्वये 
करते हैं | तुलसी की भांति कृष्ण राज़दान शिव-बारात में भूत-प्रेत-पिशाचों की 
विरूप सेना को शामिल कराके उसे हास्य का उपादान नहीं बनाते । “शिव लग्न में 
शिव अपनी बारात में एक तेजस्वी साधु के रूप में सम्मिलित होते हैं । पार्वती की 
मां मैनावती बारात को देखकर पहले तो हषित होती हैं पर बाद में यह पता 
लगने पर कि एक साधु उनकी पुत्री का दूल्हा बनकर आया है, मानो “मातम” 
मनाती हैं। वे चाहती थीं कि उनकी कन्या को ऐसा वर मिले कि “भक्ति के साथ 
विचार, दया के साथ दान, श्रद्धा के साथ ज्ञान, विद्या के साथ मान, काया के साथ 
प्राण” की भांति यह युगल शोभित हो । पर कहां से आ टपका यह विचित्र वर्ण- 
वाला दूल्हा? दुःख और उत्तेजना के कारण वे अपने कपड़े फाड़ देती हैं, धूल में 
लोटती हैं, और सखियों, हिमालय, नारद यहां तक कि स्वयं पार्वती के समझाने- 
बुझाने पर भी नहीं मानतीं। सभी हार जाते हैं, तो नारद शिव से साधु का 
स्वरूप त्यागकर दूल्हे का रूप-धारण करने की प्रार्थना करके स्थिति को बचा लेते 
हैं। नारी मनोविज्ञान की ओर संकेत करता हुआ यह प्रसंग कथा में लोक-वार्ता 
का सा रस उत्पन्न करता है । 

“शिव लग्न' में आया एक और मौलिक $संग है शिव द्वारा विवाह के अवसर 
पर सोने का हिमपात और रत्नों की वर्षा करना | स्वणे-हिम देखकर लोग 
आश्चर्य-चकित होकर घर-आंगन-गली से उसे बटोर डालते है । इस प्रकार 
का प्रसंग शिव-सम्बन्धित किसी अन्य आख्यान में उपलब्ध नहीं । कृष्ण राज़दान 
शीघ्र ही इस प्रसंग को एक अत्यन्त सुन्दर गीत में प्रतीकात्मक धरातल पर लाते 
हैं और भक्ति विह्वल भाव से ईश्वर के असीम ऐश्वर्य के प्रति स्तुति में तत होते 
हैं। न 


स्तुतियों और वन्दना गीतों के बाहुल्य के बावजूद 'शिव लग्न में कहीं-कहीं 


लीला काव्य १६१ 


CC-0. Dogri Sanstha, Jammu. Digitized by eGangotri 


घटनास्थिति के वर्णन को भी स्थान दिया गया हे, भावस्थितियों का अंकन 
अधिक नहीं है, और जो है वह भी भक्ति के चौखट का प्रायः अतिक्रमण नहीं करता । 
रूप वर्णन और भी सीमित है। केवल गीतों में भाव की निर्वन्ध उड़ान रस का 
आकाश प्राप्त कर लेती है। समग्र रूप से कहा जा सकता है कि इस कृति पर 
पौराणिक-मिथकीय चेतना और अलौकिकता का परिवेश छाया है, जिसके बीच से 
कही-कर्ही मानवीय भावों का धरातल अपनी सरलता और सहजता में प्रकट 
होता है । यही कारण है कि शिव को प्राप्त करने के लिए पार्वती की तपस्या का 
संवेदनापूर्ण प्रसंग भी स्त्री-पुरुष प्रेम की भावस्थिति के वर्णन तक पहुंचने से पूर्व ही 
स्तुतियों प्रार्थनाओं के सपाट-रूढ़ बने-बनाये ढांचे में बिखर जाता है । यह सम्पूर्ण 
प्रसंग ही नीरस और सोन्दर्य रहित हो--ऐसी बात नहीं । दो-एक स्थलों पर कवि 
ने उसे संवेदनापूर्ण भी बनाया है । मसलन्‌ वहां जहां शिव पार्वती के प्रेम की 
परीक्षा लेने के लिए योगी का रूप धारण कर लेते हैं । पार्वती और योगी के बीच 
हुआ संवाद काफी दिलचस्प है और उसमें शिव के प्रति पार्वती का गहरा प्रेम 
प्रकट होता है । यहां वर्णन भी कवित्व के स्पर्श से दीप्त हो उठता है । योगी का 
वेष धारण किये हुए शिव पाव॑ती से कहते हैं -- 

मुझे दुख है, क्योंकि तुम सुन्दरी हो 

क्या कहूं तुम्हारी केसी दशा हो गयी है 

मुझे दुख है क्योंकि तुम निर्मल सूर्य हो 

मुझे दुख है क्योंकि तुम चमकती बिजली हो 

किसने तुमसे ऐसा छल किया कि तुमने जंगल की राह ले ली 

और अब मेघ से ढंक जाओगी 

मुझे दुख है कि मखमल का फर्श छोड़कर तुम 

कांटों में भटक रही हो 

तुम तो क्रिसी बगिया की नगिस हो-- 

मुझे दुख है कि भेंवरे ने तुम्हें भरमाया है 


पार्वती उत्तर देती हैं-- 


अरे साधु तुम कपटपूर्ण बात करते हो 

रुई के गोले और मकड़ी के जाले को एक बताते हो 
घोर माध में भी बर्फ बेच रहे हो 

लेकिन तुमसे कह दूं कि 

तुम झील में मिश्री की डली डाल रहे हो 

मैं तुम्हारी सुनूंगी नहीं । 

शिव और पार्वती का यह संवाद कश्मीरी भाषा में ही नहीं अटपटी और 

अशुद्ध हिन्दी में भी चलता है, जो विचित्र और काफी दिलचस्प भी है। विश 
उनसे कहते हैं -- 

तू किस राजा की राजकुमारी (है) 

किस पर लगा है तेरा दिल? 

जिसकी चाहत है तेरे मन में 

वह तो वन में रहता है 

उसके तो ना पले पैसा ना आटे का सेरा है 

बस गांजा पी-पीकर उसकी आंखें घूमती रहती हैं 


पार्वती साधु को डपट देती है -- 
जाओ जाओ साधू दण्डक बन 


ताकि तप साधकर तुम्हारा मन निर्मल हो जाए ! तब आकर मेरे साथ बात 
करना । शिव का सहसा अपने वास्तविक रूप में प्रकट होना काफी नाटकीय है 
किन्तु इस सबके बाद पार्वती शिव के प्रति फिर “दास भाव” से लीला-स्तुति 
निवेदित करती हैं और शिव पार्वती को विवाह की सलाह यों देते हैं जैसे कोई 
व्यापारी व्यापार की शर्ते तय कर रहा हो । 
इसी प्रसंग में कुछ और कवित्वपूर्ण पंक्तियां हैं जिनमें पार्वती शिव और 

अपनी तुलना करते हुए कहती हैं--- 

तुम माथे की बिन्दी हो 

मैं मुखड़े की उजास 

लुम आकाश हो, मैं धरती 

तुम दिन, मैं रात 

तुम अनार, मैं उसके भीतर का दाना 

मैं कातिक का चन्द्रमा हूं 

तुम वैशाख के चमकते सूर्य 

वस्तुतः कृष्ण राज़दान शिव और पार्वती के बीच प्रणय के नहीं भक्ति के 

सम्बन्ध को प्रस्तुत करते हैं, जिस वजह से प्रणय से परिणय तक को भाव दशाएं 
कृति में पूरी तरह से व्यंजित हो नहीं पायी हैं। कवि का अधिक ध्यान बारातियों 
के “दावत” खाने तथा विवाह की रीति-नीतियों की ओर गया है । शिव-पार्वती 
विवाह के अवसर पर स्त्रियां समय-समय पर मंगल गीत गाती हैं - कभी दूल्हे के 
स्वागत में तो कभी “यजमान” के लिए। यद्यपि कृति में यह वणित है कि शिव 
पार्वती से विवाह करने के लिए काशीपुर आते हैं, पर विवाह वणेन में स्थानीय 

परिवेश इस तरह झलक उठा है मानो विवाह कश्मीर में हो रहा हो । स्थानीय 
कश्मीरी पंडित परिवार के विवाह की एक-एक रीति से सम्बन्धित छोटी-छोटी 
बातों तक का वर्णन कवि ने किया है जो कहीं-कहीं उबाऊ और पुनरावृत्तिपूर्ण 
भी हो गया है। विवाह के अवसर पर होने वाले नाच-गाने और उसमें बजाये 
जाने वाले वाद्य-यन्त्रों- सितार और सन्तूर का भी उल्लेख है । विवाह के रीति- 
रिवाजों के अतिरिक्‍त भी स्थानीय वातावरण कश्मीरी फूलों, पक्षियों, तीर्थ 
स्थानों, देवी-देवताओं' वेशभूषा आदि के वर्णन में साकार है । “हिमालय पर्वत- 
राज का इतिहास” वणित करते समय कवि द्वारा “जहान के अफसर”! के रूप में 
उसका वर्णन करता है जिसके पास काफी “माल-दौलत गंज गौहर हैं। यह कश्मीर 
में डोगरा शासन के प्रारम्भ की ओर संकेत है जव शासन-तंत्र बदल रहा था और 
सरकारी पदाधिकारी को अफसर कहा जाने लगा था । 


लोक काव्य की छाया 


स्थानीय तत्त्वों के प्रवेश से "शिव लग्न' पर लोक-काव्य की जो छाया पड़ी है 
बह विवाह गीतों में, जिनमें दूल्हे को और “पोशिनूल' तथा दुल्हन को 
मैना कहा गया है, और भी घना रूप लिए हैं। विवाह गीतों तथा स्तुतियों 
और वन्दना-गीतों के कारण कृति का प्रबन्धात्मक रूप बेहद शिथिल हो गया है, 
पर ये गीत एक कवि के रूप में कृष्ण राजदान की प्रतिभा और उपलब्धि की ओर 
संकेत करते हैं | प्रबन्ध काव्यकार के रूप में कृष्ण राजदान उभरते ही नहीं। गीतों 
अथवा प्रगीतात्मक शैली की रचनाओं में उनकी अभिव्यक्त मुक्त और अबाध हैं। 
वेगवती धारा की तरह वे श्रुति-मधुर शब्दों, द्रुतगीत गति छन्दों की लहरिल 
उठान में ही अपने प्रभाव का जादू भर देते हैं। यद्यपि शिव को सम्बोधित अनेकानेक 
प्राथनाएं, विनय-गीत, स्तुतियां, वदनाएं भी शब्द-लालित्य और भक्ति-रंजित 
मन की श्रद्धा की व्यंजना के द्वारा कवि की कलात्मक क्षमता का सशक्त विम्ब 
प्रक्षेपित करती हैं । कुष्ण-राधा-गोपबालाओं के राग सम्बन्ध और रास-रमण को 
लेकर रचे गए गीत कश्मीरी काव्य को कवि की श्रेष्ठतम देन है । रास के नूपुर 
गुंजित, मुक्त-मदिर वातावरण की सृष्टि की ओर रूप-राग-रस से महकती रातों 
का चित्रण करने में जिस सौन्दर्य-चेतना का परिचय राजदान ने इन गीतों में दिया 


है, वह भारतीय भाषाओं के कृष्ण काव्य में शीर्षस्थ कवियों में ही देखने को 
मिलती है । 


रास गीत 


ओछे रतिभाव अथवा स्थूल एन्द्रिक उत्तेजना को उदीप्त करने वाले नृत्य के स्थान 
पर रास कृष्ण राजदान के गीतों में एक उदात्त अतीन्द्रिय उल्लास के रूप में 

बिम्बित है-- देश, काल की लघु सीमाओं में न समाने वाली एक ऐसी घटना जो 


“मन-वृन्दावन” में नित्य घटित होती है 
मन म्योन विन्दरावन त लो लो 
आत्मरूप नारायण त, लो लो 


मन मेरा वृन्दावन रे 
आत्मरूप नारायण रे 
कालचेतना को खो चुकीं, देह की सुध को भूलीं, कृष्ण के अंग-से-अंग मिलाने 

को आकुल, श्लथकेशा, शिथिल-वसना राधा और गोपियों का नत्योन्माद और 
उनक मन पर कृष्ण के अलौकिक सौन्दर्य की इन्द्रधनुषी प्रभाव-स्थितियां राजदान 
के गीतों में सजग कलाकार की तूलिका से भावांकित हैं । रूप से अधिक कवि की 
दृष्टि भाव पर है। वह देह-छवि से अधिक रोमांचित हृदय के भाव-बिब प्रस्तुत 
करता है— 

कृष्णस छांडान अ'स्य ग'यि मचुय 

न्यस, फ शबन न्ये न्द्र हचय 

नचुन-नचुन वनन छे वचन 

श्यामस छाड़ान अछि ग'यि छचय ! 


--आधी रात को आंखों में नींद लिए 
कृष्ण को ढूंढते-ढूंढ़ते हम तो पगला गयी हैं 
नाचते-नाचते गाती हैं (गोप वालाएं) 
रास करते-करते कृष्ण राधा सहित अंतर्ध्यान हो जाते हैं सारा नृत्योन्माद 
थम जाता है। गोपबालाओं का उल्लास विषाद में बदल जाता हे । कुंज-कुंज, 
गली-गली पगलायी-सी वे कृष्ण को ढूंढती-फिरती हैं। उनका संतप्त मन द्रवित 
होकर कुष्ण राजदान की पंक्तियों में बह निकला हैं । 
‘कृष्ण को खोजते-खोजते 
आंखों का उजाला चला गया । 
ऐसा प्रतीत होता है कि "शिव लग्न' की इन बावली बालाओं में कहीं कवि 
भी भटक रहा है, कृष्ण के सामीप्य के लिए विकल, स्वयं राधा से तादातम्य का 
अनुभव करता हुआ-- 
राधा बनकर मैं भी मंडल के बीच 
तुम्हारे साथ नाचूंगा, कृष्ण ! 
रास के अपरिहार्य आमंत्रण का एक गीत है-- 
स'मिव करव अथ्‌ वास 

प'किव रास गिन्दने 

शे र॒यथ सां'प,न्य कुनी राथ 
गूपीनाथ नचूनि लोग 

व'हर दो'ह गव प'हर मास 

प'किव रास गिन्दने `" 

अपाय नादा, यपा'य नादा 
३.वपा'यं राधा-कृष्ण छुय 

प्रथ कां'सि स_त्यन क'रिथ अथवास 
पकिव रास गिन्दने 


आओ, मिलकर हाथ पकड़ लें 
चलो रास खेलने को चलें ! 
गोपीनाथ नाचने लगे तो 
छः मास एक ही रात-से बीत गये 
वर्ष दिन-सा बन गया, पहर मास-सा हो गया 
कभी यहां टेर सुन पड़ती है, तो कभी वहां 
यहां-वहां सब कहीं बस राधा और कुष्ण हैं 
हरेक का हाथ पकड़कर नाचते हुए ! 
श्रावणिक और काव्य मूल्यों की दृष्टि से शायद ऐसा रास-गीत कोई दूसरा 
नहीं । समृद्ध गीतात्मकता और सुखद संगीतमयता की दृष्टि से “आवय नन्दलाल 
गिन्दने रास, आर क'रिवय आरय” (रास खेलने को निकले नंदलाल; सखी री, 
मंडल बना लो !) वाला गीत भी अद्वितीय है । 
कृष्ण राजदान के गीतों में रास-विलास ही नहीं, राधा का विरह-विदग्ध 
मन भी धडका है। प्रतीक्षा-विकल राधा, कृष्ण की खोज में क्लांत राधा, 
समर्पणाकुल राधा - “फूलों से लदी वन लता-सी” सुकुमार राधा--अत्यन्त कोमल 
रंगों में राधा के अनेक चित्र अंकित किये हैं कबि ने । इनमें से कई गीतों में लोक 
गीतों की-सी सहज अभिव्यक्ति है। भावावेग कहीं-कहीं इतना तीव्र है कि स्वयं 
कवि ही राधा के रूप में प्रीति का निवेदन करता हुआ प्रतीत होता है । 
सूरदास की भांति कुछ गीतों में कृष्ण राजदान ने कृष्ण के बालरूप के प्रति 
भी भक्ति निवेदित की है। कहीं ग्वाल-बालों के साथ वन से घर को लौट रहे 
कृष्ण का वणन है, तो कहीं उनके लिए प्रभातियां गायी गयी हैं-- 
तुम्हारे परेम में बहती हुई हमारी आंसुओं की धारा 
तारा-मण्डल तक पहुंच गयी है 

चन्द्रमा तुम्हारे लिए अमृत का प्याला लिए है 
जागो श्याम, उजाला हो गया ! 
एक अन्य असामान्य रूप से सुन्दर गीत में कवि ने कृष्ण को साकार वसन्त के 
रूप में चित्रित किया हे । वसन्तागमन के समय सब ओर फैली हरीतिमा में उसे 
कृष्ण की रूप-छवि की परछाई नजर आती है-- 
श्याम-सुन्दर वासन्ती वसन पहनकर आये हैं 
सारा संसार हरा हो गया है, 
सखि, वसन्त आया है, वसन्त ! 


भक्ति के सूत्र और स्फुट गीत 


कृष्ण राज़दान अपनी रचनाओं में भक्‍त और कवि दोनों रूपों में दिखायी देते हैं । 
कभी उनका भक्‍त उनके कवि पर हावी हो जाता है, तो कभी उनका कवि उनके 
भक्त पर। प्रायः भक्ति उनके कवित्व को एक गैरिक प्रभामंडल से मंडित कर देती 
हैं। विद्यापति की भांति कृष्ण राज़दान “धन हरि, धन हर, धन तुअ कला 
खर्नाह पीत वसन खन मृगछला” की सी मुद्रा में नज़र आते हैं | देवी की वन्दनाएं 
भी उन्होंने अनेक लिखी हैं-जिनका केवल धामिक महत्त्व ही हो सकता है। 
वैराग्य, योग, शम-दम, ज्ञान, विषय भोगों से, मोह माया से, कुकाल आदि से रक्षा 
को प्रार्थना, अद्वैत भक्ति, नामोच्चारण का फल, संसार बंधन से मुक्ति की कामना, 
सतगुरु के प्रति विनय, जीवन-यौवन की क्षणिकता और संसार की नश्वरता 
अहंकार-त्याग, परोपरकार, सर्वात्मभाव आदि अनेक विषयों पर भी उन्हं 
प्रगीतात्मक शैली में कविताएं लिखी हैं । एक कविता अभिनवगुप्त के प्रति भी है। 
कुद्ेक कविताओं में नैतिक उपदेश का स्वर प्रधान है। कभी-कभी भक्ति और 
आस्था उनके गीतों में अत्यन्त संवेदनापूर्ण बिम्बों में व्यंजित हुई है-- 

आर छु वुज़ान वो'गनि दरय 

वार, छु करान शोर 

छू वप, छु करान समंदरय 

ब, क्याह करय जोर 


उथले स्रोत से निकला झरना 

झर-झर शोर करता हुआ बहता हैं 

लेकिन समुद्र मौन रहता है 

प्रभु, क्या आग्रह करूं मैं तुम से ? 
यह गीत कृष्ण राजदान के श्रेष्ठतम गीतों में से है जिसमें स्वयं उसके सागर- 
गम्भीर व्यक्तित्व का बिस्व उभरता है। 

भुक ope RS 


लम्बी कविताएं और गजल 
कृष्ण राज़दान से अधिकतर 'वचुन' गीतों की-सी शैली अपनायी है, पर कुछ एक 
लम्बी कविताएं और गजलें भी उनकी लिखी मिलती हैं। (डल म, होश च.यतकी 
पम्पोश बाव, (होश मत बिसारो--मन के कमल अपित करो) उनकी एक शीर्षस्थ 
लम्बी कविता है जिसमें डल झील और उससे सम्बद्ध परिवेश को लेकर कुछ अछूते 
प्रकृति-बिम्ब तो हैं ही, साथ ही आध्यात्मिक संकेतों का एक समान्तर धरातल 
भी उद्घाटित होता है । कृष्ण राज दान में रूपक की प्रवृत्ति अधिक नहीं, पर अर्थ 
के दो स्तरों को खोलता हुआ रूपक इस कविता का एक महत्त्वपूर्ण आयाम है, जो 
कवि की रचनात्मक प्रतिभा के क्षितिज की ओर इंगित करता है। इस कविता 
में हृयार्थक शब्दों के प्रयोग में अपूर्वं कलात्मक विवेक का परिचय मिलता है । 
एक अन्य लम्बी कविता में कवि जीवन को ईश्वर की माया के कारखाने में 
“भाण्ड जश्त' (कश्मीरी के एक नाट्य-प्रकार) के रूप में देखता है जिसमें पात्र 
भिन्न-भिन्न वेष धारण किये मंच पर आते हैं। इस कविता में कवि ने अपने-आप 
को लोगों की गाली-गलौच, निदा-अपमान और मार-फटकार सहते हुए मसखरे 
के रूप में प्रस्तुत करते हुए, निजी स्वर जोड़ा है, जो मन को छू लेने वाला है-- 
जाने केसा चेहरा लिए हुए 
स्वांग में एक मसखरे ने भाग लिया 
थप्पड़-घूंसे, गाली-गलौच, थूक-फजीहत 
चाबुक, चिकौटियां सहते, ताज़िया मनाते ! 
इस कविता में कश्मीरी के 'भांड जश्त' और 'धमाली' आदि लोक-नाट्य 
प्रकारों और स्थानीय परिवेश का भी सजीव चित्र है। कुम्हार, मसखरा कुंजडा, 
लुहार, राज-मिस्री, खेतिहर, डाक्टर, पहलवान रसोइया, माली आदि विभिन्न 
व्यवसायों से सम्बन्धित लोगों को कवि बारी-बारी मंच पर लाकर और उनके 
जीवन में व्याप्त विसंगतियों को उभार कर अपने समय के यथार्थ के बोध का 
परिचय देता है, यह अन्त में रूपक के संकेतित आध्यात्मिक अर्था में विलीन हो 
हो जाता है और कवि मसखरे की भूमिका प्रस्तुत करने के लिये ईश्वर से इनाम 
में “मोक्ष का परवाना” मांगता है। 
महुजूर से वर्षों पूर्वे कश्मीरी कविता को नया स्वर, नयी संवेदना, नये 
विषय देने का प्रयत्न भी कृष्ण राजदान ने किया था, जो विशेष रूप से ध्यातव्य 
है। अपनी एक लम्बी गजल ' ओ पक्के खरीदार, मेरे मुक्ताहार का ऊंचा मूल्य 
देना” में कवि ने भक्ति के अर्थ को विस्तार देकर देश-भक्ति को उसमें अनुस्यूत 
कर दिया है। कश्मीरी कविता में देश-भक्ति की भावना का यह सर्वप्रथम उद्रेक 


है-- 


देश स्वख यिम छिम मंगान 

RR 


तिम छि ध्मे,क्य आफताब 
चलि नगरस गट, वौ'न्य 
कृष्णचन्द्र यार म्ये" 

छ वपि स.त्य क्याह वाति लूकन 
द्यव, वा'न्य स्वख दियख 

तोति दपन देश भक्त 

देश सेवाकार म्ये" 


देश के लिए जो (मुझसे) अपना सुख मांगें 

धर्म के वे सूर्य हैं 

नगर का अन्धेरा अब दूर हो जायेगा, 

(क्योंकि) कृष्णचन्द्र मेरे यार हैं 

(मेरी) चुप्पी से लोगों को भला क्या मिलेगा 

शायद मेरी वाणी उन्हें सुख दे सके 

कुछ नहीं तो मुझे देश भक्त, देश हितेषी कहा जाएगा 


ऊपर उद्धृत अन्तिम पंक्तियां विशेष रूप से दृष्टव्य हैं। देश-हित के प्रति यह 
प्रतिवद्धता, चुप रहने के स्थान पर इसलिए कुछ न कुछ बोलने की व्यग्रता कि 
लोगों को उससे सुख मिल सकता है और देश-भक्त, देश-सेवक कहलाते की 
आकांक्षा-कृष्ण राजदान को एक प्रबुद्ध जन-प्रतिनिधि कवि के रूप में प्रतिष्ठित 
करती हैं । इन पंक्तियों का महत्त्व उन्हें कश्मीर की तत्कालीन काव्य स्थिति के 
संदर्भ में देखने पर स्पष्ट होता है जब महजूर भी अभी रसूलमीर के ढरें की रूमानी 
गजलों से आगे नहीं गये थे कश्मीर ही नहीं, देश-भर में राष्ट्रीय आन्दोलन का 
स्वरूप पूरा स्पष्ट नहीं हुआ था । महात्मा गांधी भी अभी देश के राजनीतिक 
क्षितिज पर पूरी तरह से छाये नहीं थे। “मेरी चुप्पी से क्या मिलेगा, शायद मेरी 
बाणी लोगों को सुख दे सकें”--यह पंक्ति संकेत देती है कि कृष्ण राज़दान अपने 
समय से बहुत आगे के कवि थे। गजल में पौराणिक और राष्ट्रीय चेतना का 
अद्भुत मेल है। गज़ल की अन्तिम पंक्तियां नयी सुबह के अग्रदूत के रूप में कवि 
के आत्म-विशवास को अधोरेखित करती हँ 

मैं रात-भर गाता रहा 

और सवेरा फूटा 

सूर्यं चढ़ा और 

दिन ने साज बजाये 

भाषा और अलंकरण 

अन्य ली ला कवियों की भांति कृष्ण राजदान की भाषा को भी “हिन्दुई कश्मीरी” 
कहकर टाला जाता रहा है, जिससे उनके कृतित्व का उचित मूल्यांकन आज तक 
नहीं हो सका है। स्थिति यह है कि सहज सरल लोक-प्रचलित कश्मीरी भाषा का 
सम्पूर्ण माधुर्य उनके गीतों में शब्द-शब्द पिया जा सकता है। कश्मीरी द्वारा 
अपनाये गये फारसी शब्द भी उनके द्वारा उसी सहजता से व्यवहृत हुए हैं जैसे 
संस्कृत मूल के शब्द । अद्वितीय शब्द-शिल्पी हैं कृष्ण राज़दान--अलंकारण की अति 
से बचते हुए भी, अचुप्रास, वर्ण-मैत्री, अंतर्वती तुक और ललित-मृसण स्वर-व्यंजन 
समूहों के प्रयोग द्वारा जादू भर देते हैं अपनी पंक्ति में । एक सामात्य शब्द भी 
उनके द्वारा प्रयुक्त होने पर संगीत की स्वर-लिपि का एक चिह्न प्रतीत होता 
है। कृष्ण राजदान के जीवन का अधिकांश समय डोगरा महाराजा प्रतापसिंह के 
शासन काल में बीता । यह कश्मीर में मध्य युग से आधुनिक युग में संक्रमण का 
काल था । मुगलों, अफगानों और सिक्खों द्वारा स्थापित राजनीतिक-आथिक- 
सामाजिक ढांचे का स्थान आधुनिक जीवन व्यवस्था ले रही थी। बदल रही 
जिन्दगी से सम्बन्ध शब्दावली का राज़दान अपनी रचनाओं में प्रयोग करने से 
हिचके नहीं हैं। वर्तमानकालिक क्रियाओं में 'अन्‌' प्रत्यय लगाने की प्रवृत्ति जो 
ग्रामीण बोली के प्रभाव को दर्शाती है, कृष्ण राजदान के गीतों में सुस्पष्ट नज़र 
आती है । इससे उनकी भाषा सही अर्थों में लोकोन्मुखी हो गयी है । कश्मीरी 
भाषा के प्रति अपने गहरे स्नेह को उन्होंने स्पष्ट शब्दों में व्यक्त भी किया है -- 

वनय दीविय छय का' शिर ज्यवय टाठ 
परख बोजख त, त्ये लि काठस गछिय का'ठ 


--मैं कहता हूं, देवी को कश्मीरी भाषा ही प्रिय है 

जिसे सुनने-गुनने से काठ-सी कड़ी बात भी 

कोमल हो जाती है 
यह उनके काव्य का एक और आयाम है। 
हिंदी में रचित पं क्‍्तियां 

कृष्ण राजदान ने, परमानंद की भांति, बीस से अधिक गीत अटपटी हिन्दी में 

भी लिखे हैं । कश्मीरी में सोची हुई पंक्तियों का अक्षरश: अनुवाद तो इनमें है ही, 
हिन्दी शब्दों को कश्मीरी उच्चारण और व्याकरण के अनुसार तोडा-मरोड़ा भी 
गया है और पंजाबी शब्दों का भी खूब प्रयोग हुआ है । इसके अतिरिक्‍त कश्मीरी 
कविताओं में भी कहीं-कहीं इक्की-दुक्‍्की पंक्तियां इस भाषा में कवि ने लिखी हैं। 
यद्यपि इस प्रकार की रचनाओं में भी कवि की संगीत-चेतना की झलक मिलती 
है, पर इनको ज्यादा से ज्यादा दिलचस्प प्रयोगों के रूप में ही लिया जा सकता 

है। संभवतः उत्तर भारत के हिन्दी भक्‍त-कवियों की रचनाओं से परिचय के कारणं 

कश्मीरी भक्‍त-कवियों के लिए हिन्दी ही भक्ति का पर्याय हो गयी थी। वह भक्‍त- 
कवि ही क्या जो हिन्दी भाषा में कुछ-न-कुछ लिखे । कृष्ण राजदान के परवर्ती 
भक्त-कवियों में भी यह प्रवृत्ति दृष्टिगोचर होती हे । 


अन्य भक्‍त कवि 


कश्मीरी भक्ति काव्य की परम्परा कृष्ण राजदान के समकालीन कवि ठाकुर 
जू मनवटी द्वारा रचित भक्ति-परक 'लीलाओं' के संकलन 'अमृत सागर” तथा 
मान जू अत्तार द्वारा रचित 'कृष्णावतार' नाम के भागवत पर आधारित काव्य 
में भी सांस लेती रही । 'रुकिमणी मंगल' कृष्ण वृत्त पर ही आधारित अत्तार की 
एक और काव्य-कृति बतायी जाती है, पर यह अब उपलब्ध नहीं । दोनों कवियों 
ने हिन्दी में भी कुछ भक्तिपरक रचनाएं लिखी हैं । बीसवीं शती के चौथे-पांचवे 
दशक में भी स्तुतिपरक रचनाएं कश्मीरी में लिखी जाती रहीं, पर एक सजीव 
बिधा के रूप में 'लीला काव्य” कृष्ण राजदान के युग के वाद फिर न उभर सका । 
उन्नीसवीं शती के उत्तरा द्धं और बीसवीं शती के कुछ दशकों में ही इस काव्य को 
गति और दिशा देने वाली प्रतिभाओं की रचनाशीलता ने अपने उत्कषं के सर्वोज्ञ 
बिन्दु का स्पर्श किया । 

4 ८ : 
सुक काव्य 
सूफी रहस्यवाद के बीजांकुर 


कश्मीरी कविता में सूफी रहस्यवाद हम सबसे पहले शेख नूरूद्दीन वली के उन 
शलोकों में अंकुरित पाते हैं जिनमें परोक्ष सत्ता को प्रेमी के रूप में देखकर उसके 
प्रति उत्कट प्रेम की व्यंजना की गयी है। प्रिय की खोज में निकली आत्मा को 
आकुलता इससे पूर्व लल्लेशवरी की कविता में भी शेव-दार्शनिक शब्दावली में 
व्यक्त हुई है, किन्तु शेख नरूद्दीन ने इस आध्यात्मिक प्रेम-भावना को सूफी आधार 
भूमि प्रदान की । सूफीमत और कश्मीरी काव्य के विकास में इसे एक महत्त्व पूर्ण 
घटना माना जा सकता है, क्योंकि इससे सूफी मत और कश्मीरी मुसलमान ऋषि 
परम्परा के सम्बन्ध-सूत्रों पर प्रकाश पड़ता है। सूफीमत जब चौदहवीं शती में 
कश्मीर पहुंचा तो यह अपने विकास के विभिन्‍न चरणों को पूरा करके एक 
सुनिश्चित विचार-दर्शन का रूप ग्रहण कर चुका था। इस समय तक सूफी मत ने 
भारतीय वेदान्त था बौद्ध विचारधारा के अनेक तत्त्व आत्मसात्‌ कर लिए थे और 
वह खौफे खुदा, खौफे मौत, खौफे जहन्नुम और खौफ गुनाह की अपनी प्रारम्भिक 
प्रेरणाओं से बहुत आगे जाकर चेतना की एकता प्रतिपादिता करने वाले 

“वहदतुलवजूद' सिद्धान्त को विकसित कर चुका था। शेख नूरूद्दीन तथा उनके 
अनुयायी मुसलमान ऋषियों ने इस सिद्धान्त को, जिसमें उपनिषदों के अद्वेत 
दर्शन की स्पष्ट प्रतिध्वनि सुनायी देती है, अपने काव्य द्वारा सहज बोधगम्य और 
ग्राह्य बनाने में विशेष योग दिया । 


सूकीमत और भारतीय विचारधारा : समन्वय के सूत्र 

कश्मीर में सूफी मत और भारतीय विचारधारा को एक और धरातल पर 
समन्वित होने का अवसर मिला । यह धरातल त्रिक्‌ सिद्धान्त पर आधारित 
कश्मीर के शैव-दर्शन का था, जिसके इस्लाम के आगमन तंक लगभग छः 


शताब्दियों में विकसित विचार-सूत्र यहां के सामूहिक लोक चित्त के निर्माण में 
सूफी काब्य २०३ 

सर्वाधिक महत्त्वपूर्ण तत्त्वों के रूप में अपनी पहचान स्थापित कर चुके थे । शैव 
दर्शन के इस प्रभाव ने कश्मीर में इस्लामी तस्सवुफ को किस सीमा तक परिवर्तित 
किया, यह संकेत कश्मीरी सूफी कवियों द्वारा रचित उस काव्य में देखा जा 
सकता है जिसे स्वयं उन्होंने “शास्त्र” की संज्ञा दी। कश्मीरी शेव दर्शन के अनुसार 
विश्व शिव का आत्म -प्रकाशन है -- उसका काव्य । जैसे काव्य कवि की कल्पना में 
अन्तहित रहता है, वैसे ही विश्व भी शिव में अन्तहित हो जाता है। ईश्वरीय 
चेतना से अभेद का बोध और उससे एकाकार हो जाना ही जीवन का चरम लक्ष्य 
है । शैव दर्शन के ये विचारसूत्र इन सूफी कवियों की अभिव्यक्ति में भी लगभग 
ऐसी ही शब्दावलो में मिलते हैं। नीला क्रम क्रुक ने कश्मीरी कविताओं के '1]:6 
Way of the 8 नाम से किये गये अपने अनुवाद की भूमिका में विचार 
व्यक्त किया है कि अब्वासिद युग के बाद से ही अरफान के कवि-दार्शनिकों और 
कश्मीरी शैव चिन्तको के लेखन में एक-से-वैचारिक तत्त्वों का समान्तर विकास 
देखा जा सकता है। इस संदर्भ में लेखिका ने वगदाद के कीमियागर जबीर इब्न 
हय्यान और वसुगुप्त के शिष्यों द्वारा रचित ग्रन्थों को तुलनीय माना है। और 
अभिनव गुप्त तथा इव्न सिना के ईश्वरीय चेतना सम्बन्धी अनुभवों की समानता 
की ओर ध्यान आकृष्ट किया है । मानवीय चेतना की अखण्डता पर बल देते हुए 
कश्मीरी सूफी कवियों ने उसके समस्त रूपों में ईश्वर को प्रतिच्छायित माना है, 
मानो यह समस्त सृष्टि उसका विराट दर्पण हो। उनके विचार सोमानन्द जैसे 
शेव चिन्तकों के ईश्वर, प्रकृति और आत्मा के सम्बन्धों को व्याख्यायित करने 
करने वाले देन सूत्रों की याद दिलाते हैं। इस प्रकार का वैचारिक साम्य सूफी 
विचारधारा के कश्मीर में सहज लोक-ग्राह्म होने का एक बड़ा कारण हो सकता 
है । 
कद्मीर और सूफीमत 


चौदहवीं शती में जब इस्लाम के आगमन के साथ-साथ सूफीमत का भी कश्मीर में 
प्रवेश हुआ तो शिवसूत्रों के सांचे में ढले कश्मीरी मानस को अपने संस्कारों को 
यर्ताकचित्‌ अक्षुण्ण रखने की संभावना इसी विचारधारा में दिखायी दी होगी। 
कठमुलाओं के भयंकर अविवेकपूर्ण प्रहारो के बावजूद इसी रंग में कश्मीरी 
व्यक्तित्व निखर सका । एक ओर से सिकन्दर बुतशिकन, मिर्जा हैदर दुगलत 
और कुछ मुगल तथा अफगान शासकों व अन्य मतान्ध लोगों ने शरिअत और 
सुल्तत की स्थापना के नाम पर धामिक अत्याचारो और नृशंसताओं द्वारा 
कश्मीर को रौद डाला तो दूसरी ओर से सूफी संतों और कवियों ने 'वहदतुल- 
वजूद' जैसी धारणाओं के प्रतिपादन द्वारा लोकचित्त को गहराई से प्रभावित 
किया । चिश्ती, नकशवन्दी, कुव्रवी, सोहरावर्दी और नरबख्शी आदि सूफी 

सम्प्रदायो ने कश्मीर में अपनी जड़ें फैलाने के बाद विचार और कविता के क्षेत्रों 
में जो क्रान्ति उत्पन्न कर दी वह कठमुल्लाओं द्वारा प्रचारित धर्मतन्त्र के 
संक दृष्टिकोण को परास्त कर अपना एक व्यापक लोकप्रिय आधार स्थापित 
कर सकी । इस आधार के पीछे सूफी मत के धूल इस्लामी ढांचे में आ जुड़े 
बौद्धों को 'सब्बं खनिक' और 'आप्प दीपो भव', भारतीय वेदान्त के 'सोऽहम' 
और 'तत्त्वमसि' तथा कश्मीर शैव दर्शन के ईश्वर प्रतिभिज्ञा' जैसे विचार सूत्रों 
का महत्त्वपूर्ण हाथ रहा है। अठारहवीं शती में अब्दुल बहाव नूरी ने अपने 
ग्रन्थ 'फतूहातुल कुब्रविया' में इस क्रान्ति का तथा इन आध्यात्मिक सम्पर्को का 
एक रोचक इतिहास प्रस्तुत किया है। 

आज कुछ लोग इस बात पर जोर दे रहे हैं कि तस्सवुफ पर भारतीय, यूनानी 
तथा शामी ईसाई धामिक विचारधाराओं का प्रभाव अत्यन्त गोण है और अपने 
मूल रूप में वह कुरान द्वारा प्रतिपादित सिद्धान्तों ले नि सृत नींव पर खड़ा है । 
कश्मीर विश्वविद्यालय के कश्मीरी विभाग द्वारा १९७६ में आयोजित एक 
विचारगोष्ठी में एम० एम० शैदा द्वारा पढ़ा गया लेख 'तस्सवुफ और उसका 
मूल स्रोत' इस प्रवृत्ति का प्रतिनिधित्व करता है। शैदा के अनुसार ' इस्लामी 
तस्सवुफ केवल इस्लाम से ही निकला है। यह वह तस्सवुफ है जो प्रारम्भ में ही 
प्रकट हुआ । इसकी बुनियाद 'तस्सवुफि-मोहम्मदी' की पाक सीरत पर है। इसके 
पश्चात इसकी नयी-नयी शाखायें और फूल विकसित हुए, किन्तु वृक्ष इस्लाम का 
ही रहा । इस बात के दावेदार स्वयं सूफी हज रात हैं, चाहे वे किसी भी सूफो 
सम्प्रदाय से सम्बन्ध क्‍यों न रखते हों ।...... इस तस्सवुफ ने इबादत (उपासना) 
और रियाजत (साधना) के उसूल दिये। इसने फिक्र और तदबुर की शिक्षा दी, 
ईश्वर की ओर मन लगाने का उपदेश किया । जन्नत की ओर से बुलावा तथा 
जहन्नुम का भय दिया, किन्तु खुदा की मोहब्बत को सबसे ऊंचा स्थान दिया। 
इसकी बुनियाद एहसास पर है। अमल इसका सार तत्त्व है। इसते दुनिया में 
रहकर भी दुनिया से किनारा करना सिखाया। यह शुद्ध इस्लामी तस्सवुफ है। 
दुनिया का कोई भी मजहब इस इस्लामी तस्सवुफ में सम्मिलित नहीं, न हिन्दू 
वेदान्त, न ज रदुश्ती सिद्धान्त, न ईसाई आध्यात्म और न साधना और उपासना 
का कोई दायरा ।”' शैदा साहब, जुनियत बगदादी, बायजीद बिस्ताई, और हसन 
बहारी तथा राबा बसरी को ही इस तस्सवुफ के मूल प्रतिपादक मानते हैं और 
इसके विशवासों को किताब तथा सुन्नत से निःसृत | पर यहां सवाल उठता हे कि 
इस्लाम यदि हर प्रकार से परिपूर्ण धार्मिक विचारधारा है तो इसे तस्सवुफ की 
आवश्यकता क्या पड़ी ? यही नहीं अलबरूनी से लेकर हान, बलूश्त, मास्यून, 
गोल्डनलेहर, ब्राउन और ओलियरी जैसे विद्वानों, जिनका हवाला स्वयं शैदा 
साहब ने दिया है, द्वारा प्रतिपादित यह मत कि भारतीय वेदान्त, बौद्धमत, 

च 


अफलातूनी दर्शेन, ईरानी तथा ईसाई रहस्यबाद ने तस्सवुफ को अपना वर्तमान 
रूप प्रदान किया, को कैसे गलत मान लिया जाए ? सूफीवाद को इस्लाम के 
प्रारम्भिक युग तक ही सीमित रखा जाए तो 'वहृदतुलवजूद', “हम ओस्त', “फना” 
और 'बक़रा' जैसी अवधारणाओं का क्या होगा? 'अरफान' किसे कहेंगे, जिसे 
सूफीमत का मूलाधार माना जाता है ? इस बात से कैसे इनकार किया जा सकता 
है कि मध्य-एशिया के जिन देशों में सूफीमत ने विशेष जोर पकड़ा, वह्‌ पहले 
बौद्ध धर्म के भी केन्द्र रह चुके हैं और इब्राहिम-बिन-ओहम द्वारा राजकुमारत्व 
छोड़कर गृहत्याग की कथा महात्मा बुद्ध के गृहत्याग से काफी साम्य रखती है 
कि बौद्ध मिक्षुओं से ही मुसलमान फकीरों ने माला का प्रयोग सीखा । मंसूर 
द्वारा दिया गया 'अनहलक' का नारा कया भारतीय वेदान्त के 'अहं ब्रह्मो स्मि’ 
से प्रेरित नहीं ? और क्या उसे अलग कर देने पर सूफी साधना निष्प्राण नहीं 
हो जाती ? किन्तु साथ ही इस बात से भी इनकार नहीं किया जा सकता कि 
भारतीय तथा अन्य विचारधाराओं के गहरे प्रभाव के बावजूद सूफीमत की 
मूल आधारभूमि इस्लाम ही है। सूफी काव्य का सर्वोत्तम अंश मुसलमान सूफियों 
द्वारा रचित है, कि सूफी साधक और संत कुरान में प्रतिपादित विचारों से 
निरन्तर सम्पर्क बनाये रखते आये हैं। उन्होंने इस्लाम के पैगम्बर को अपने मत 
का मूल प्रतिपादक और कुरान की कुछ आयतों और हदीसों को उसकी नींव 
माना है । अन्यत्र ग्रहीत तत्त्वों को भी कुरान की उक्तियों से जोड़ने का उनका 
प्रयत्न रहा है ताकि, जैसा कि अमीन कामिल ने 'सूफी शायर, भाग-१' की भूमिका 
में लिखा है, वे गैर-इस्लामी प्रतीत न हों और इस्लामी समाज में उन्हें सहज 
स्वीकार किया जाये। कश्मीरी सूफी कवियों ने मंसूर की त्रासदी का जो बार- 
बार उल्लेख किया है वह भी इसी तथ्य की ओर संकेत करता हे । अतः जब हम 
यह्‌ कहते हैं कि कश्मीर में शैव दर्शन के प्रभाव से तस्सवुफ का रूप काफी 
परिवतित हुआ, तो हमारा यह अभिप्राय नहीं कि वह मूल इस्लामी आधारभूमि 
से टूट गया। इसी परिप्रेक्ष्य में हम कश्मीरी सूफी काव्य का अध्ययन और 
मूल्यांकन प्रस्तुत करने का प्रयत्न करेंगे । 

अ और उनके शिष्य कवियों द्वारा रचित कुछेक पदों के बाद 
कश्मीर में सूफी कविता को याकूब सर्फी और ख्वाजा हव्बीबुल्लाह ने गति दी। 
किन्तु इन दो कवियों ने अपनी काव्य-रचना फारसी भाषा में की है। इन्हीं की 
Ch जन उर 
हाफिज शीराजी, इब्नुलफरीद जामी i निजामी का So 
और इस्मत बुखारवी जैसे अला फारसी और Sa Ei न्य रडा 
कश्मीरियों के भाव-संस्कार का अंग बन चुकी बळ अब किग 

चुकी थी । फना और बक़ा, वज्द और 

और हाल के अनुभावों को गूंथती हुई इस काव्य-संपदा ने आध्यात्मिक प्रतीको की 
एक पूरी परम्परा को अपने साथ लाकर यहां प्रतिष्ठित किया । यह परम्परा दाय 
के रूप में कश्मीरी सूफी कवि को अनपढ़ होने के बावजू द प्राप्त हुई और उन्नीसवीं 
शती में तो अरफान यहां की मिट्टी में अपने पूरे सौन्दर्य के साथ प्रस्फुटित और 
पल्लवित हुआ । फारसी और अरबी सूफी कविता में व्यंजित आध्यात्मिक अनुभव 
को यहां के कवियों ने अपनाया ही नहीं, फिर से जिया। कश्मीरी ग्राम कवि 
आरिफ बन गया और जामी की तरह ईश्वर को शाश्वत सौन्दर्य के रूप में परि- 
भाषित करता हुआ उसके 'जहूर' को समस्त सृष्टि में व्यापक देखने लगा। उसने 
अपने आप को “शास्त्र” का भी प्रवक्ता माना और अद्वैत वेदान्त तथा शव-दर्शन 
के विचार-सूत्रों को अपनी काव्य पंक्तियों में प्रतिगुंजित करता रहा । शून्य की 
वौद्ध और औपनिषिदिक अवधारणाओं को भी उसने काव्य की भाषा में प्रतीकों 
के माध्यम से अपने अटपटे ढंग से प्रस्तुत किया । 


कश्मीरी सूफी काव्य का नवोन्मेष 

कश्मीरी सूफी काव्य का अधिकांश गीतों और गज़लों के रूप में रचा गया है, 
जिनमें स्त्री और पुरुष के उत्कट और तीव्र प्रेम के रूपक के माध्यम से चरम्‌ सत्ता 
और आत्मा के पारस्परिक सम्त्रन्धों की प्रगाढ़ता की ओर संकेत किया गया है। 
रोमांसीय प्रेम पर आधारित होने पर भी कश्मीरी सूफी कविता काव्य के रूप में 
बहुत कम निवद्ध हुई है। यद्यपि प्रेमाख्यानक मसनवियों से तस्सवुफ के अर्थ ध्वनित 
करने के प्रयत्न किये गये हैं, इसका हम एक विशिष्ट धारा के रूप में में उन्मेष 
देखते हैं। फारसी सूफी कविता के प्रभाव और अन्यत्र ग्रहीत तत्त्वों के बावजूद 
यह काव्य अपनी एक अलग और विशिष्ट पहचान बना सका, यद्यपि हर कवि 
प्रतीकात्मकता और सांकेतिकता के एक जैसे धरातल पर खड़ा नजर आता ठ 
एक जैसी शब्दावली में बात करता हुआ लगता है । अभिव्यक्ति के मौलिक स्तर 
भी इस काव्य में उद्घाटित होते हैं । पर रूढ़ भंगिमाओं और मुहावरों को पुनरा- 
बत्ति के कारण कई स्थलों पर यह भी प्रतीत होता है कि एक कवि दूसरे को 
दोहरा रहा है । संगीतमयता कश्मीरी सूफी काव्य का एक विशिष्ट गुण है और 
लोग प्रायः उसी के प्रवाह में वह जाते हैं, उसकी fo सांकेतिकता और 
रहस्यमयता की प्रवृत्ति के कारण यद्यपि सही अर्थ को समझने में क 
होती है । यह प्रवृत्ति इतनी प्रबल है कि कई स्थानों पर बेहद उलझे 
अत्यन्त निजी हो गये हैं। शाह गफूर और स्वछ क्राल से लेकर समद मीर और 
अहेद जरगर तक का काव्य दुरूहता र प्रति इस मोह का साक्ष्य यी 
है । 'हम ओस्त,! (सोऽहम्‌) सूफी कवियों के लिए सर्वाधिक महत्त्वपूणे दाशनिक सू 


है जिसे वे विभिन्‍न प्रकार से रेखांकित करने का प्रयत्न करते है । इन कवियों में 

कितने सच्चे 'साधक' थे, कितने नहीं--इसकी तह में जाना मुश्किल है। फिर 
कमाल का आरिफ कमाल का कवि भी हो -- यह जरूरी नहीं । आज सूफी कविता 
का स्वर उतना महत्त्वपूर्ण नहीं, पर समद मीर और अहद जरगर जैसे कवि इस 
ब्रात का स्मरण दिलाते हैं कि बीसवीं शताब्दी में भी यह एक विशिष्ट धारा रही 
है। हिन्दू दार्शनिक सूत्रों से तस्सवुफ का समन्वय करने वाले कवि शाह्‌ गफूर के 
बारे में हम अन्यत्र लिख चुके हैं । उनकी “धारणायि दारुन सूहमसू', और 'सुओस 
पानय, जैसी रचनाएं कश्मीरी सूफी काव्य की उपलब्धि मानी जाती है । 
स्वछ क्राल (मृत्यु : १८१७) 
ईश्वरीय सत्ता और मानवीय चेतना की एकता को सरस गीतों में गूंथने वाले 
सूफी कवियों में स्वछ क्राल का नाम मह्‌ त्वपूर्णं है । तस्सवुफ का हम ओस्त' 
(सोऽहम्‌) विचार-सूत्र उनकी रचनाओं में एक विशिष्ट काव्यात्मक दीप्ति से 
कौंध उठता है । गहरी रहस्यानुभूति को सहज-सरल शब्दावली में स्वछ क्राल इस 
कलात्मकता से रूपान्तरित करते हैं कि उसका सम्प्रेषण एक साथ अनेक स्तरों 
पर हो जाता है। आध्यात्मिक अर्थों को महत्त्व देने वाली लोगों को उसमें सूफी 
साधना के निगूढ़ तत्त्वो के संकेत तो मिलते ही हैं, सामान्य पाठक के लिए भी 
बोधगम्य विम्बों और प्रतीको के सहारे व्यक्त भाव की गहराइयों में प्रवेश करना 
कठिन नहीं होता । 

कश्मीर के पुलवामा तहसील के एक गांव में जनमे स्वच्छ क्राल के जीवन के 
बारे में बहुत कम तथ्य उपलब्ध हैं। केवल इतना भर ज्ञात है कि वे प्रसिद्ध 
मसनवीकार महमूद गामी (मृत्यु १८५५ ई०) के समकालीन थे और पेशे से, 
जैसा कि उनका नाम ही स्पष्ट करता है, कुम्हार । कश्मीरी सूफियाना संगीत 
की महफिलों में लोकप्रिय होने के बावजूद इनके उपलब्ध गीतों की संख्या अधिक 
नहीं । कोई ग्यारह गीत राजकीय कलचरल अकादमी की ओर से प्रकाशित और 
अमीन कामिल Bi “सूफी शायर--भाग १, में संग्रहीत हैं। लघु छन्दों 
में निबद्ध इन गीतों में शब्दों और भावों की सरल स्पष्ट भंगिमा और सरस 
कर एक ऐसे प्रभाव की सृष्टि करती है जिसे अनदेखा नहीं किया जा 


'दप्योमस ता (मैंने पूछा उसने उत्तर दिया) स्वछ क्राल की सर्वाधिक 
लोकप्रिय गज़लों में है जिसमें सूफी दर्शन और साधना के अनेक सत्र संवाद शैली 
में व्याख्यायित किये गये हैं। ये संवाद काल्पनिक हैं, कवि और उसके ''बालपने के 
मीत” यानी आत्मा और ईश्वर के बीच । प्रत्येक पंक्ति में स्थापना और प्रति- 
स्थापना की तकनीक का प्रयोग किया गया है. जो सीधे प्रभावित करती है। 
एक-एक करके अनेक विचार-बिन्दु प्रज्जवलित होकर अपनी कौंध छोड़ जाते हैं । 


२०८ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


प्रश्‍न और उत्तर दोनों ऊपर से अत्य 
जाने वाले के लिए 


अस्तित्त्व विद्यमान नहीं हो सकता) । 


मैंने कहा, “नुक्ता (रहस्य) तो था नहीं, 

फिर कहां से आया ?”' 

उसने उत्तर दिया कि “इश्क के मार्ग से परिपक्व होकर आया |” 
मैने कहा, “इश्क का यह नुक्ता (रहस्य) मुझ पर भी प्रकट करो” 
वह वाला, “तुम पर प्रकट करू तो तुम इसे रखोगे कहां 

मैने कहा, “मुझे अपने होने के बारे में समझाओ” 

वह बोला, “पहले स्वयं अपनी सीमाओं को समाप्त कंरना सीखो” 
मैंने पूछा, “भीतर क्या है, और बाहर क्या ?” 

उसने कहा, “जो बाहर है, वही भीतर है” 

मैंने पूछा, “तो फिर तुम्हारा मकां कहां है?” 

वह बोला, “वह स्थान जो कभी आवाद होता है तो कभी बीरां।” 


और इसी प्रकार यह संवाद उस बिन्दु पर समाप्त होता है जहां ज्ञान का अंजन 
लगाकर सत्य और असत्य का भेद स्पष्ट हो जाता है और जहां सभी सीमाएं ढह 
जाती हैं ओर केवल एक असीम रह जाता है। 
एक अन्य रचना में कवि अपने आपको ईश्वर के आत्म-प्रकाशन का एक 
माध्यम भर कहता है और उस “कुछ नहीं” का अर्थ स्पष्ट करता है जिससे (सब 
कुछ' निःसृत है-- 


हता पान, ब, कुस गोस 
पानय ओस ब, बहानय... 


ओरे मैं ! मैं कौन हूं भला ? 

सब कुछ वही है, मैं तो एक बहाना हूं 
कुछ नहीं था तो कुछ ज़रूर था 

कुछ नहीं का अर्थ कुछ जरूर है 

जो कुछ था वही था 

मैं तो सिर्फ बहाना हूं। 


कुछ नहीं था तो कुछ अवश्य था, क्योंकि 'कुछ नहीं” (अनस्तित्व) में से 'कुछ' का 
“कुछ नहीं' 'कुछ' के होने की पूर्वास्था है। 
विश्व का अस्तित्त्व था किन्तु रहस्य में विलीन और इसी 'कुछ नहीं' होने के रहस्य 
का अर्थ यह कौन प्रकट कर रहा है । बस वही एक है। मैं उसके अस्तित्त्व को 

न्त सरल प्रतीत होते हैं पर सतह से नीचे 
जीवन और जगत, व्यक्ति चेतना और विश्व चेतना, सफी 
साधनाओं की विभिन्न अवस्थाओं और दशाओं के बारे में निगूढ़ तात्त्विक चिन्तन 
को ओर संकेत करते हैं 


व्यक्त करने वाला मात्र एक माध्यम हूं । 

'कुछ नहीं' अर्थात शून्य का दर्शन कश्मीरी सूफियों के लिए एक प्रिय विषय 
रहा है जिसके दोरा वे अपने इस सूत्र को व्याख्यायित करते हैं कि ईश्वर एक 
सौन्दर्य सत्ता है जिसका रूप सारी सूष्टि में उद्भासित होता है। केवल वही एक 
सत्य है, और उसमें विलय ही मानव जीवन का चरम उद्देय है। किन्तु वह असीम 
है और अपनी सीमाओं के रहते हुए व्यवित चेतना का उसमें विलय असंभव 
है--यही अवस्था है जिसमें आनन्द ही आनन्द शेष रहता है, शेष सभी कुछ छूट 
जाता है । असीम और ससीम के इस रहस्य की सबसे बड़ी शते है 'दर्दे मुहब्बत' 
(प्रेम की पीर) । 'वसल', द्दे मुहब्बत के अतिरिक्‍त और कुछ भी नहीं । परोक्ष 
प्रिय की प्राप्ति के लिए निरन्तर एक तड़प, एक आकुलता जो अपने-आप में एक 
परितृप्ति है । यह विरोधाभास सूफी साधना की आधार शिला है। प्रेम की यह 
पुरातन पीर एक ऐसी पूंजी है जिसे पाकर व्यक्ति शहंशाह बन जाता है और 
मांगने के लिये उसे कुछ भी नहीं रह जाता। इन्हीं भावों को अपने एक प्रसिद्ध गीत 
में स्वछ क्राल ने व्यक्त किया है जिसकी पहली पंक्ति है “वा सिल कया छुंय वनान 
कथ, हा' सिल दर्दे मुहब्बथ । 

दर्द की यह कैफियत समस्त कश्मीरी सूफी काव्य पर तारी है जिससे विद्ध 
होने के कारण ही स्वछ क्राल की कविताओं में कुछ ऐसा सोज़ मिलता है कि अर्थ 
के गहरे स्तरों से अपरिचित होने पर भी वे सुनने-पढ़ने वाले के मन को देर तक 
अपनी अनुगूंजों से भर जाती हैं। आत्मा और परमात्मा के राग-सम्बन्धों को 
व्याख्या में उन्होंने परम्परा से चले आये आध्यात्मिक प्रतीकों का प्रयोग तो 
किया है ही; उन प्रतीकों को नये रूपों में या नये अर्थों में ही व्यंजित किया है। 
और अपने एक मौलिक प्रतीक-विधान की भी सृष्टि की है। पानी और नाव के 

प्रतीक के प्रयोग द्वारा अपनी एक विशेष रूप से लोकप्रिय कविता में साधना और 
साध्य के अन्योन्याश्रय को, गुणात्मक व्यक्ति के सम्बन्ध की व्याख्या करते हुए 
कवि ने अद्वैत भाव की जिस ढंग से व्यंजना की है उससे वेदान्त और औपनिषिदिक 
उक्तियों का स्मरण होता है- 
जिसकी यह झील है, उसकी है नाव भी 
झील में हवा है, हवा में झील है 


‘+e ‘se 


पानी और नाव है, नाव और पानी है 
साध्य और साधन 


साधन और साध्य 
एक हैं दोनों ही-- दोनों बस एक हैं 
परस्पर गुथे हैं, परस्पर आश्रित हैं 

छोटा जल-स्रोत हे और उसमें नदी है 

पूरी की पूरी समायी है, वसी है 

जिसकी यह झील है, उसकी है नाव भी 

स्वछ क्राल ने अपने-आपको सृष्टि और उसके उद्गम, व्यक्ति और उसके 

गन्तव्य, अस्तित्व और अनस्तित्व के प्रश्नों में उलझाया है और यही स्थिति उनकी 
कविता की आधार-भूमि है। वे मंसूर की भांति 'अनहलक' (मैं सत्य हु) की 
रहस्यानुभूति से विभोर होने का संकेत देते हैं, किन्तु 'फना' से पहले इस तथ्य के 
उद्घाटन के लिये मंसूर को डांटते प्रतीत होते हैं कि वह उसका पात्र नहीं था 
अतः “कोवे की तरह कांय-कांय करता रहा ।” एक चरम्‌ सत्य की उपलब्धि के 
लिए बार-बार असत्य का मन्थन करने की अर्थहीन प्रक्रिया के प्रति कवि ने 
अपनी उकताहट व्यक्त की है -- 

असत्य के जल का मैं कितना मंथन करूं ? 


न्याम साहब 
कश्मीरी सूफी कवियों में अभिव्यक्ति की सरलता त्याम साहब (१८०५-१८८०) 
की विशिष्टता है । उलझाव और दुरूहता से मुक्त उनका काव्य हमें सूफी विचारों 
की सुपरिचित भूमि पर ले जाता है जहां आत्मा और ईश्वर के अभेद का फलसफा 
सहज लौकिक प्रेमाकर्षण के गीतों में ढलता है । चिन्तन की गहराइयां या भाव की 
उत्कटता इस काव्य में नहीं, किन्तु उलटबांसी की गांठे भी नहीं जो कश्मीरी सूफी 
कविता में अधिकतर मिलती हैं। शायद इसी कारण न्याम साहब की रचनाएं 
आम जनता में अपेक्षाकृत अधिक प्रसार पा सकी हैं और कला की बारीकियों के 
लिए न सही, सीधी-सरल भाषा में सूफी प्रेम भाव की अभिव्यक्ति के लिए ही सही 
उन्हें सूफियाना महफिलों में आज भी लोकप्रियता प्राप्त है। 

श्रीनगर के चींक्राल मुहल्ला में १८०५ ई० के आसपास जनमे न्याम साहब 
(वास्तविक नाम मुहम्मद नईम) पेशे से शालवाफ थे । जिस कारखाने में वे शाल 
बुना करते वहीं उनकी वृद्धावस्था में कश्मीरी के एक और विख्यात्‌ सूफी कवि 
शम्स फकीर भी काम करने आये। शाल बुनने की-सी कारीगरी न्याम साहब की 
कविता में तो उतर नहीं आयी, पर शालों के ताने-बाने के साथ-साथ वे गीतों और 
गजलों का भी ताना बाना १८८० ई० में अपनी मुत्तु पर्यन्त बुनते रहे । अमीन 
कामिल ने अपनी पुस्तक “सूफी शायर --भाग-१ में उनकी १६ कविताएं संकलित 
की हैं, पर कवि की बहुत-सी रचनाएं संकलित नहीं हो पायी हैं । 

सफी कविता में व्याम साहब ने कोई नया आयाम नहीं जोड़ा उनका भाव- 
क्षेत्र सीमित था । उन्होंने सुपरिचित शब्दावली में सूफी रहस्यवाद के ज्ञात-ख्यात 
तत्त्वों को काव्य की सतह पर उभारा और ऐसा करते हुए उसी रूपक और बिम्ब- 


¢ 

विधान का सहारा लिया जिसकी सूफी कविता में परम्परा थी । भाव और अर्थ 
की गहराइयों में भी वे उतरे नहीं और न काव्य सौन्दर्य की वारीकियों में ही 
उलझे । मगर उनकी कविता में ऐसा कुछ अवश्य है कि उनकी रचित अनेक 
गजलें और गीत आज भी बहुत से लोगों को कंठस्थ हैं। शायद अभिव्यक्ति का 
आयासहीन सीधापन और कहीं कही वह मिठास जो लोक काव्य का सहज तत्त्व है। 
आत्मा और परमात्मा के सम्बन्धों की स्त्री-पुरुष प्रेम की भाषा में व्याख्या- 
व्यंजना और चेतना की अखण्डता और एकता की अनुभूति इन दो घुरियों पर 
उनकी काव्य-कल्पना गतिमान है। शून्य अथवा 'न कुछ' में से विविध, रूप-रंग- 
मय सृष्टि का विकास भी एक ऐसा विषय है जो उनके काव्य में आवृत्ति पाता है। 
'कम्यू शीश, च्योवनस मय'- किस पैमाने से उसने मुझे मधुपान कराया कवि की 
सर्वश्रेष्ठ रचना मानी जाती है, जिसमें मदिरा के सुपरिचित प्रतीक द्वारा सूफी 
साधना की स्थितियां संकेतित हुई हें-- 
जिसे मैं पुकारू वह तो मेरे पास में है 
किस शीशे से उसने मुझे मधुपान कराया ? 
मैंने साज के सभी तार कस लिये 
छहों तरफ से उसे बन्द कर डाला 
किन्तु साज की आवाज तो मेरे अपने पास थी 
किस शीशे से उसने मुझे मधुपान करायो ? 
एक अकेले से एक अकेला निकला 
तो एक अकेला रहा, कभी चुका नहीं 
यह बात मैंने अपने आप से कही 
किस शीशे से मदिरा ढालकर उसने मुझे पिलाई ? 
न्याम साहब का एक अन्य गीत विशेष प्रसिद्धिपा सका है, 'तस छु म्योन 
नाव' जिसमें ईश्वरीय चेतना के साथ व्यक्ति-चेतना की एकात्मता और अभेद का 
भाव व्यंजित है। इस गीत में न्याम साहब दार्शनिक प्रतीकों में बात करने के 
कारण उतने सरल-सुबोध नहीं रह पाये हैं जितने उन रचनाओं में जिनमें केवल 
स्त्री और पुरुष के प्रेम का रूपक है । गीत की पंक्तियों में चेतना की मूल नदी को 
पी डालने का आह्वान है-- 


मैंने उसे उथले में, गहरे में खोजा 

कि सहसा याद आया कि जो मेरा नाम है--वही उसका है । 
आंखें उसके एकान्तिक अकेलेपन पर मुग्ध हो चलीं 

यह दरिया कहां से निकला है ? 

इस निर्मल दरिया को पी डालना है 

मुझे साहसा याद आया कि उसे मेरा ही नाम है 

कुछ मैंने उसमें देखा कि मैं उसके पीछे पागल हो गया 
मैं प्रकाश ढूंढ़ने को निकल चला 
पर प्रकाश की गति को झेल सक्‌, तब ना 
मुझे याद आया कि जो मेरा नाम है वही उसका है । 
कवि ईश्वरीय चेतना को एक अनंत अखण्ड प्रवाह के रूप में देखता है जो 
सब कहीं व्याप्त है । केवल वही सत्य है ओर विभिन्न रूपों में भासमान है । वेदान्त 
के अद्वैत दर्शन की-सी भाषा बोलते हुए कवि अपनी एक कविता में कहता है-- 
जल से जल की उत्पत्ति हुई 
जल ही सब कुछ है । 
जल ही ताज पहने हुए पुरुष है 
वह्‌ तो स्वयं सूर्य है, स्वयं चन्द्र है 
स्वयं दिया है 
वहां एकत्व और आधिक्य समा नहीं पाते 
चरम सत्ता का एकत्व गिनती का एकत्व नहीं, कर्त्ता, क्रिया और कर्म का 
एकत्व है । अलकुर्खी के शब्दों में तस्सवृफ खुदा की इन्ही हकीकतों का परिज्ञान है । 
न्याम साहब के “दिल न्यूम हुसनन जुल्फन त, खालन, वुनि छुम जालन 
आसनय आर” (उसके सोदर्य ने, लटों ने तिल ने, मेरा दिल ले लिया है) जैसे गीतों 
में ईश्वर के विराट सौन्दर्य को नारी सौन्दर्यं णें रूपायित है, जिसको पाने की 
तड़प सूफी काव्य को जान है। यहां भारतीय सूफी परम्परा के अनुरूप ईश्वर को 
प्रेमिका के रूप में प्रस्तुत किया गया है, किन्तु कवि के अन्य गीतों में आत्मा ही 
प्रिय की प्रतीक्षा में आकुल-व्याकुल प्रेमिका है-- 
वन त वे स्य वालयार म्योन कर इये ? 


सखि कह तो मेरे बालपने का मीत कब आयेगा ? 


अ'म्य या'यं क'रनस बाम्बरे, 
हरे म्ये न्यूनम च्‌_रि दिल 


यार ने मुझे भरमा दिया 
मुझ सून्दरी का दिल चुरा लिया ! 


“बो'म्बरो क्याह छारान त, गवारा 
वबल, प्रारान छस यम्ब,रज़ल 

भौरे तू किसे ढूंढ़ रहा है ? 
मैं नगिस तेरी प्रतीक्षा में खड़ी हूं । 
इस प्रकार के गीत है, जो शैली की दृष्टि से लोकगीत प्रतीत होते हैं। यदि 

यह न कह दिया जाये कि इन्हें किसी सूफी कवि ने लिखा है तो इन गीतों को 
प्रेम को लेकर रचे गये सामान्य लोक गीतों से भिन्न मानना मुश्किल है । इनमें 
न्याम साहब की कविता अधिक कोमलता से धड़कती है और हम कुछ क्षण यह 
अनदेखी करने को तैयार हो जाते हैं कि न्याम साहब की रचनाएं छन्द या लय 
की दृष्टि से शिथिल हैं, कि उनमें शब्दों की उबा देनेवाली पुनरावृत्ति हैं, कि उनमें 
कला का अभाव है, अनगढ़नपन है । 


रहम'न डार 


स्त्री और पुरुष के राग-सम्बन्धों की प्रगाढ़ता में “मारफत” के संकेत पाने वाले 
रहमान डार कश्मीरी के सर्वाधिक महत्त्वपूर्ण सूफी कवियों में हैं। कुछ विद्वान 
श्रीनगर के छत्ताबल मुहल्ले में जनमे इस कवि को मसनवीकार महमूद गामी का 
समकालीन मानते हैं और १८६७ ई० को उनकी मृत्यु-तिथि, किन्तु मुहीउद्दीन 
हाजिनी ने सन्‌ १६०० ई० को उनकी मृत्यु का वर्ष बताया है। उन्होंने एक 
घुम्मकड़ दरवेश का जीवन जिया, और कश्मीरी काव्य को 'शषरंग' के रूप में 
एक ऐसी कृति प्रदान की जो ऐन्द्रिक प्रेम की ऊषमा से धड़कती है । यौनाकर्षण 
और सूफी रहस्यावाद का इतना निकट का सम्बन्ध कश्मीरी कबिता में पहली 
बार उन्होंने ही जोड़ा । 
रहमान डार ने यद्यपि 'मांछ तुल र' (मधुमक्खी) शीर्षक से एक अन्यापदेशिक 
कविता तथा अनेक गीतों और गजलों की रचना भी की, उनका नाम विशेषतया 
'शषरंग' से सम्बद्ध है, जो उनकी ख्याति का मुख्य आधार है। आठ-आठ 
पंक्तियों की इस छ: पदों वाली कविता को कश्मीरी काव्य की एक उपलब्धि 
माना जाता है । मन को पकड़ती-सी उदास किन्तु तृष्णा से उत्तप्त लय, ऐन्द्रिक 
संवेदनों को उद्दीप्त करने वाले बिम्ब और मधुर संगीतात्मकता के कारण यह 
कविता आज व्यापक रूप से लोकप्रिय है | कविता में अपने प्रेमी द्वारा परित्यक्ता 
एक स्त्री की उत्कट मिलनाभिलाषा और रतिकामना, बेचैनी और तड़प की 
र कबर हे, जिसे म ने मो अनुभव के साथ गूंथने का 
प्रयत्न किया है । प्रणय-तृषा इसमें इतनी स्पष्ट है 
कि रहमान डार की उद्घोषणा' के बावजूद ee ह क I ह 
क भे भि मक सांकेतिकता के 
कात्मी ५ केति _ 
अ क्षीण सांकेतिकता जव कप मत तित होती है, 
/ > [ होकर रह गयी है। अपने 

प्रणयी को आकुल-व्याकुल पुकारती पगलायी-सी प्रेमिका का भाव-बिम्ब आद्यान्ते 
कविता पर छाया हुआ है और उसके सौन्दर्य का मूलाधार हे । लोकगीतों की- 
सी शैली कविता के प्रभाव का और घना बना देती है 

पापों से वह डरता नहीं 

प्रेम की आग में वह मुझे जलता छोड़ गया 

पूस में पत्तों-सा उसने मुझे झरा दिया 

रहमान डार की मांछ तुल,र' (मधुमक्खी) रूपक के आयामों से युक्‍त एक 
कविता है, जो मधुमक्खी, मक्खी, मधु के छत्ते और कवि के बीच संवाद के रूप में 
रचित है। यहां मधुमक्खी विचार या बुद्धि है, मक्‍षी सांसारिक कामना और 
मधु का छत्ता आत्मा है। संवाद का उपसंहार प्रस्तुत करते हुए कवि अनेक रूप- 
मय सृष्टि की एक ही अखण्ड चेतना एक चरम-सत्ता से उत्पत्ति को सांकेतिक अर्थ 
के रूप में रेखांकित करता है । किन्तु कविता की दृष्टि से 'मांछ तुल,र' सफल नहीं 
है, यद्यपि इस प्रकार के संवाद की तकनीक का यह कश्मीरी कविता में पहला 
प्रयोग है। अमीन कामिल को आपत्ति है कि इसमें कवि ने पात्रों के मुंह में अपने 
संवाद भरे हैं, रूपक के पात्रों के अर्थ को स्वयं प्रकट किया है और अंत में इससे 
उभरते नुक्तों की अपनी ओर से व्याख्या की है।* 
रहमान डार का सूफी रूप उनकी गजलों और गीतों में अधिक निखरा हे । 

यहां आध्यात्मिक अनुभव कविता की भाषा में रूपान्तरित हुआ है और सूफी 
चिन्तन के निगूढ़ तत्त्व सूक्ष्म सांकेतिकता द्वारा ध्वनित हुए हैं । उपनिषदों के 
'नेति-नेति’ की भांति 'नफी' अर्थात्‌ इनकार का सूफी साधना-पद्धति में विशेष 
महत्त्व है। इनकार से से प्रारम्भ करने के बाद ही चरम सत्ता के अस्तित्व 
का प्रमाण प्राप्त हो सकता है। और अपने वास्तविक स्वरूप का परिज्ञान 
भी । इसी परिज्ञान को रेखांकित करते हुए रहमान डार उसे इस “खाकदान'' 
(मिट्टी के पात्र शरीर) की सबसे बड़ी शोभा मानते हैं । यह्‌ परिज्ञान इस बात का 
बोध कराता है कि आदमी मूलतया अपरिसीम हैं। देश और काल के बन्धनों से 
परे शून्य के निर्बन्ध वातावरण में मुक्त उड़ान भरने वाली चेतन सत्ता । देश और 
काल की सीमाएं इस संसार को जकड़े हुए हैं और यह संसार क्षणिक है-- मनुष्य 
नहीं, वह तो ज्योतिमंय स्वरूप है, चरमसत्ता कें असीम प्रकाश का व्यक्त रूप । 
'बजनोवम संसार' जैसी गजलों में सूफी विचार के ये रहस्य-बिन्द उद्घाटित होते 
हँ । किन्तु काव्य के धरातल पर ये किसी सार्थक स्थिति को आलोकित नहीं करते। 
इस दृष्टि से लोक शैली में रचित” कमि स्वनि रो'टनम यार' (किस मेरी सोत ने 
मेरे मीत को रोक लिया है) और 'मलाल त्राव म्योनुय' (मेरी नाराजगी छोड़ दो) 
जैसे गीत भावपूर्ण होने के कारण अधिक प्रभावित करते हैं यद्यपि उनका भी 


आधारभूत कथ्य तस्सवुफ ही है 

मारफति मयि स त्य गोस बेदिल बेदार 
प्रजनोवुम संसार 

बुनियादि आदम छु लानिहायत 
दुनिया छु नापाये दार 

शिन्या ग'छिथी वोतुस ब, मतलब 
हदव लोबस न, तार 


मारफत को मदिरा से मैं सचेत हो गया 

और मैंने संसार को पहचान लिया । 

मनुष्य मूलतया अपरिसीम है 

क्षणिक है तो यह दुनिया 

शून्य से गुजर कर ही मैं इस अर्थ तक पहुंचा 

सीमाओं में रहकर मैं उसका पार नहीं पाता 

मदिरा और मदिरालय रहमान डार के प्रिय प्रतीक हैं, जिनके द्वारा कवि ने 

“वज्द' और 'हाल' की भावस्थितियों की ओर संकेत किया है। स्पष्टतया यह फारसी 
कविता से लिया गया पारम्परिक और रूढ़ प्रतीक है, और रहमान डार ने इसे कोई 
नया अर्थ नहीं दिया है, किन्तु उनके गीतों में इसकी आवृत्ति तस्सवुफ की सूखी 
भूमि को कुछ रस से सिक्त कर जाती है और उनकी कविता को महज सूक्तियां 
बन जाने से बचाती है । 


वाज़ा महमूद 


कश्मीरी सूफी कवियों में सर्वाधिक प्रयोगशील कवि वाजा महमूद (१८४५-१६२४) 
रहे हैं, जिन्होंने नये छन्दों, नये रूपाकारों, नये प्रतीकों और बिम्बो द्वारा रूढ़ हो 
चली सूफी कविता को गति देने का प्रयत्न किया। इस दृष्टि से वे सभी सूफी 
कवियों से अपना अलग स्वर, अलग पहचान स्थापित करने में सफल हो सके हैं । 
इसके लिए उन्हें लीक से हटकर अपने लिए शैली और विषय के क्षेत्र में नये रास्ते 
बनाने पड़े हैँ। महमूद को प्रयोगशील प्रतिभा का सही मूल्यांकन नहीं हुआ है, 
यद्यपि अब्दुल अहृद आजाद ने १जलों की साहित्यिकता परिपक्वता और नये 
विषयों की तलाश के लिये उनकी तत्परता की प्रशंसा की है। आज़ाद लिखते हैं 
“अन्य सूफी कवियों की तुलना में वाजा महमूद की गजलें अधिक परिपक्व हैं। चस्त 
रदीफ-काफिया, हमवजन अल्फाज का इस्तेमाल, तरकीवों की दाहा वन्दिश 
इन गज़लों का जाहिर हुस्न है। ऐसा भी प्रतीत होता है कि शायर नये विषय ढंढ 
रहा है और उसने काफी वक्त नये ख्याल पैदा करने में खर्च किया दि री 


अमीन कामिल ने महमूद की प्रयोगशीलता को “एक अलग रंग पैदा करने के 

शौक से प्रेरित माना है ।" “सामान्य से भिन्न रदीफ-काफियों या नये विषयों का 
प्रयोग कवि ने भले ही किया हो, पर शायरी ने उसका साथ नहीं दिया है, जिसके 
परिणामस्वरूप उसके कलाम में (लोक शैली में रचित दो एक गीतों को छोड़कर, 
विशेष जान नहीं है और न आम सूफी शायरों का-सा सोजीगुदाज) ।”* पर कामिल 
यह भूल जाते हैं कि लीक से हटकर नये प्रयोग करने की भी अपनी सार्थकता हि 
भले ही वह सूफी विचार संदर्भो की सीमाओं के अन्तर्गत क्यों न हो । वाजा महमूद 
को यह श्रेय अवश्य मिलना चाहिए कि सूफी विचार को नये ढंग से नये बिम्बों- 
प्रतीकों के माध्यम से व्यक्त क<ने का उन्होंने प्रयत्न किया है और इस प्रयत्न में 
उनका कवि पीछे छूट गया हो, ऐसी बात नहीं । जिस शायराना जज्बे की बात 
कामिल करते हैं, उससे उनकी कविता उतनी ही रिक्त या युक्त है जितनी अन्य 
सूफी कवियों की रचनाएं । अनुभव अथवा रहस्यानुभूति के स्तर पर वे उतना 
ऊंचा न उठ सके हों जितना शम्स फकीर, पर सूफी कविता को “कविता” बनाने 
में उनकी देन अवश्य रही है। एक वात जो उन्हें अन्य कग्मीरी सूफी कवियों से 
अलग करती है, यह है कि वे कवि पहले थे और सूफी वाद में, जबकि अन्य सूफी 
कवि पहले सूफी थे और बाद में कवि । 
वाजा महमूद को देन केवल नये रदीफ़ काफिये अपनाने तक ही सीमित नहीं । 
कहीं-कहीं आश्चर्यजनक रूप से ताजे बिम्बों के प्रयोग द्वारा वे रहस्यवादी 
भावस्थितियों का उद्घाटन करते हैं 
इश्क के दरिया में वह मोजें उठाने लगी 
तो भला किसकी नाव पार उतरती ? 
उस भंवर में कितनी ही नावें फंस गयीं 
(ओ सुन्दरी, यों सरे-बाजार न निकल !) 


या “गाश आमय ल'तिये' की ये पंक्तियां-- 
मेरा दिल भर आया 
पर मैं द्वार से बाहर न निकली 
स्वयं आकाश मेरे घर आ गया 


सूफी कविता की रूढ और जड़प्राय शब्दावली और परम्परागत रूप से अलग ये 
बिम्ब एक तयी दिशा का परिचय देती हैं, जिसके महत्त्व को अस्वीकारा नहीं जा 


सकता । 
वाजा महमूद की गजलें साहित्यिक कसौटी पर खरी उतरते हुए भी नयेपन 


का आभास देती हैं, तो उनके गीत लोक-शैली की ताजगी को सुरक्षित रखे हुए 
हैं । आध्यात्मिक भाव-संकेतों को छोड़ भी दिया जाए, तो गीत के स्तर पर भी 

चे अपनी छाप छोड़ जाते हैं। “ब्बल गूर करयो” (आओ तुम्हें दुलराऊं) जैसे 
गीतों की पंक्तियां इस बात का प्रमाण प्रस्तुत करती हैं। शहर और गांव की 
युवतियां आज भी वाजा महमूद के गीत गुनगुनाती हुई ''रो'व” (एक कश्मीरी 
लोक नृत्य) करती हैं, जो उनकी व्यापक लोकप्रियता का प्रत्यक्ष प्रमाण हे । 

वाजा महमूद की बहुत-सी रचनाएं आज उपलब्ध नहीं हैं । होतीं तो सूफी 
कविता में उनकी प्रयोगशीलता का और अधिक साक्ष्य जुट पाता। फिर भी 
उनकी जो भी कविताएं उपलब्ध हैं उनमें से अधिकांश सूफी संगीत को महफिलों 
में गानेवाले गायकों को खूब कंठस्थ हैं। दरअसल इन महफिलों के कारण हो 
महमूद के बहुत-से गीत और गजलें सुरक्षित रह सकी हें । अतः इस संदर्भ में 
मुहम्मद अमीन कामिल का यह कथन कि लोगों के मिजाज से ऊंची या बाहर 
होने के कारण उनकी रचनाएं सुरक्षित नहीं रह सकी होंगी, सही नहीं प्रतीत 
होता । वाजा महमूद ही नहीं अन्य कश्मीरी सूफी कवियों का भी बहुत-सा काव्य 
आज अनुपलब्ध है, और जो अंश उपलब्ध है उसका समुचित सम्पादन नहीं हो 
पाया है। 

सूफी शायरी में नयापन लाने के लिये प्रयत्नशील इस कवि के जीवन के बारे 
में भी तथ्य पूरी तरह ज्ञात नहीं है। १८४५ में उसका जन्म हुआ और वह श्रीनगर 
के नवाब बाजार मुहल्ले में रहता था--कुछ के अनुसार एक नानवाइन के यहां । 
मृत्यु आजाद के अनुसार १६१६ में हुई, पर मुहीउहदीन हाजिनी के अझुसार 
१६२४ ई० में | प्रो, जियालाल कौल ओर अमीन कामिल भी इसी तिथिका 
समर्थन करते हैं। 
शम्स फकीर 


कश्मीर में सूफी रहस्यवाद की रचनात्मक उपलब्धियों का सर्वोच्च शिखर 
शम्स फकीर (१८४३-१६०४) की कविता में दृष्टिगोचर होता है। “शास्त्र” 
अर्थात भारतीय विचार दर्शन से प्रेरित-प्रभावित तस्सवफ की परम्परा के शम्स 
फकीर सबसे महत्त्वपूर्ण और सर्वाधिक लोकप्रिय प्रतिनिधि थे । अद्वैत के अंतबोंध 
को रागात्मक धरातल पर उन्होंने सहज गीतात्मक अभिव्यक्ति दी है। रहस्यानु- 
भूति के आध्यात्मिक संकेतों का काव्य की भाषा में ऐसा मार्मिक उद्घाटन बहुत 
कम सूफी कवि कर पाये हैं। प्रो, जियालाल कौल के शब्दों में, “उनमें वह गुण है 
जो रहस्यवाद को कविता बनाता है ।'*` कि 

श्रीनगर में जनमे शम्स फकीर का वास्तविक नाम 
शुरु-शुरु में उन्होंने शाल बुनने के एक कारखाने में काम किया जहां उनका सम्पर्क 
प्रसिद्ध सूफी कवि न्याम साहब से हुआ। पच्चीस वर्ष की अह में वे अमृतसर 


चले गये ओर एक सूफी फकीर के पास बारह वर्ष बिताये। लौटने पर अनंतनाग 


मुहम्मद सिद्दीक़ भट्ट था । 

में आकर रहने लगे जहां उन्होंने विवाह भी किया । पर विवाह के कुछ काल बांद 
वे साधना के लिए कुर्सीपुर चले गये और वहीं १६०४ में उनका देहान्त हुआ | 
शम्स फकीर की कविताओं का कुछ भाग प्रकाशित हो चुका है। राज्य 
कल्चरल अकादमी की ओर से प्रकाशित 'सूफी शायर' के तीसरे भाग में अमीन 
कामिल ने कवि के कुछ गीतों-गज़लों को संपादित-संकलित किया है। पर शम्स 
फकीर की लोकप्रियता का आधार सूफियाना संगीत की महफिलों के माध्यम से 
उनकी रचनाओं का गांव-गांव में प्रसार है जहां लोग विभोर मन से आज भी 
उन्हें कंठस्थ किये हैं। अब्दुल अहद आजाद का विचार है कि उनके “बाज 
खयालात और मजामीन (विषय) उलसझे हुए हैं, या फिर हमारी ही समझ नहीं 
आते। लोग उनपर झूमते हैं। महफूम (अर्थ) पूछो तो हेच | अमीन कामिल 
शम्स फकीर को एक “बाकमाल सूफी” मानते हैं जिनका अनुभव “रंग-बिरंगा” 
है और जिनकी जानकारी विस्तृत है पर शायरी ने उनका “उतना साथ नहीं 
दिया है ।'* देती तो शम्स फकीर, बकौल कामिल साहब, “कश्मीरी साहित्य 
में सीमाएं निर्धारित करने वाले एक व्यक्तित्व होते | पर कवि के रूप में 
शम्स फकीर का स्थान लोक-मानस में गौण हो और एक सूफी-संत के रूप में 
अधिक--ऐसी बात नहीं । उनकी अभिव्यक्ति में रहस्यवादी रागचेतना जिस 
रूप में संवेदित हुई है उसने अध्यात्म को काव्य और काव्य को आध्यात्म बना 
दिया है । 
आध्यात्म और काव्य की यह अंतःक्रिया उनकी कविता की श्रेष्ठता का एक 

महत्त्वपूर्ण पक्ष है। मसलन्‌ उनकी प्रसिद्ध कविता “शून्य से परे मेरा वसेरा 
था”, जहां सांकेतिकता के सहारे गहन आध्यात्मिक अनुभूति को अभिव्यक्ति देती 
है, वहां कलात्मकता ऊंचाइयों का भी स्पर्श करती प्रतीत होती है । इस कविता 
में जाल में फंसे राजहंस के रूपक द्वारा अस्तित्व के मूलभूत सवालों तक पहुंचने 
की कोशिश है। जाल में फंसते हुए राजहंस का विभ्रम अस्तित्वमान मनुष्य की 
स्थिति की ओर संकेत करता हुआ नजर आता है-- 

मैंने देखा आग में पर्वत भी जल रहे थे 

मुझे लगा जल में बिछा जाल 

हरी घास का मैदान है 

और मैं आखिर 

उसमें फंस कर रह गया ! 


एक अन्य गीत में कवि ने संगीत के रूपक उधार लेकर सूफी साधना की अवस्थाओं 


की ओर इशारा किया हैर 
घुंघरू बांध कर मैंने 

रुनंझुनं-रुनंझुन-रुनझुन ध्वनि सुनी 
घुंघरू खोले 
तो वह ध्वनि कहां चली गयी ? 


अंततः कवि को यह संगीत अपने भीतर सुनाई देता है-- 

मेरे भीतर कहीं 

संग और रबाब बज रहे हैं 

गूंज भीतर है, पर बाहर सुनायी दे रही है 

वहां जहां बेकार है 

मेरा “पढ़ना” और “करना”--सब कुछ 

परमसत्ता को “प्रिय” कहकर सम्बोधित करने की शैली शम्स-फकीर की भी 

है। रहस्यवादी प्रेम की विभिन्न स्थितियों को उन्होंने निगूढ़ आध्यात्मिक अर्थो से 
सम्बद्ध क्रिया है। इस प्रेम की पीड़ा से विकल मन का बिम्ब उनके गीतों में 


बार-बार उभरता है— 
अपने प्रेम की ज्वाला में 


जब से तुमने मुझे जलाया 

तब से मेरा-तुम्हारा मेल हुआ 

तुम्हारी कही बात मैंने जब अपने कानों से सुनी 
तबसे मेरा-तुम्हारा मेल हुआ 

मैं तो हूं वन का चन्दन वृक्ष 

जिसे तुम प्रेम की कुल्हाड़ी से काट लाये हो 


तबसे मेरा-तुम्हारा मेल हुआ 


यह प्रेम “दर्द के परदे” के नीचे पनपने वाला संबन्ध 
के साथ चौसर का खेल खेला जाता है-- 
आयेगी वह राजरानी 
और हमारे साथ खेलेगी चौसर का खेल 
वहीं दर्द के परदे के नीचे मेरी जगह है 


है। वहां जहां “राजरानी” 


कभी “प्रिय” और कभी “प्रिया” के रूप में कवि ने ईश्वर के असीम सौंदर्य 
का वर्णेन किया है, जो कभी-कभी ऐन्द्रिकता के धरातल का भी स्पर्श करता न 
आंखों की पुतलियों में मैने हे 


मदिरा के प्याले भरकर रखे हैं 

पर वह बेपरवाह मेरे निमंत्रण पर आयेगा क्या ? 
आयेगा तो उसे गले लगाकर 

वांहों में भींच लूंगी 

ताकि मुझे छलकर 

वह फिर भाग न पाए 


कवि के अनुसार यह इश्क ही ईश्वर का ' 'जहुर' है-उसका प्रकट रूप है । 
इसी ज्योतिर्मय रूप में वह सबके मन में प्रकाशित होता है-- 
इश्क की आग ने 
मेरे तन को जला डाला 
कया कहूं ? यही तो जहर है उसका 


शम्स फकीर ने “शास्त्र” अर्थात्‌ भारतीय अद्वैत दर्शन का संदर्भ अपनी अनेक 

कविताओं में दिया है और उससे सभ्बन्धित शब्दावली का मुक्त प्रयोग किया है । 
शाह गफूर की भांति वेदान्त की अनुगूंज उनकी पंक्तियों में सुनायी देती है। 
“शास्त्र” की रीति का पालन करने के लिये उन्हें जिस लोहे को तपाना-गलाना'” 
पड़ा है, उसकी ओर उन्होंने कई बार संकेत किया है-- 

मैंने शास्त्र का पालन किया-- 

लोहे को गलाया 

कसौटी पर मेरा सोना शायद खरा नहीं निकला 

जन्मों भटकने के बाद 

मैं लौट आया हूं तुम्हारे पास 

और तुम मेरे कहे को सुनते ही नहीं ! 


यह वह अवस्था है जिसमें कवि “सो$हम” का मंत्र जपता है; शरीर का 
“परित्याग” कर “निर्मल ब्राह्मण” का साक्षात्कार करता है; "“सत्गुरु” की 
दिखायी विधि के अनुसार “कर्म के सहारे धर्म के क्षेत्र में घूमता हे”; स्वप्न 
सुषुप्ति, जागृति और तुरीयावस्था में सम्पूर्ण विश्व का भ्रमण करता है; असत्‌ 
को जलाकर और सत्‌ का पालन करके “राजहंस” की भांति “मुक्तामाल” पा 
लेता है। 

रहस्यानुभव को रूपकों मे बांधते-बांधते, प्रतीकों के माध्यम से उसे संकेतित 
करते-करते शम्स फकीर कहीं-कहीं दुरूह और अस्पष्ट भी हो जाते हैं । एकान्तिक 
भाव-साधना से सम्बद्ध उनके प्रतीक इतने उलझ जाते हैं कि सहज बोधगम्य 
नहीं रहते--दिमाग पर जोर दिये बिना उनका अभिप्राय खुलता नहीं। पर 

यह अकेले शम्स फकीर की ही स्थिति तो नहीं, समस्त सूफी काव्य की स्थिति है। 


अहमद बटवारी 
अहमद बटवारी (१८४५-१६१८) अपनी अन्यापदेशिक कविता 'नय' के लिए 
विशेषरूप में ख्यात हैं, जिसे कश्मीरी सूफी काव्य की शीषेस्थ उपलब्धियों में गिना 
जाता है । अपने गीतों और गजलों की संगीतात्मकता, माधुर्य और भाव-सोन्दये के 
लिए भी वे काफी लोकप्रिय हैं, पर 'नय' की रहस्यवादी प्रतीकवत्ता उसे एक 
विशिष्टता प्रदान करती है। इस कविता में कवि का रचनाकौशल उस सजग 
कलाकार का है जो थोड़े शब्दों में गहरे अर्थ भर देने का प्रयास करता है। रहमान 
डार की 'शपरंग' की भांति इसे भी कश्मीरी सूफी कविता के चरम उन्मेष की 
प्रतिनिधि रचना कहा जा सकता । 
इस कविता में बटवारी ने रवीन्द्र ठाकुर की भांति अपने आप को विराट 

की बंशी के रूप में देखा है, हवा जिसके छिद्रों से खेलकर एक ऐसा संगीत उत्पन्न 
करती है जो बरबस बहा ले जाता है, प्रिय के साथ एक कर देता है, “मन की 
नदी में तन को स्तान” कराता है। किन्तु विराट की वंशी बनने तक व्यक्ति को 
मौन कितना दर्द झेलना पड़ता है, कितने आघात सहने पड़ते हैं, अपने आपको 
किस निर्ममता से विधवाना पड़ता . है. इसका एक पुरा इतिहास है यह्‌ इतिहास 
आत्मकथात्मक ढंग से स्वयं 'नय' सुनाती चलती है कि कँसे वह घन-वन में एक 
हरा-भरा वृक्ष थी और कँसे उस पर लकड़हारे की कुल्हाड़ी का निर्मम प्रहार 
हुआ। कंसे उसे वनसे अलग करके जल में लकड़ी के कुन्दे के रूप में प्रवाहित 
किया गया, फिर गढ़ा गया, छेदा गया, नया आकार दिया गया । फिल्म की 
भांति खुलती हुई EE कथा की विभिन्न स्थितियां सूफी-साधना की फ़ना और 
बका आदि अवस्थाओं की ओर सूक्ष्म और कलात्मक ढंग से संकेत करती चलती 
है । इस अन्यापदेशिक विधान के अन्तर्गत सात छेद सात ऋषियों द्वारा दिखाये 
"न क 

Os VO कल्प है। पर 'नय' वन जाने पर जो दिव्य- 
संगीत छिड़ता है वह ऐसा लगता है जैसे शीराजी की आवाज इन्द्र के गले से 
निकलकर दोनों लोकों में गूंज रही हो-- 

आवाजि शीराज हलके इन्द्राज 
वुज़ान दवन जहानन 


हवा इस बांसुरी-ध्वनि को सारे वातावरण में व्याप्त कर देती है 
हवा ने मुझे उड़ाकर फिजा में पहुंचा दिया । 

'नय' में इस बात का संकेत हे कि “मकां” (घर) का महत्त्व “मकी” (रहने 
वाले) से है, वह सत्ता जिसकी सांस नय में संगीत उत्पन्न करती हे । उसकी पह- 
चान ही व्यक्ति को यह कहने पर विवश कर देती है कि “बेशक मैं खुदा ह”, 
मानो “केशव ईश्वर” ने उसे अपना विराट रूप दिखा दिया हो। 

तथ जायि वा'तिथ 'अन” परनावय 
तमि शायि मन सावनावय 
केशव-ईश्वरुन जमअ बोलनावनय 
हरमल विहिथ वरनस 

अहमद वटवारी की “नय” मौलाना रूपी की कविता पर आधारित है 
किन्तु ग्रहीत प्रेरणा को कवि ने मौलिक ढंग से व्यक्त करने का प्रयत्न किया है। 
इस प्रकार :नय' विरांट के साथ व्यक्ति का तादात्म्य करा देती है-- 

'नय' एक गेय रचना है जिसके छन्द विशेष रूप से संगीतात्मक हैं। 'नय' 
शब्द को लेकर शब्द क्रीडा भी इसमें कवि ने बहुत की है और किसी-न-किसी तरह 
इसकी आवृत्ति के लिए गुंजाइश निकाली है— 

इश्क नय, दरद नय लागनय दीदनय 
नय-नय नय-नय-नय 
नय-नय-नय-नय छिम दवान दिहानय 
तस सिवाय वे यि कांह नय 

“नय की प्रत्यय के रूप में आवृत्ति के साथ-साथ यहां श्लेष और यमक का 
चमत्कार भी है जो “नय” के “नहीं री” अर्थ को लेकर संभव हुआ है । यहां 
उपनिषदों के 'नेति नेति' की भी क्षीण प्रतिध्वनि है । बटवारी बहुत कम पढ़े-लिखे 
थे, हिन्दू दर्शनों का उन्होंने अध्ययन नहीं किया था, किन्तु सूफियों को दाय के रूप 
में जो औपनिषदिक विचार-सूत्र मिले थे, उससे उनका परिचित होना स्वभाविक 
ही था 

अपनी कुछ गज़लों और गीतों में भी बटवारी कलात्मक ऊंचाइयों का स्पर्श 
कर सके हैं। विशेषकर गीतों के क्षेत्र में उन्होंने उसके परम्परागत रूपाकारों 
से हटकर कुछ नये प्रयोग भी किए हैं जो प्रभावित करते हैं। उनके गीतों-गज़लों 
में ''ल'जिमो फुलया बादामवारे, द्रायि भ'छिदारि ती वुछने” (बादाम के फूल खिल 
उठे हैं, रूपसियां उन्हें देखने को चली हैं । 

“काजल से संवरी तुम, वास्वव में शोभित लगती हो” जेसी कविताओं में 
परोक्ष सत्ता के सौन्दर्य की परछाई नारी-रूप में देखी गयी है। “ड्युठमस केह नय” 
(मैंने तो उसका कुछ भी नहीं देखा) कविता कश्मीरी सूफी कवियों के प्रिय विषय 
“कुछ नहीं” में सब कुछ के आभास को लेकर लिखी गयी हैं... 


मैंने उससे कुछ नहीं कहा, कुछ भी नहीं 

मैंने उसका कुछ भी नहीं देखा, कुछ भी नहीं 
बिल्कुल कुछ नहीं, कुछ भी तो नहीं । 

किन्तु हर जगह वह खाविन्द दिखायी देता है 
भाव-विभोर उसकी ओर चलता चल 

कासिद के लिए न दिन हैं, न रात 

नहीं कुछ नहीं, मैंने उसका कुछ नहीं देखा 


“इन्द्र के दरबार में परियां नगमा कर रही हैं” जैसे कुछ गीतों में संगीत 
अधिक महत्त्वपूर्ण तत्त्व के रूप में उभरता है । 

अन्य कश्मीरी सूफी कवियों की भांति अहमद बटवारी ने भी “शास्त्र” की 
परम्परा अपनाकर हिन्दू देवताओं, मिथकीय पात्रों, तीर्थों तथा साधना सम्बन्धी 
शब्दावली का सांकेतिक प्रयोग किया है। विष्णु, कृष्ण, महागणेश गंगाराज़, 
रावण, सीता, राम, शंकर, शिव, नारायण आदि शब्द उसकी “जान छुम जहानस 
सत्य शीर्षक कविता में विशेष रूप से प्रयुवत हुए हैं, यद्यपि सूफी साधना के 
संदर्भ में प्रतीकात्मक अथवा सांकेतिक अर्थो को द्योतित करते हुए। 


परम्परा के अन्तिम प्रतिनिधि 


सूफी कविता बीसवीं शताब्दी में नयी काव्य-प्रवृत्तियों के उदय के साथ ही लुप्त 
नहीं हुई, एक समान्तर धारा के रूप में प्रवाहित होती रही । आधुनिक युग में 
जिन कवियों ने इसे गति दी इनमें समद मीर और अब्दुल अहद जरगर विशेष रूप 
से उल्लेखनीय हैं। बदलती परिस्थितियों और परिवेश के दबाव से असम्पृक्त, 


बदलते जीवन मूल्यों और समस्याओं के प्रति उदासीन ये दोनों कवि चिदाकाश 


में ल ह जता भरते रहे । अपने युग के मानवीय यथार्थ से नहीं “वहदतुल 
वजूद और “लाहूत” “ 


नासूत'' की अवधारणाओं से जुड़ी इनकी रचनात्मकता 
रहस्यागुभूति के लिए रूपक तलाशने तक ही सीमित रही 1 ऐसी स्थिति 
में एक लि खतरा यह था कि ये सूफी काव्य की रूढ शब्दावली और बासी- 
उक्तियों की ही आवृत्ति से अधिक कुछ करने में असमर्थ होते, पर इन्हें यह श्रेय 
जाता है कि सीमित और सुपरिचित भावलञ्षेत्र में भी इन्होंने हि नये 
भाव-बिम्बों और प्रतीकों का प्रयोग करने की कोशिश की वि» इस दृष्टि से समद 
मीर और अहद जरगर को हम कश्मीरी सूफी काव्य-परम्परा के अंतिम प्रति- 
निधि भले ही मान लें, उन्हें इस परम्परा के अन्तर्गत गौण अथवा मामूली स्थान 


नहीं दे सकते । दोनों कवियों को अपने क्षेत्र में लोकः 
में जो लोकप्रियत है'बह ध्या 
अवश्य आकृष्ट करती है। [र तह व्यात 

समद मीर 

समद मीर १८९३-१६५५) महजूर के समकालीन थे, पर महजूर ने जहां कश्मीरी 
काव्य में एक नये युग का सूत्रपात किया, समद मीर सूफी शैली की काव्य रचना 
में ही लगे रहे वे सूफी रहस्यवाद की उस परम्परा के साधक कवि थे जिसकी 
नींव में वेदान्त और शैव-दर्शन है । कश्मीरी सूफी शब्दावली में इसे, जैसाकि हम 
अन्यत्र कह चुके हैं, “शास्त्र की परम्परा” कहा जाता है और यह “सोऽहम्‌'' 
अथवा “शिवोष्हम”” की अद्वेत भावना पर आधारित है। समद मीर के काव्य 
में आत्मा और ईश्वर के पारस्परिक सम्बन्धों की व्यंजना इसी भाव-भूमि पर हुई 
है! 

१८९३-९४ ई० के आसपास श्रीनगर में जनमे समद मीर को वविता पिता 
खालिक मीर से विरासत में मिली थी । आरीकशी का पैतृक धन्धा भी उन्होंने 
शुरू में अपनाया, पर २५ वर्ष की आयु में वे अपने गांव नम्बलहार लौट आये । 
यहीं उन्होंने सूी-साधना की दीक्षा ली । बीच-बीच में वे श्रीनगर आते-जाते रहे 
पर अपने जीवन के अंतिम वर्षों में एकान्त में ही अपना अधिक समय विताने लगे। 
९ जनवरी, १६५६ को प्रातः काल सोते में ही उनका देहान्त हुआ। 

“व्यक्त रावृन प्योम”' (सब निभाना पड़ा मुझे) को समद मीर की पहली कविता 
माना जाता है, जिसकी रचना उन्होंते महाराजा हरिसिह के महल में मजदूरी 
करते हुए की थी । इस कविता में कवि ने संकेतों में अपने जीवन की कथा कही 
है। उसके बाद मीर ने सैकड़ों गीतों और गज़लों के अतिरक्त लोककथा पर 
आधारित एक लघु प्रवन्धकाव्य “अकनन्दुन की रचना की । 

समदमीर की रचनाओं की व्यापक लोकप्रियता का उसको संगीतमयता. 
में निहित है। ललित शब्द-योजना, अंतवर्ती तुक और अनुप्रास का कलात्मक 
प्रयोग उनमें मधुर श्रावणिक प्रभावों की सृष्टि करता करता है । अंतर्मुखी भाव- 
साधना और रहस्यवादी दर्शन से सम्बद्ध प्रतीक मीर को कहीं-कहीं दुर्बोध भी 
बनाते हें । फिर भी आध्यात्मिक अनुभव जिस रूप में ढलकर उनके काव्य में 
आया है, उसे श्रेष्ठ कलात्मकता की संज्ञा दी जा सकती है। 

समद मीर का कवि वस्तुतः उनके भीतर के सूफी पर आश्रित है और उनका 
सूफी उनके कवि रूप पर। यही वजह है कि सूफी रहस्यवाद उनके काव्य में भाव- 
पूर्ण अभिव्यक्ति की बांह गहते हुए नज़र आता है । उनके प्रतीक, उनके बिम्ब, 
उनकी उपमान-योजना-- सब इसी द्वाभा से मंडित हैं। उनके काव्य के केन्द्र में 
यह विचार है कि जरे से लेकर आफताब तक सारी सृष्टि में एक परम सत्ता का 
प्रकाश व्याप्त है और मानव जीवन भी उसी व्याप्ति का एक प्रकट रूप है। 
इस रहस्य को जाहिद या धर्मोपदेशक नहीं समझ सकते, न पुस्तकीय ज्ञान से इसे 

जाना जा सकता है । परमात्म-सत्ता की इस अखण्ड चेतना से एकात्म होने में 
ही जीवन को सार्थकता है। एक होने का यह एहसास सारे दुख और विषाद 
को दूर करता है । अद्वैत की अवस्था में साधक की स्थिति गूंगे या बहरे की-सी हो 
और साक्षी तथा साक्ष्य का अन्तर मिट जाता है। 'गमस को'र शादि र्‌वख्सत' 
(गम को उल्लास ने विदा किया) जैसे अपने अनेक गीतों और गजलों में कवि हमें 
विचार और अनुभूति के इस धरातल पर खड़ा मिलता है । 
सूफी साधना-पद्ध ति में एकात्मता के अनुभव को गोपन रखने का जो महत्त्व 
है, समद मीर ने अपनी कविताओं में उसे रेखांकित किया है। विराट से मिलन 
एक ऐसा अनुभव है जिसे प्राप्त करने के लिये नयनों को श्रवणमय और श्रवणों 
को नयनमय करना पड़ता है, और साथ ही होठों की सी लेना भी -- 
तुम्हारे नयन अगर श्रवणमय हो जाएं 
तो हर रात तुम्हारे लिये मुक्ति की रात होगी 
मगर ऐ साहिबे होश (सचेत साधक) 
तुम्हें होठों को सी लेना पड़ेगा 
इस कविता में समद मीर ने “इश्क के मजहूब” की व्याख्या की है और अपने 
आप को दिव्य-संगीत छेड़ने वाली एक मिजराब के रूप में देखा है। 
जिन गीतों में कवि ने एक प्रेमी के रूप में ईश्वर के प्रति प्रेम-निवेदन या 
उसके असीम सौन्दर्यं का बिम्बांकन किया है; वे विशेष रूप से भावपूर्ण होने के 
कारण काफी लोकप्रिय हुए हैं । “ओ नये मास के चांद” उनका ऐसा ही एक गीत 
है जो संगीत की महफिलों में विभोर होकर गाया जाता है। इस गीत में एक रूप- 
विह्वल हृदय के भाव बड़े सुन्दर विम्वो में व्यक्त हुए हैं-- 
ओ नये मास के चांद ! 
यों छिप मत 
मेरी मिट्टी से तूने 
ये इतने मधुपात्र बनाये हैं, 
ओ कुम्भकार ! 
तेरी पुकार परा 
ले यह मैं दौड़ी आयी 
सुन, मुझे टेरने वाले ओ ! 


[4 नीं I) 
कुछ नहीं अथवा अव्यक्त शून्य सूफी दश 

* ६१ दशन का एक ऐसा सूत्र है जिसकी 
व्याख्या को समद मीर ने अपनी कई कबिताओं का कथ्य बनाया है। : 'कुछ नहीं” 
त ते एक ऐसा विन्दु है जिससे व्यक्त विश्व में वयात ता सत्ता कफ 
पहुंचने के लिए प्रस्थान किया जा सकता है। यह “कुछ नहीं” ही वह है जो 
कुछ” को अर्थ देता है और अस्तित्व 3 £ स्यो हाँ हो वह है जो “सब 
धु ट्‌ स्तत्व के गहन रहस्यों का 

1 उद्घाटन करता है। 

शायद इसी कारण कवि “कुछ नहीं” के बारे में इतना कुछ कह गया है । उसके 
शब्दों में कहें तो इस बेरंग ने अनेक रंग दिखाये हैं-- 

'कुछ नहीं' एक वाग है 

जिसे समद मीर सजा रहा है 

जिसका कोई नाम नहीं 

उसीसे निकला हे यह सब कुछ 

'कुछ नहीं' के फूल शुरू में ही खिले 

ह तुम्हारी किस से पहचान हो रही है-- 
सचेत रहो ! 
समद मीर का काव्य परिमाण में विपुल हैं, पर उसका समुचित मूल्यांकन 

नहीं हुआ है। जम्मू-कश्मीर राज्य की कल्चरल अकादमी ने मोतीलाल साकी के 
सम्पादन में कवि का सम्पुर्ण कृतित्व 'कुलयाते समद मीर” शीर्षक पुस्तक के रूप 
में प्रकाशित किया है । इसकी भूमिका में कवि की वैचारिक पृष्ठभूमि और उसकी 
उपलब्धियों को प्रकाशवृत्त में लाने का अच्छा प्रयास है, लेकिन उसकी कविता के 
कई टुर्वोध अंशों की व्याख्या प्रस्तुत नहीं की गयी है। 


अहद जरगर 
अहृद जरगर (१९०८-८४) समद मीर की ही भांति अपने समय के संदभों और 
समस्याओं से असम्पूवत तस्सवुफ की एकान्तिक भूमि पर रचनाशील कवि रहे 
हैं। सामाजिक जीवन के यथार्थ का कोई मूल्य नहीं, अंतर्जगत के रहस्यानुभव ही 
उनके लिये यथार्थ हैं। कश्मीरी में सूफी रहस्यवाद के इस अंतिम प्रतिनिधि ने 
विपुल काव्य का सर्जन किया है जिसका अधिकांश भाग प्रकाशित भी हुआ है । 
यह्‌ काव्य एक सीमित पाठक वर्ग में आज भी लोकप्रिय है। 


अहद जरगर की सर्वाधिक चर्चित प्रवृत्ति को प्रायः “त्रास की कविता” 


(हॉरर पोएट्री) की संज्ञा दी गई हे । भयानक और बीभत्स बिम्बों के प्रयोग द्वारा 
सूफी साधना के गुह्य रहस्यों की ओर संकेत इस प्रवृत्ति को पहचान है। कवि जब 
अपने ही पिता का वध, अपनी ही मां से व्यभिचार, अपने ही बच्चों के टुकड़े- 
टुकड़े करके दरिया में डालने की बात करता है तो पढ़ने वाले के मन मे एक 
सिहरन-सी पैदा होना स्वाभाविक है 

सुनो, गौर से सुनो -- 

अपने पिता की गर्दन पर वार करो 

जिससे जन्म लिया है तुमने 

उसीसे सहवास करो 

जाओ और अपने भाइयों को खत्म कर दो-- 

यही है वह इकरार 

जिसे किया हे अहद जरगर ने काफिर बनकर 

अपनी संतान के टुकड़े कर डालो 

और मांस डाल दो दरिया में 

जिससे विवाहित हो 

दूध पियो उसी के स्तनों का 

ऐसा न हो कि कोई अय्यार आये 

और बाधा डाले-- 

काफिर बनकर मैंने यह इकरार किया है । 

यहां कवि वास्तव में हिन्दी के सिद्ध कवियों की भांति उलटवांसी की भाषा 

में बोल रहा है। इन भयावह बिम्बों के बारे में उसने स्वयं स्पष्ट किया है कि वह 
प्रतीकों में अपनी बात कह रहा है-- 

प्रतीक की गज़ल कही है अहद जरगर ने यह 


यद्यपि इस प्रवृत्ति ने सर्वाधिक ध्यान आक्रृष्ट किया है, पर यह अहद जरगर 
के काव्य में बहुत देर तक बनी नहीं रही । अमीन कामिल ने अफसोस ज़ाहिर 
किया है कि “एक नयी आवाज़” कश्मीरी साहित्य में ““उभरते-उभरते दब गयी” 
और इस रंग में “मुल्लाओं के हुवमे काफिर” या “आम लोगों की नासमझी” के 
कारण कवि ने अधिक नहीं लिखा ।'” वस्तुस्थिति यह है कि यह कवि द्वारा “त्रास 
की कविता” अथवा “हॉरर पोएट्री' लिखने का कोई प्रयास नहीं था । यह तो 
उलटबांसी की शैली में रहस्यवादी गुह्य साधना के रहस्यों की ओर संकेत करने 
का एक ढंग था। पर था यह कश्मीरी काव्य के पाठकों के लिए अत्यंत दुर्बोध 


क्योंकि इस प्रकार के भयावह प्रतीकों से वे परिचित नहीं थे। हां, इस प्रकार की 
बीभत्सता कश्मीरी लोककथा 'अकनन्दुन' में जरूर 


मात्र नहीं कि भहूद जरगर ने इस कथा 
है। जहां तक गुह्य शब्दावली का सवाल 
ग्रन्थों में अ पथ प्रयोग मिलता है । पर भयावह प्रतीकों के माध्यम से अपनी 
बात को कहने का यह प्रयत्न अहृद जरगर का बिलकुल अपना था। 

दुरूहता और अस्पष्टता अहद जरगर के काव्य की एक ऐसी प्रवृत्ति है जिसने 
उसकी अन्य विशेषताओं को पृष्ठभूमि में धकेल दिया है। दरअसल. ससबुफ की 
अवधारणाओं और साधना के संकेतों को भावपूर्ण काव्य का रूप देने की कोशिश 
में ही अहद जरगर की विशिष्टता को देखा जा सकता है। चेतना की अखंडता 
और परमसता से एक्य की भावना उनके काव्य का मूल स्वर है। आत्मा और 
परमात्मा के सम्बन्धों की प्रगाढता को स्त्री-पुरुष प्रेम के सुन्दर उ द्वारा 


रूर थी और शायद यह संयोग 
को लेकर भी एक काव्य की रचना की 
है 'कुलाणंव तंत्र' जैसे कश्मीरी तांत्रिक 

कान” (मेरा हृदय वस उसी बाण से विधा है) जेसी रचनाएं एक कवि के रूप 
में उनकी उपलब्धियों का प्रतिनिधित्व करती हं। इस कविता में (आलौकिक) 
प्रेम की उत्कटता को काफी मौलिक और प्रभावशाली विम्बों में उद्घाटित किया 
गया है जेसे-- 

मेरी देह लपट का एक वृक्ष हे-- 

लपट, जो क्षण-क्षण तेज होती जाती है 


संकेतितकि करते हुए उन्होंने कई अच्छी गीतों की सष्टि क्री है । “सुय म्ये दिलसं 


परम सत्ता से अद्वैत के बोध को अहद ज़रगर ने सूक्ष्म सांकेतिकता के माध्यम 
से भावपुर्ग भाषा में अभिव्यंजित किया है। इस संदर्भ में उनकी बहु-उद्धृत 
कविता “एक नुकता है यह तुम्हें जगाने को? विशेष उल्लेखनीय है। इस कविता 
की कुछ कुछ पंक्तियां इस प्रकार हैं-- 
मैं ही हूं शमा, मैं ही परवाना 
ग ही प्रकाश का स्रोत 


बगिया भी मैं ही हूं-- मैं ही बौर 
मैं ही इस जलवे का नजारा करने वाली बुलबुल 
मैं ही हूं प्रेम की सुगन्ध से भरा फूल 
समद मीर की भांति अहद जरगर ने भी “कुछ नहीं” की दार्शनिक अव- 
धरणा को लेकर कुछ कविताएँ लिखी हैं । 'बुछुम के ह नय' (मैंने कुछ भी तो वहीं 
देवा) शीर्षक कविता को इस संदर्भ में उदाहरण के रूप में लिया जा सकता है 
कुळ नहीं का मेल हुआ कुछ नहीं' से 
'कुछ नहीं' को देखा मैंने आंखों के सम्मुख 
आखिर यह कुछ नहीं है क्या ? 
मुझे छला तो नहीं 'कुछ नहीं' ने ? 
अहद जरगर ने अपने काव्य में “शास्त्र” की उस परम्परा का ''पालन' भी 
किया जिससे शम्स फकीर और समद मीर इतने अभिभूत हैं। 'तपस्वी शिव से 
मैने पूछा' इस प्रकार की हिन्दू दार्शनिक-धामिक शब्दावली और अवधारणाओं 
का प्रयोग करने वाली उनकी एक महत्त्वपूर्ण कविता मानी जाती है, जिसमें कवि 


को “हर स्थान से ओम्‌ की पुकार” सुनायी दी है । 

8 
गद्य का प्राश्म्भ 


मिलिन्द पन्ह' और 'बहत्कथा' : अनमानों की भित्ति 


कश्मीरी में गद्य की परम्परा का सूत्रपात १९वीं शती में हुआ, साहित्यिक गद्य 
का इससे भी एक शती पश्चात्‌ । इससे पूर्व कश्मीरी गद्य में कोई रचना न हुई हो, 
यह संभव तो नहीं लगता पर किसी भी लिखित साक्ष्य के अभाव में इस विषय में 
प्रामाणिक रूप से कुछ कहना कठिन है । केवल मौखिक परम्परा से प्राप्त किस्सों 
और लोक-कथाओं के आधार पर कश्मीरी गद्य के प्रारम्भिक स्वरूप और स्थिति 
के बारे में कोई धारणा बनाना ग़लत होगा, क्योंकि एक तो लोक-साहित्य का रूप 
परिवर्तित होता रहता है और दूसरे इन कथाओं के झूल स्रोत विशुद्ध कश्मीरी न 
होकर उत्तर भारतीय और अन्य देशीय भी हैं । 

वस्तुस्थिति पर प्रकाश डाल सकने वाली सामग्री के सर्वथा अनुपलब्ध होने के 
कारण अनुमान का सहारा लेते की प्रवृत्ति कुछ हद तक समझी जा सकती है, पर 
शोध के सार्थक प्रयत्न इस दिशा में दरअसल हुए ही नहीं है। नतीजे क्रे तौर पर 
कुछेक लाल-बुझक्कड़ों की ऐसी बन आयी है कि वे कश्मीरी गद्य की परम्परा को 
उस काल में धकेलने की कोशिश करते हैं जब स्वयं कश्मीरी भाषा का कोई पृथक्‌ 
अस्तित्व न था । इस संदर्भ में इन लोगों ने 'मिलिन्द पन्ह' और 'बृहत्कथा' को 
कश्मीरी में प्रारम्भिक गद्य-रचना के उदाहरण के रूप में प्रस्तुत करके इस क़दर 
उछाला-पटका है और अचरज में डाल देने वाली ऐसी-ऐसी बातें कह डाली हैं कि 
मन की तरंग और तथ्य में अन्तर करने की कोई गुंजाइश ही नहीं रह जाती । 
उदाहरणतया भाषा-विज्ञान, इतिहास और मानव-जाति शास्त्रको एक साथ 
टंगड़ी देकर चारों खाने चित्त गिरा देने में सिद्धहस्त प्रो० मुहीउद्दीन हाजिनी 


साहब का 'मिलिन्द पन्ह' के बारे में यह फर्माना है -- 
“आज यह बात भी कही जाती है कि बौद्धों का महान विद्वान्‌ नागसेन भी 


शायद कश्मीरी था । उसने अपनी किताब 'मिलिन्द पान्हा' उस समय भी कष्टवाड़ी 
कश्मीरी (कश्मीरी की कष्टवाड़ी बोली) में प्रश्‍नोत्तर के रूप में रची थी । इसका 

पाली और सिहली भाषाओं में अनुवाद हुआ । भूल तो रहा नहीं, किन्तु अनुवाद 
अवशिष्ट रह गया, क्योंकि इसके कुछ काल बाद ही बौद्धों का हास हुआ ''* "1 
अब हाजिनी साहब से कौन कहे कि आप न तो प्राकृत जानते हैं न पाली, न 
सिंहली न संस्कृत, फिर क्यों ईसा से दो शती पूर्व रची गयी कृति की भाषा को 
“'कुष्टवाड़ी कश्मीरी” कहते हैं, जबकि उस समय कश्मीरी की कष्टवाड़ी बोली तो 
दूर, कश्मीरी भाषा का कोई पृथक्‌ आकार तक न उभरा था । पर हाजिनी साहब 
को कहने से कौन रोक सकता है? आखिर उनकी कल्पना की उड़ान को यहां तथ्य 
मानकर चलने की प्रवृत्ति नहीं है? फिर उनके पास प्रमाण भी तो है --जियालाल 
नाजिर का लेख “वया नागसेन कश्मीरी था ?” जो 'गुलरेज्' के जुलाई १६५३ 
अंक में प्रकाशित हुआ था । नाजिर साहब ने हाजिनी साहब से भी आगे जाकर 
वर्तमान कालीन कश्मीरी के 'पो'न' (फाला) शब्द से प्राचीन पाली-प्राकृत 
“पन्ह' को व्युत्पन्न मानते हुए लिखा है कि 'मिलिन्द पान्हा' (!) के पाली अनुवाद 
में कश्मीरी न जानने के कारण अनुवादक ने अनेक कश्मीरी शब्दों को ज्यों का त्यों 
रहने दिया है । इस तरह वर्तमान कालीन कश्मीरी पाली से भी प्राचीन हुई ! 
नाजिर साहब ने 'मिलिन्द पन्ह' को गद्य का उत्कृष्ट नमूना कहा है, जो कि 
वह है, पर कश्मीरी गद्य का नहीं । 'मिलिन्द पन्ह (< सं० 'मिलिन्द प्रश्‍न') की 
मूल भाषा संभवतः उत्तर-पश्चिमी भारत में उस समय प्रचलित कोई प्राकृत 
थी जो पाली से काफी समता रखती थी । कश्मीरी से उसका कोई सम्बन्ध नहीं, 
यद्यपि कश्मीरी भाषा के विकास में पाली को परत भी विद्यमान है । कृति में 
प्रसिद्ध वौद्ध विचारक नागसेन तथा यूनानी शासक मिर्नेण्डर द्वितीय (मिलिन्द) 
के बीच हुए संवाद की प्रश्नोत्तर के रूप में लिपिबद्ध किया गया है । नागसेन इसके 
लेखक नहीं हैं । यद्यपि वौद्ध दर्शन और सूष्टिशास्त्र से सम्बद्ध विचार उन्हीं के 
द्वारा व्याख्यायित हैं। 
गुणाड्य की विश्वप्रसिद्ध कवि 'बृहत्कथा' को लेकर प्रो० हाजिनी ने और भी 
अधिक मनोरंजक ''तथ्यो'' का रहूस्योद्घाटन किया है । मसलन यह कि बृहत्कथा 
बौद्ध “अन्दाज्ञेफिक्र/(विचार-पद्धति)का प्रतिनिधित्व करती थी, जबकि 'पंजतन्त्रा 
(!) ब्राह्मण “विचार पद्धति” को अपने ढंग मे समझती है। बृहत्कथा और 'पंजतन्त्रा 
के मूल हस्तलेख ब्राह्मणों और बौद्धों के पारस्परिक मनमुटाव के कारण एक 
दूसरे को तिहिता में तष्ट कर दिये गये, “जो विभिन्न युगों में कश्मीर में 
चलती रहो थी ।' अन्त में अपने युग की कश्मीरी के “क्लासिकी शाहकार 
बृहत्कथा को ब्राह्मण विद्वानों ने हो-हल्ला करके हडप लिया । 
ES FE eis 
ओर बृहत्कथा की 
कश्मीरी कहा है, यह उन्होंने स्पष्ट नहीं किया हे । सम्भवतः 


विद्वानों 
भाषा को 
पंशाची प्राकत और 

श्मीरी को एक ही भाषा मान लेने के कारण उनका ऐसा आग्रह है । 'वहत्कथा' 
और गुणाड्य के वारे में और अधिक जान लेने की उन्होंने कोई जरूरत ही न समझी 
क्योंकि एक वार उन्होंने जव निश्चय कर लिया कि 'बहत्कथा' कश्मीरी भाषा में 
लिखी गयी थी, फिर इस निश्चय को बदलने के लिए वे क्योंकर तैयार होते ? अब 
हाजिनी साहव और उनकी शिष्य मंडली को कौन समझाये कि गुणाड्य प्राकृत 
भाषा ओर साहित्य के महान संरक्षक उज्जैन के महाराज सातवाहन के सभा- 
पण्डित थे । महाराज सातवाहन “हाल” के नाम से भी लोकप्रसिद्ध थे उनके द्वारा 
रचित सतसई प्राकृत साहित्य की मूल्यवान कृति मानी जाती थी। गुणाड्य 
त्कथा' को पैशाची में लिखने को इसलिए विवश हुए थे कि वे महाराज सात- 
वाहन को छः महीने में संस्कृत सिखाने की शतं हार गये थे और उन्हें पिशाचों 
की वस्ती में रहना पड़ा था। स्पष्ट है कि पैशाची उनकी अपनी भाषा न थी, 
और केवल पैशाची में रचित होने के कारण ही 'वृहत्कथा' की भाषा कश्मीरी नहीं 
हो जाती। 
यह भी निश्चित नहीं कि 'बृहत्कथा' एक गद्य कृति थी । वुद्धस्वामी के 
'वृहत्कथा श्लोक संग्रह' से आभास मिलता है कि कृति गद्य में न होकर पद्य में रही 
होगी । कीथ ने उसे गद्य में रचित माना है, पर आचार्य हजारीप्रसाद द्विवेदी ने 
विश्वास प्रकट किया है कि “मूलकथा पद्यवद्ध थी और वहीं से प्राकृत भाषा या 
लोकभाषा में पद्यवद्ध कथाओं को लिखने की परम्परा शुरू होती है।”' 
बडशाह का जीवन चरित्‌ 
श्रीवर का हवाला देकर यह भी कहा जाता है कि सुल्तान जैनुलाबिदीन (१४२० 
१४७०) के शासनकाल में कश्मीरी भाषा में गद्य लिखा गया, जिसका एक उदा- 
हरण पंडित नोत्थ सोम द्वारा लिखित 'जैनचरित' नाम की कृति है। लेकिन यह 
केवल अनुमान मात्र है। कृति के अनुपल्बध होने के कारण इस बारे में निश्चय से 
कुछ नहीं कहा जा सकता, यद्यपि इस बात की अधिक सम्भावना है कि बादशाह का 
यह्‌ जीवन चरित्र पद्यबद्ध रहा होगा । आश्रयदाताओं के जीवन को लेकर चरित- 
काव्य लिखने की प्रथा आचार्य हजारी प्रसाद द्विवेदी के अनुसार 'भारतीय भाषाओं 
में सातवीं शती के बाद तेजी से चल पड़ी है ।”* इन चरित्‌ काव्यों में गद्य के प्रयोग 
की सम्भावना तो बनी हुई है, पर इन्हें मूलतया गद्य-कृतियां कहना उचित न होगा 
क्योंकि कथा अथवा आख्यायिका आदि के लिए गद्य का बंधन केवल संस्कृत में था । 
जैनुलाविदीन के ही समय में रचित एक काव्य कृति 'बाणासुरकथा' की जो 
१६वीं शती में लिपिबद्ध एकमात्र प्रति आज बूह लर के प्रयत्नो से उपलब्ध हे 
उसमें हाशियों पर लिपिकार ने कश्मीरी में “टीका” दी है। “टीका -- अर्थात्‌ 
कठिन शब्दों के अर्थ । लेकिन किसी सम्पूर्ण वाक्य के उपलब्ध न होने के कारण 

उसे तत्कालीन कश्मीरी गद्य का नमूना नहीं कहा जा सकतो। 


लिखित साक्ष्य का अभाव 
वस्तुस्थिति यह है कि १९वी शताब्दी के पूर्व के कश्मीरी गद्य का कोई भी उदाहरण 
आज प्राप्य नहीं है । इस दिशा में, जैसा हम पहले कह चुके हैं, कोई शोध-प्रयत्न 
भी नहीं हो रहा, अतः केवल अनुमानों और अटकलों के आधार पर कोई भित्ति 
खड़ा करना व्यर्थ होगा । १९वीं शती से पुर्व की एक भी गद्य-कृति के सुरक्षित न 
रहने का एक कारण यह भी हो सकता है कि कश्मीरी भाषा को कभी राज्याश्रय 
प्राप्त नहीं रहा और न किसी सुसंगठित धर्म-सम्प्रदाय का संरक्षण ही। गद्य तो 
दूर पद्य की भी स्थिति इससे कुछ भिन्न नहीं रही - केवल कुछ गिनी-चुनी पद्य 
रचनाएं ही हमारे हाथ लग सकी हैं, उनमें भी अनेक मौखिक परम्परा से | शेष 
सब लोक-साहित्य के अंतर्गत आता है। कश्मीर में वैचारिक अभिव्यक्ति और 
राजकीय व्यवहार की भाषा पहले तो संस्कृत और बाद में फारसी रही है। 
कश्मीरी की सम्भावनाओं के अनुकूल स्थिति कभी रही ही नहीं । उसे कभी यह 
अवसर दिया ही नहीं गया कि उसका उन कार्यों कें लिए प्रयोग हो जिसके लिए 
गद्य का व्यवहार होता है । 
१९वीं शती में डोगरों के शासन काल में फारसी की जकड़ कुछ ढीली हुई तो 
उर्दू और अंग्रेजी का प्रवेश हुआ । अंग्रेजों ने कभी कश्मीर पर सीधे शासन नहीं 
किया पर उनका प्रभाव किसी न किसी रूप में यहां की राजनीतिक स्थिति पर 
पड़ता रहा । अंग्रेजी शिक्षा और उसके साथ-साथ आधुनिक सभ्यता के प्रसार के 
कारण यहां भी परिस्थितियां बदलनी शुरू हुई कमोबेश उसी अंदाज़ में जिसमें 
भारत के अन्य भाषिक क्षेत्रों में । प्रेस, अखबार आदि की सुविधाओं ने इस परि- 
घर्तन को विशेष रूप से गति दी । लेकिन इस सबके बावजूद कश्मीरी में गद्य का 
वह्‌ उन्मेष दृष्टिगोचर न हुआ जिसने हिन्दी तथा अन्य भारतीय भाषाओं में एक 
क्रांति उपस्थिति की। कश्मीरी के विकास की गति अवरुद्ध रहने के लिए जम्मु- 
कश्मीर राज्य की भौगोलिक संरचना भी कुछ उत्तरदायी है, क्योंकि इस राज्य 
uns oo i ' लहाखी, पहाड़ी, बत्ती, दरदी 
= RR रीय अथवा सम्पर्क 
में उभरते में कश्मीरी असमर्थ रही । यही कारण 
होने पर उर्दू तथा अंग्रेजी शिक्षा तथा सरकारी 
में सामने आथीं । 


भाषा के रूप 
है कि फारसी का प्रभाव कम 
कामकाज की भाषाओं के रूप 


लिपि की समस्या 


एक बड़ी समस्या लिपि की भी रही है। कश्मीरी के लिए किसी सर्वमान्य लिपि 

का विकास देर तक हो नहीं पाया । कश्मीर को प्राचीन लिपि शारदा का व्यवहार 

एक विशिष्ट वर्ग तक ही सीमित था । नागरी अथवा रोमन लिपि कश्मीरी भाषी 
क्षेत्र के एक बहुत बड़े वर्ग को स्वीकार्य न थीं, जवकि फारसी अथवा अरबी लिपि 
में इस भाषा की ध्वन्यात्मक विशिष्टताओं को व्यक्‍त करने की क्षमता न थी । यह 
स्थिति स्वतंत्रता के बाद भी वनी रही। चूंकि फारसी-अरबी लिपि, अपनी 
सीमाओं के बावजूद, अधिक प्रचलित थी, स्वतंत्रता के बाद शेख मुहम्मद अब्दुल्ला 
के नेतृत्व में वनी नयी सरकार ने कश्मीरी के लिए इसी लिपि को विकसित करने 
के उद्देश्य से एक विशेष समिति का गठन किया जिसके सदस्य थे प्रो० श्रीकंठ 
तोषखानी, गुलाम अहमद अशाई, प्रो० जिया लाल कोल तथा मिर्जा गुलाम 
हसन वेग 'आरिफ'। कश्मीरी लिपि समिति ने नस्ख(अरबी) लिपि में कुछ ध्वनि- 
चिह्नों को जोड़कर कश्मीरी के लिए उसके प्रयोग की सिफारिश की । इस लिपि में 
कश्मीरी प्राइमर तथा कुछ प्रारम्भिक पाठ्य पुस्तकें भी लिखी गयीं । पर १९५५ 
में नस्तालीक (फारसी) लिपि को ही कुछ अतिरिक्‍त ध्वनि-चिह्लों के प्रयोग के 
साथ अपनाया गया । सरकार ने इस लिपि को मान्यता प्रदान की और आज इसी 
का प्रयोग हो रहा है। 


"बाइबल के अनुवाद 

जो हो, कश्मीरी गद्य का पहला रूप हमें १८२१ में प्रकाशित इंजील के एक 
भाग के कश्मीरी अनुवाद में ही मिलता हे । यह अनुवाद श्रीरामपुर के मिशनरी 
पादरियों ने करवाया और इसे शारदा लिपि में छपवाया । इसके लिए उन्होंने 
फाउन्ड्री में कश्मीरी लिपि का टाइप तैयार करवाया । १८२७ और १८३२ में 
इसी लिपि में बाइबल के दो अन्य भाग प्रकाशित किये गये । यह अनुवाद संभवतः 
एक विशिष्ट पाठक वर्ग को ध्यान में डालकर कराया गया था । इसमें कश्मीरी 
हिंदुओं द्वारा व्यवहृत बोली का ही अधिकतर प्रयोग किया गया। बाइबल के 
इन अनुबादों के बाद शारदा टाइप में और कोई पुस्तक नहीं छपी । 

१८८४ में अधिसंख्य कश्मीरी मुस्लिम वर्ग में ईसाई मत के प्रचार के उद्देश्य 
से ब्रिटिश बाइबल सोसाइटी ने न्यू टेस्टामेण्ट का कश्मीरी अनुवाद करवाया जो 
फारसी लिपि में प्रकाशित हुआ । इसका एक संशोधित संस्करण 'ओल्ड टेस्टा मेण्ट' 

के अनुवाद सहित १८९९ में लुधियाना में छपवाया गया । यह अनुवाद पादरी 
टी० आर० वार्ड ने अपनी देख-रेख में यार मुहम्मद खां द्वारा करवाया । इस 
अनुवाद में फारसी लिपि में कश्मी री ध्वनियों को व्यक्त करने के लिए विशेष चिह्लों 
का प्रयोग किया गया था । फारसी-बहुल होने पर भी इसकी भाषा बोलचाल की 


कश्मीरी से सादृश्य रखती है । 
बाइबल के कुछ भागों का कश्मीरी अनुवाद रोमन लिपि में भी छपा है। 

टिनिटेरियन बाइबल सोसाइटी, लंन्दन द्वारा संभवतः १६ वीं शती के अन्त में 
प्रकाशित इस अनुवाद की ओर किसी का ध्यान न जाने के कारण कश्मीरी भद्य के 
विकास के संदर्भ में यह अंचचित और उपेक्षित रहा है, जबकि शारदा ओर फारसी 
लिपियों में प्रकाशित अनुवादों की ग्रियर्सत तथा अन्य विद्वानों ने विशेष चर्चा की 
है । इस अनुवाद का एक उदाहरण नीचे दिया गया है-- 
तौ पत दो'प ते म्य; बेथि तिमन, ब, छुस गछान त, तो'ह.य छां डिब ग्ये' 
त पन चयन ग्वनाहन अन्दर म'रिव; ब.त छुस गछान त, तो'ह्य छिव, न, तिथ 
ह्यकान; त त'म्य दो'प तिमन तोह्य छिव, बो'न्यिम त, ब, छुस हे र्‍युम,त) ह्य 
छिव, ये मि दुनियाह्यिथक त, ब, छुस न येंमि दुनियाहुक, अवय खात्र, वोन, 
मव, यि जि पन,न्यव ग्वनाहन अदर म'रिव । 
(युहून्ना स,न्ज इंजील, पु० ५४) 


बाइबल के इन सभी कश्मीरी अनुवादों की एक बहुत बड़ी शैलीगत विशेषता 

बोलचाल की भाषा से उनकी निकटता है। वाकय-विन्यास वाक्यों के लम्बे होने 
पर भी व्युत्क्रमित न होकर सहज, सामान्य और सरल है- मूल-सा संतुलित 
और संगत । 
अन्य धार्मिक साहित्य 
कश्मीरी गद्य में धामिक साहित्य की रचना बाइबल के अनुवादों के साथ ही 
समाप्त नहीं हो जाती । ईसाई पादरियों की तरह मुसलमान मौलवियों ने भी 
इस्लाम के सिद्धान्तों और उपदेशों के प्रचार के लिये कश्मीरी में पुस्तकें लिखीं 
और कुरान शरीफ के अनुवाद करने के प्रयत्न किये । इनमें मौलवी याह्या द्वारा 
लिखित ' 'तकसीरे कुरान और नुरुहदीन कारी की 'का'शिर मिसल, किताब'विशेष 
रूप से उल्लेखनीय है । 'मिसल, किताव' प्रश्नोत्तर शैली में लिखी गयी और उसमें 
नमाज, हज, जकात आदि विषयों की व्याख्या है। एक उदाहरण है: 
सवाल--जकात कथ छि वनान ? 
जबाब -जकात छि वनान माल पाक करनस 

त, वेवाक करनस तमि हिस्स, निश, युस 

हिस्स, अल्लाह तालाहन त, तिहन्द्य 

रसूलि रहमतन (सल्लिलाह अल्लैहि वसलम) 

थममंज पुन मुकरर क'रिथ थो'व ।'” 

इस्लाम धर्म के उपरेशों को लेकर लिखी गयी 

“'शरअ मुहम्मदी है । कुरान शरीफ का सबसे अच्छा 
यूसुफ शाह्‌ द्वारा कृत माना जाता 


एक अन्य उल्लेखनीय पुस्तक 
च्छा कश्मीरी अनुवाद मौलवी 
जो लिखा तो बीसवीं शती के दूसरे-तीसरे 

दशक में गया था, पर प्रकाशित पाक-अधिकृत कश्मीर में बहुत देर बाद हुआ । 
इन धामिक पुस्तकों का गद्य फारसी-अरबी बहुल; विलण्ट, वोझिल, व्युत्क्रमित 
और अलंकृत है--बोलचाल की भाषा से काफी भिन्न । 


कश्मीरी ज्यामिति 
किसी धर्मेतर विषय पर कश्मीरी गद्य में लिखी गयी पहली पुस्तक है पं० रामजू 
दर की “तारीखे ६क्लिदस जज़बाने कश्मीरी ।”यूक्लिड की ज्यामित के प्रथम भाग 
का यह अनुवाद १८७६ में फारसी लिपि में प्रकाशित हुआ। कश्मीर में छपीं 
यह कश्मीरी की प्रथम पुस्तक थी । इसमें ज्यामिति की परिभाषाओं और प्रमेयों 
के लिये व्यवहृत गद्य का सरल और साफ-सुथरा रूप विशेष ध्यान आकषित करता 
है। साहित्यिक कृति न होने पर भी कश्मीरी गद्य के इतिहास में इसका एक अपना 
स्थान हे । इसकी भाषा के कुछ उदाहरण हैं-- 
रेखा--र ख ग'यि जेछर पनाह रो'स्त 
सीधी रेखा--स्य'ज़ रख ग'यि स्व, य्वस_ आसि दन 

फे येन मंज मेजिमचुव र,खव छो'ट । 
बिन्डु--पयो'र : र_खि हुन्द अख अन्द छु आसान फ्यो'र । 
पायथागोरस का प्रमेय --- 

यो'दवय कुनि स्वमि कूंजि त्रे कूंजलचन लंज्यन 

पेठ्य यिन्‌ करन, सो'म्य चो'कूंजल, अद 

गछि आसुन तमि लंजि हुन्द सो म्‌ चो कूजल 

युस स'मिस कूंजस स्पें दि स्यो द आसि बे यन 

द्वन लंज्यन हूं.्यन सम्यन चो कूंजलन सो म । 


शेक्षिक पुस्तकें : प्रो तोषखानी का योगदान 

कश्मीर के प्रसिद्ध भाषाविद्‌ तथा विद्वान प्रो० श्रीकंठ तोषखानी ने कश्मीरी का 
शैक्षिक माध्यम के तौर पर पहला गम्भीर और महत्त्वपूर्ण प्रयोग किया । उन्होंने 
'ग्र'ज्ञ व्यद' शीषेक से अंकगणित की एक पुस्तक कश्मीरी में नागरी लिपि में 
लिखी जिसमें प्रयुक्त शब्दावली काफी सरल, सहज और बोधगम्य हे । नागरी 
लिपि में कश्मीरी की विशिष्ट ध्वनियों को व्यक्त करने लिये उन्होंने विशेष 
निर्देशक चिक्नों का प्रयोग किया । प्रो० तोषखानी द्वारा संशोधित नागरी लिपि 
का आगे चलकर कश्मीरी के लिये व्यापक प्रयोग हुआ । इसी लिपि में उन्होंने 
अछर जान शीर्षक से कश्मीरी अक्षर-बोध की दो पुस्तिकाएं लिखीं जिनमें 
भाषा के प्रारंभिक ज्ञान के अतिरिक्त पत्र-लेखन आदि का भी परिचय दिया गया 
था। (१६३१ में प्रो० तोषखानी ने रोमन अंतर्राष्ट्रीय लिपि में भी 'अक्षर- 

माल' शीर्षक से दो प्राइमरों की रचना को) । इसके अतिरिक्त १६२७ के 
आस पास उन्होंने प्रारंभिक भूगोल तथा स्वास्थ्य-विज्ञान पर भी स्कूल स्तर को 
दो पुस्तकें कश्मीरी भाषा में लिखीं। प्रो तोषखानी द्वारा रचित ये पुस्तके उन्हीं 
के द्वारा स्थापित वीमेन्स वैलकेयर ट्रस्ट के स्कूलों में कई वर्षो तक पढ़ाई जाती 
रहीं । यह वात इसलिए विशेष उल्लेखनीय है कि कश्मीरी में साहित्येतर शैक्षिक 
विषयों पर पुस्तकें लिखने की ओर अब-अब ध्यान दिया जाने लगा है। प्रो० 
साहब ने स्वरचित पाठ्य-पुस्तकों के शिक्षण के लिये शिक्षकों के लिये एक माग- 
दर्शिका पस्तक की भी कश्मीरी में रचना की। साहित्येतर कश्मीरी गद्य के 
विकास में प्रो० तोषखानी के इस योगदान को विशेष रूप से उल्लेखनीय क 
जा सकता है । 


साहित्यिक गद्य : पूर्व पीठिका--लोककथा साहित्य का संकलन 
कश्मीरी साहित्यिक गद्य की प्रारंभिक स्थिति पर दृष्टिपात करने से पूव- 
पीठिका के रूप में दो-एक बातों का उल्लेख जरूरी है। १६वीं सदी के उत्तराद्ध से 
कुछ पहले ही कुछ विदेशी तथा स्थानीय विद्वानों ने कश्मीरी भाषा और व्याकरण 
में विशेष रुचि दिखलाना शरू किया' और कश्मीरी लोक साहित्य को प्रकाश में 
लाने की दिशा में महत्त्वपूर्ण काये किया। १८८५ में पादरी जॉन हिल्टन नावेल्स 
ने कश्मीरी लोक-क्रथाओं और किस्सों को “फोक टेल्स ऑफ कश्मीर” शीर्षक से 
संकलित-सम्पादित किया । १८६३ में इस पुस्तक का दूसरा संस्करण भी लन्दन 
से प्रकाशित हुआ । इससे पूर्वं नावेल्स ने कश्मीरी कहावतों और मुहावरों को 
संकलित करके पुस्तक रूप में प्रकाशित किया था । डॉ० रत्नलाल शान्त नावेल्स 
द्वारा किये कश्मीरी लोक-कथाओं के संकलन को, “कश्मीरी गद्य की पहली 
कृति” मानते हैं।” लोक-कथाओं के इस संकलन को कश्मीरी गद्य की कृति 
माना जा सकता है या नहीं इस बहस में न जाते हुए यह अवश्य कहा जा सकता 
है कि इस प्रकार के संकलनों ने साहित्यिक गद्य लेखन के लिये एक वातावरण 
तैयार किया । राजतरंगिणी के विख्यात अनुवादक ऑरेल स्टाइन ने भी “ हातिम्स 
टेल्स” शीर्षक से कश्मीरी किस्सों को पुस्तक रूप में संकलित किया, जिसे 
ग्रियर्सन ने सम्पादित करके १६२३ में प्रकाशित किया । स्टाइन ने ये किस्से उस 
समय के एक मशहूर किस्सागो हातिम तेली की जवानी १६१२ में सने थे 
इनमें से अनेक कहानियां भारतीय तथा अन्य देशीय मल की हैं, पर द 
कहानियां मूलतया कश्मीरी हैं। किस्सागोई की शैली कश्मीरी अः है यापि 


कश्मीरी के सामान्य कर्त्ता-क्रिया-कर्म पर आ. 
धारित वाक्यः 
उसमें मिलता है। विन्यास का व्युत्क्रम 

पत्र-पत्रिकाओं की भूमिका 

कुछ पत्र-पत्रिकाओं से भी कश्मीरी में गद्य-लेखन को विशेष गति मिली ये थीं 
लाहोर से प्रकाशित 'बहारे कश्मीर', श्रीनगर के श्रीप्रताप कालेज की वाषिक 
पत्रिका 'प्रताप' तथा 'गाश' नाम का समाचार पत्र । 'बड़ारे कश्मीर? का प्रकाशन 
जुलाई १९२३ में प्रारम्भ हुआ और कुछेक वर्ष के बाद बन्द हो गया। यह 
पत्रिका लाहौर के प्रवासी कश्मीरी पंडितों की संस्था 'कश्मीरी पंडित एसोशिएशन, 
की ओर से प्रति मास तीन भाषाओं - उर्दू, हिन्दी तथा कश्मीरी में निकलती थी । 
कश्मीरी भाग प्रो० श्रीकंठ तोषखानी द्वारा संशोधित नागरी लिपि में निकलता 
था। इसकी सम्पादिका यद्यपि कहने को कोई श्रीमती कमला बकाया थीं, हर 
अंक प्रो ० श्रीकंठ तोषखानी के प्रयत्नों का ही रूप हुआ करता था । 'बहारे कश्मीर 
में प्रो, तोषखानी के स्त्री-शिक्षा, समाज-सुधा र, कश्मीरी भाषा आदि विषयों पर 
अनेक लेख प्रकाशित हुए हैं, जिन्हें हम कश्मीरी निबन्ध का प्रारम्भिक रूप मात 
सकते हें । श्रीप्रताप कॉलेज की पत्रिका 'प्रताप' के कश्मीरी विभाग का प्रकाशन 
१६३६ ई० में फारसी तथा देवनागरी लिपियों में शुरू किया गया । फारसी लिपि 
में सभ्पादित भाग प्रो० जियालाल कौल तथा नागरी लिपि में सम्पादित भाग प्रो ० 
श्रीकंठ तोषखानी के निरीक्षण में प्रकाशित हुआ । इस पत्रिका की कश्मीरी गद्य- 
साहित्य के सृजन और विकास में विशेष भूमिका रही है । १६३९ में कवि महजर 
के पुत्र मुहम्मद अमीन ने 'गाश' नाम का एक साप्ताहिक समाचार पत्र निकाला । 
कश्मीरी के इस प्रथम समाचार पत्र के कुछ ही अंक निकले थे कि द्वितीय महायुद्ध 
छिड़ने पर इसका प्रकाशन बन्द हो गया। इस पत्र में कश्मीर की सामाजिक, 
राजनीतिक और आथिक स्थिति से सम्बधित समाचार छपते थे, जिनका एक 
नमूना इस प्रकार है: 

. “क'शीरि प्यठ, लाहोर तामथ यियि आयिन्द हवायी जहाजन ह,म्दि 
जञरियि डाक निन, तृ अनन,। बे यि आसन लूख ति यिवान-गछान ह'वा'यी जहाज़न 
हू,न्दि ज'रियि। लिहाजा छु अमि खा'त्र, इंतिज्ञाम यिवान करन, | अख हवा'यी 
गर यियि पीर पंजाल को'हस प्यठ बनावन,। यिमन सार्यन,य चीजन हुन्द खर्चे 
दियिअंग्रेज हकूमत । किराय, आसि कशीरि प्यठ, लाहोर तान्य अ'किस सवारि 


पंदाह र्‌.बप,यि 1” 


कश्मीरी भाषा का प्रथम उपन्यास 

डाँ० रत्नलाल शांत कश्मीरी में रचनात्मक गद्य के प्रारम्भ को सामूहिक प्रयासों 

का नतीजा मानते हुए लिखते हैँ-“यह बात महत्त्वपुर्ण है कि इस काल के 

साहित्यिक प्रयासों की प्रकृति मूलतया सामुहिक अथवा सामुदायिक है । अर्थात्‌ इस 

काल में मौलिक कश्मीरी लेखन की सचेत शुरूआत कहानी, उपन्यास अथवा निवंध 
से नहीं हुई, प्रत्युत नाटक से हुई जो प्रकृति से सामूहिक है । ° अन्य इतिहास- 
कारों ने भी कश्मीरी गद्य साहित्य की प्रथम रचना पं० नन्दलाल कोल के नाटक 
“सत च्य क'हूवट” (“सत्य की कसौटी”) को माना है। पर यह तथ्य नहीं है । 
कश्मीरी में रचनात्मक गद्य का प्रारम्भ प्रो० श्रीकण्ठ तोषवानी लिखित एक लघु 
उपन्यास “लीला” से होता है। इसमें लीला नाम की लड़की के संघर्ष की कथा है 
जिसे शिक्षा द्वारा अपने व्यक्तित्व के स्वतंत्र-विकास की कोशिश के लिये घर और 
समाज के पुरातन-पंथी लोगों का विरोध सहना पड़ता है। यह उपन्यास, जो 
१६२३ के आस-पास लिखा गया था, तत्कालीन कश्मीरी हिन्दू समाज में स्त्रियों 
की स्थिति को उद्घाटित करता है। “लीला” का प्रकाशन धारावाहिक रूप में 
“बहारे कश्मीर” पत्रिका में हुआ था। ये अंक अब प्राप्य नहीं हैं, लेकिन मूल 
पाण्डुलिपि का एक अंश अभी प्रस्तुत लेखक के पास सुरक्षित है। उपन्यास की 
भाषा में बोलचाल की कश्मीरी का मूल और शुद्ध रूप अपनी सहजता में निखर 
उठा है। कश्मीरी साहित्यिक गद्य की तत्कालीन स्थिति को दर्शाने के लिये, 
“लीला” से कुछ पंक्तियां नीचे उद्धूत को जाती है-- 

“हार नवम वा'च्‌। आनन्द काकनि गरि छु जंगी वाज, वजान | लूक, 
सास छख आँगनस मंज चामुत । काचर, हुन्द ये निवोल छु तिकि ह,न्दि च्‌ 'सिथ। 
द्यार छि खर्चन_ यिवान। दूवयि बजि रा'च्‌ हं.जि म्वक लेयि लगन क,रिथ। 
सुब,हू,चि सति बजि छु संज सपदान महाराज, स,न्दि नेरनुक । द्यद,माल ख'च्‌ 
आनन्द काकस निश, । वुठन आ सस पत्र, ल'जम च्‌'बुथिस आ'स स नीज,र छठ 
कीरिथ गा'मच्‌। आनन्द काकस कुन व'छ कल, ब्वन छ निथ द'छिनि अथ, 
वग,व्य तुजि चटान, “लीलाथि छुख दूर,हा'य कन चटिथ न्यू मुत ।” 

क वादयो ("लीला खंड ४) 

४ छोटे-छ वाक्यों द्वारा स्थिति-चित्रण का यह प्रयास अपनी यथार्थवादी 

भंगिमा के कारण विशेष रूप से द्रष्टव्य है। इस प्रारम्भिक औपन्यासिक कृति पर 

SE rE  गेसीरीहोय 
त करता है । 


नाट्य साहित्य : प्रारंभिक रचनाएँ 
कश्मीरी में ताट्य रचना की सुस्पष्ट परम्परा का 
कोल के नाटक "सत्य कह! (“त्य की कसोटी”) से होता है, जिते डॉ 
गात गा कट प्रयास केसंदभं में भी देखा जो सकता है. बयोंकि 
एक सफलतापूर्वक Fe नाटक केवल नाटककार की रचना तक ही सीमित नहीं 
होता। १६२६ में लिखित इस नाटक के मंचन में रंगकर्मी और दर्शक-श्रोता जिस 
२४० कश्मीरी साहित्य का इतिहास 

उत्साह से सम्मिलित हुए वैसा कश्मीरी रंगमंच के इतिहास में बहुत कम देखने 
को मिला है।” “सत,च्य क'हवट” (सत्य की कसौटी) में पं० नन्दलाल कौल ने 
राजा हरिश्चन्द्र की सत्य-निष्ठा, चारित्रिक गरिमा तथा दृढ़ आत्मवल से संबंधित 
प्रसिद्ध पुराण कथा को नाटक का रूप दिया है। चरित्रांकन, घटना-विकास में 
संघर्ष की स्थिति तथा संवादों की तीव्र सवेदनात्मकता--ये ऐसे तत्त्व हैं जिनके 
कारण इस नाटक का प्रभाव लोक-चित्त पर विशेष रूप से व्यापक और गहरा 
रहा है। अतिशय भावात्मकता, संवादों की तुकवन्दी युक्त योजना तथा त्रासद 
स्थितियों के प्रभाव को हल्का करने के लिये हास-परिहास का समावेश आदि 
नाटक पर पारसी रंगमंच का स्पष्ट प्रभाव दर्शाते हैं। अपने समय में “सत च्य 
क'हवट'' नाटक लोगों की कल्पना पर इस तरह छा गया कि गाँव-गांव से लोग 
इसे देखने के लिये श्रीनगर आया करते। इस नाटक की अनुकृति में लिखे गये 
नाटकों का कश्मीरी में पुरा ताँता लग गया । पं० ताराचंद “विस्मिल' (१६०४- 
१६४७) इस नाट्य-कृति से इतना अधिक प्रभावित हो गये कि उन्होंने हरिश्चन्द्र 
की कथा को लेकर ही एक नाटक “सत च वथ” (सत्य का पथ) लिख डाला जो 
१६३८ में प्रकाशित हुआ। इसके अतिरिक्त 'विस्मल' ने “अक नन्दुन”, “प्रेम च 
क'हवट' (प्रेम की कसौटी) तथा “रामावतार” नाटकों की भी रचना की जो यह 
दर्शाते हैं कि वे पं० नन्दलाल कौल के प्रभाव ने अन्त तक मुक्‍त नहीं हो सके थे । 

इस युग के एक और नाटककार थे गुलाम नबी “दिलसोज़'” (१९१६-१६४१) 
जिन्होंने “शोद,” (नशेबाज), “लैलामजनूँ” और “शीरीं-खुसरो” जैसे हल्के-फुल्के 
मनोरंजन-प्रधान नाटक लिखे। ''दिलसोज” के नाटक अत्यंत लोकप्रिय हुए। 
इतने कि राजपाल एण्ड सन्ज नाम की एक ग्रामोफोन कम्पनी ने इन्हें रिकॉर्ड कर 
लिया । 

संस्कृत नाटकों के अनुवाद की ओर पं० नीलकंठ शर्मा (१६१६-७६) का 
ध्यान गया । मास के “स्वप्न-वासवदत्तम्‌” के स्वतंत्र अनुवाद के अतिरिक्त उन्होंने 
/'बिल्वामंगल” नाम का एक नाटक भी लिखा । कश्मीरी में पौराणिक कथाओं पर 
आधारित नाटकों की परम्परा स्वतंत्रता के वाद तक चलती रहीं । इन नाटकों में 
“रामुन राज” (राम-राज्य), “प'ज पतिब्रता” (सच्ची पतिब्रता), “सती सावित्री ४ 
“भक्त प्रह्लाद”, “शंकर-पाव॑ती”, “क्ृष्ण-जन्म” आदि उल्लेखनीय हैं। इन्हें 
समाज सुधार समिति जैसी संस्थाएं श्रीनगर में मंचित करती रहीं। १९४५ में 
“इष्टा” (इंडियन पीपुल्स थियेटर एसोसिएशन) की स्थापना के वाद ही कश्मीरी 
में मंचीय किन्तु अपेक्षाकृत साहित्यिक नाटकों की रचना शुरू हो सकी । पर 
इससे कुछ वर्ष पुवे १६३८ में प्रो० मुहीउद्दीन हाजिनी का नाटक “ग्रीस्य सुन्द 
गर” (कृषक का घर) रचा गया। श्री प्रताप कालेज की पत्रिका “प्रताप” में 
इस नाटक का एक अंश प्रकाशित हुआ । इसके बाद यह नाटक धारावाहिक रूप 


गद्य का आरम्भ २४१ 


CC-0. Dogri Sanstha, Jammu. Digitized by eGangotri 


में “गुलरेज़” नाम की पत्रिका में प्रकाशित हुआ । किसानों के शोषण को लेकर 
लिखा गया यह कश्मीरी का पहला यथार्थवादी नाटक है। नाटककार का दावा है 
कि यह नाटक देहातों में अत्यन्त लोकप्रिय हुआ और इसके दो संस्करण प्रकाशित 
हुए ॥'' अवतार कृष्ण रहबर तथा गुलाम नवी ख्याल द्वारा सम्पादित “का'शुर 
नसर” (कश्मीरी गद्य) शीषेक सँकलन की भूमिका में इसे कश्मीरी का प्रथम 
आधुनिक नाटक कहा गया है ।'' “ग्रीस्य सुन्द गर” आधुनिक केवल इस दृष्टि से 
है कि इसमें आधुनिक नाटकों की-सी तकनीक का प्रयोग किया गया है जो पं० 
नन्दलाल कोल आदि के नाटकों से भिन्न है। पर सही अर्थों में आधुनिक गद्य 
लेखन की शुरूआत कश्मीरी में १९४७ के बाद से ही मानी जा सकती है । 


काल-विभाजन 


हमें यह मानने में कोई हिचक नहीं होनी चाहिए कि कश्मीरी गद्य की ये सभी 
प्रारंभिक रचनाएं साधारण कोटि की हैं। इनका महत्त्व ऐतिहासिक अधिक है 
और उसी दृष्टि से इनका यहां उल्लेख किया गया है। इस सम्पूर्ण कालावधि में 
कुछ बहुत धीमी गति से कश्मीरी गद्य का विकास हुआ और विभिन्न विधाओं में 
(कहानी को छोड़कर) रचना के प्रयास हुए । लेकिन कोई असाधारण गद्य-कृति 
सामने नहीं आयी । इस कालावधि को इन गिनी-चुनी रचनाओं के आधार पर 
बांटने की कोशिश कुछ इतिहासकारों ने किये हैं । प्रो, जियालाल कौल ने अध्ययन 
की सुविधा के लिये कश्मीरी गद्य को १८८५ से १६२५ तक, १६२५ से १९४७ 
तक तथा १६४७ से वर्तमान युग तक तीन काल-खण्डों में बांटा हे ।'' अवतार 
कृष्ण रहबर ने यह विभाजन केवल दो कालों में सीमित कर दिया है - (अ)राजा- 
महाराजाओं के समय का गद्य-साहित्य अथवा १८२१ से १९४७ तक का गद्य 
(आ) वास्तविक प्रगति का युग अथवा वर्तमान काल-- १६४७ से आज तक | 
डॉ० रत्नलाल शान्त ने कश्मीरी गद्य के इतिहास का काल-विभाजन इस प्रकार 
किया है-- 
जन्म काल--सन्‌ १८०० तक 
प्रादुर्भाव काल-- सन्‌ १८०० से १९०० तक 
संवृद्धि काल--सन्‌ १६०० से १९४७ तक 
विकास काल-- सन्‌ १६४७ से आज तक! 
सामग्री उपलब्ध न होने के कारण केवल कल्पना क 
काल-विभाजन कश्मीरी गद्य के अध्यन की दृष्टि से सा 
यों इस काल-विभाजन के विषय में स्वयं डॉ 
तौर पर किया गया है । हम A He ह 


र -यात्रा की ओं 
पहचानने में इस प्रकार के काल-विभाजनों को सहायक नहीं CT 


॥ सन्‌ १८०० से पूर्व कोई 
1 आश्रय लेकर किया गया 
थक नहीं माना जा सकता । 

को विभिन्न विधाओं--उपन्यास, नाटक, कहानी, समीक्षा आदि के विकास के 
आधार पर ही उसका अध्ययन प्रस्तुत करने का प्रयास करेंगे । 


NNN 


१०. 
११. 


संदर्भ-संकेत 
- “का'शिर शायरी” प्रो० मुहीउह्दीन हाजिनी, प्रकाशक : साहित्य अकादेमी 
- “मकालात" - प्रो मुद्ीउद्दीन हाजिनी : पृ० २६ 
- उपरिवत्‌ 
- “हिन्दी साहित्य का आदिकाले : प्रकाशक बिहार राष्ट्रभाषा परिषद्‌ 
पटना : पृ० ६१ 
- वही : पृ० १२ 
- इनमें आर० सी० चीलिच, कंप्टेन गॉडविन, एल० बी० ब्राउरिग, डब्ल्यू” जे० 


एमिली आदि उल्लेखनीय हैं । १८७६ में पाणिनि के व्याकरण की शैली में 
पं० ईश्वर कौल ने कश्मीरी 'शब्दामृत' शीर्षक से कश्मीरी के एक व्याकरण 
की रचना की जिसे १८९८ में बंगाल की एशियाटिक सोसायटी ने प्रकाशित 
किया । 


- नसर,च किताब : प्रकाशक--कए्मीरी विभाग, कश्मीर विश्वविद्यालय : 


पृ० १९ 


, जैसे पत्रिका के १६२२३ के अंक में प्रकाशित उनका लेख “जुव त_चम” (जीवन 


और त्वचा) 


- प्रो, जियालाल कॉल द्वारा अपनी पुस्तक “स्टडीज़ इन कश्मीरी” के पृ० 


१०१ पर उद्धृत । 

नसर,च किताब : पृ० २१ 

का'शुर नसर : सम्पादक; अवतार कृष्ण रहबर तथा गुलाम नबी ख्याल : 
प्रकाशक, कल्चरल अकादमी, जम्मू कश्मीर : पु० ३५ पर उद्धृत 


१२. वही : पृ० ३५ 

१३. स्टडीज इन कश्मीरी : पृ० ९५ 
१४. का'शुर नसर: पृ० १३ 

१५. नसर, च किताब : पृ० १३ 

महजूए ओड उनके सजकालीन 


गुलाम अहमद महजूर : नये काव्य युग का प्रवतं न 

वीसवीं शती के प्रवेश द्वार पर पहुंचकर भी कश्मीरी काव्य में किसी ऐसे बदलाव 
का आभास नहीं मिला कि उसकी प्रकृति और प्रवृत्ति को आधुनिक कहा जा सके, 
वल्कि एक ठहराव दृष्टिगोचर हुआ--तस्सवुफ के धुंधलकों और ह्लासशील 
फारसी काव्य की रूढ़ियों में दिशाओं के खो जाने की स्थिति, जिससे आगे कश्मीरी 
कवि की दृष्टि जा नहीं पा रही थी। महमूद गामी की 'ग्रीस्तनामा” (देहाती की 
कथा), और अकबर लीन की 'जिन्य मजूर” (लकड़हारा) जैसी रचनाओं में यथार्थ- 
वादी भाव-दृष्टि का हल्का-सा स्पर्श जरूर उभरा था, जिसे हकानी और नामी, 
वाजा महमूद और अहमद बटवारी जैसे कवियों ने एकदम अनदेखा कर दिया । 
परम्परा के खोल में बन्द इन कवियों का काव्य-संसार समय की हवाओं से 
असम्पृक्त और सुरक्षित था। इस बीच कश्मीर सिक्खों के दौर से गुजर कर डोगरा 
महा राजाओं की सामंती शासन-व्यवस्था की जकड़ में चुका था और जम्मू-कश्मीर 
राज्य की स्थापना हो चुकी थी । उधर अंग्रेजी शिक्षा और सभ्यता तथा भारतीय 
नवोन्मेष के प्रभाव भी यहां परिलक्षित होते लगे थे और रूढियों की ऊपरी सतह 
के नीचे समाज में परिवर्तन की प्रक्रिया गतिमान हो रही थी। ऐसी स्थिति में 
कवि गुलाम अहमद महजूर (१८८५-१६५२) इस संक्रमण के प्रतिनिधि और 
प्रवक्ता के रूप में सामने आये। उनकी रचनात्मक अभिव्यक्ति के एक छोर पर 
रसूलमीर की इश्किया गज़ल की अनुगूंज थी तो दूसरे छोर पर अपने समय और 
समाज की चेतना को स्वर देने की अकुलाहट । महजूर पुराने और नये युग के बीच 
एक ऐसा सेतु बनकर उपस्थित हुए जिसे गुजरे बिना कश्मीरी काव्य के आधुनिक 
विकास का दिशा-अध्ययन असंभव है । नये विषय, नयी भाव-भूमि, नयी भाषा 
-—सर्जेनात्मकता के एक नये स्तर की कश्मीरी काव्य में उद्घाटित करनं में महजूर 
की भूमिका विशिष्ट रही है। नया इस दृष्टि से कि मध्ययुगीन चेतना से मुक्त 

होकर बीसवीं शती से जुड़ने का यह प्रथम उपक्रम था । 
श्रीनगर से २५ मील दूर मित्रिगाम में ३ सितम्बर, १८८४ में जनमे गुलाम 
अहमद को फारसी और अरबी भाषाओं का ज्ञान पैतृक विरसे में प्राप्त हुआ था । 
उनकी प्रारम्भिक शिक्षा भी फारसी में ही हुई थी और जब १९०५ में वे मिडल 
तक शिक्षा प्राप्त करने के बाद अमृतसर जा पहुंचे तो मौलना बिस्मिल और 
अल्लामा शिवली जैसे आलिमों के सम्पर्क में फारसी का यह रंग और भी गहरा 
हो गया । इतना कि उन्होंने इसी भाषा में काव्य-रचना की शुरूआत की । लेकिन 
युग के बदलने के साथ फारसी की वह पहली की-सी सत्ता और महत्ता नहीं रह 
पायी थी और उसका स्थान आहिस्ता-अहिस्ता उर्दू और अंग्रेजी ले रही थीं। 
महजूर ने भी उर्दू में गज़ल लिखने की आजमाइश की, पर इस दिशा में बहुत आगे 
न जा सके--यद्यपि लुधियाना में, जहां वे १९११ में चले गये थे, एक उर्दू कवि 
आफत लुधियानवी के प्रभाव और प्रोत्साहन के कारण उन्हें अपने लिए इस 
भाषा में कुछ गुंजाइश दिखाई दी थी । 
कश्मीर लौटने पर एक पटवारी की हेसियत से महजूर को गाव-गांव, घूमना 
पड़ा और यहां के लोक-जीवन से निकट सम्पर्क का अवसर मिला । उन्होंने देखा 
कि लोक-मानस को फारसी या उदू का काव्य नहीं, कश्मीरी गीतों की रस-लहर 
आंदोलित-उद्वेलित करती है । उनके मन में यह अहसास पैदा हो गया कि ह्वास- 
शील फारसी कविता की रूढ़ अलंकृतिथों और बासी उपमानों की अनुकृति में की 
गयी काव्य-रचना जड़ और प्रभावशून्य हे । महजूर ने अपने आपको लोक-चेतना 
और जनभाषा के स्वस्थ-सरल-स्वच्छ भाव-धरातल से जोड़ा और १६१८ में अपनी 
पहली कश्मीरी गजल "क्या बेवफाई दिलदार को शोभा देती है?” लिखी इस 
गजल में रसूल मीर की अनुगूंज स्पष्ट है जो देर तक महजूर के काव्य में बनी रही । 
अपनी प्रारम्भिक कश्मीरी रचनाओं पर रसूल मीर के गहरे प्रभाव के बारे में 
महजूर स्वयं सचेत थे। इसे स्वीकार करते हुए उन्होंने एक गजल में लिखा है 
कि रसूल मीर की पुरानी शराब को ही वे नये पैमानों में उडेल रहे हैं। यही नहीं 
एक अन्य गजल में उन्होंने अपने आप को रसूल मीर का ही प्रतिरूप कहा है 
ददं की सूरत पर से रसूल मोर 
परदा सरका कर चला गया--- 
लेकिन महजूर बनकर फिर आया । 
महजूर ने कश्मीरी में अपनी प्रारंभिक रचनाओं में रसल 
अवश्य किया पर फारसी-बोझिल उनकी शैली क 
अधिक सहूज-सरल और Ce Fl ra तीन 
नही र कट भाषा का प्रयोग किया । 
भाषा ही नहीं उपमान और बिम्ब-योजना में भी उन्होंने लीक को छो र 
लिए एक नयी राह बनायी और कश्मीर घाटी के फलों भे BURST 
एला और पहाड़ों, झरनों और 


मीर का अनुकरण 

नदियों, खुले आकाश और बदलते ऋतुक्रम से अपनी प्रेरणा ग्रहण की । इस दृष्टि 
ते हुस्न और इश्क जैसे परम्परागत विषय पर लिखी गयी उनकी गज़लों में जहां 
प्रेम की विकल प्रतीक्षा, मिलन की तड़प, मान और मनुहार की भावस्थिति 
झलकती है, वहां एक नयी सोन्दये-कल्पना और अभिव्यक्ति की ताज़गी भी, मन 
पर छाथे कण्मीर घाटी के उन्मुक्त सौन्दर्यं का इन्द्र-धनुष भी । इस तरह महजूर 
ने कश्मीरी गीत-परम्परा को वहां से आगे बढ़ाया जहां उसे रसूल मीर छोड़ 
गये थे। 
महजूर में शब्दों के संगीतात्मक मूल्यों के प्रति एक विशेष सजगता दिखायी 

देती है, जिसे उन्होंने महमूद गामी से ग्रहण किया था, और साथ ही मन को सीधे 
प्रभावित करने वाली उक्ति की सहजता और माधुय भी, जिसके लिए उन्हें हब्बा 
खातून के गीतों से प्रेरणा मिली । १६२६ के एक खूबसूरत दिन गांव की युवतियों 
के मुंह से हब्त्रा खातून के एक गीत, “वलो म्यानि पोशे मदनो'” सुनने पर उनके 
मन में एक ऐसी झंकार उठी जो “म्यानि पोशि मति जानानो” गजल में जाकर 
व्यक्त हुई। अब तक महजूर कश्मीरी भोर उर्दू गजल के बीच दोलायमान थे। 
अब उन्होंने कश्मीरी को ही अपनी अभिव्यक्ति का एकमात्र माध्यम बनाने का 
निश्चय किया । अपनी कविता के प्रारम्भिक विकास में महजूर पर चाहे जिन भी 
कवियों का रंग चढ़ा हो, धीरे-धीरे उनका अपना एक विशिष्ट और अलग स्वर, 
अपना एक अलग लहजा विकसित हुआ जिसकी पहली झलक ग्राम युवती पर लिखे 
गये उनके प्रसिद्ध गीत में मिलती है। गांव के स्वतन्त्र वातावरण में गोडी करती 
हुई, श्रम-जल-शोभित ग्राम कन्या के सौन्दर्य का जो बिम्ब इस गीत में उभरता है 
वह कश्मीरी कविता के लिये एक बिल्कुल नयी चीज़ थी । उसके यौवन को कवि ने 
लोलुप आंखों से नहीं देखा, न घिसे-पिटे उपमानों का विषय बनाया, बल्कि रूप 
और सौन्दर्य की एक ऐसी उठान के रूप में प्रस्तुत किया है जिसकी सार्थकता और 
परिपूर्णता श्रम में है। अभिजात और कुलीन घरों की असूर्यम्पश्या स्त्रियों से 
तुलना करते हुए कवि उसके स्वतंत्र व्यक्तित्व के आकर्षण को रेखांकित करता 
है— 

अभिजात ललनाओं की तुझसे समता ही क्या ? 

वे खिड़कियां-दरवाजे बन्द किये घरों के भीतर 

बेकार बैठी रहती हैं । 

तू खेत में आस्तीन चड़ाये गुनगुनाती है र 

गोडी करते हुए तेरी बाहें थक-थक चूर तो नहीं हो जातीं ? 

ओ ग्राम युवति, नागज़ीन, ओ सुन्दरी ! 
इस गीत से महजूर ही नहीं, कश्मीरी काव्य में भी एक नये स्वर की शुरुआत होती 
है। रवीन्द्र ठाकुर इसके अनुवाद को पढ़कर इतना प्रभावित हुए थे कि उन्होंने 

भहजूर को कश्मीर का वडे सस्वथे कहा था । 

'गीस्यकूर' शीर्षक इस गीत में वर्ग-संघर्ष के संकेत देखना व्यर्थ होगा । 
महजूर के काव्य में एक नया और सार्थक मोड़ वर्तमान शती की तीसी में आया, 
जब उन्होंने हुन और इश्क के परम्परागत और सूखते हुए स्रोतों को छोड़कर 
सामाजिक चेतना को अपनी अभिव्यक्ति का धरातल बनाया । उन्होंने यह अनुभव 
किया कि कविता को नयी गति और नयी दिशा देने के लिए जन-समाज की 
आकाँक्षाओं और संघर्ष से जुड़ना जरूरी है। यह एक ऐसा दौर था जब कश्मीर के 
सामाजिक और राजनीतिक वातावरण में एक हलचल और बेचैनी पैदा हो रही 
थी । भारत-व्यापी स्वतंत्रता आंदोलन का एक जबदंस्त प्रभाव कश्मीरी जन-मानस 
पर पड़ा और उसमें एक नये जागरण के बीज बो गया । शेख अब्दुल्ला के नेतृत्व में 
महाराजा के सामंती शासन को चुनौती देता हुआ राजनीतिक आंदोलन १६३८ 
तक आते-आते तीव्र हो चला और इसके साथ महजूर की कविता में इस नये जन- 
जागरण की धड़कने प्रतिध्वनित हुई । इकबाल के “सारे जहां से अच्छा” से प्रेरित 
होकर लिखे गये गुलशन वतन छु सोनुय” (गुलशन यह वतन हमारा है) से लेकर 

“बलो हा बागवानों” (ओ, बागबां, आओ)जेसी कविताओं में महजूर ने अपने समय 
की वास्तविकता को पहचाना और उसे अभिव्यक्ति दी । लेकिन युग और समाज 
के अंतदन्दो और संघर्षो को स्वर देते हुए महजूर ने गुल और बुलबुल के प्रतीकों की 
आड़ ली । सरकारी नौकर होने के कारण सीधे और स्पष्ट शब्दों में अपनी बात 
कहने का साहस उन्हें कदाचित न हुआ हो, फिर भी इन घिसे हुए प्रतीकों को 
उन्होंने नया रूप और नयी अर्थवत्ता अवश्य प्रदान की और उनके माध्यम से जन- 
समाज की बेचैनी, आकांक्षाओं और सपनों की ओर संकेत किया। इस नयी 
अर्थवत्ता के अंतर्गत “सोयी हुई बगिया” की “बुलबुल के अफसाने” सुनने को प्रेरित 
करते हुए कवि ने कश्मीरियों को एक नये युग की सुबह में आंखें खोलने का संदेश 
दिया | १६३८ में यह सांकेतिकता क्रान्ति के एक सशक्त और स्पष्ट निर्घोष में 


परिणत हुई, जबकि कवि ने “बगिया के माली” को “नयी बहार का सामान” पैदा 
करने की प्रेरणा दी--- 


बागवान रे, नव बहार की शान जरा पैदा कर्‌*** 
खिलें फूल, बुलबुल फ॑लाये पंख, कि वह्‌ 


- ह्‌ सामान ज़रा पै 
ला आंधी-भूकम्प, गरज ! पदा कर। 


तूफान जरा पैदा कर | 


इस और ऐसी ही अन्य कविताओं में महजर 


व रो गूर एक नये बसन्त के में 
, बारम्बार व्यक्त हुआ है-- हरा विश्वास 

जाड़ा बीतेगा ही, हिम पिघलेगा, फिर बाहर आयेगी 
ओ महजूर ! साज इश्क का रख तो तू तैयार ! 
लेकिन यह “नयी वहार” यानी आजादी जब आई तो महजूर उन लोगों में 
से थे जिनका मोहभंग तीब्रतम था । “लालो, लालो हा गुलिलालो” और 'आजा'दी' 
जैसी कविताओं में “बीरानों में नयी दुनिया” बसाने वाले “नथे-कश्मीर” के इस 
गायक ने अपने असंतोष और विक्षोभ को अभिव्यक्ति दी--- 
यह्‌ आजादी स्वर्ग की हूर है, 
यह घर-घर घूमती फिरे तो क्यों ? 
यह्‌ तो केवल कुछ एक घरों के अन्दर ही 
झूमती, अंगड़ाइयां लेती नजर आ रही है। 
यह आज़ादी कहती है कि मैं 
सरमायादारी को नष्ट कर दूंगी 
शायद इसीलिए अपनों से भी 
सरमाया वटोर रही है यह । 
गरीवी, मुफलिसी, अंधाधुन्ध मनमानी, जवां-वन्दी 
इसी को शुभ छाया हम पर डालती हुई । 
इस श्रम-भंग कौ कटुता और तीखेपन का अहसास 'आजा'दी' की इन पंक्षितियौं 
को १९४५ में लिखी गयी एक अन्य कविता में व्यक्त की आशा और विश्वास मे 
तुलना करने पर हो सकता है-- 
महजूर के गीतों की एक और विशेषता इनकी नयी लय और छन्द-विधान है 
जो हिन्दुस्तानी राग-रागनियों पर आधारित है । 
महणूर ने कुल मिलाकर अधिक नहीं केवल पचहत्तर गीतों और गजलीं की 
रचना की है। इनमें से अधिकांश गीत साधारणता के स्तर से ऊपर नहीं उढतै, 
लेकिन ऐसी भी अनेक रचनाएं है जिनमें जीवन, ग्रेम और सौंदर्य के प्रति छनकी 
आस्था रेखांकित है | जन-समाज की सरल आकांक्षाओ और जागी ते तादात्तय 
स्थापित करने और परम्परा और प्रयोग के समन्वय की प्रवृत्ति इन्हें विशिष्टता 
प्रदान करती है। महजूर में विद्रीह का अकुण्य स्वर हों घुनाभी तही देता; उत 
मानवीय अनुभव का कोई गहरा पक्ष भी कद्घाहित तही होता, क्योंकि जैसा 
मास्टर जिन्दा कौल कहा है, “गहराहइगों ते ने अपरिचित धे)" फिर भी प्रेसोल्ास 
के रूमानी व्यन्दतीं के ताथआआध तो पुरते पुह्मीं की तकशा और ताताजिक 
जागरण का संदर्भ कहें एक शतती भूमिको में चगस्चिते कस्तो है जो पक्ष तक्रे 
क्राव्य-युत के प्रवर्तक की ही ही सकती है । भुव श्र री ते अभेने आकर्षक स्वच से 
गा-गाकर इनके गीता को जतेसासात। तेक धहुंचोगी और उने अपने बुध के 
सर्वाधिक लीक प्रिवकर्ति के क्षा गता तश | आज महजर की कविता 

हमारे लिए वह आकर्षण नहीं रखती, पर आधुनिक युग के कश्मीरी काव्य में 
उनके महत्त्व को इनकारा नहीं जा सकता । 


अब्दुल अहद आजाद : क्रांति-चेतना 

कश्मीरी काव्य के आधुनिक विकास के संदर्भ में अब्दुल अहद आजाद (१६०३- 
४८) का नाम प्रायः अपने वरिष्ठ समकालीन महजर के साथ लिया जाता है। 
यद्यपि आज़ाद और महजूर विचार के एक समान धरातल पर खड़े नजर आते हैं, 
और १६३५ में महजूर की ही प्रेरणा से आजाद ने अविछिन्न रूप से कश्मीरी में 
लिखना शुरू किया था, आज़ाद का रचना-व्यक्तित्व महजूर से अधिक प्रखर और 
प्रबुद्ध है । उनकी संवेदना-दृष्टि अधिक व्यापक और साफ है, उनकी काव्य-चेतना 
अधिक गहरी, मानवीय नियति के सवालों से उनकी सम्बद्धता सच्ची । कश्मीरी 
काव्य के इतिहास में वे पहले कवि हैं, और अकेले विद्रोही कवि हैं, जिन्होंने क्रान्ति 
को सतही बेचैनी या वैचारिक उत्तेजना के स्तर पर ग्रहण न करके पूरी सच्चाई से 
मानवीय स्थिति में परिवर्तन लाने का एकमात्र रास्ता माना और उसके प्रति 
गहरी प्रतिबद्धता का परिचय दिया । अपने समय के जीवन और समाज के प्रति 
असंतोष और आक्रोश को व्यक्त करते हुए उन्होंने रैडिकल मार्क्सवाद की 
वैचारिक भूमि पर खड़े होकर मानव मुक्ति के लिए संघर्ष को अपनी कविता का 
मुख्य स्वर बनाया । महजूर से १८ वर्ष छोटे होने के बावजूद परम्परा के ढांचों को 
तोड़कर एक नये भाववोध से सम्पन्न, प्राणवान रचनाओं की सृष्टि करके उन्होंने 
कश्मीरी कविता को तस्सबुफ को दलदल और नाजो-नियाज्च और साजो-गदाज 
की रूमानी गुदगुदाहाहट से एक झटके में मुक्त कर दिया । प्रगतिवादी कवियों की 

एक पूरी पीढ़ी ने उनके द्वारा तैयार किये गते रास्ते से ही अपनी काव्य यात्रा शुरू 

की । आज़ाद की इस विशिष्ट और महत्त्वपुर्ण देन को या तो भुला दिया जाता है, 

या उसे काफी गौण बनकर पेश किया जाता है। वस्तुस्थिति यह है कि उनका 

लहजा और मुहावरा आधुनिक कविता के अधिक निकट है, ओर महजूर की 


छाया में उन्हें देखने वाले उनकी रचनात्मकता की सही परख या पहचान प्रस्तुत 
नहीं कर पाये हैं। 


काव्य-विकास के तीन चरण 


आजाद ने कश्मीरी में अपनी पहली गज़ल की रच 

क = ना केवल पन्द्रह-सो s 
आयु में की थी, लेकिन फिर वे उद्‌ं की ओर मुडे, जहां से १६३५ ह वर्ष र 
प्रभाव के कारण ही वे कश्मीरी की और लोटे । उनके अभिन्न मित्र और ही क कुलयाति 
माजा (आजाद सू तिल कल पित भोर लया 
कविता के विकास के तीन चरण माने हैं। अपनी का [थ गंजू ने उनकी 

में उन्होंने परम्परागत शैली में कुछ गजलें और दो मसनवियां लिखीं। दूसरे दौर 
में उन्होंने अधिक परिपक्वता का परिचय देते हुए प्रेम सम्बन्धी कुछ गजलें और 
गीत लिखे और उसके साथ-साथ कुछ नज्मों की भी रचना की । अपनी 
रचनात्मकता के तीसरे चरण में आज़ाद ने नज़्म की मानवीय समस्याओं को उठाने 
के एक गंभीर माध्यम के रूप में सफलता से विकसित किया । यह आजाद की 
कविता का उत्कर्ष-बिन्दु था जिस पर पहुंचकर उन्होंने 'दरियाव' (नदी ) पांचादर' 
(प्रपात), 'शिकवा-इ-इवलीस' (शिकवा इबलीस से) 'इन्कलाब', 'वनच या'र' 
(वन का चीड) जैसी शीर्षस्थ कृतियों की रचना की, जिनमें से कई 'पयामे आज़ाद! 
संग्रह में संकलित है । इन नज्मों पर इकबाल के प्रभाव को बहुत अधिक आंका 
गया है । यद्यपि इस प्रभाव में इन्कार नहीं किया जा सकता, आजाद की 'दरियावर' 
जैसी सशक्त कृतियों में उनकी मौलिक ऊर्जा का तीब्र प्रवाह है। जिस वैचारिक 
ढांचे के अंतर्गत आज़ाद की अधिकांश श्रेष्ठ कृतियां रची गयी हैं, वह एम० एन० 
राय द्वारा प्रतिपादित रेडिकल मार्कसज्म रहा है। आजाद अधिक पढ़े-जिखे न 
थे और पेशे से एक मामूली अध्यापक से ऊपर कभी न उठ सके, लेकिन उनकी 
बौद्धिक चेतना इतनी प्रखर थी कि वह अपने समय का अतिक्रमण करती प्रतीत 
होती है। 
आज़ाद ने जड़ हो चुके पुराने सांचों को तोड़कर कश्मीरी काव्य में एक नयी 

चेतना फूंक दी । वे शुरू से ही इस बात के प्रति सचेत थे कि उन्हें जो कहना है वह 
पहले नहीं कहा जा चुका है और उनकी कथन-भंगिमा भी नितान्त भिन्न और 
नयी हे-- 

अफसान, जुदा, साज़ तय सामान जुदा ग्योन'*` 

मेरा अफसाना अलग है, साज और सामान अलग 

मेरा मयखाना और है, शीशा और पैमाना भी 
एक नयी बात कहने का अहसास उन्हें जिस काव्य-युग में हुआ, वह सचमुच 
रचनात्मक ह्रास का, जड़ीभूत संवेदना का ओर भाव-विपन्नता का युग था। 
फारसी काव्य की कृत्रिम और निम्नस्तरीय अनुकृतियों में तस्सवुफ या हुस्तो-इश्क 
के नाम पर पाठकों की एक पुरी पीढ़ी के काव्यास्वादन को क्षमता को भ्रष्ट और 
विकृत किया गया था । इस सारी स्थिति को बदलते हुए आजाद ने चेतना पर पड़े 
अपने समय की राजनीतिक-सामाजिक स्थिति के दबावों को एक नये तेवर के साथ 
पेश किया | 

प्रारम्भ में लिखी गयी प्रेम-सम्बन्धी उनकी गज़लों में भी एक ताज़गी ओर 

निराली भंगिमा, एक आकर्षक नयापन दृष्टिगोचर होता है जिसमें गुलो-बुलबुल 
ओर शमा-परवाना की पिटी-पिटाई प्रतीकात्मकता के स्थान पर सामाजिक 
जीवन और परिवेश से लिए गये उपमानों का महत्त्व है, जैसे-- 

प्रेम के अखबारों में आजाद, अपने विचारों के मोती रिखेर रहा है 
क्या अखबार के खरीददार, ऐसे संवाददाता को पसन्द करेंगे? 
शीघ्र ही आजाद रैडिकल माक्‍संवाद के प्रभाव में आये और हुस्नो-इंश्क की 
नाजुक ख्य्राली बहुत दूर छूट गयी । उन्होंने “कोमल-कोमल, सुन्दर-सुन्दर” रूमानी 
भावुकता को व्यर्थ ममझा जो अन्याय के विरोध में खड़े पुरुष के संकल्प को कम- 
जोर बनाती है-- 
उस प्रेम से कहीं अच्छी तो गुलामी का तौक है 
जो प्रेम खड़े जवां मर्द को धराशायी कर दे 
गजल हो या नज़्म, आज्ञाद ने अपनी शायरी के अन्तिम दौर में पूंजीवाद के 
भयानक चेहरे, भूख के विकराल रूप, मानव-गरिमा को खण्डित करने वाली 
विचारधाराओं की घिनौनी असलियत को अनावृत्त करने की कोशिश करके शोषण 
से मुक्त समाज व्यवस्था का सपना प्रस्तुत किया है। इन कविताओं में आथिक 
और सामाजिक विषमता के प्रति तिलमिलाहट और अन्यायपुर्ण परिस्थितियों के 
बीच यंत्रणाएं झेलते को विवश आदमी के प्रति एक गहरी सहानुभूति मिलती है। 
भूख, गरीबी और असामनता को आज़ाद मानवीय नियति न मानकर पूंजीवाद 
द्वारा उत्पन्त विकृतियो के रूप में देखते हैं जिन्हें दूर करने के लिए वे पिटे हुए 
आदमी को क्रांन्ति के लिए प्रेरित करते हैं-- 
आवरण फाड़ो, उमंगों से हटा दो तो नकाब 
और लाओ इन्कलाव, और लाओ इन्कलाब ! 
जिन्दगी क्या--इन्कलाबों की किताब 
इग्कलाबी - इन्क्रलावो - इन्कलाब ! 
आज़ाद के क्रांति-दर्शन में केवल नारेबाजी नहीं, मानवीय स्थिति को बदलने 
के लिए एक सच्ची तड़प है । इसी संदर्भ में उन्होंने महाराजा के सामन्ती शासन 
के विरुद्ध कश्मीरियों के राजनीतिक आंदोलन से अपने आपको जोड़ा, जो द्वितीय 
विश्वयुद्ध के दौरान उग्र रूप धारण कर रहा था । इसके लिए उन्होंने महजर की 
तरह I की र की कोई जरूरत न समझी । इसे इन्होंने राष्ट्रीय 
स्वतन्त्रता और अंतराष्ट्रीय तियों के में 
बंधुत्व और स्वातंत्र्य पर षी ह ह 
सफलता के बारे में आजाद पूर्णतया आश्वस्त थे, र 5 त 
त्व , जिसक पीछे 
संभावनाओं के प्रति उनकी सुदृढ़ आस्था कार्यरत थी । यह्‌ 
काव्य का एक प्रमुख स्वर है-- 
ग्रीष्म आये तो इन हि ट्रालिकाओं की नींव 
हे उ हक को नींव हिल जायेगी 
बफं के पहाड टुकड़े-टुकड़े हो जायेंगे Se 
* ऽ"$-ट्कड़ हो जायेंगे । 


संभवतः मनुष्य की 
अदम्य आशावाद उनके 

मनुष्यमात्र की एकता में विश्वास के कारण ही आज़ाद ने संकुचित रा ष्ट्रवाद तथा 
धर्म और जाति पर आधारित भेद की भावना को अस्वींकार किया। वे हर उस 
विचारधारा के प्रति सशंक थे जो आदमी को आदमी से अलग करती है--धामिक 
मतवाद की संकीर्णता के प्रति विशेषकर, जिस पर उन्होंने खुले और कड़े प्रहार 
किये। धर्म को उन्होंने गति देने वाली शवित के रूप में नहीं, आदमी का शोषण 
और मानवता को विभाजित करने वाले तत्त्व के रूप में देखा । इसी बिना पर 
राष्ट्रप्रेम को भी उन्होंने अंततः एक संकीर्ण भवना माना जो मनुष्य और मनुष्य, 
देश और देश, राष्ट्र और राष्ट्र के वीच दीवारें खड़ी करती है। उनकी दृष्टि में 
मनृष्यता के भौगोलिक, धामिक अथवा जातिगत विभाजन अप्राकृतिक हैं--- 

यदि धर्मो और राष्ट्रों को अलग-अलग रखना 

प्रकृति का उद्देश्य होता 

तो हरेक के लिए अलग-अलग ज़ मीन 

अलग-अलग आकाश होता । 
“दीनदारी” और “वतनदारी” की संकीर्णता पर चोट करते हुए आज़ाद इतनी 
हीं निर्भीकता और दृढ़ता के साथ मनुष्य के संकल्प को तोड़ने वाले नियतिवाद 
को अस्वीकार करते हैं। आदमी अपनी समस्याओं का हल आकाश को ताकने से 
नहीं कर सकत्ता-- 

कितने भूख के मारे आत्तं होकर आकाश को ताक रहे हैं, 

उस लामकां पर भी काश, रुपयों का खजाना होता ! 
अपनी दुखद स्थिति से मनुष्य को मुक्ति के लिए अपनी यात्रा आखिर खुद ही 
तय करनी होगी, अपने ही विवेक और अन्तरतम के सच का सहारा लेना 
होगा । लेकिन खुद ही उसने अपने रास्ते में नियति, स्वर्ग, नरक और ईस्वरत्व की 
अत्रधारणाओं को कांटों-सा बिछा दिया है - 

चलना तुझे खुद ही होगा 

लेकिन अपने माग में तूने 

खुद ये कितने काँटे बो डाले 

भाग्य, नियति, स्वगं, जहुन्नुम और खुदायी ! 
आज़ाद की कविताओं में अक्सर सम्बोधन का लहजा मिलता है। कोई-त-कोई 
संदेश, चुनौती या चेतावनी देता हुआ कवि एक मंच पर से बोलता हुआ-सा प्रतीत 
होता है--विशेषकर वहां जहां कवि राजनीतिक सवालों को उठाता है | इसे कवि 
पर इकबाल का प्रभाव माना जा सकता है, लेकिन इस प्रभाव के नीचे सभी जगह 
उनकी कविता दब गयी या कुंठित हो गयी हो--ऐसी बात नहीं। वह्‌ रे टरिक का 
आवरण फाड़कर अपनी चौंध दिखा ही जाती है। 'दरियाव' (दरिया) 'वन,च 
यार” (जंगल का चीड़) 'पाँचादर” (प्रपात) ओर 'व्यथ' (वितस्ता) जैसी रचनाओं 

में जिस बिम्ब-विधान और प्रतीक योजना का प्रयोग कवि ने किया है वह उन्हें 
रचतात्मकता की एक नथी भूमि पर स्थापित करता है। 'दरियाव' (दरिया) 
उनकी शीषंस्थ कृति है, और कश्मीरी काव्य की एक उपलब्धि, जिसमें आजाद 
ने नदी के प्रतीक के माध्यम से अपने आत्मकथ्य को सामने रखा है -- 

मैं पीछे हटने का आदी नहीं, 

आगे ही आगे जाना मेरा स्वभाव है 

मैं गुल नहीं कि मुझे अपना श्रृंगार करना है 

बुलबुल नहीं हूं कि अपने नीड़ का निर्माण करना है 

मैं भंवरों में, इनकलाबों में, भूचालों में खुश हूं 


अपने उत्साह में किनारों-बांधों को तोड़ता हुआ 
ऊंचाइयों और नीचाइयों को सम बनाता हुआ बहता हूं 
कठोर बाधाओं के सिर पर से लांघता हुआ 

मैं उनके होश उड़ा देता हूं 

मैं हन्दो में पड़ता नहीं, 

लेकिन हन्द्वो से घबराता भी नहों हू 

कठिन दीवारों और बलाओं 

से टकराता हुआ चलता हूं 

-और फिर अपने बिखरे-बिखरे अस्तित्व को समेटता हूं 
चट्टानों को काटता हुआ, पहाड़ों को गिराता हुआ 

मैं जंगलों में उन्मुक्त घूमता हूं 

जिन्दगी का सोज मुझे सफरों और मंज़िलों में मिलता है। 


गहराइयों और ऊंचाइयों, बाड़ों और बांधों को 
देखकर मैं तिलमिला उठता हूं 

मैं समता की तलाश में अपना सिर पटकता फिरता हं 
तभी पानी होकर अंगारों का-सा उन्माद है मेरा. 


अपनी धरती के लिए, अपने युग के लिए 
मैं सभी के लिये हूं, लेकिन निस्संग भी 
किसी के लिये ठहर नहीं सकता ! 
प्रतीक्षा में बैठा नहीं रह सकता 


सफ़र और मंजिलो में मुझे जिन्दगी का सोज मिलता है। 


मेरी हर सांस समपित है 
हे 

अपने आप को सबके हित के लिए समपित मानने वाले इस क्रान्तिकारी कवि 
की, जिसे “बन्दगी में जिन्दगी की हार” नजर आती थी, १४ अप्रैल, १९४९ को 
केवल ४५ वर्ष की आयु में मृत्यु हुई। 


मास्टर जिन्दा कौल : आस्था और आस्तिकता का स्वर 


महजूर और आजाद ने जिस नये काव्य युग का सूत्रपात किया उसके सर्वाधिक 
महत्त्वपूर्ण कवियों में जिन्दा कौल 'मास्टरजी' (१८८४-१९६५)हैं। उनकी कविता 
में राजनीतिक और सामाजिक सरोकारों के प्रति बह व्यग्रता नहीं मिलती जो 
महजूर और आज़ाद के काव्य में है। 'मास्टर जी' आस्तिकता और आस्था के कवि 
हैं। मनुष्य और ईश्वर के विछिन्न रिश्ते को फिर से जोड़कर समसामयिक संदर्भों 
में उनकी सार्थकता को उद्घाटित करने का प्रयत्न उनकी कविता को अपने सम- 
कालीनों से अलग एक विशिष्ट दिशा प्रदान करता है । आध्यात्मिक रहस्यवाद की 
अभिव्यक्ति कश्मीरी कविता के लिये कोई नयी विषयभूमि न थी, और 'मास्टरजी' 
के समय में भी उस लीक पर जाने वाले कवियों की एक अच्छी-खासी भीड़ उप- 
स्थित थी। “मास्टर जी' की विशिष्टता इस बात में है कि उन्होंने ईश्वर और 
मनुष्य के रागात्मक सम्बन्धों को आधुनिक धरातल प्रदान किया । इस दृष्टि से वे 
रवीन्द्रनाथ ठाकुर के अधिक निकट प्रतीत होते है। प्रो) जियालाल कोल के शब्दों 
में, “जो बात जिन्दा कौल की कविता को कश्मीरी रहस्यवादी कविता की लम्बी 
परम्परा से पृथक करती है वह है उसका आधुनिक स्वर, और जो बात उसे अधिकांश 
आधुनिक काव्य से अलग करती है वह है उसका रहस्यवाद ।”' “मास्टर जी' 
आधुनिक मनुष्य की शंका, दिगूभ्रम और पीडा का समाधान तलाशते हुए आध्या- 
त्मिक रहस्यवाद के ऊध्वेलोक में पहुंच जाते हैं। ईश्वर उनके लिए मनुष्य का वह 
लक्ष्य-बिन्दु है जहां सत्र अन्तविरोधों, अन्तद्व॑ न्द्“ों का शमन हो जाता है । 

एक दरिद्र परिवार में जन्म लेने के कारण जिन्दा कौल ने बचपन में गरीबी 
का दंश झेला था । पंगु और पस्त कर देने वाली परिस्थितियों में पल-बढ़कर वे 
श्रीनगर के एक स्कूल में अध्यापक नियुक्त हुए और तभी से सम्मान ओर स्नेह से 
उन्हें लोगों ने 'मास्टर जी' कह कर सम्बोधित किया और जब आध्यापक का पेशा 
छोड़कर वे सरकारी शोध और पुरातत्व विभाग में स्थानान्तरित हुए, तब भी वे 
लोगों के लिए 'मास्टर जी' ही बने रहे । जीवन के दुखों को जिस शांति और धैयं 
से उन्होंने झेला उसे हम उनकी कविता में भी बिम्बित पाते हैं। उनका चिन्तन- 
शील, किन्तु उदात्त-करुणामय व्यक्तित्व उनके रचना-संसार पर भी आद्यान्त 
छाया दिखायी देता है। 

यद्यपि छोटी उम्र में ही 'नार हाः (आग) जेसी कविता में वे अपनी क्षमता 
प्रदर्शित कर चुके थे, कश्मीरी में नियमित रूप से कविता लिखना उन्होंने १६४२ 

में शुरू किया । इससे पूर्व वे उर्दू, फारसी और हिन्दी में लिखा करते थे । 'पत्र- 
पुष्प' शीषंक से उनकी हिन्दी कविताओं का एक छोटा-सा संकलन दिसम्बर १९४० 
में प्रकाशित हुआ, जिसमें जीवन और मृत्यु जैसे विषयों पर उनके भाव व्यक्‍त हुए 
हैं। उर्दू में भी उनकी 'क्लर्को' जैसी कई गजलें लोकप्रिय हुई । कश्मीरी को उन्होंने 
अपनी संजंनात्मक क्षमताओं के माध्यम के रूप में जब पहचान! तब वे ५९ वर्ष के 
हो चुके थे । 
शायद कश्मीरी में काव्य-रचना की प्रेरणा उन्हें परमानंद की रचनाओं का 
संकलन और अनुवाद करते हुए मिली। एक तरह से उनकी अपनी कविताएं 
परमानंद का आधुनिक संस्करण हैं, क्योंकि दोनों में आदमी की भीतरी दिव्यता को 
उद्घाटित करने का प्रयत्न है। कश्मीरी में मास्टर जी' ने कुल मिलाकर सँतीस 
कविताएं लिखी हैं, जिनमें गीत और गजलें भी शामिल हैं। छन्द-वैविध्य इन 
कविताओं के आकर्षण का एक विशेष पक्ष है। संगीतमय शब्दों के प्रयोग से 
श्रावणिक प्रभावों की उत्पत्ति के प्रति “मास्टर जी' सचेत और सचेष्ट रहे हैं। इस 
प्रक्रिया में उन्होंने कश्मीरी काव्य को फारसी छन्द-प्रवृत्ति से भिन्न अनेक मौलिक 
और नयी छन्द-संरचनाएं प्रदान कीं । है 'मास्टर जी' की कविताओं का संकलन 
'सुमरन' (सुमिरिनी) शीर्षक से पहले १९५१ में नागरी लिपि में दो भागों में 
प्रकाशित हुआ । बाद में दो कविताओं को छोड़कर शेष पैंतीस कविताएं इसी 
शीर्षक से फारसी लिपि में भी प्रकाशित हुई, जिसके लिये कवि को १६५६ का 
साहित्य अकादमी पुरस्कार प्राप्त हुआ। एक कवि के रूप में 'मास्टर जी' की 
ख्याति का आधार ग्रह थोड़ी-सी कविताएं ही हैं, लेकिन इनमें से 'प्रेमुक-निशान,! 
(प्रेम को निशानी), 'नातया'री' (नातैयारी), 'जूगिराय' (योगीराज), ल्ला 
(सन्यासी), 'करनावि तारख ना' (मांझी ले चल पार) 'मजबूरिया-लाचा' रिया” 
(विवशता) तथा कुछेक गजलों को कश्मीरी कविता की उपलब्धियों में गिना जा 
सकता है । 
जैसा हम कह चुके हैं, 'सुमरन' में संग्रहीत जिन्दा कौल की कविताओं का 
प्रधान स्वर एक अदृश्य भाव-सत्ता के रूप में ईश्वर के प्रति अनुराग- 
इस भाव-सत्ता को किसी धामिक अथवा दार्शनिक अवधारणा के 
प्रस्तुत नहीं करता, बह्कि एक आंतरिक निश्चलता, एक भीतरी शां 
पर, जहां विचार या तर्क नहीं पहुंच सकता, 
है मत कवि कि को भांति जिन्दा कोल मनुष्य के लिये ईश्वर की आव- 
श्यकता ही नहीं, ईश्वर के लिये मनुष्य की 


आवश्यकता की ओर संकेत करते ट्‌ 
ईश्वर मनुष्य की प्रतीक्षा करता हुआ उसका चिरंतन प्रेमी है, जो समय-समय पर 
उसे अपने पत्रों द्वारा संदेश भेजता है--- 2 


भावना है । 
रूप में कवि 
ति -के बिन्दु 
उसकी उपस्थिति का अनुभव करता 

समय-समय पर वह मुझे पत्र भेजता रहता है 
रंग-विरंगे कागज़ों पर लिखे हुए इन पत्रों के रूप अनेक हैं--- 
फूलों से भरा मैदान, सरोवर, तारों-भरा आकाश 
नदी जिससे अहरबल जैसे अनेकों प्रपात झरते हों 
कोई गीत-मुखर वन पाखी 
कोई तितली 
नारिगस के फूल 
कुलांचे भरते हुए हिरनों की जोड़ी 
कोई सुन्दर युवक, 
कोई रूपसी 
कोई ज्ञानी व्यक्ति 
इच्छाओं के तुरंग पर आरोहित 
कोई सच्चा साधु 
जिसके पास कुछ भी नहीं 
लेकिन जो सारे संसार को अपना मानता है। 
(नातया'री) 
इस कविता में यह भी संकेतित किया गया है कि ईश्वर मनुष्य की प्रतीक्षा में 
है, लेकिन मनुष्य अभी उससे मिलने के लिये तैयार नहीं । 
मनुष्य ईश्वर का दिया हुआ प्रेम का स्मृति-चिन्ह भले ही खो बैठे, ईश्वर उसे 
अपने से विमुख होने का कोई बहाना नहीं देगा-- 
डिग कर, भटक कर, दिग्भ्रमित होकर 
हम उसे अपना मुंह भला कैसे दिखायें ? 
(शायद तुम कहना चाहो) 
लेकिन उससे विमुख होने के ये बहाने ब्रेकार होंगे 
हम उससे कितना ही क्यों न कतरायें--- 
उसका प्रेम हमें कंसे छोड़ सकता है ? 
यह गठबन्धन चिरन्तन है 
कोई बच्चों की दोस्ती नहीं । 
(प्रेमुक निशान, ) 
हिन्दी के छायावादी कविथों की भांति जिन्दा कौल को भी पहाड़ों, वनों, तारों 
में एक चेतन सत्ता के संकेत-संदेश मिलते हैं 
ईश्वर का कोष परिपूर्ण है 
स्मृति-चिन्हों की उसके पास क्या कमी है? 
पर्वेतों पर, घन-वनों में 

उसकी निशानियां बिखरी पड़ी हैं 

कुसुनित उपवनों में लहलहाती हुई 

तारों में चमकती हुई 

वह अपनी निशानियां छोड़ गया है ! 

(प्रमुक निशान, ) 
विराट के रहस्य-मंकेतों को बटोरते हुए और उससे मनुष्य के राग-सम्बन्धों 

की खोज के बीच ज़िन्दा कौल मानवीय नियति से सम्बद्ध पीड़ा और विवशता के 
बोध से विचलित और उद्देलित हो उठते हैं। जीवन की अर्थहीनता और प्रयोजन- 
हीनता को लेकर आधुनिक मन की प्रश्‍नाकुलता उनकी अनेक कविताओं में अभि- 
व्यक्ति पाती है। संसार की अपार और अव्याख्येय दुखमयता तथा प्रकृति की 
उदासीनता कवि की चेतना पर एसा दबाव डालती है कि एक परम कारुणिक 
प्रेममय ईश्वर के प्रति शंका का भाव उसकी आस्था को झकझोरता प्रतीत होता 
है। आस्था और शंका का यह इन्द्र काफी तीव्रता के साथ 'मजबूरियां' (विवशता) 
शीर्षक कविता में मूतं हुआ है! भूख-प्यास, आथिक चिन्ताओं और जीवन के 
संघर्षों में टूटे हुए आदमी की निरुपाय स्थिति का विचलित कर देने वाला 
विम्ब उभारते हुए यह कविता एक निरपेक्ष कल्पित सत्ता के रूप में ईश्वर की 
पीडित मनुष्यता के प्रति करुणा में संदेह को व्यक्त करती है--- 


कभी किसी सुदूर अतीत में किसी ने 

किसी छाया-आकृति को देखा 

हमारे कानों ने वही कुछ सुना 

हमारे हृदय ने उसी पर विश्वास कर लिया 
उसको हमने हमसे रूठकर 

किसी कोने में छिपा हुआ मान लिया 

वह तो बस कानों में रुई डाले बैठा है 

कभी हमसे हमारा हाल नहीं पूछता 

कभी हमारी खोज-खबर नहीं लेता 
सोचता नहीं कि-- 

जिन्हें मैं मृत्यु के अंधेरे में 

पर्वतों और घाटियों में मुझे खोजते 
उन पर क्या बीती है। 

(सौंदर्य को भला किसकी परवाह है ?) 


हुए छोड़ आया हूं, 


लेकिन संदेह से अधिक यह स्वर शिकायत का प्रतीत होता है और कविता की 

परिणति कीकेंगादे की तरह “आस्था में छलांग” (७1०8७ into faith ) में होती 
है । शंका और दिग्भ्रम अन्ततः मानवीय चेतना में व्याप्त प्रेम-शक्ति के 
प्रति विश्वास में विलीन हो जाते हैं। पीड़ा सह रहे मनुष्य का यह बिम्ब कवि 
की कुछ गजलों में भी उभरता है और चेतना के गहनतम स्तरों को छू लेता है। 
“विरह से दग्ध हृदय वहार का क्या करेगा ?” और “हमारे द्द की उस चारासाज़ 
को खबर होगी ?” ऐसी ही गजलें हैं जिनमें कवि की आन्तरिक वेदना व्याप्त हुई 
है । अस्तित्व की समस्याओं और मानवीय पीड़ा के प्रति प्रश्‍नाकुलता का यह स्वर 
कश्मीरी कविता में सवेथा नया था। मानवीय स्थिति की गहराइयों में उतरकर 
ऐसे सवाल कभी पहले पूछे नहीं गये थे। यह और बात है कि पीड़ा का यह तीब्र 
अहसास भी कवि के भीतर आस्था के स्तम्भ को डांवाडोल नहीं कर सका । 
'मास्टर जी' को प्रायः समाज की चेतना से असंपृक्त एक ऐसे निस्संग कवि के 
रूप में देखा जाता रहा है जिसे ठोस वास्तविकताओं के स्थान पर आध्यात्मिक 
अतिकल्पनाओं से अधिक सरोकार है। लेकिन 'करनावि तारख ना' (नाविक ले 
चल पार) उनकी एक ऐसी शीर्षस्थ कविता हैं, जिसमें सामाजिक विषमताओं, 
आथिक अभावों और नैतिक दुर्बलताओं से निमित समकालीन स्थिति के प्रति 
असंतोष भौर अस्वीकार को भावना व्यक्त करते हुए कवि ने ऐसे संसार का स्वप्न 
प्रस्तुत किया जहां--- 
सब के लिये काम होगा, 
कोई होगा नहीं बेकार 
जहां रोग, कुरूपता और बुराई 
मनुष्य के विकास को कुण्ठित नहीं करेगी 
जहां किसी के पास कम और किसी के पास ज़्यादा-- 
यह विषमता नहीं होगी 
जहां तोपें धुआं नहीं उगलेंगी 
आकाश से बम नहीं गिरेंगे-- 
कोई किसी का शत्रु नहीं होगा, 
और न सेनाएं भिड़ती हुई नजर आयेंगी 
ऐसे संसार में ले चल मुझे, ओ नाविक ! 
सब के सुख, सब की सुविधा के इस जगमगाते लक्ष्य-बिन्दु की उपलब्धि, 
भौतिक समता और उच्चतर मानवीय मूल्यों पर आधारित इस यूतोपिया की 
रचना 'मास्टर जी! कीं कविता के एक और दिक्‌ को उद्घाटित करती है, लेकिन 
यह उसका मूल धरातल नहीं। प्रेम की विराट भाव-सत्ता के रूप में ईश्वरीय 
चेतना की व्याप्ति का गहरा बोध और एक आध्यात्मिक मानवतावाद जो अपनी 
सहज करुणा में मानवेतर को भी आबद्ध करता है कवि के रचना-मानस की 

मौलिक पहचान प्रस्तुत करता है । आदमी को “प्रेम के समुद्र में दर्द का तूफान 
समेटे हुए” एक बुलबुला मानने वाले इस कवि की यह विशिष्टता है कि अपनी 
समस्त रहस्यवादी भंगिमा के बावजूद उसका मुहावरा अपने समकालीनों की 
अपेक्षा आधुनिक है। 


मिर्जा आरिफ 


मास्टर जिन्दा कौल के अतिरिक्‍त महजूर युग के अन्य प्रतिनिधि कवियों में मिर्जा 
आरिफ, मीर गुलाम रसूल नाजकी और गुलाम रसूल फाजिल को उल्लेखनीय माना 
जा सकता है। इन कवियों ने महजूर को परम्परा को आगे बढ़ाते हुए या उसमें 
कुछ नये स्वर जोड़कर, कश्मीरी कविता को प्रगतिवाद की देहरी तक पहुंचाया । 
इस दृष्टि से इन्हें संधि युग के कवि भी कहा जा सकता है--- यद्यपि ये लोग आज 
भी अपनी विशिष्ट भंगिमा में लिखे जा रहे हैं । इनमें से मिर्जा गुलाम हसन बेग 
आरिफ (ज० १६१०) को स्वयं मंहजूर ने वैचारिक दृष्टि से आज़ाद के बाद 
अपना सहगामी माना है। आरिफ उस क्रान्ति के पहरेदार के रूप में सामने आये 
जिसका स्वप्न महजूर ने देखा था और जो सामंती शासन को उलटकर किसान 
और मजदूर राज की स्थापना के लिए संघर्ष की प्रेरणा दे रही थी। आरिफ ने 
प्रारम्भ में 'दुस,' (दुशाला) जैसी कविताओं में कारीगरों के शोषण के विरुद्ध 
आवाज उठायी । 'बान, हा'ज्य बाल' (बानिहाल पर्वत) में उन्होंने हिमाच्छादित 
दर के पार रोटी-रोजी की तलाश में निकले कश्मीरी मजदूरों की तकलीफ की 
तस्वीर खींची। एक नयी समाज व्यवस्था के लिए किये जा रहे जन-संघर्ष का 
जयघोष उन्होंते अपनी बहुचचित कविता 'मगर कारवां सोन' (मगर हमारा क्रान्ति 
का कारवां आगे बढ़ता ही गया) जैसी कविताओं में किया। लेकिन शीघ्र ही 
महजूर की तरह आजादी आने के बाद का मोहभंग भी उन्होंने अनुभव किया-- 
कसाई ही बदले s 
जिबह का अन्दाज वही पुराना रहा 
इस मोहभंग ने आरिफ की कविता को व्यंग्य की ओर मोड़ा जिसके माध्यम 
से उन्होंने आजादी के बाद की परिस्थितियों के प्रति आशंका, असंतोष और 
अस्वीकृति को व्यक्त किया। व्यंग्य का यह स्वर आरिफ की रुबाइयों में कभी- 
कभी बहुत तीखा हो उठता है, विशेषकर उस क्रान्ति की विफलता को देखकर 


अपने आप को वे कभी जिसका पहरुआ मानते थे । इस दृष्टि से आरिफ की कविता 
अपने समय के सामाजिक-राजनीतिक संदर्भो से जड़ी है ब 

अवाम को इन्कलाब ने जो कुछ दिया 

उसकी अजब तकसीम खुदा ने कर दी 

आम जनता के हिस्से गोलियां आयीं 

और कुछ खास लोगों के हिस्से यैलियां 
इन्हें दुख-दर्द मिला, तो उन्हें ऐश और शराब 

> xX x 
इन्सानी माल की अजब सौदागरी है यह 
ख्यालों की चाबी चन्द चालाक लोगों के हाथ में है 
शहंशाही ने हमें मूंड कर रख दिया था 


और सिर्फ चमड़ी बची रही 
आज लोकराज ने उस चमड़ी के भी जूते बना लिये । 
xX xX xX 


सरमायादार ने उसे “बदबख्त” कहा 

और राजनीतिक बाजीगर ने “हाकिम” 

इसने उसे खाने को टुकड़े तो दिये 

लेकिन उसने उसके चीथड़े भी छीन लिए 

गरीबों ने एय्यारों को सिफ रंग बदलते हुए देखा है 

सामाजिक या राजनीतिक चेतना ही आरिफ की कविताओं की भाव-भूमि 

नहीं रही है, उन्होंने धर्म और प्रेम के विषयों को लेकर भी रुबाइयां ओर 
चतुष्पदियां कही हैं, नज़्में लिखी हैं। उनकी रुबाइयों का एक संग्रह 'रुबाइयाति- 
आरिफ़' के नाम से प्रकाशित हुआ है, जिस पर इकबाल का प्रभाव कहीं-कहीं 
दृष्टिगोचर होता है। उमर खैयाम की रुबाइयों का भी उन्होंने कश्मीरी अनुवाद 
किया है। 


गुलाम रसूल नाज़की 


मीर गुलाम रसूल नाजकी (१९०९--) की कश्मीरी रूबाइयों का संग्रह 'नमरूद 
नामा' यद्यपि १६६४ में प्रकाशित हुआ, संवेदना और बोध के स्तर पर वे भी 
महजूर युग के ही कवि कहे जा सकते हैं । अधिकांश काव्य रचना उन्होंने उर्दू में की 
है । कश्मीरी में जो कुछ उन्होंने लिखा है उसमें समसामयिक राजनीति के अलग 
रहने की प्रवृत्ति नजर आती है, यद्यपि सामयिक परिस्थतियों की बिडम्बनाओं पर 
आरिफ की भांति उन्होंने भी चोट की है। व्यंग्य का स्वर महत्त्वपूर्ण होते हुए भी 
उनको कविता का मुख्य स्वर नहीं । उनकी कोशिश यह रहती है कि वे चुस्त और 
चुभती हुई सूक्तियों की सृष्टि करें---और विषय इश्क से लेकर धमं और प्रकृति 
तक कुछ भी हो सकता है। 'नमरूदनामा' में संग्रहीत उनकी अधिकांश रुबाइयों 
पर इकबाल के विचारों का काफी प्रभाव पड़ा है, जिसे स्वयं उन्होंने स्वोकारा 


है। 

फाजिल कश्मीरी 


गुलाम अहमद फाजिल (१६१४-) ने महजूर की परम्परा की पृष्ठभूमि में लोक 
जीवन से लिए गये विषयों पर गीतों व गज़लों की रचना की । सीधे-सरल भावों 
को सीधी-सरल भाषा में व्यवत करती हुई उनकी रचनाएं लोकगीत परम्परा का 
ही एक अंश प्रतीत होती हैं । 'क्रालकूर' (कुम्हार की बेटी) और “प'ह'ल्य कूर, 
(गडरिये की बेटी) जैसी कविताएं, जो आम लोगों में काफी लोकप्रिय हुई हैं 
महजुर की 'ग्रीस्य क्र' (ग्राम युवती) से प्रेरित होकर लिखी गयी हैं । 'जूनि मंज 
डल' (चांदनी में डल झील) उनकी एक और वहुचचित और लोकप्रिय कविता हैं, 
जिसमें प्रकृति का दृश्यात्मक सौंदर्य चित्रांकित है। फाजिल ने धार्मिक विषयों को 
लेकर भी कविताएं लिखी हैं । उनकी कविताओं की विशेषता गीतात्मकता में है, 
गहरी अनुभूति या मानवीय स्थिति के प्रति सजगता उनमें ढूंढना व्यर्थ है । बस 
खुशनुमा लयों की एक झंकार है उनकी कविता जो साधारण लोगों में लोकप्रिय तो 
है, पर जिसमें सतह से ऊपर उठने की क्षमता नहीं । फाजिल की रचनाओं के दर्जनों 
संग्रह प्रकाशित हो चुके हैं और 'कलामे फाजिल' के शीर्षक से उनकी चुनी हुई 
कविताओं का संकलन भी जिसमें नज्में, गजलें, गीत भौर रुबाइयां सभी कुछ 
शामिल हैं। 


रसा जाविदानी 


गजल की परम्परा को भद्रवाह के अब्दुलकदूस रसाजाविदानी (१६०१-) ने जारी 
रखा। वे उर्दू से कश्मीरी में आये। 'नवरंगे गज़ल” शीर्षक से उनकी कश्मीरी 


गज़लों का एक संग्रह प्रकाशित हो चुका है, जिसमें उनका गज़ल लिखने का अपना 
एक बिशिष्ट अन्दाज दृष्टिगोचर होता है। 


लाला लक्ष्मण 


परम्परागत शैली में लिखने वाले कवियों में हानद चुवलगाम के लक्ष्मण राज दान 
जो लाल, ल'ख्यमन' के नाम से प्रसिद्ध हैं, अपने ढंग के निराले कवि हैं। अपने 
आस-पास इन्हें जो कुछ भी अटपटा, विचित्र या असंगत लगा उको उन्होंने 
अपनी कविता में उपहास का आलंबन बनाया । यह व्यंग्य दा न 
शिष्टता की सीमा का उल्लंघन भी करता है, पर लाला लक्ष्मण की नीयत हमेशा 
साफ होती है । कश्मीर का यह लोकप्रिय हास्य कवि पेशे से डाकिया था। उ 

पर हंसा है, अपने आप पर भी । उसकी 'तोत, गुदर,न्य चाय' (चायपानः ह 
के तोताराम के घर) “गाड, द्यगुल' (मछली का देगचा) , सर्व मज़कूर्य १ 
मजकूरी, जो कवि का मित्र था) और 'लाल, ल'ख्यमन शकदारे गी 

लक्ष्मण शकदर बनकर चले) कविताएं विशेष रूप से प्रशंसित हुई हैं और आज भी 
लोगों को गुदगुदाती हैं क्योंकि इनमें उन्हें अपने परिचित परिवेश का बेढंगापन 
नजर आता है। 'लाल, ल'ख्यमन शकदारे दाव' इतनी प्रसिद्ध हुई कि उसके कारण 
लक्षमण राज़दान का नाम 'लाल, ल. ख्यमन' पडा । लाला लक्ष्मण की मृत्यु यद्यपि 
१६६४ में हुई, उनकी अधिकांश रचनाएं १६४५ से पूर्व ही सामने आ चुकी थीं। 

समद मीर और अहद जरगर ने महजूर के युग में भी सूफी-काव्य की परम्परा 
को ही आगे बढ़ाया और उसमें अपना एक विशेष स्थान बना लिया | आधुनिक 
कश्मीरी कविता के समान्तर बहने वाली इस धारा की अन्यत्र विस्तार से चर्चा की 
जा चुकी है। यहां उसके उल्लेख का अभिप्राय केवल इतना है कि आजादी के बाद 
कश्मीरी कविता के तीव्रता से बदलते हुए तेवरों को एक परिप्रेक्ष्य में देखने और 
समझने का प्रयत्न किया जाये । १६५२ में महजूर की मृत्यु के वाद कुछ ही दशकों 
के अन्दर कश्मीरी कविता की प्रकृति और प्रवृत्ति में इस तीब्रता से परिवर्तन 
आया कि आज महजूर और उनके समसामयिकों की रचनाएं एक सुदूर अतीत युग 
का भाभास देती हैं। 


संदर्भ-संकेत 
१. स्टडीज़ इन कश्मीरी : पृ० ८६ 

: ११: 
सप्कालीन कश्मीडी कबिता 


प्रगतिवादी काव्यान्दोलन 


अक्तूबर १९४६ में पाकिस्तानी कबाइलियों के आक्रमण और महाराजा के सामन्ती 
शासन के आकस्मिक पतन के फलस्वरूप लोक शासन की स्थापना ने उथल-पुथल 
को एक ऐसी स्थिति पैदा की जिसका सीधा प्रभाव कश्मीरी साहित्य के समूचे 
परिदृश्य पर पड़ा। नई परिस्थितियों में वामपंथी बुद्धिजीवियों ने सम्भावनाओं के 
एक विराट क्षितिज को उभरते हुए देखा । कबाइली हमले में, जिसने सारे कश्मीर 
की चेतना को गहराई से झकझोरा, उन्हें आंग्ल अमेरिकी साम्राज्यवाद की 
साजिश नजर आयी जिसका उद्देश्य कश्मीर की नयी पायी हुई आजादी को छिन्न- 
विछित्त करना था। उधर नयी सरकार द्वारा लागू किये गये भूमि-सुधारों ने 
राजनीतिक और आथिक गुलामी के विरुद्ध संघर्षरत जन-समुदाय को एक नये 
स्वप्न के कगार पर ला खड़ा किया। अपने समय की चेतना से जुड़ते हुए युवा 

कवियों के एक नये वर्ग ने सामाजिक वदलाब और सर्वहारा क्रान्ति के स्वप्न को 

पुरे उत्साह और आवेश से बुलन्द किया। इससे पूर्व ऐसा ही स्वर आजाद की 

कविता में भी गूंजा था ओर संकट और संक्रमण की इस स्थिति का सामना करने 

के लिए सामाजिक चेतना के उन्मेष की प्रक्रिया पहले ही शुरू हो चुकी थी । पर 

नये कवियों ने शायद पीछे मुड़कर इतना न देखा जितना वे उर्दू ओर अन्य 

भारतीय भाषाओं के साहित्य के प्रगतिवादी आंदोलन से और रूसी और चीनी 

क्रान्तियो से प्रेरित-प्रभावित हुए । कश्मीरी साहित्य के सारे वातावरण पर क्रान्ति 

का ऐसा भावावेश तारी हुआ कि प्रगतिवादी धाराके ले 
विश्वास हुआ कि एक नयी समाजवादी 
बाद की परिस्थितियों ने इस भ्रम को भं 
अन्तर्राष्ट्रीय स्तर पर हो रही विचारधारा 
किया । 


इस नये काव्यान्दोलन को दिशा और गति देने वाले कवियों में दीनानाथ 


खकों को सचमुच यह 
व्यवस्था की स्थापना बिल्कुल निकट है। 
ग किया, पर नये संसार को भी उन्होंने 
ओं की टकराहट के रूप में व्याख्यायित 


२६६ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


नांदिम सबसे आगे रहे । इसे अपना स्वरूप स्पष्ट करने के लिये 'कवंग पोश' पत्रिका 
का मंच मिला । आंदोलन को संगठित करने में १९५० में स्थापित कोमी कल्चरल 
फ्रंट जो बाद में कल्चरल कांफ्रेंस में परिवर्तित हो गया, की भी विशिष्ट भूमिका 
रही । युवा कवियों की एक पूरी पीढ़ी जिनमें रहमान राही, नूर मुहम्मद रोशन, 
मुहम्मद अमीन कामिल वगरह के नाम महत्त्वपूर्ण हैं, नादिम के प्रगतिवादी स्वर 
में स्वर मिलाती हुए सामने आयी । मार्क्सवादी विचारधारा के प्रति प्रतिबद्ध इन 
कवियों को यह भ्रम हुआ कि शायद वे जन-संघर्षो के स्वरूप-निर्माण की स्थिति 
में हैं । अतः उन्होंते इस युग में जो कविताएं रचीं उनमें साम्राज्यवादी और 
सामंतवादी व्ववस्था के विरुद्ध उत्तेजक मुहावरा अधिक है, कविता कम । जिस 
क्रान्ति का उद्घोष उन्होंने आग उगलने वाली भाषा में किया उसका आधार 
तत्कालीन परिस्थिति की वास्तविकता में न होकर उनकी कल्पना में था। वर्ग- 
चेतना पर आधारित संघर्ष का उनका स्वर जितना अयथार्थ था, उतना ही जोर- 
दार उन कवियों की अभिव्यक्ति थी । फिर भी कविता के पुराने चौखटों को तोड़ 
कर छन्द, विषय, शिल्प और अनुभूति के क्षेत्र में उन्होंने यापन लाया और उन 
दिशाओं की ओर संकेत किया जिन्हें ग्रहण करके भविष्य की कविता का विकास 
होना था । 

जैसा कहा जा चुका है, प्रगतिवादी कवियों में दीनानाथ नादिम (१६१६-) 
का स्वर सबसे अधिक प्रखर था । नादिम ने अंग्रेजी, उदू और हिन्दी में कविताएं 
लिखीं, पर १९४६ से उन्होंने 'ब्वथी बाग च कुकिली' (ओ बाग की कोकिला जाग) 
जैसी सशक्त कविता द्वारा कश्मीरी में प्रवेश किया और तब से इसी भाषा 
को अपनी अभिव्यक्ति का माध्यम बनाया । आज़ादी के वाद प्रगतिवादी आंदोलन 
के प्रतिनिधि कवि के रूप में क्रान्ति का संदर्भ लिये उन्होंने जिन कविताओं को 
रचना की उनमें अधिकांश नारेबाजी की हद को छती हैं, पर साथ ही एक ऐसी 
गति और शक्ति का परिचय भी देती हैं जो कश्मीरी काव्य में पहले कभी 
न देखी गयी थी। इस संदर्भ में उनकी 'जंगबाज़ खबरदार' और 'ब, ग्यव, 
न अज? (आज न मैं गाऊंगा) जैसी कविताओं को उदाहरणस्वरूप लिया जा 
सकता है, जिनमें उस युग की राजनीतिक परिस्थितियों की पृष्ठभूमि में युद्ध 
और शांति के मसलों को स्पष्ट राजनीतिक पूर्वाग्रह के साथ भावावेश के स्तर पर 
प्रस्तुत किया गया है। क्रान्ति में अपने खून का रंग और खून में क्रान्ति का रंग 
देखने वाले नादिम ते “सरमायादारी” और “साम्राज्यवादियों" को चुनौती देते 
हुए काव्य को शुद्ध नारेबाजी का माध्यम ज़रूर बनाया, पर कुछ ऐसी श्रेष्ठ शांति 
कविताएं वे कश्मीरी को दे गये जिनमें युद्ध की अमानवीयता का तीब्र विरोध 
है। 'म्ये छम आश पग,ह,च' (मुझको तो कल की आशा है) और 'अमन अपीलि 
प्यठ दस्ख्त' (अमन अपील पर दस्खत) इसी प्रकार की कविताएं हैं जिनके महत्त्व 


समकालीन कश्मीरी कविता २६७ 


CC-0. Dogri Sanstha, Jammu. Digitized by eGangotri 


से केवल राजनीति प्रेरित होने के कारण इनकार नहीं किया जा सकता । राज- 
नीतिक प्रचार को एक तरफ छोड़कर प्रगतिवादी दौर में लिखी गयी नादिम की 
कविताओं के बारे में यह कहना गलत न होगा कि अन्याय और गैरबराबरी पर 
आधारित सामाजिक-व्यवस्था के प्रति आक्रोश उनका मुख्य स्वर है । इन क विताओं 
में उत्पीड़ितों की आकांक्षाओं को वाणी देने का और मानव यातना के बिम्ब को 
उभारने का प्रयत्न है । वस्तुतः कश्मीरी कविता को नादिम की यह एक बड़ी देन 
है कि उन्होंने उसकी विषयभूमि का विस्तार किया और उसे सामाजिक यथार्थ के 
प्रति संवेदनशील बनाया । 
इससे भी बड़ी देन नादिम की भाषा और काव्य-शिल्पके क्षेत्र में रही है। नये 
कथ्य के अनुरूप एक नयी भाषा और नये रूप-विधान की अनिवार्यता को महसूस 
करते हुए उन्होंने परम्परागत रूढ़ियों को तोड़ा और पहली बार कश्मीरी में मुवत 
छन्द का प्रयोग किया । नादिम द्वारा प्रयुक्त मुक्त छन्द में छन्दहीन अभिव्यक्ति का 
आग्रह भर नहीं है, पंक्ति की लम्बाई और लघुता में अर्थ प्रसार और अभिप्रेत की 
प्रेषणीयता के लिये पूरा क्षेत्र प्रस्तुत करने का प्रयत्न है। मुकत छन्द ही नहीं सॉनेट 
से लेकर हायक्‌ शैली तक में लिखने के सार्थक प्रयोग उत्होंने किये और इस प्रक्रिया 
में कश्मीरी कविता को अपना निजी मुहावरा दिया । उनका 'गाश, तारुख' (भोर 
का तारा) कश्मीरी में लिखा गया पहला सॉनेट है । उनका एक और सॉनेट 'फूली 
चपाती सा चांद चढ़ा? प्रयोगशीलता की दृष्टि से महत्त्व रखता है : इसमें भूख की 
पीड़ा को एक सर्वथा नयी और अछूती बिम्ब-योजना द्वारा संवेदित किया गया है 
पर्वत के पीछे से एक दिन 
फूली चपाती-सा चांद निकल आया 
चांदी-से तन के दाग दिखाता 
तार-तार हो चुके ऊनी पट-सा 
निकला चांद 
थकी मजूरिन को ठगकर 
ज्यों थमा दिया हो ठेकेदार ने 
साथ रेज़गारी के कोई 
रुपया खोटा 
चांद चढ़ा फूली चपाती-सा 
हुए पहाड़ भूख से पीड़ित 
चूल्हा बुझा दिया बादल ने 
लेकिन वन परियों ने फिर चौका चमकाया 
और श्ुंग सब हुए अन्न को ढेरी जैसे ! 
जहां तक भाषा का सम्बन्ध है नादिम ने कश्मीरी की शक्ति और संभावनाओं 

का उपयोग ही नहीं, विस्तार भी किया । शब्दों के आंतरिक संगीत के प्रति वे खास 
तौर पर जागरुक रहे हैं और विम्बों और प्रतीकों की सृष्टि में वे जिस कदर मौलिक 
हैं, शायद ही कोई दूसरा कश्मीरी कवि होगा । 
उनकी अभिव्यक्ति में कश्मीर की मिट्टी की गंध है । अपनी मिट्टी से जुड़े होने 
के नाते नादिम सायकोव्स्की और गासिया लोर्का की याद दिलाते हैं। 
नादिम की कविताओं का प्रथम संग्रह 'शिहिल्य कुल' शीघ्र प्रकाश्य है। 
अब्दुल रहमान राही (१६२५-)-- अपनी काव्य-यात्रा के प्रारम्भ में उस 
काफिले में जा शामिल हुए जिसके अगुआ नादिम थे। शुरू-शुरू में प्रगतिवादी भाव- 
भूमि पर रची गयी उनकी कविताओं में नादिम की ही गूंज-अनुगूंज रही, किन्तु 
शीघ्र ही उन्होंने अपनी एक निजी पहचान को विकसित किया और उस काव्यान्दो- 
लन के एक प्रमुख प्रवक्ता के रूप में प्रतिष्ठित हुए । राही की इस दौर की कवि- 
ताओं में माक्सवादी विचारधारा मनुष्य के भविष्य में एक अदग्य विश्वास के रूप में 
प्रकट हुई । उनमें अन्याय और विषमता के कडूवे अंधेरों में जी रहे दबे-पिसे लोगों 
के लिए एक नये सूरज के उगने का संदेश है--- 
यह अंधेरा, ये विजलियां, ये तूफान 
कहां रहेंगे 
जब सुवह्‌ का सूरज 
किरणें विखेरता उगेगा ? 
इस दौर में राही के लिये समाजवादी स्वप्न समय की वास्तविकताओं के द्वारा 
जगाया गया एक नया स्वप्न है और यह नया स्वप्न नयी वास्तविकताओं को 
आकार देता है। राही की विशेषता यह है कि इसका चित प्रस्तुत करते हुए भी वे 
प्रायः अपने आपको नंगी प्रचारात्मकता से बचाने में सफल हुए हैं जो नादिम की 
कविताओं में खास तौर पर खटकती है। राही सन्‌ 2५३ के आसपास उर्दू में लिखना 
छोड़कर कश्मीरी में आये । 'सन,व,न्य साज' (मामिक संगीत)की गजलों के प्रारंभिक 
उन्मेष के बाद उन्होंने 'नवरोजि सवा' (नयी सुबह की हवा का नग्रमा)/राग विशेष 
का नाम शीर्षक बत्तीस कविताओं के संग्रह में सत्य और स्वप्न के दृन्द को अधिक कला- 
त्मक और परिपक्व स्वर में प्रस्तुत किया । इन कविताओं में जिन्दगी को नये रूपों 
और नये रंगों में देखने की बेचैनी है, नयी सुबहों और तयी शामों की प्रतीक्षा है-- 
जमाना अभी न जाने कितनी नयी सुबहें नयी शामें दिखायेगी 
जिन्दगी जाने कितने नये रंग आजमायेगी 
>€ xX xX 
दुनिया एक ही करार से कैसे रह सकती है 
जुनूँ क्या अपने जोर नहीं आजमायेगा ? 
“मगर व्यथ मा छ शो? गिथ' (सोयी नहीं है वितस्ता) जैसी कविताओं में उन्होंने 

जन-संघषे के स्वरूप और दिशा के प्रति अपनी बौद्धिक जागरूकता ही नहीं दिखाई, 
अपने सहभागी होने का भी परिचय दिया है। 'अ'जिच्य कथ' (आज की बात) 
शीर्षक कविता में कवि ने “आज के सवालों का आज ही जवाब” मांगते हुए क्रान्ति 
के एक अमूर्ते स्वप्न को साकार करने की व्यग्रता दिखायी है। इसमें उस शत्रु के 
चेहरे को पहचानने की कोशिश भी की गयी है-- 
जो हमारे कल के सपनों में आग लगा रहा है 
वर्तमान को बदलने की छटपटाहट और कल की आशा को रेखांकित करती हुई यः 
कविता उथल-पुथल का आवाहन करती है-- 
आओ बन्धु ! आज भारी उथलपुथल मचाये 
आज नहीं तो फिर कब उठोगे? जागोगे ? 
इस रो में कभी-कभी, यद्यपि बहुत कम, उनकी कविता नारेबाजी की सीमा का भी 
स्पर्शं करती है--- 
हमारे खून से अपने दामन में मोती जडता है जागीरदार, 
चांदनी के प्रकाश में हमारा पसीना प्यालों में भरता है जागीरदार 
'नवरोज़ि सबा' में कवि एक नये मनुष्य की प्रतिष्ठा के लिये यत्नशील दिखाई देता 
है जो “उथलपुथल और क्रान्ति में पनप कर उन मनहूस ताकतों को लात मारकर 
आगे चलता है, जो अन्याय, शोषण और अत्याचार पर आधारित जर्जर 'व्यवस्था 
को बनाये रखने के लिये जिन्दगी को बांचना चाहती है: **? वह्‌ मनुष्य जो पूरे धैय 
भौर जागरूकता के साथ अपनी नियति का आप निर्माण कर रहा हे ।”' इस संग्रह 
की कविताओं में अभिव्यक्ति के दबावों से प्रेरित नये प्रयोगों के जरिये राही ने 
अपनी काव्य-चेतना के उस पक्ष का उद्घाटन किया है जो आगे चलकर अधिक 
स्पष्ट आयाम ग्रहण करता है। गजल के क्षेत्र में ये प्रयोग विशेष रूप से सार्थक-सफल 
रहे हे, जिसे कवि ने नया बौद्धिक संस्कार देने की कोशिश की है । 'जिन्दगी? शायद 
साहित्य-अकादमी पुरस्कार प्राप्त इस संग्रह की श्रेष्ठतम कविता है। वर्तमान जीवन 
के कठोर यथार्थं और भविष्य की सुखद कल्पना की टकराहट इसमें दो बिम्बो के 
माध्यम से प्रस्तुत की गयी है। पहला बिम्ब उस मां का है जिसके बेटे को पुलिस 
आधी रात को गिरफ्तार करके ले जाती है और दूसरा बिम्ब उस मां का है जो 
स्कूल में छुट्टी के समय के उल्लास भरे वातावरण के बीच अपने बच्चे के घर लौटने 
- की प्रतीक्षा करती है । पहला विम्व प्रस्तुत करते समय 
बालोंवाली बुढ़िया-सी लगती है और दूसरी स्थिति में 
राही अपनी कविता के प्रगतिवादी मोड़ को 
जब वे आधुनिक कश्मीरी कविता के प्रमुख प्रतिनिधि 
ओर देखना कुछ अजीव लगता है। पर यह भी 
राही के काव्य-व्य क्तित्व के जो आयाम उभरने 


ह्‌ 


कवि को जिन्दगी एक मुंडे 
एक सुकुमार रूपसी । 

इतना पीछे छोड़ चुके हैं कि आज 
ध के रूप में प्रतिष्ठित हैं. उस 
सच है कि प्रगतिवादी दौर में ही 
शुरू हुए थे, वे आगे चलकर उनकी 

अलग पहचान बनाते हैं । 
राही की भांति ही मुहम्मद अमीन कामिल (१६२४) भी प्रगतिवादी धारा के 

एक महत्त्वपूर्ण कवि के रूप में उभरे - नादिम से भी अधिक क्रान्तिकारी उत्साह 
के साथ । उनकी प्रारम्भिक कविताओं का संग्रह 'मस मल_र” (रस गागर) १९५६ 
में प्रकाशित हुआ जिसमें छंद, भाषा और रूप-विधान के क्षेत्र में प्रयोग की प्रवृत्ति 
मिलती है; साथ ही प्रचारवादी मुद्रा अपनी पूरी नग्नता में उभरती है। मजदूरों 
और किसानों को होशियार रहने की चेतावनी देता हुआ उनके स्वर का आवेश 
उग्रता की सीमाएं छू लेता है, जिसमें कविता प्राय: खो जाती है । गुलेलाला और 
ओसकणों का सौंदर्य-विम्ब प्रस्तुत करते हुर भी कवि सहसा मंच पर आकर अपनी 
राजनीतिक मान्यताओं और मताग्रहों को व्यक्त करने लगता है। फिर भी इन 
कविताओं में विषय और संवेदना का नयापन और बिम्व-विधान की सार्थक संयो- 
जना विशेष रूप से ध्यान आकृष्ट करती है, सामाजिक चेतना का विकरित होता 
हुआ रूप भी। यह सामाजिक चेतना जहां प्राकृतिक वातावरण से लिये गये प्रतीकों 
में व्यंजित हुई है वहां भाव-संवेदन का स्तर नारेबाजी से ऊपर उठकर कलात्मकता 
के धरातल का स्पर्श करता है । 'चोन यावुन (तुम्हारा यौवन) 'गुलेलाला', 'आल्युक 
पोश,नूल' (घोंसलों में वन पाखी) और 'विगनि वन,वुन' (परियों का गायन) इसी 
प्रकार की कविताएं हैं, जिनमें संबोधनात्मक लहजे के स्थान पर बिम्बो के प्रयोग 
द्वारा संवेदन की सघनता उत्पन्न करने का प्रयत्न है । नउम के अतिरिक्त 'मसमल र' 
(रस गागर) में गज़ल के क्षेत्र में भी प्रयोग किये गये हैं, विशेषकर भाषा के स्तर 
पर, जिसे बोलचाल का लहजा प्रदान करने की रचनात्मक कोशिश की गयी है। 
कुछ स्थलों पर कामिल की कविता प्रयोगशीलता के एक ऐसे बिन्दु को उद्घाटित 
करती है जो आधुनिक मुहावरे की ओर संकेत करता है। जैसे 'गुलेलाला' की कुछ 
पंक्तियों में--- 

गुलेलाला लाल परिधान पहने 

एक किसान लड़की है या जलती हुई मशाल 

या कहार बिटिया के ब्याह के लिये -- 

पालकी ले आये हैं । 

या सड़क पर किसी बच्चे की -- 

लाल टोपी गिर पड़ी है 

(उसे यह मिल जाती तो अच्छा था) ! 

नूर मुहम्मद रोशन (१६१६- ) की प्रगतिवादी आन्दोलन में उल्लेखनीय 

भूमिका रही है। नादिम की ही भांति उनकी राजनीतिक कविताओं में गरज और 
चमक है । कहीं-कहीं व्यंग्य का तीखा स्वर भी सुनायी पड़ता है । इसके माध्यम से 
उन्होंने “प्रति क्रियावादियों” के ढोंग और मिथ्याचार को बेनकाब किया है। एक 

कविता में अपने शहीद हुए पुत्र को कब्र पर फूल बरसाने आये पाखंडी राजनेताओं 
के विरुद्ध एक मां से कहलवाया गया है कि इन लोगों ने “पुरानी व्यवस्था के तकियों 
के सहारे आराम करके” क्रान्ति के प्रति विश्वासघात किया है । एक अन्य कविता 
“भ्रम' में कश्मीर के भारत के साथ विलय को छिन्न-भिन्न करने की कोशिश करने 
वाली शक्तियों पर चोट की गयी है। रोशन कविता को जागीरदारी के खिलाफ 
जिहाद का माध्यम बनाते हुए ललकारते हैं-- 
मैं तो मेहनतकश हूं, मेरी ही यह पैदावार है 
यह जमीन, यह आसमान मेरा, मेरा संसार है 
रोशन मेरे यौवन का यह जोशीला अंगार है 
मुझको लानी नयी व्यवस्था, नया जमाना 
मुझे नया इन्सान, नया यह जहां बनाना । 
आज़ादी के बाद लोगों की आशाओं और आकांक्षाओं को छिन्न-विच्छिन्न करने 
वाले नेताओं को भी उन्होंने अपने व्यंग्य का लक्ष्य बनाया, लेकिन रोशन की श्रेष्ठ 
कविताएं वे हैं जिनमें उन्होंने लोक-गीत के तत्त्वों का उपयोग किया है। फसल 
काटने के गीतों, लोरियों और मजदूरों द्वारा श्रम-परिहांर के लिये गायी जाने वाली 
पंक्तियों की शैली का इस्तेमाल करते हुए उन्होंने काम में व्यस्त आदमी के जीवन 
का जो रूप प्रस्तुत किया हैं, वह्‌ शुद्ध प्रचारात्मक धरातल से कभी-कभी ऊपर 
उठता हुआ दिखायी देता है। रोशन की अधिकांश कविताओं में. आग और तूफान 
का उत्तेजक मुहावरा भले ही हो, कविता नहीं है। यद्यपि क्रान्ति के लिये उनकी 
प्रतिबद्धता में ईमानदारी जरूर है । 'बहार' शीर्षक उनकी कविता में आधुनिकता 
के स्पर्श को भी पहचाना जा सकता है। प्रगतिवादी दौर के बाद से रोशन एकदम 
चुप हो गये हैं। 
गुलाम नवी फिराक (१६२२) में राही के साथ ही प्रगतिवादी तेवर से अपने 
काव्य-लेखन की शुरुआत की। प्रगतिवादी आंदोलन में सक्रिय रहने के बावजूद 
उनकी संवेदनाएं १९वीं शती के अंग्रेजी रोमाण्टिक काव्य के समवर्ती बनी रहीं । 
अपने समय और सामाजिक परिवेश से सम्पृक्ति के स्थान पर प्राकृतिक वातावरण 
का सहारा लेकर रोमाण्टिक भावनाओं के संसार में संचरण करने की उनकी 
प्रवृत्ति हिन्दी के छायावादी कवियों की याद दिलाती है, यद्यपि छायावा दियों की-सी 
कलाचेतना का आभास उनकी कविताएं नहीं देतीं । 'बुलबुलस कुन' (बुलबुल से) 
ती त मानी जाती है, जिसमें कीटूस के 
टन व को स्पष्ट देखा जा सकता है। 
अजुन देव मजबूर (१६२२) प्रगतिवादी दौर के एक और उल्लेखनीय कवि 


है, जिन्होंते मा््सवादी सिद्धान्तो में अपनी आस्था को बनाये रखा और आज भी 
बनाये रखे हुए है । 

प्रगतिवादी कवियों में अब्दुल सत्तार रंजूर (१६१७) ऐसे है जो कवि से 

धिक सक्रिय राजतीतिक कार्यकर्त्ता रहे हैं । 'बांगे इन्कलाव” और अत्य दर्जन भर 

छोटे-छोटे काव्य-संग्रह उनके प्रकाशित हुए हैं। अपनी राजनीतिक कविता का 
स्वर उन्होंने नहीं बदला । 


नयी राहों की खोज 
१९४७-५७ के दशक में प्रगतिवादी काव्यान्दोलन विशेष रूप से सक्रिय रहा। 
१६५६-५७ के आते-आते उसके कमजोर पड़ने के संकेत मिलने शुरू हुए और 
१६६० के आसपास वह आखिर बिखर गया । इसका एक कारण उन राजनीतिक 
परिस्थितियों में परिवर्तन था जिन्होंने एक आदर्शवादी धुन्ध फैलाकर यह भ्रम 
पैदा किया था कि उनकी कविता सचमुच एक नयी सामाजिक व्यवस्था लाकर 
ज़िन्दगी को नया रूप दे सकती है। इस भ्रम के टूटते ही कश्मीरी कवि को लगा 
कि उसकी दिशाएं खो गयी हैं और वह आधार-भूमि कहीं खिसक गयी है जिस 
पर खड़े होकर वह सबंहारा क्रान्ति के संभावनाओं की तलाश कर रहा था। 
प्रगतिवादी दौर में कविता ने एक आदेशात्मक और उपदेशात्मक लहजा ग्रहण 
करते हुए जिन नारों को हवा में उछाला था और भविष्य के जिन सुनहरे सपनों 
को प्रस्तुत किया था वे अचानक झूठे पड़ते हुए नजर आये। आहिस्ता-आहिस्ता 
यांत्रिक सामूहिकता के नीचे दबी वैयक्तिक चेतना ने सिर उठाना शुरू किया, 
यहां तक कि कविता को एक वैयक्तिक प्रक्रिया मान लिया गया और समाज के 
सरोकारों से असंबद्ध निजी अनुभव की अभिव्यक्ति को रचनाशीलता की एक 
आवश्यक शर्त । अपनी ही पुरानी मान्यताओं के आगे प्रश्‍नचिन्ह लगाते हुए प्रगति- 
वादी कहलाने वाले कवि अब एक नयी काव्य-भूमि पर खड़े हुए। 
प्रगातिवाद ने कश्मीरी कविता को एक यथार्थीन्मुख दृष्टि प्रदान की और 
उसे रहस्यवादी कुहासे से निकालकर अपने समय और समाज की समस्याओं के 
प्रति सजग बनाया । लेकिन इस चेतना को संवेदना के स्तर पर व्यंजित करने के 
स्थान पर मताग्रह और राजनीतिक आवेश के स्तर प्रस्तुत किया, जिससे कविता 
सपाट बयानबाजी भर रह गयी । इस आवेश और इन चारों का खोखलापन सिद्ध 
होने से जो स्थिति पैदा हो गयी उसने कवियों को विवश किया कि वे अपने रास्ते 
की आप तलाश करें। शुरू-शुरू में, संभवतः प्रगतिवादी अति-सामूहिकता की 
प्रतिक्रिया में राही, कामिल वगैरह कुछ कवि नव-रूमानी काव्यःप्रवृत्ति की और 
मुडे । उनका दमित मानस अवसर पाते ही रोमाण्टिक मनोभावों में अपना प्रसार 
पाने लगा। नव-रूमानवाद के तत्त्व राही की 'नवरोजिसबा' की कुछ गजलों में 
पहले से ही मौजूद थे और इसका उत्कर्ष उनके तथा अन्य समकालीन कवियों की 
उन रूमानी कविताओं में देखा जा सकता है, जिनमें प्रेम और सौन्दर्यं के प्रति 

एक मोहाविष्ट दृष्टि है । कुछ कवियों ने अपनी अभिव्यक्ति को अधिक काव्यात्मक 
बनाने के उद्देश्य से कविता को वास्तविक जीवन के संदर्भो से काटकर रूपवाद 
अथवा कलावाद का आश्रय लिया । जो हो, कश्मीरी कविता की प्रकृति में परि- 
वर्तन की प्रक्रिया दृष्टिगोचर होने लगी, जिसकी परिणति आधुनिकवाद अथवा 
आधुनिक बोध की प्रतिष्ठा में हुई । यह आधुनिकवादी भंगिमा कश्मीरी ने उर्दू 
की नयी कबिता से ग्रहण की, यद्यपि संवेदना और बोध के स्तर पर एक बदलाव 
की सूचना दीनानाथ नादिम की कुछ कविताएं पहले ही दे चुकी थीं। 


आधुनिक संवेदना का उन्मेष 


कश्मीरी कविता में आधुनिक संवेदना एक ऐसे बिन्दु पर उभरती दिखायी दी 
जहां मताग्रह से प्रेरित भावोत्तेजना का स्थान सजग प्रश्‍नशीलता ले रही थी, 
जहां जिन्दगी के प्रति पारम्परिक दृष्टिकोण अपना अर्थ खो बैठा था। मानवीय 
स्थिति की सरल-सीधी परिभाषाओं को अस्वीकार कर उसके गहन, संशिलिष्ट 
और जटिल रूप को समझने का आग्रह बढ़ा। आधुनिक मनुष्य के विसंगत और 
अन्तविरोधों से पूर्ण यथार्थ से साक्षात्कार और आस्थाओं के टूटने तथा मूल्यों के 
हने से पैदा हुए संकट में से उसके गुजरने की प्रतीति ने कश्मीरी कवि को अभि- 
व्यक्ति के नये धरातलों की खोज के लिए प्रेरित किया । यह खोज उनके प्रामाणिक 
काव्यानुभव से सम्बद्ध थी अथवा आधुनिक कविता के रूढ़ तेवरों को अपनाने की 
एक कोशिश, इसके बारे में बहुत कुछ कहने की गुंजाइश है। इतना जरूर हुआ 
कि कश्मीरी कवि ने अपने लिए एक नई दिशा पाई, जहां अकेलेपन का बोध, भय, 
` संशय, विवशता, दिशाहीनता और कंठा की स्थितियां उसके लेखन का संदर्भ 
बनीं । इस स्थिति को राही ने इन शब्दों में प्रस्तुत किया है : ' 'पुरानी कविता के 
आदमी को लगता था कि वह एक सुस्थिर और सार्थक व्यवस्था का महत्त्वपूर्ण 
अंग है। उसने अपने समाज को अच्छी तरह से जान-पहचान लिया था और वह 
उसमें मिल गया था । अपनी कला उसे स्वर्गीय धरोहर लगती थी और जीवन 
निर्माण अपनी सामाजिक जिम्मेदारी । लेकिन (विज्ञान की) नकारात्मक क्रान्ति 
की लपेट में आया हुआ नया कवि न तो विश्वासों और सिद्धान्तों की व्याख्या 
करता है न किसी आदर्श का प्रचार । उसकी आस्थाएं मर गयी हैं और वह शून्य 
CE तया is होण 
Ce तज र शंकायें बिफरा गयी । गांव का 
डर हर का तनाव फेलता गया । व्यक्ति मर गया 


और समूह उभरकर सामने आया । बनधन कट गये और रिश्ते टूट गये और 
अजनवीपन और अकेलेपन ने घेर लिया ।”* £ 


कश्मीरी कवि के लिये सब कुछ के निषेध ओर निर्थकता का यह्‌ 

मुच आधुनिकता का प्रस्थान बिंदु रहा अथवा नहीं, एक सीमित कालावधि में उसने 
विकास के एक लंबे क्रम को पार ज़रूर किया है । प्रयोग को आधुनिकता की एक 
अनिवार्य शर्त मानते हुए उसने कविता में नये संवेदनों को व्यक्त करने के लिए 
कविता के परम्परित रूप-विधान को तोड़ दिया । उसके प्रयासों को पहले विरोध 
और फिर आतंक की दृष्टि से देखा गया, क्योंकि इस नये काव्य-बोध के साथ बहुत 
से लोग अपने आपको सहजता से जोड़ न सके। इन लोगों के इस आरोप में 

सच्चाई भी हो सकती है कि कश्मीरी कविता में आधुनिकवाद की प्रतिष्ठा एक 
सहज विकास का परिचय न देकर आरोपित और आयातित प्रवृत्ति जान पड़ती 
है । आज के कश्मीरी कवि के आधुनिकता बोध को इसलिये भी शक की नज़रों से 
देखने की गुंजाइश पैदा होती है कि थोड़ा-सा कुरेदने पर उसकी मध्ययुगीन 
मानसिकता नजर आ सकती है । इसका आशय यह नहीं है कि कश्मीरी कवि की 
संवेदना-दृष्टि में कोई अन्तर नहीं आया, केवल इतना कि यह अंतर उतना गहरा 
नहीं जितना इसे प्रदर्शित किया जाता है। 


दीनानाथ नादिम : सतत प्रयोगशीलता 


कश्मीरी कविता के बदले हुए मिजाज और मुहावरे के प्रारम्भिक संकेत दीनानाथ 
नादिम की कविताओं में प्रगतिवादी दौर के अन्तिम चरणों में ही मिलने लगे थे, 
जब उन्होंने “रही कागज़ अखबार क,न्यिव” (रही कागज अखबार वेचो) जेसी 
कविताओं में व्यंग्य के माध्यम से अपने भ्रम के टूटने का परिचय दिया था। १९६० 
के आस-पास काव्य-बोध की एक नयी मंजिल की ओर बढ़ने वाले कवियों में हम 

उन्हें सबसे आगे पाते हैं । प्रगतिवादोत्तर दौर में उन्होंने शुरू-शुरू में प्रयोगवा दिता 
के नाम पर रूपवाद की ओर अपना रुझान दिखाया जो “लखचि छु लखचुन” 
(लक्खी के तिल हैं) और 'नाबद ट्यठव्यन' (मीठा-कड़वा) आदि कविताओं में 
व्यक्त हुआ--उनकी इस प्रकार की कविताओं के विचारधारा के आग्रहो से 
भुक्त रूप में कुछ लोगों ने उनकी “कलात्मक परिपक्वता” का पता पाया और 
मूल्यों के ध्वंस की सांकेतिक व्यंजना देखी । 'नाबद ट्यठ,नव्यन में स्त्री-पुरुष के 
शारीरिक-सम्बन्धों के जैविक पक्ष का सौन्दर्यं बिम्बों द्वारा संकेतित किया गया 
है । वर्जित सेक्‍स के आनन्द और पीड़ा के लिये यौन प्रतीकों का प्रयोग परम्परागत 
हुस्न और इश्क की शायरी से भिन्त प्रभाव जरूर पैदा करता है, पर इस नयेपन 
के बावजूद यह कविता उस आधारभूमि से रहित है जिस पर नादिम का सही 
रचता-व्यक्तित्व उभरता है। यह भूमि उन कविताओं को विशिष्टता प्रदान 
करती है जिनमें जन समूह से डिदककर व्यक्तिवादी खोल में घुसने के बजाय वे 
मानवीय स्थिति के मूलभूत प्रश्नों से अपने को जुड़ा पाते हें । इस प्रकार की 
कविताओं में 'जल. यं जा'ज्य' (जाले) का विशेष उल्लेख किया जा सकता है। यह 

कविता आज के आदमी की चेतना पर छाये मकड़जालों और गर्दोगुव्वार का 
बिम्ब प्रस्तुत करती है-- 
ओह-ओह-ओह यह्‌ गर्दोगुब्बार ! 
घूरे का यह ढेर, राख का यह अंबार 
दम घुटता है खिड़की खोलें 
झोंका स्वस्थ हवा का आये 
शायद ये जाले गिर जाएं ! 
स्वस्थ हवा के झोंके के लिये खिड़की खोलने का प्रयास नादिम की कविता का 
केन्द्रीय भाव है जो उन्हें एक अदम्य आशावादी कवि के रूप में प्रस्तुत करता हे । 
आशावादिता का यह स्वर 'सुबह गाही' (प्रभात पाखी), 'वेयि आयि बहार,च 
शे'छ' (फिर बसन्त का संदेश मिला), 'रा'च्‌ ह,न्द्य त्रे प'हर' (रात के तीन 
पहर) जैमी कविताओंसे उभरता है। नादिम अपनी कविताओ में कोई-न-कोई 
संदेश भी टांकते हैं, यद्यपि सीधे-सपाट राजनीतिक संबोधन का लहजा उन्होंने 
अब छोड़ दिया है । आधुनिक जीवन के तनावों और अन्तविरोधोंसे गुजरने का 
परिचय देते वे कम दिखायी देते हैं । 
रंगीन भाषा की संगीतात्मक लयमयता का मोह और शब्दों की आवृत्ति की 
प्रवृत्त के कारण नादिम की कविता का टोन आधुनिक कविता से मेल नहीं 
खाता । वर्णन और विवरण के विस्तारों और बिम्बों की अनावश्यक बहुलता में 
उनके काव्य संवेदनों की सघनता बिखर जाती है। पर इधर नादिम की कविता 
संजीदगी से एक नये विकास की ओर बढ़ रही है। लम्बी-लम्बी कविताओं के 
स्थान पर उन्होंने कश्मीरी के प्राचीन छन्द 'वाख' और जापानी 'हायकू आदि के 
तत्त्वों का उपयोग करते हुए कुछ लघु कविताओं की रचना की है । इनमें वर्णनात- 
- मकता के स्थान पर सांकेतिकता, और बिखराव के स्थान पर संयम मिलता है। 
“हा' रिसाथ' (घटनाएं) शीर्षक से रची गयी ये लघु कविताएं जीवन के विसंगत 
रूप को सघन बिम्बात्मकता के स्तर पर उद्घाटित करती हैं -- 
आईने का एक बेशवल टुकड़ा 
धूल की ढेरी पर चमक फेक रहा है। 
कहीं से आयी एक गाय--- 
और उसमें एकटक देखने लगी अपना रूप 
एक कुतिया चली आयी और उस पर 
अपनी सांसों की भाप छोड़कर चली गयी 
एक पागल औरत ने उसे उठाकर 
एक चीथड़े के सुपुदे कर दिया 
इसके बाद क्या हुआ, किसने देखा ? 

अनुभव के अर्थ को परोक्ष रूप से बिम्बों.में संकेतित करने को यह प्रवृत्ति 'गुहुन' 
(ग्रहण) शीर्षक कविता से शुरू हुई थी । आज नादिम की कविताओं में सूत्रात्मक 
संक्षिप्तता गयी है, जो प्रयोगात्मकता का एक नया दिक्‌ खोलती है । वस्तुत: एक 
आधुनिक कवि के रूप में नादिम का महत्त्व उसकी इसी सतत प्रयोगशीलता में है। 


रहमान राही : आधुनिकवाद की प्रतिष्ठा 
कश्मीरी में आधुनिक कविता के बोध और मुहावरे को विकसित करने में रहमान 
राही का हाथ सबसे महत्त्वपूर्ण रहा है । पूवंवर्ती काव्य की भाववादी दुनिया से 
बाहर आकर उन्होंने वैचारिकता को अपनी रचनात्मक-प्रवृत्ति के केन्द्र में 
स्थापित करने का प्रयास किया । वास्तविकता को देखने-समझने के लिये 
भावात्मकता के स्थान पर बौद्धिक दृष्टि को अपनाया । मताग्रहों से मुक्त इस 
दृष्टि का उदय बोध के एक ऐसे बिन्दु पर हुआ जहां न कवि के पास किसी दर्शन 
का आधार था, न धर्म का, न कोई विश्वास ही शेष रहा था न आदर्श। सिर्फ 
जीवन की अर्थहीनता और निरुद्देश्यता का एक तीखा अहसास चेतना पर दबाव 
डाल रहा था । आस्थाओं के टूटने और मूल्यों के ढह जाने से पैदा दिशाहीनता, 
संशय, निराशा और लाचारी की भयपूर्ण स्थितियां उनके काव्य में विचार और 
संवेदना के एक नये धरातल पर उजागर हुईं । 

प्रगतिवादी दौर की सामूहिक सरोकारों की चेतना का स्थान राही में 
व्यक्तिवादिता को रचनाशीलता की अनिवार्य शते मानने के आग्रह ने लिया । 
यह व्यक्तिवादिता दृश्यबोध की उस सीमा के विरुद्ध एक प्रतिक्रिया के रूप में 
उभरकर आयी जो समस्त सत्य को केवल बाहरी रूप में ही देखता मानता था। 
“नवरोजिसबा ” के बाद जिस नवरूमानवादी रुझान का परिचय राही ने दिया 
वह इस व्यक्तिवादी चेतना का ही एक रूप था। १६६० के आस-पास उनमें भाव 
बोध के स्तर पर एक बदलाव लक्षित हुआ और आधुनिक मनुष्य के अकेलेपन, 
आस्थाहीनता और अलगाव के संदर्भो को उन्होंने काव्य में बिम्बित करना शुरू 
किया । 'कारि दरिया सलसबील', ख्वाब त आ'ही' (स्वप्न और आशीष), “रेह 
त. रक्स, (लपट और नृत्य) और 'पय छु जुल्मात वृजान' (अन्धेरा उमड़ रहा है) 
आदि कविताएं इस बदलाव की सूचना लिये हुए है। वर्णन और विवरण की 
प्रवृत्ति कवि की संवेदना के संक्रमण का पता देने वाली इन कविताओं में भी बनी 
रही, लेकिन “पय छु जुल्मात वुजान' में उनकी रचनात्मकता का एक नया पक्ष 
सामने आया । इस कविता में राही ने वास्तविकता के विभिन्न स्तरों को उद्‌- 
घाटित करने के लिये प्रतीकवादी पद्धति का प्रयोग किया । सतह से नीचे के अर्थो 
तक पहुंचने के लिये प्रतीकों के प्रयोग की यह प्रवृत्ति आगे चलकर राही की 
कविताओं की एक विशेष पहचान बन गयी । 

'राही की कविता समसामयिक मानवीय स्थिति के बारे में बुनियादी सवालों 
से टकराते-उलझते अपनी विकास-यात्रा की वर्तमान मंजिल तक पहुंची । आज 
का आदमी पूर्व निमित वैचारिक सांचों में इन सवालों के जवाब न पाकर ' हां! 
और “ना” की जिस अस्पष्ट और धुंधली संधि-भूमि पर आकर विमूढ़ हो गया है, 
राही ने अपनी कविता में उसे छूने-पहचानने की कोशिश की । 'बदबीन” शीर्षक 
कविता में उन्होंने आधुनिक मानव व्यवित के संशय और अनिश्चय की उस स्थिति 
को रेखांकित किया जो उसके विश्वासों के झूठा पड़ जाने का आभास देती है । 

अकेलेपन को आदमी की नियति मानते हुए र!ही में यह अहसास घना होता 
गया कि उसे अपने सवालों के उत्तर आप तलाश करने हैं, क्योंकि उधार ली गयी 
दृष्टि उसकी कोई मदद नहीं कर सकती। उसे अपने युद्ध खुद लड़ने हैं, अकेले 
अपने सफर तय करने हैं। अपने अत्तद्वेन्द्ों का समाधान खुद करना है, केवल अपने 
व्यक्तिगत विवेक का सहारा लेकर, क्योंकि अन्य सभी सहारे खिसक गये हैं, 
बेमानी हो गये हैं 

गिरते हुए जिस पहाड़ से हमने पीठ टिकायी है-- 
वही पानी हो गया । 

जहर खाकर हम जिस भी समुद्र में कूदने को हुए-- 
वही अदृश्य हो गया 

“अज्ञेय' की तरह व्यक्ति की अद्वितीयता का बोध जो राही की 'हुन्दि पोश' 
(घासफूल) जैसी कविताओं में अत्यन्त तीव्रता के साथ उपस्थित है, अकेलेपन के 
संत्रास से जुड़ा हुआ नजर आता है। अपने आपको “हर चीज से अलग! 
और “हर चीज़ को अपने आपसे अलग” पाकर व्यक्ति निराश और कुंठित हो 
जाता है। अपने इदं-गिदे की दुनिया की निर्थकता उसकी चेतना को तोड़ती- 
कचोटती है ओर वह अपने आप में सिमट आता है। राही के ही शब्दों में “सारे 
भ्रम, सारी परछाइयों को छोड़कर अपनी आंखों से अपने परिवेश और अपनी 
जिन्दगी को परखते हुए आधुनिक लेखक जो देखता है, बिना किसी आड के और 
बिना किसी भय के प्रस्तुत करता है। बाह्य जीवन जब उसे बेहद निरर्थक प्रतीत 
होता है और आन्तरिक जीवन से टकराव का अनुभव करते हुए वह अधिक अपने 
re ot 

केला आप । वह अकेले य 
चाहता है । आधुनिक लेखन की इस a राही क म CE 
है रे ही की कविताएं बिम्बित करती 
, और वे आन्तरिक और बाह्य यथार्थ को उसकी सम्पूर्णता में ग्रहण करने की 
कोशिश करते हैं। यह कोशिश उन्हें जीवन और मृत्यु RR 
न और मृत्यु, होने और न होने के 
अस्तित्ववादी चिन्तन की ओर प्रेरित करती हैं। और यह स उ 
प्रशतों की ओर ले जाकर एक प्रकार की आधुनिक धार्मिकता अथवा रहस्यः 

वादिता में परिणति पाता है, जैसा “सदा” (हथकड़ी कौ आवाज़) शोषेक 
कविता में लक्षित किया जा सकता है-- 

तू जो कुछ भी है, मेरी फरियाद सुन, 

तुझसे ही कहता हुं, जो उष्णता के 

प्रथम स्पन्दन से पहले जाग्रत था, 

और सब कुछ के बर्फ हो जाने के बाद भी संवेदनशील रहेगा, 

तू जो कुछ भी है, मेरी फरियाद सुन, तुझसे ही कहता हूं । 

मैं : समुद्र के सामने हवा का एक झोंका 

सूर्य के सामने एक रोशनी का धब्बा 

आंधी के सामने एक छोटा-सा घास-फूल 

तू यदि है तो मेरी फरियाद सुन 

मेरी इन विमूढ़ आंखों में प्रवेश कर 

और उन्हें दिखा कि भटकाव की शुरुआत केसे हुई। 


तू जहां से भी भाया है, मुझे तेरी पदचाप 
अपनी श्वास-नली के बिल्कुल करीब महसूस होती हे । 

१६७० के बाद राही ने “नसरी नज्म”-- गद्य की लय पर लिखी गयी कविता 
का विकास करके एक महत्त्वपूर्ण प्रयोग किया नादिम को अतुकान्त कविता से 
आगे जाकर राही ने पंक्तियों के लम्बान अथवा संकोचन का आधार विचार को 
बनाया और अनुप्रास अथवा नादसौंदर्यं के स्थान पर शब्द के आंतरिक संगीत का 
ख्याल रखा, जो आधुनिक संवेदना के उद्घाटन के अधिक उपयुक्त हे । राही ने 
आधुनिक जीवन की असंगत स्थितियों के बिम्ब प्रस्तुत किये हैं :-- 

वे पेड़ों की छाल खा चुके थे 

और मैं तारकोल की गमं सड़क पर 

टंबिसयों के पहिये के 

अच्छिन्त मौसम की जुगाली कर रहा था 

न तो उन्होंने पूछा, 

न मैं ही समझ सका 

कि सड़क के उस पार 

जो धूल उठी 

क्या किसी ने अपने खुरों से खुरचा 

या सड़क की पटरी ही धंस गयी ? 

[ द्वामुन/] 

'आ'न, वुछिथ' (आईना देखकर) और 'अख शबीह' (एक बिम्ब) जेसी कविताओं 

में सभ्यता के तमाम आवरणों को उतार कर आदमी के भीतर छिपे पंजे मारते 
ओर दांत चमकाते हुए पशु का बिम्ब बार-बार उभरता है । 'हन्दि फोनूस' (धास- 
फूल), 'त्रे' कोरि' (तीन लड़कियां) 'तखलीक' (रचना) 'लीला' और' म्युल' 
(मेल) आदि को इधर लिखी गयी राही की श्रेष्ठतम कविताओं के रूप में चाचित 
किया गया है। यह कविताएं विशेष विषयों का चुनाव नहीं करती, आधुनिक 
मानवीय स्थिति की भयावहता का बोध उत्पन्न कराती हैं । 
राही १६७० के बाद लिखी अपनी कविताओं में अपने आस-पास की सामान्य 
से सामान्य वस्तु को भी प्रतीक का गहरा धरातल प्रदान करने की कोशिश करते 
हैं, और उसके माध्यम से जीवन स्थितियों के अर्थ उद्घाटित करते हैं, 'रूद' 
(बारिश) की इन पंक्तियों में. -- 
न बिजली है न बादलों की गरज 
बच्चे तक, और बच्चों की मां भी 
चित्त पड़ गये 
आंगन के मुर्ग दड़बे में सिमट गये 
और बारिश की धाराएं 
दीवार में छेद करती हुई 
बह निकलीं 
समन्दर का निमन्त्रण तो ठीक था 
लेकिन छतरी की तीलियां ही टूट गयी हें 
कम्बल को खा गयी है दीमक 
और ऊपर से 
पड़ रही है 
बारिश ! 
आज के जीवन के पेचीदा यथार्थ की अभिव्यक्ति के लिए उपयुक्त भाषा और 
्रतीकों की खोज ने राही के सामने संग्रेषणीयता की समस्या पैदा की है। शब्द के 
हत्व के प्रति उनकी जागरूकता को 'म्युल' शीर्षक कविता में देखा जा सकता है, 
लेकिन इस जागरूकता के बावजूद राही की कविताओं में एक सायास पैदा की 
गयी जटिलता और दुर्बोधता मिलती है जो अमूर्तन के अतिरेक का परिणाम है । 
यह दुर्बोधता संप्रेषण में एक 
अनावश्यक बाधा ही मानी जा सकती है 


है, क्योंकि इससे राही की व 
पहेली का-सा रूप हो जाता है जिसका लाख FE का 


र ख माथा-पच्ची करने पर भी कोई सही 
अर्थ लगाना संभव नह हो पाता । कभी-कभी तो ऐसा प्रतीत होता हैकि पूर्व 
निश्चित अवधारणाओं और विचारसुत्रो को राही सायास बिम्बों-प्रतीकों में ठस ने 

को कोशिश करते हुए झूठे तेवरों को दर्शाते हैं । 

राही की कविता के वारे में एक और बात कहना जरूरी है । प्रायः अनुभव 
के सभी वाह्य संदर्भो से उसे काटकर वे एक निरपेक्ष सत्ता के रूप में स्थापित करते 
हैं; कविता की संदर्भात्मक प्रकृति को अस्वीकार करते हुए एक शुद्ध कलात्मक 
इकाई के रूप में उसकी स्वायत्तता पर जोर देते हैं। भाषा का आधुनिक बोध के 
अनुरूप परिवर्तित करने का उनका आग्रह समझ में आ सकता है, लेकिन इस 
प्रक्रिया में उनकी कविता अकादमिक दायरों के अन्दर सिमटी हुई और कृत्रिम 
लगती है - उसमें खुलापन नहीं है। उसमें वह जीवंतता नज़र नहीं आती जो 
अनुभूति को सीधे जीवन से प्राप्त करने से मिलती है । इस निर्णय पर पहुंचना 
अनिवार्य हो जाता है कि राही में भाषा को माध्यम के स्थान पर साध्य बनाने की 
प्रवृत्ति है । 

नज़्म के साथ-साथ राही ने गजल को भी आधुनिक संवेदना के अनुरूप एक 
बौद्धिक लहजा प्रदान करने की कोशिश की। इसका प्रभाव गजल के शब्द-चयन 
और भाषा और संरचना पर पड़ा है । राही की गज़ल प्रायः भावात्मक न होकर 
बौद्धिकता का आभास देती है और कभी-कभी वह हुस्न और इश्क के अपने पुराने 
और प्रिय विषय पर आकर बारीक ख्यालों का ताना-बाना बुनने लगती है । इस 
प्रकार की गजलों का रूमानी भाव-बोध यह सवाल पैदा करता है कि एक ही 
काव्य-भूमि पर राही केसे संवेदना के दो स्तरों को एक साथ उद्घाटित कर 
पाते हैं। 


मुहम्मद अमीन कामिल 

कश्मीरी कविता को नया लहजा देने वाले कवियों में अमीन कामिल प्रमुख हें । 
काव्य-वोध और आस्वाद के एक अलग धरातल को उद्घाटित करने का उनका 
दावा इस हद तक सही है कि वे अपना एक निजी मुहावरा विकसित करने में सफल 
हुए हैँ । अपनी विषय-वस्तु को बर्तमान स्थितियों से चुनते हुए वे आधुनिक मनुष्य 
की समस्याओं के प्रति जागरूकता का परिचय देते हैं । उनकी कविता में अधुनिक- 
वादी बोध परम्परा के निषेध को पृष्ठभूमि में उभरता हे । लेकिन आधुनिकवादी 
प्रवत्ति को वे इस हद तक ले जाने के पक्ष में नहीं हैं कि व्यक्ति अपनी खोल में 
सिमट कर रह जाए और काव्यानुभव इस सीमा तक जटिल और निजी हो जाए 
कि कविता पहेली का रूप धारण करके उलझाव पैदा करे। इस संभावना के खतरे 
की ओर अपने कविता-संग्रह 'लव, त, प्रव,” (ओस और किरणें) में उन्होंने साफ 
इशारा किया है “'' आधुनिक कविता में इस बात का बेहद अंदेशा मौजूद है कि 
कवि अपने भीतर सिमट कर रह जाए। अगर ऐसा हुआ तो कविता ऐसी पेचीदा 
पहेली बन जाएगी कि माथापच्ची करने पर भी कोई अर्थ नहीं निकलेगा । बहर- 

हाल देखना यह हे कि इस किस्म की कविता हमें कितनी दूर तक अपने साथ ले 
सकती है ।”* कामिल “इस किस्म की कविता” के साथ नहीं चले । काव्यानुभव के 
नितान्त वैयक्तीकरण से बचकर उन्होंने उसे सामाजिक संदर्भो से जोड़ने की 
कोशिश की । अकेलेपन और अस्तित्व की सारहीनता की अनुभूति उनमें जरूर है 
पर वे इस समस्या का समाधान दूसरों से जुड़ने की कोशिश में तलाशते हैं। 
कश्मीरी के आधुनिकवादी कवियों में वे इस दृष्टि से बिल्कुल अलग नजर आते हैं 
कि उन्होंने अपनी कविता को राजनीतिक-समाजिक समस्याओं के दवाव से निरपेक्ष 
रखने की कोशिश नहीं की । कला की स्वायत्तता की अवधारणा और उसके 
शाशवततावादी समाधानों में कामिल का विश्वास नहीं । इस संदर्भ में उनकी दो 
पंक्तियां उद्धृत की जा सकती हैं-- 
कला शाश्वत रहस्यों को खोल रही है 
चाभियां नहीं हैं, लेकिन तालों के तो ढेर लगे हैं । 
प्रगतिवादी दौर में जिस आवेशपूर्ण अभिव्यक्ति से कामिल ने अपने काव्य- 
लेखन की शुरूआत की थी, उसे शीघ्र ही पीछे छोड़कर वे अपने लिए एक अलग 
राह्‌ के अन्वेषण में लग गए । कुछ देर नवरोमानवाद की भावकक्षा में भटकते के 
बाद उन्होंने अपने काव्य में रचतात्मकता की एक नयी दिशा को उपलब्ध किया, 
जिसने १६६५ में “लव, त, प्रव,” (ओस और किरणें) की कविताओं को विशिष्टता 
प्रदान की। १६६७ में प्रकाशित 'बे यि सुय पान' (फिर वही अपनावा) और १६७३ 
में प्रकाशित “'प'दिस पो'द छाय  (पद-पद की छाया) में प्रायोगिकता और आधुनिक 
संवेवना की यह दिशा संभावना के एक पूरे क्षितिज को उजागर करती हुई 
दिखायी दी। यद्यपि रोमानी तत्त्व बने रहे, आधुनिक जीवन के नये यथार्थ की 
व्यंजना के उपयुक्त एक सार्थक प्रतीक योजना और बिम्ब-विधान के द्वारा कामिल 
ने तत्कालीन काव्य-बोध को बदलने में विशिष्ट भूमिका निभायी । इस बदलाव 
की चेतना 'न्यथ,न न्य माने (निवसन अर्थ) जैसी कविताओं में आभासित होती 
है। इसमें कवि को “सोच के पैमानों” के तंग पड़ने का अहसास “नंगे अथा” की 
ओर ले जाता है और वह व्यंग्यपुर्ण लहजे में कहता है 
अक्षरों की मखमल नायाब हो गयी है 


जाया हो गए हैं 

निर्वसन अर्थ ! 
स्वयं कामिल को कविता “अक्षरों की मखमल” से अधिक इन्हीं नंगे अर्थो की 
कविता है। क 


| कविता की 3: अद्वितीयता की अवधारणा को अस्वीकार करते हुए कामिल 
अलंकारिक तत्वों से दामन बचाने की कोशिश र 


त करते हैं, गो इस कोशिश में वे पूरी 
तरह सफल हो सके हैं--ऐसा नहीं कहा जा सकता । इसका कारण यह है कि 

> खळ्ळ 


उनका काव्यानुभव शब्द केन्द्रित है, और सार्थक शब्द की तलाश में वे सुन्दर शब्द 
की ओर झुककर कभी-कभी अपनी कविता को शाब्दिक क्रीड़ा बना देते है, जिसके 
पीछे हमेशा एक सुनिश्चित दृश्यबोध अथवा अनुभूत सत्य नहीं रहता । वर्तमान 
स्थितियों के बहु-आयामी संदर्भो को व्यंजित करने के लिए वे प्रतीकीकरण का भी 
सहारा लेते हैं, जैसा उन्होंने 'जंगुल (जंगल), प्रे च्य शाहारा' (उजला राजपथ) 
और 'नीलनाग' जैसी कविताओं में विशेष रूप से किया है। 'जंगुल' में चेतना पर 
पड़ रहे परंपरा के दबाव को “दूर तक जाल फैलाये” जंगल के विम्ब द्वारा से व्यक्त 
किया गया है जो 'जालिम और बेमुरव्वत” होते हुए भी मानवीय नियति का 
रहस्य छिपाये हुए है-- 
पांव थक हार गये, 
शौक तक पुराने पड़े 
दम-ब-दम लेकिन है 
ताजा भौर जवां जंगल । 
नियति से अपनी पूरी तरह परिचित 
है मेरी नियति का भी राजदां जंगल । 
एक बेमिसाल इतिहास गौरव का 
आप कल्हण है, आप दास्तां जंगल 
“प्रेन्य शाहराह” (उजला राजपथ) शीर्षक कविता में आधुनिक जीवन की लक्ष्य- 
हीनता, संशय, 'भ्रम-भंग और निस्सारता को राजपथ के प्रतीक के जरिये प्रस्तुत 
किया गया है -- 
दूर एक लम्बा ठंडा उजला राजपथ है 
निःशब्द, शांत रहस्यमय 
राजपथ, जहां न कोई मील का पत्थर है न सराय 
समय खामोश, जिसका न कोई आज है न कल 
गुनाव की कोई पंखुड़ी नहीं-- 
न किसी कांटे की नोक 
न उंगली के पोरों का ददं, न हथेली के बीच खुशबू 
न पलकों का झपकना, न किसी पंख की फड़फड़ाहट 
जो घुटे वातावरण में हलचल पैदा करे 


न पानी ही बाकी बचा है, न मृगजल का स्वप्न 
सिर्फ कुछ नहीं-कुछ नहीं-कुछ नहीं-है सब ओर | 
यह एक खौफनाक स्थिति है, जिससे कामिल की बहुत-सी कविताओं में साक्षात्कार 

होता है । “नीलनाग” शीर्षक कविता में कवि ने अपनी सांस्कृतिक अस्मिता और 
जड़ों की तलाश की है । आधुनिक संदर्भ में प्राचीन हिन्दू मिथकों का प्रयोग कामिल 
के काव्य की एक और विशेषता है। वे प्रतीक निर्माण की प्रक्रिया में राही की 
तरह जटिल नहीं हुए हैं, यद्यपि अनावश्यक विस्तार और बिखराव के कारण 
अपने प्रतीक विधान से हमेशा अपेक्षित प्रभाव पैदा नहीं कर सके हैं । यह बात 
उनकी बिम्ब-रचना के बारे में भी कही जा सकती है। कभी-कभी परस्पर असंगत 
और असंबद्ध बिम्ब्र संवेदन को सघन नहीं होने देते, यद्यपि कभी-कभी उनके बिम्ब 
काफी धारदार होते हैं, खासतौर पर जब वे समसामयिक स्थिति की विसंगति और 
विडंबना की पहचान उनके माध्यम से प्रस्तुत करते हैं - जैसे 'आदम छु उयनय' 
(अभी पैदा नहीं हुआ आदमी) कविता में इन पंक्तियों में--- 

अभी भी बन्द कमरों के अन्दर आज़ाद उड़ान 

कांच की खिड़कियों से सिर टकरा रही है । 


या “जख्मी बुता' (घायल अहम्‌) में यह विम्ब--- 
समय के जाड़े में बर्फ हो चुकी है तमाम आवाजें 
शब्द की राख और सदियों की ठंडी आंच 
अर्थ बात की दरारों के बीच 
धुएं-से चेहरे लिये हुए ! 


या फिर एक अन्य कविता में भय का यह विम्ब-- 
कल रात पेड़ों से यकायक गिर पड़े घोंसले 
कल रात खामोशी बड़ी भयानक्रता से चीख उठी । 


“पगाह कोर गछख' (कल कहां जाओगे) में वर्तमान से असंतुष्ट और कल के 
प्रति आशंकित कवि की जीवन के मौसम को बदलने की छटपटाहूट बिम्बित 
हुई है -- 

धूप में निकलूं तो सीने में ताप चुभ जाएगा 

छांव में बैठूं, तो तन का रक्‍त जम जायेगा 

कोई भी मौसम यहां वसन्त का आश्वासन नहीं । 

4 

समय दोजान हो, प्रसव की पीड़ा में व्याकुल 

लोगों की भीड़, लेकिन सब अपनी-अपनी फिक्र में 

रास्ते में कोई पैरों का निशान 


अपना पट या चित्त नहीं दिखायेगा 

हर कदम ऐसा पड़ेगा मानों भटक रहा हो 

सूर्य होगा बस कुछ ही हाथ ऊंचा 

और भयंकर ठंड केवल कुछ ही कदम नीचे ! 

अमीन कामिल मूलतया नयी गजल के कवि हैं । उन्होंने गजल को परम्परा- 
गत सौंदर्यं बोध से विच्छिन्न करके समसामयिक स्थितियों के संप्रेषण का एक 
सार्थक माध्यम बनाया। भावुकता और संगीतात्मतता को विदा देकर उन्होंने 
गजल में बौद्धिकता और नयी संवेदना का समावेश करके उसे भाव की नयी भूमि 
और विषय के नये क्षेत्र प्रदान किये । कामिल के हाथों में कश्मीरी गज़ल एक ऐसी 
विधा बन गयी जिसमें वैयक्तिक अनुभव सबके अनुभव से परिवेशगत यथार्थ के 
धरातल पर जुड़ता है । इस रिश्ते को सहज और प्राकृतिक बनाने के लिये कामिल 
ने बोलचाल की भाषा का रचनात्मक प्रयोग करके उसे परम्परागत अर्थ-बोध से 
मुक्त किया । यही नहीं गजल के औपचारिक लहजे को उन्होंने एकदम बदलकर 
आम बोलचाल के नजदीक लाया । सुन्दर और लुभावनी भाषा के स्थान पर ठोस 
वास्तविकता को व्यंजित करने वाले इस लचीले अनौपचारिक लहजे के प्रयोग ने 
कश्मीरी गजल को निःस्संदेह एक बिल्कुल नया आयाम दिया। दरअसल गज़ल के 
रूपाकार में उन्होंने एक मूलभूत परिवर्तन लाया जिसके लिए उन्होंने जड़ और 
निष्प्राण छन्द-विधान को तोड़कर नये रचनात्मक तकाजों के अनुरूप छोटे-छोटे 
द्रुत गति छन्दों का प्रयोग किया, जिनमें स्थापना और प्रतिस्थापना की तकनीक 
के द्वारा एक तनाव व्यंजित करने की क्षमता है। कहीं-कहीं उनकी गजल ऊंचे 
स्वर में स्वगत्‌-कथन का भी आभास देती है और कहीं-कहीं बिम्ब और उपमानों 
के उपकरणों से रहित वक्तव्य का-सा रूप ग्रहण करती है । लेकिन कुछ स्थलों पर 
उनकी गजल चुस्त फिकरेबाज़ी मात्र बनकर रह जाती है या फिर अनावश्यक 
वारिमिता । 
कामिल की गज़ल का यह विशिष्ट लहजा 'लव, त. प्रव, में संग्रहीत कुछ 

गजलों में पहली बार उभरा, (बे यि सुय पान' में विकसित हुआ और ' 'प'दिस पौद 
छाय” में अपनी तमाम विशेषताओं सहित पूरे असरकारी ढंग से उपस्थित हुआ । 
“वदिस पो'द छाय' मूलतया कामिल की गजलों का ही संग्रह है। इन गज़लों में अपने 
समय और उसके सवालों की पहचान मौजूद है । समसामयिक स्थितियों के अहसास 
से प्रेरित ये गजलें परिवेश की विसंगतियों, विक्ृतियों और विदूपताओं को अनावृत्त 
करती हैं-- 

इस शहर में न आया 

कोई नबी, न कोई रसूल 

केवल रक्त बीज पैदा हुए, खुदा पैदा नहीं हुआ 

इस शहर में 

जब-तब केवल परायी परछाइयां ही 

हृदय के बीच उभरती-मिटती रहीं 

अपना आप कभी नजर नहीं आया इस शहर में । 

उफ ! यह विरल हवा, संकरी गलियों का यह्‌ अंधेरा 

घनी-संकुल आबादी 

जो आया फिर नजर नहीं आया 

इस शहर में। 
अस्मिता को ही निगल जाने वाले इस परिवेश में आदमी का जीवन वैसा ही 
लक्ष्यहीन हो गया है जैसे टिकट लगे बन्द लिफाफों में बिना पते के खत-- 

टिकट लगे हुए बन्द लिफाफों में 

डाकखाने के बेपता खत हैं हम 
कामिल की गज़ल की एक बड़ी विशेषता व्यंग का प्रयोग है, जिसके माध्यम से वे 
अपने समथ के राजनीतिक जीवन की असलियत को उघाड़ कर रखते हैं । व्यवस्था 
के प्रति खीझ और विरोध और उसकी निलंज्जताओं पर प्रहार उनकी गज़लों को 
एक केन्द्रीय प्रवृत्ति है जो विभिन्न संदभों में अपने तीखेपन का अहसास कराती हैं । 
समसामयिक स्थिति का अस्वीकार उनकी एक गजल की इन पंक्तियों में पूरी 
कड्वाहट के साथ मिलता है-- 

हमारे देश की ठंडी हवा--वाह क्या खूब ! 

हम तो बस हवा पर बचे हैं खाली 

हमारा रहबर है महात्मा गांधी 

कातते हम हैं चरखा बैठे ठाली 

या फिर इन पंक्तियों का स्पष्ट राजनीतिक व्यंग्य 

इस शहर के आप हैं वाली जिनाब ! 

गर्जे है दर्शन करूं आली जिनाब ! 

नाचती हर घर के आगे लक्ष्मी 

पीट कर माथा गयी काली जिनाब ! 

बिन पिये हैं झूमते सब आमो खास 

आयेगी किसको यह कलाली जिनाब ! 

हम भी तो देंगे दुआएं रात-दिन 

हम भी तो घरवाले हैं, आली जिनाब ! 
कामिल व्यवस्था की उस गिरफ्त से पूरी तरह परिचित 
पक्षियों के बच्चों के पंख नोच सकती है--- 

तुम अंडे के छिलके के भीतर 

अपनी 'पिच-पिच' किये जा रहे हो 


हैं जोअंडे के भीतर से 

टूट जायेगी यह झिल्ली 
और एक-एक पंख नोच लेगा कौआ ! 
जीवन की प्रयोजनहीनता, हुस्नो-इपक की रूमानियत और अकेलेपन का 

संत्रास कामिल की गज़लों में भी है, लेकिन यह इन गजलों का मूल-स्वर नहीं । 
कामिल इस वात के प्रति सचेत हैं कि आज का आदमी ''अपने-अपने भंवर में घिरा 
हुआ सिर्फ अपने आपको ही पुकारता है”, लेकिन वे यह भी जानते हैं कि “अकेली 
आवाज़ का कोई अर्थ नहीं” और वे अपने-आपको सभी की आवाज़ों का गुम्बद 
बना अनुभव करते हैं -- 

कल मैं सारे संसार का गुम्बद था 

पांव से लेकर सिर तक आवाज़ ही आवाज ! 
और ऐसी स्थिति में अपने उस रचनात्मक दायित्व को भी पहचानते हैं जिसके एह- 
सास से-- 

कहे बिना ही ज़बान तलवार बन गयी 

लिखे बिना ही कलम सलीव बन गयी ! 
इस तरह से कामिल की गजल बोलचाल की भाषा के बेतकल्लुफ लहजे में आज के 
आदमी की बेचैनी और जिन्दगी को अर्थ देने की छटपटाहट को स्वर देने की 
कोशिश करती हैं । 

अबसर गजल के ही ढंग पर कामिल अपनी नजम भी लिखते हैं । गद्य की लय 

पर भी उन्होसे कुछ छोटी-छोटी कविताएं लिखी है जिनमें 'मर्सी' (मसिया) विशेष 
चित हुई है। यह कविता अमानवीकरण के वातावरण में आज के मनुष्य को 
संवेदनात्मक जड़ता को लेकर लिखी गयी है। एक अन्य कविता में कवि ने व्यवितत्व 
के विघटन का यह बिम्ब प्रस्तुत किया है = 

मेरे नाम के अक्षरों को 

हवा ने बिखेर दिया 

कैसे मिलाऊं उन्हें ? 

कहां-कहां से एकत्रित करूं ? 


एक और छोटी कविता का यह व्यंग्य दृष्टव्य है— 

कसाई के फलसफ पर 

फिदा है 

भेड़ ! 
कामिल हुस्त और इश्क जैसे विषयों को पूरी तरह से छोड़ सके हैं या परम्परा से 
हटकर इन विषयों को उन्होंने सब कहीं नये अन्दाज से पेश किया है-- ऐसी बात 
नहीं । रोमानी भावबोध और नयी-संवेदना दोनों के तत्त्व साथ-साथ उतभें मिलते 

हैं, जिसका उदाहरण 'रा'वम,च हांकल' (गुम हुई सांकल), 'याद करेमख' (तुझको 
मैंने याद किया था), और 'ख्वश अंदाम राथ' (सुन्दर रात) जैसी कविताओं में 
मिलता है। 


गुलाम नबी फिराक : रोमाण्टिक काव्य की अनुगूंज 


प्रगतिवादी दौर की समाप्ति पर जब कश्मीरी काव्य में प्रयोगवादी प्रवृत्ति विक- 
सित हो रही थी और आधुनिकतावादी रुझान लक्षित हो रहा था, गुलाम नबी 
फिराक (१९११) अंग्रेज़ी की रोमाण्टिक काव्य परम्परा से अपनी प्रेरणाएं प्राप्त 
कर रहे थे। १९५५ में मार्क्सवादी विचारधारा के प्रभावों से अपने आपको मुक्‍त 
करके फिराक ने 'महवूब,न्य कबरि प्यठ' (महबूब की कब्र पर) कविता लिखकर 
रोमाण्टिक काव्य के प्रेम, दर्द तथा सौंदर्यवादी भाव-संसार की ओर रुख किया । 
इसके बाद वे अपनी कविताओं में रोमाण्टिक मूड उगाते रहे और कल्पनात्मक 
सौंदर्य के रंगों से रोमांचित होते का आभास देते रहे । 

बीसवीं शती के उत्तराद्धे में भी १६वीं शती के अंग्रेजी रोमाण्टिक कवियों की 
अनुगूंज फिराक की कविताओं में बनी हुई है, जैसे 'बुलबुलस कुन' (बुलबुल से) में, 
जिसका उल्लेख पहले किया जा चुका है, कोट्स के 'ओड टु नाइटिगेल' की । 
फिराक प्रकृति के चारों ओर फंले हुए सौंदर्य पर मुग्ध होकर अपनी मनस्थितियों 
को उस पर आरोपित करते हैं। जैसे, बहार को देखकर कभी उनमें उल्लास का 
भाव जागता है-- 


पेड़ के तले 

ऊपर-नीचे 

चांदी ही चांदी सब कहीं है 

तुमने मिजराब बनाया 

मैंते खिले फूलों का आनन्द लेना शुरू किया | 

हृदय ने उमंगों की पतंगों की डोर दी 

वहार की यह आदत है कि वह दृष्टि भ्रमित करती है । 
तो कभी बहार उन्हे एक वांझ नजर डालती हुई प्रतीत होती है-- 

मैं भी सडक पर फूलों की झोली लिये खड़ा होता 

लेकिन हर बहार यहां बांझ नज़र लिये आयी 


प्रकृति के विभिन्न रूपों में अपने उल्लास और आवेश या अवसाद और निराशा 

के भावों की छाया देखते हुए फिराक अपने कल्पना के आकाश में निर्वन 
भरने की रोमाण्टिक द्रा का प्रदर्शन तो करते हैं, पर उनकी अभिव्य 5 
भगतों में समर्थ नहीं ! क्ति सौन्दर्यं की 

सूक्ष्म रंगतों को समेटने में समर्थ नहीं हो पाती । यही कारण है कि सौन्दर्य ह 


न्ध उड़ान 

एक मुग्धभाव, एक बीते युग के मोह, अवसाद और अकेलेपन के अहसास के बावजूद 
उनकी अधिकांश कविताएं घिसे हुए शब्दों की स्तरहीन आवृत्ति से आगे नहीं जा 
सकीं। कुछ कविताओं में फिराक ने कोलरिज के प्रभाव में अव्याखेय भयों को 
व्यक्त किया है। “रात की प्रेत छायाएं' शीर्षक कविता में कमरे में बिजली 
के अचानक बुझ जाने से पैदा अंधेरे में कवि की तांवे-सी लाल चमड़ी वालो और 
विकृत दांतों वाली भयानक आकृतियां दिखायी देने लगीं, और उसके मन की यह 
स्थिति हुई-- 

भय ने मेरी आंखों के शबनम को सुखा दिया 

मेरे शरीर का हर जोड़ सुन्न पड़ गया है 

मेरा हृदय बुरी तरह से धड़क रहा है 

अंग थरथरा रहे हैं 

हर शिरा जैसे बेजान हो रही है 

जबान जैसे बंधी हुई है 

भीतर एक चीख का मुंह बन्द हो गया है । 
इधर की कुछेक कविताओं में उनकी अभिव्यक्ति अधिक कलात्मक है और संवेदना 
और मुहावरे का रूप आधुनिक हो गया है जिसका एक उदाहरण उनको 'हचिव 
ल'र' (लकड़ी की इमारत) में मिलता है-- 

खंभों में तेज लपट अभी रंग बदल रही थी 

इमारत ऊपर से नीचे तक सारी जल रही थी 

कहीं न कोई बच्चा था, न हंगामा, न अट्टहास ! 

फिराक ने नज्मो के अतिरिक्त गज़लें भी लिखी हैं जिनमें उनकी सौन्दर्यवादी 

रोमाण्टिक प्रवृत्ति अधिक तीव्रता से उभरी है। फिराक की कविताओं का अभी 
तक कोई संग्रह प्रकाशित नहीं हुआ है। 


गुलाम रसूल संतोष 

अंतर्राष्ट्रीय ख्याति-भ्राप्त चित्रकार गुलाम रसूल संतोष (ज० १९२९) की 
रचनात्मकता का एक आयाम उनकी कविताओं में उद्घाटित होता है । संतोष ने 
१६५६ से कविता लिखना शुरू किया 'व्यसम्येन्य नूरां (नूरां- मेरी सहेली) जैसी 
प्रारम्भिक कविताओं की भावुक और रूमानी दुनिया से बाहर आ कर वे आज 
असीम से साक्षात्कार के सुक्ष्म बोध-विन्दु को प्रक्षेपित करने का प्रयत्न कर रहे हे 
जहां शब्द और शून्य, प्रकृति और पुरुष की तांत्रिक अवधारणाएं आधुनिक संदर्भ में 
नये अर्थो को ध्वनित करती प्रतीत होती है। उनकी हाल की कविताएं एक आध्या- 
त्मिक उल्लास का आभास देती हैं जिसका उत्स व्यक्तिचेतना और विराट के रहस्‌ 
सम्बन्धों की अंतरंग भूमि है । संतोष के अनुसार अनंत, अव्याखेय, शब्दातीत मूल 

सृजनात्मक शक्ति को शब्द में प्रतित्रिम्थित करने का प्रयास ही उनके लिये काव्य 
रचना है, वैसे ही जैसे तंत्र में बीजाक्षरो में सम्पूर्ण भाषा समाहित रहती है । १९६९ 
में संतोष को उनके काव्यसंग्रह 'बे स्वख रूह' (भटकती आत्मा) के लिये साहित्य 
अक्रादमी पुरस्कार प्राप्त हुआ है। इधर कुछ वर्षो से उन्होंने 'वाख” और 'वचून' 
जैसे कश्मीरी के लाड़ले काव्य-रूपों में सफल प्रयोग किये हैं। 


मुजफ्फर आजिम 


मुजफ्फर आजिम (१९३४-) की कविताओं में प्रेम और सौन्दर्यं की उल्लासमय 
और आवेशपूर्ण अभिव्यक्ति है। आजिम ने १९५५ से कश्मीरी में लिखना शुरू 
किया । उनकी कविताओं के दो संग्रह 'जोलान,' (कड़ियां) और 'मनिकामन' 
(मनोकामना) प्रकाशित हुए हैं। 'ज़ोलान में आजिम मूलतया रोमाण्टिक 
स्वप्नशीलता और रूपतृषा के कवि के रूप में उभरते हैं। बाहरी दुनिया और 
सामाजिक परिवेश से असंतुष्ट होकर एक कल्पनालोक के सौन्दर्यं में खो जाते हैं या 
फिर घायल अहं की कुंठा, उदासी और अकेलेपन को स्वर देते हैं। आजिम की 
कविता में मधुर और कोमल शब्द-चयन द्वारा एक संगोतात्मक लय को उभारकर 
रोमानी मस्ती पैदा करने की प्रवृत्ति है। यह संगीतमयता उनके काव्य का सबसे 
महत्त्वपूर्ण तत्त्व है, जिसे उन्होंने अपनी नज्मों और गजलों के केन्द्र में रखा है। 
जिन्दगी के प्रति मुग्धता और विस्मय का भाव और स्वप्निल सौंदर्यं का आकर्षण 
आजिम को बांधे रखता है। 'मार अमस्क' (प्रेम की ज्वाला), 'कलवाल' (मधु- 
विक्रेता) और 'हुस्न त, जिंदगी' (हुस्न और ज़िंदगी) आदि कविताएं इसी 
आकर्षण को व्यंजित करती हैं, भावाकुलता और उन्मुक्त कल्पनाशीलता के स्तर 
पर जिसमें कवि कठोर वास्तविकताओं से अपनी रोमाण्टिक मुक्ति तलाशता है । 
वुलर पर उड़ान भर रही टिटहरी का गीत उसके मन में प्रेमोल्लास को तरंगित 
करता है 

वुलर में लहरें मचल रही थीं 

और छांव में बैठा हुआ था मैं 

कि टिटहरी अपना मीठा गीत लिये 

आसमान की ओर उड़ान भरती दिखाई दी 

सहसा प्रेमोल्लास उमड़ पड़ा 

और दिल की धड़कन तेज़ हो गयी 

लगा कि मैं शराब का एक समनदर देख आया हूं 

और मधु-पात्र लिए खड़ा हूं । 


और शाम की रंगीनी में बन में चीड़ों के नोचे बंडे कवि को लगता है कि वनपरियां 
आकाश से उतरकर मदिरा वितरण कर रही हैं-- 

कभी साहस करके शाम के बाद वन में बैठोगे तो 

हवा के झोकों में लहराते चीड़ों में सरसराहट होगी 

और दो क्षणों में किवाड़ खुल जायेंगे 

शायद आकाश से उतरकर कोई वन-परी 

मदिरा बांट रही होगी । 
“मनिकामन' में संग्रहीत आजिम की नज्मों और गजलों में मधु-मदिरा की 
मस्ती और स्वप्निल कल्पना के स्थान पर नयी संवेदना की भाव-भूमि है, जिस पर 
खड़े होकर कवि ने प्रयोगशील होने की कोशिश को है। ये प्रयोग उनके रोमानी 
भाव-बोध को छिपा नहीं सके हैं, जो किसी-त-किसी रूप में बना रहता है, जैसा 
“अड च्‌'ट्य वामन” (अकाल मुरझाये कोंपल) जैसी कविताओं में देखा जा सकता 
है। एक अन्य कविता 'हमसूस' (अफसोस) में आजिम कोहरे के नीचे जमे रंगों, 
खुशबुओं और सपनों तक सूर्य की किरणों को पहुंचाना चाहते हैं- 

माघ के आने पर 

कोहरे के नीचे दबे 

टटके 

शवनमी 

रंग 

खुशबुएं और स्वप्न--- 

सूर्य तुम्हारी किरणें 

वहां तक कब पहुंचेंगी ? 
किसी-किसी कविता में मूल्यों के टूटने का दर्द उभरता है और कहीं-कहीं कवि 
व्यंग्य का स्वर अपनाने की कोशिश करता है, पर व्यंग्य उभर नहीं पाता। 
कुछेक कविताओं में आज के मनुष्य की मानसिक बेचेनी और जीवन की आधार- 
हीनता की अनुभूति दृष्टिगोचर होती है । 


चमनलाल चमन: रोमानी मूल्यों का टूटा कांचमहल 

'शबन'म्य शार! (शबनमी गीत) के कवि चमनलाल चमन (१६३७-) की प्रार- 
म्भिक कविताओं पर भी रोमाण्टिकता का गाढ़ा रंग है। शुरू-शुरू में भावाकुल 
प्रेम और स्वप्नशीलता और सौन्दर्यं कल्पनाओं के रंग बिखेरते हुए वे सामने 
आये । पर आहिस्ता-आहिस्ता उनकी संवेदनाओं का क्षेत्र विरतृत हुआ और प्रेम 
के अवसाद और उल्लास के साथ-साथ आज के जीवन की ऊब, अर्थहीनता और 
बासीपन को उन्होंने अपनी कवितओं में अभिव्यति दी । 'शबन म्य शार' में चमन 
उन्हीं के शब्दों में, “स्वप्न की कलियों से आलिगन'' करते हुए मिलते हैं। अब 
तक प्रकाशित एकमात्र संग्रह होने के नाते एक कवि के रूप में चमन की पहचान 

इसी काव्य संकलन के रोमानी रचनाकार के रूप में की जाती है । सौन्दर्यं की खोज, 
आकांक्षा और अतृप्ति, अकेलापना और उदासी को लेकर लिखी गयी इन कवितओं 
में भावाकुलता का अतिरेक है । चमन की कविता का प्रौढ़, परिपक्व तथा गंभीर 
स्वर दरअसल 'शबन'म्य शार' के प्रकाशन (१६६३) के वाद ही उभरा, यद्यपि 
'व'छ' 'दा'र' (खुली खिड़की) जैसी कुछेक कविताओं में नयेपन की आकांक्षा 
और वेमानीपन के अहसास को पहले ही अभिव्यक्ति मिल चुकी थी-- 

इस खिड़की ने कभी कोई नयापन नहीं देखा 

इसके लिये सुबह वही रही और शाम वही 
जिन्दगी के बासीपन और ऊब की इस अनुभूति के साथ-साथ रोमानी मूल्यों के 
अत्रानक कांच-सा टूटकर बिखर जाने का आघात भी चमन की कविता में मिलता 
हैं। यह उनकी काव्य-यात्रा का एक नया मोड़ है। सौन्दर्य को हर कण में देखने 
वाले कवि को अब रोमानी मूल्यों का जगमगाता प्रभामण्डल अब छिन्त-विच्छिन्त 
होता दिखायी देता है-- 

कांच-महल जैसे चिटककर चकनाचू र हो गया 

मोतियों की झालर भी छिन्न-विच्छिन्न हो गयी 

और कुछ भी समझ में न आया 

लगा कि पांव के नीचे लपटें जल रही हैं 

गला सूख गया 

जबान के ट्कड़े-टुकड़े हो गये""" *** 
सौंन्दर्य-कल्पना के आकाश से गिरकर ठोस यथार्थ से टकरा जाने का अनुभव 'म्ये , 
मा ल'ज्यम,च्‌ नज़ र' (मुझे नज़र तो नहीं लगी) शीर्षक कविता में मिलता है। इस 
कविता में मूल्यों के संक्रमण की प्रक्रिया में समाज से बेगाने हुए व्यक्ति का मोहभंग 
व्यक्त हुआ है। “पहचान कविता परिवेश की क्षुद्रता और विडंबनाओं के बोध 
से निकली है। आज चमन समसामयिक जीवन से सम्वन्धित सवालों को उठाते 
हुए नज़र आते हैं, विशेषकर नगरीय परिवेश में मध्यवगं के व्यक्ति की घटन 
टूटन, तनाव, और अकेलेपन के भावों को । आधुनिक मनुष्य को पंगु बना देने वाले 
अमानवीकरण के प्रति भी उनमें एक तिलमिलाहट नजर आती है-- यद्यपि वह 
बहुत क्षीण है। 'आदम' शीर्षक कविता में सभ्यता के आवरणों के नीचे मनुष्य के 
आदिम पशु रूप को उघाड़ा गया है। इधर की कविताओं में चमन व्यक्तिगत 
अनुभूतियों के माध्यम से आज के आदमी की स्थिति को प्रस्तुत करने लगे हैं। 


गुलाम नबी ख्याल 


गुलाम नवी ख्याल (१९३६-) भी चमनलाल चमन की तरह मूलतया नज्मों के 
कवि हैं। ख्याल की प्रारम्भिक कविताओं में भावाकुलता की प्रधानता और 

रोमानी आवेश है, जिसका परिचय 'प्रागाश' (प्रकाश) शीषक उनके काव्य-संग्रह 
से मिलता है। 'जंजीरि हुन्द साज' (जंजीर का साज) अठारह महीने जेल में रहने 
की अवधि सें लिखी गयी कविताओं का संकलन हे जिनमें कोई उल्लेखनीय बात 
नहीं । पर बाद की कुछ कविताओं में नये नैतिक मूल्यों के अन्वेषण का प्रयास है 
और 'शमाह त, शा'यिर' (शमा और शायर) 'ख्वाबन हुन्द सराब' (स्वप्नो के 
मृगजल) 'नारुक स्नान! (अग्नि स्तान) 'येलि ख्वदा मूद' (जब खुदा मर गया) 
“बनी आदम', 'यथ शाहरस मंज' (इस शहर में) उनकी कुछ चचित कविताएं 
हैं जिनमें मानवीय नियति और परिवेशगत यथार्थ के संदर्भो से जुड़ने का प्रयास 
है। 'प'तिमि प'हरुक ख्वाव” (पिछले पहर का स्वप्न) जैसी इधर की कविताओं में 
उन्होंने मनुष्य के लिये संघषं और भटकाव के स्थान पर शांति और तृप्ति की 
जिन्दगी की कामना को है । 


मरगूब बानिहाली 

मरगूब बानिहाली (१६३७-) समसामयिक काव्यधारा के महत्त्वपूर्ण कवियों में 
से हैं। बानिहाल के एक दूरस्थ गांव में पैदा हुए गुलाम मुहम्मद गीरी 'मरगूब 
बानिहाली' ने बहुत थोड़े समय में ही 'परतविस्तान' शीर्षक से एक काव्य-संग्रह 
प्रकाशित करके कश्मीरी कवियों की अग्निम पंक्ति में अपना स्थान बना लिया । 
मरगूब के काव्य का महत्त्व उसकी प्रयोगशीलता में है। उन्होंने भाषा और शिल्प 
के स्तर पर विशेष क्षमताओं का परिचय दिया है। गज़ल और रुबाई से लेकर 
फ्रांसीसी कवि एपोलितिये द्वारा शुरू की गयी ठोस कविता के क्षेत्र तक में उन्होंने 
विविध प्रयोग किये हैं । वैयक्तिक अनुभूतियों की परम्परा से हटकर एक नये जीव- 
विधान और प्रतीक-योजना को प्रस्तुत करके उन्होंने अपना एक निजी स्वर 
विकसित किया है। इस्लामी दार्शनिक विचार पर भी उनकी कुछ कविताएं 
आधारित हैं। मरगूब की विषयभूमि यद्यपि नयी नहीं है पर अभिव्यक्ति का 
नयापन उन्हें विशिष्टता प्रदान करता है। 'परतविस्तान' पर उन्हें साहित्य 
अकादमी पुरस्कार प्राप्त हो चुका है । 


मोतीलाल साक्री 

मोतीलाल 'साक्री' (१६३६-) की कविता में आध्यात्मिक बेचैनी और आत्मिक 
गहराइयों के प्रति विशेष आकर्षण है । 'मो' दुर्यं ख्वाब’ (मधुर स्वप्न) उनका 
पहला काव्य-संग्रह है जिसका प्रधान स्वर रोमानियत का है | लेकिन अपने दूसरे 
काव्य-संग्रह 'मनसर में वे आध्यात्मिक रहस्यवाद की ओर मुडे हैं और कहीं-कहीं 
लल्लेण्वरी और सूफी कवियों के-से स्वर में आज के आधारहीन जीवन में आस्था 
और आस्तिक मूल्यों की खोज की बात करते है। 'मनसर' में उनकी रुबाइयाँ और 

मुक्तक, नमे और गजलें संग्रहीत हैं । कुछ रुबाइयों में उमर खैयाम की अनुगूंज 
सुतायी देती है और कुछ में 'वाख' का-सा लहजा अपनाकर आध्यात्मिक चेतना 
में पैठने का प्रयत्न है। साक्की की नज्मों की एक विशेषता है हिन्दू और यूनानी 


मिथकों का आधुनिक संदर्भो में प्रयोग । आकार में छोटी होने के कारण उनकी ' 


कविताओं में प्राय: विखराव नहीं दिखायी नहीं देता । भाषा के क्षेत्र में साक्री ने 
'शुद्ध' कश्मीरी शब्दों के प्रयोग द्वारा एक खास प्रभाव पैदा करने की कोशिश की 
है। कहीं-कहीं लोक-गीतों की जैसी सरल और संगीतमय भाषा और लय का 
उपयोग उन्होंने क्रिया है। 'मनसर' पर मोतीलाल साक़ी को साहित्य अकादमी ने 
पुरस्कृत किया है । 


मक्खनलाल बेकस 


मक्खनलाल बेस (१६३९-) को कविताओं में नगरीय परिवेश की घुटन 
और मध्यरवर्गीय व्यक्ति के संघर्ष के बिम्ब मिलते हैं। वेकस मूलतया नज़्म के 
कवि हैं । 

रसूल पोंपुर 

रसूल पोंपुर (१६३६ -) ने विविध जीवनानुभवों को आधुनिक संदर्भो में उतारने 
की कोशिश की है । पोंपुर ने गजल और नजम दोनों विधाओं में अपने ढंग से प्रयोग 
किये हैं । उन्हीं के शब्दों में 'परम्परा का पालन करते हुए भी नयेपत की उपलब्धि” 
उनका ईमान है । 'सफेद संगर' उनका पहला प्रकाशित कविता संग्रह हे । 


युवा स्वर 


पिछले दो-ढाई दशकों में जिन अन्य कवियों ने कश्मीरी काव्य की वर्तमान धारा 
को अपनी-अपनी रचनात्मक क्षमता के अनुसार गति दी, उनमें वासुदेत्र 'रेह' 
(१९२६-) मक्खनलाल कंवल (१९३६-) मुहीउद्दीत गोहर, मोतीलाल नाज, 
(१६३७-) गुलाम अहमद गाश (१९४१-) राधे नाथ मसरत (१६३६-), मुहम्मद 
हसन अहसन (१९३६-), मशल सुलतानपुरी (१६३६-) गुलाम मुहम्मद आजिर 
आदि उल्लेखनीय है। इन कवियों ने नयी परिस्थतियों से पैदा हुई सामाजिक 
समस्याओं को अपने काव्यानुभव का अंश बनाकर अपने-अपने ढंग से प्रस्तुत किया । 
इधर सन्‌, ७० के बाद युवा कवियों की नयी पीढ़ी उभर कर सामने आयी है 
जिनका दावा है कि उन्होंने नये यथार्थ की अभिव्यक्ति के लिये कविता और बोल 
चाल की भाषा के बीच सभी अन्तर समाप्त कर दिये हैं। इस पीढ़ी के कवि “ढहे 
हुए मूल्यों और टूटते हुए रिश्तों” को अपने जीबन की एक ऐसी बास्तविकता के 
रूप में स्वीकार करते हैं, “जिसे बदलने का कोई भ्रम उनमें शेष नहीं ।” 

समकालीन वास्तविकता को सीधे संवेदना के स्तर पर झेलने का भो उनका दावा 
है, जिसका एक पक्ष उनके लिए अस्तित्व के बेमानीपन और रिक्तता है। इन में 
आधुनिक संदर्भो के प्रति जागरूकता जरूर है, लेकिन अलगाव, अकेलापन, 
बेगानगी, जीवन की अर्थहीनता आदि आधुनिक काव्य की रूढियों की विषय और 
मुहावरे के स्तर पर प्रायः अनुभूतिशून्य आवृत्ति की प्रवृत्ति भी इनमें विशेष है । 
इसका एक कारण उर्दू को उस आधुनिकवादी काव्यधारा का प्रभाव है जिसका प्रति- 
निधित्व 'शवखून' जैसी पत्रिकाएं करती हैं। इन समकालीन कवियों में रफीक राज, 
शफी शौक्र, गुलशन मजीद, इकबाल फहीम, मंजूर हाशिमी और जफर विशेष 
संभावनाओं का आभास देते हैं, यद्यपि उपलब्धि की दृष्टि से उन्होंने अभी कुछ 
खास नहीं दिया । मुश्किल यह है कि आधुनिकवादी उत्साह में ये कवि जिन मंजिलों 
की ओर इशारा करते हैं, वे समसामयिक भारतीय और विश्वकाव्य के संदर्भ में 
पुरानी पड़ गयी हैं। प्रगतिवाद की प्रतिक्रिया की अति में उन्होंने अनुभव को 
सामाजिक संदर्भो और समकालीन समस्याओं से विच्छिन्न करके कविता को एक 
स्वायत्त कलात्मक इकाई के रूप में प्रस्तुत करने का आग्रह दिखाया है, जो आज के 
संदर्भ में अपना अर्थ खो चुका है । 


संदर्भ संकेत 
, स्टडीज इन कश्मीरी, पृ०२६७ 
, नवरोजि सवा: आमुख : पू० ८ 
. अत हार : का'शरि अदवुक फिक्री पो'तमंजूर : जदीदियथ, पृ०, ११२ 
उपरोक्त : पृ० १९४ 
. लब, त, प्रव, : आमुख, प्‌ ० ६ 

१०१२: 
कश्मीरी नाठक 


यथार्थवादी नाट्य-लेखन का प्रारंभ 


कश्मीरी गद्य की शुरुआत के संदर्भ में कश्मीरी नाटक की प्रारम्भिक स्थिति की 
चर्चा हो चुकी है | पंडित नन्द लाल कौल के पौराणिक विषय पर आधारित नाटक 
'सत,च क'हव'ट' (सत्य की कसौटी) में पारसी रंगमंच के प्रभाव के अंतर्गत शिल्प, 
शैली और संवेदना का जो धरातल उभरता है, वह धीरे-धीरे बदलकर मुहीउद्दीन 
हाजिनी के “ग्रीस्त सुन्द गर,” (किसान का घर) में कुछ अधिक यथार्थवादी रंग 
ग्रहण करता है। लेकिन 'ग्रीस्त सुन्द गर” ओधुनिक कश्मीरी नाटक का प्रारम्भ 
नहीं माना जा सकता, जैसा कि शफी शौक और नाजी मुनव्वर ने कश्मीरी साहित्य 
के अपने इतिहास में सिद्ध करने की कोशिश की है ।' 'सत,च क'हव'ट' की शैली में 
लिखे नाटकों का सिलसिला बहुत देर तक चलता रहा । इनमें दीनानाथ द्वारा लिखे 
गये 'हब्बा खातून', 'अक नन्बुन”, 'सत्यवान सावित्री” तथा सर्वानन्द भान का 
'औलाद' आदि नाटक शामिल हैं। १६४५ में 'इप्टा' (इंडियन पीपुलस थियेटर 
एसोसिएशन) की स्थानीय शाखा स्थापित करने के प्रयत्नों के बीच कश्मीरी में 
मौलिक यथार्थवादी नाटकों की आवश्यकता अत्यन्त तीब्रता से महसूस की गयी । 

इस संदर्भ में प्राय: प्रेमनाथ परदेसी द्वारा लिखे नाटक 'बत,हर' (रोटी की लड़ाई) 

का मान लिया जाता है जिसके गीत कथित रूप से महजूर ने लिखे थे । यह भी 

कहा जाता है कि खाद्य समस्या को लेकर लिखे गये इस नाटक को कश्मीर के 

तत्कालीन गर्वेनर ने क होने की अनुमति नहीं दी और लेखक को इसे नष्ट 

करना पडा । लेकिन लगता है कि इस नाटक के लिखे जाने और कागज से मंच 

पर उतरने के असफल प्रयास की कहानी सिर्फ एक कहानी है। 


प्रेमनाथ परदेसी के नाटक 


कश्मीर में कबाइली आक्रमण के बाद १६४७-४८ में एक ऐसा बदलाव आया 

जिसने यहां के राजनीतिक, साहित्यिक और सांस्कृतिक जीवन को एक नयी गति 
प्रदानं की । एक नये स्वर्ण-युग के स्वप्न देखे गये और भारतव्यापी प्रगतिवादी 
आंदोलन के अंतर्गत लेखन को उसे साकार करने का उपकरण माना गया । प्रगति- 
वादी विचार-दृष्टि के प्रक्षेप के लिए यहां 'कौमी-कल्चरल महाज' नाम की संस्था 
की स्थापना हुई जो बाद में 'कल्चरल कान्फ्रेस' और 'कल्चरल कांग्रेस” के नाम से 
सांस्कृतिक गतिविधियों को प्रेरित-प्रभावित करती रही । नाटक को अपने 
वैचारिक आग्रहों के प्रचार का एक सशक्त माध्यम मानते हुए इस संस्था ने कश्मीर 
में एक नया रंगमंच अभियान शुरू किया जिसके अंतर्गत परदेसी का ही नाटक 
“शहीद शेरवानी' १९४९ में व्यापक स्तर पर मंचित हुआ । कबाइली आक्रमण का 
विरोध करते हुए नृशंसता से मारे गये मकबूल शेरवानी के जीवन पर केन्द्रित इस 
नाटक में हिन्दू-मुस्लिम संबंधों का आदर्श रूप प्रस्तुत करने का प्रयत्न है । नाटक 
का स्पष्ट प्रचारवादी तेवर सामंती शासन को समाप्त करके सत्ता संभालने वाली 
लोक सरकार की स्थिति को सुदृढ़ करने के प्रयोजन के साथ जुड़ा है। यह्‌ नाटक 
कई देहातों में भी खेला गया और वहां के दर्शकों में इसको खासी लोकप्रियता 
मिली, पर जहां तक नाटकीय शिल्प-संरचना का संबंध है, 'शहीद-शेरवानी' एक 
बेहद शिथिल नाटक था । वस्तु-संयोजना की दृष्टि से भी यह्‌ एकदम सतही रचना 
थी । परदेसी के और दो नाटक 'डालर साहब' और 'त्रे बटा चोर (तीन बटा 
चार) पूरे विचारधारात्मक जोश के साथ जगह-जगह खेले गये। इनकी सीधी 
प्रचारात्मकता इनके साहित्यिक महत्त्व को बिल्कुल नगण्य बना देती है । पहले 
नाटक में “डालर माम्राज्य' की शाजिश और उसके राजनैतिक उद्देश्य को नंगा 
किया गया है। दूसरे में किसानों में जमीन पर अपने अधिकार के प्रति चेतना 
फैलाने की कोशिश की गई हैं। भूमि-सुधारों को विषय बनाकर लिखे गये इस 
नाटक का संदेश है कि किसान फसल के तीन चौथाई भाग का मालिक है । परदेसी 
के ये तीनों नाटक प्रकाशित नहीं हुए । इन्हें कश्मीरी नाटक साहित्य के अंतर्गत 
नहीं बल्कि कश्मीरी रंगमंच के संदर्भ में चचित किया जा सकता है | 


गीत-नाट्य 

अपनी अत्यन्त धीमी यात्रा में कश्मीरी नाटक १९५३ में एक नये मोड़ पर आ 
पहुंचा जब दीनानाथ नादिम ते “बो'म्बुर य'म्ब,रजल”(भंवरा और नरगिस) लिख 
कर गीत-ताट्यों का एक सिलसिला शुरू किया। इन गीत-नाट्यों में प्रायः स्थानीय 


लोक-कथा अथवा लोक-विश्वासों का प्रगतिवादी दौर की राजनीतिक मान्यताओं 


के प्रतिपादन के लिये नारेबाजी के स्तर पर प्रयोग किया गया है। 'बोम्बुर 
मसले को रूपकबद्ध किया गया है और यह दिखाया गया 


य'म्ब रज़ल' में शान्ति के 
£ सत्य की असत्य पर और न्याय की अन्याय पर सदा 


है कि शान्ति की युद्ध पर, 

विजय होती है। युद्धकामी और शान्ति-समर्थेक शक्तियों की उसमें एक विशिष्ट 
दृष्टिकोण से व्याख्या की गयी है, जिससे कश्मीर की तत्कालीन राजनीतिक स्थिति 
के संदर्भ में पक्षधरता की एक स्पष्ट भंगिमा प्रकट होती है। भोरे और नरगिस के 
विरुद्ध तूफान और पतझड़ के संघषं का गुललाला तथा अन्य फूलों की सहायता से 
विफल हो जाना और नव-बसन्त के आगमन पर उनके मिलन का जो दृश्य इस 
गीत-नाट्य में प्रस्तुत किया गया है वह अपनी समस्त प्रतीकात्मकता के बावजूद 
एक अत्यन्त स्पष्ट सरलीकरण मात्र है। फिर भी संगीतात्मकता और गान के तत्त्व 
““बो'म्वुर य'म्ब,रजल" में काफी सफलता से विन्यस्त हैं ओर इसे एक विशिष्ट कृति 
बना देते हैं। पूर्व नियोजित ही सही, प्रतीक पात्रों की क्रिया-प्रतित्रिया और घःत- 
प्रतिघात के कारण नाटकीयता का एक धरातल भी उसमें उभरता है। 'बो म्बुर 
य'म्ब,रजल' कश्मीरी में लिखा गया पहला गीत-नाट्य हैं। मंच पर इसका तेरह 
बार प्रभावी प्रस्तुतीकरण किया जा चुका है । इनमें रूसी नेताओं, बुल्गानिन और 
खइचेव के कश्मीर आगमन के अवसर पर किया गया प्रस्तुतीकरण भी शामिल है। 
१६५६ में दीनानाथ नादिम ने नूर मुहम्मद रोशन के सहयोग से एक और 
गीत-ताटूय 'हीमाल-ना'गराय' (हीमाल और नागराय) लिखा । यह गीत-नाटूय 
कश्मीर की एक प्रसिद्ध लोक़-कथा पर आधारित है । शिल्प और गठन को दृष्टि से 
यह गीत-नाट्य उतना ही कमजोर है, जितना कि गीतात्मकता की दृष्टि से सशक्त 
है । गीत-नाट्य, छाया-नाटक और मंचीय नाटक. - इन तीनों विधाओं की तकनीक 
के एक साथ प्रयोग ने इसे असंतुलित बना दिया है। इसके अतिरिक्त 'नीकी बंदी? 
(नेकी-बदी) नाम का एक अन्य गीत-नाट्य नादिम ने लिखा जिसका कथ्य नेकी की 
बदी पर विजय और मनुष्य और मनुष्य के बीच स्नेहपूर्ण सम्बन्धों की स्थापना है। 
नादिम ने अपने गीत-नाट्यों का सिलसिला 'व्यथ' (वितस्ता), 'सफर त 
शेहँजार' (सफर और छाया) तथा 'शिहिल्य कुल' (छायादार वृक्ष) लिखकर आगे 
भी जारी रखा। इनमें 'व्यथ' (वितस्ता) विशेष रूप से उल्लेखनीय माना जा सकता 
है। इस गीत-नाट्य में, जो १६७० में लिखा गया, नादिम ने वितस्ता नदी को 
शांति व सौंदर्य और बच्धुत्व का प्रतिनिधित्व करनेवाली कश्मीर की सांस्कृतिक 
परम्परा के प्रतीक के रूप में प्रस्तुत किया है। कश्मीर को एक भूखंड नहीं, एक 
विशिष्ट सांस्कृतिक चेतना का प्रतीक बनाकर नादिम ने इस गीत-नाट्य में वह 


गहराई लाने की कोशिश की है जो उनके पहले के गीत-नाट्यों में नहीं मिलती । 
संगीत, नृत्य, गान और नाटक का रंगमय परिदृश्य इसमें एक विशिष्ट प्रभाव के 
साथ प्रस्तुत किया गया है। तकनीक की दृष्टि से यह अ 

दोनों की विशेषता से युक्त है । दृष्टि से यह पूर्वी और पश्चिमी शैली 


क गीत-ताट्य लिखने का प्रयोग अमीन कामिल और रहमान राही ने भी किया । 
कामिल ने एक कश्मीरी लोक-कथा पर आधारित 'बो'म्वर-लोलरे' नाम के गीतः 

नाट्य कौ रचना कौ जिसमें रोमानी काव्यमयता ने नाटकोय स्थिति को उभरने 
का कोई अवसर नहीं दिया है । शायरी भी अनेक स्थानों पर सतही और सपाट हो 
सकती है । 

राही के गीत-नाट्य 'ये'लि मोत लोलस फो'र' (जब मौत ने प्रेम को लूटा)में 
भी विषय और संवेदना का धरातल रोमानी है। गोकी की कविता पर आधारित 
यह रचना राजनीतिक दृष्टिकोण के सीमित दायरे से मुक्त हैं, लेकिन नाटकीय 
संवेदना की तीब्रता का कोई एहसास नहीं दे पाती | वस्तुतः इन गीत-नाट्यों का 
कश्मीरी नाटक के विकास के संदर्भ में उल्लेख केवल ऐतिहासिक है और कश्मीर में 
रंगमंच के अभियान से सम्बन्धित है। 


कर्मी र-उत्सव और अख्तर मुहीउद्दीन के नाट्य-प्रयास 

गीत-नाट्यों की यह बाढ़ मंच के लिये उपयुक्त नाट्य-आलेखों के उपलब्ध न होने 
के कारण ही उमड़ आयी थी और इसे गति मिली तत्कालीन सरकार द्वारा जश्ने- 
कश्मीर अथवा कश्मीर उत्सव के आयोजन से । उस दौर के कुछेक रंगमंचीय नाटक 
भी कश्मीर-उत्सव की ही उपज कहे जा सकते है। इनमें अख्तर मुहीउद्दीन के 
नाटक 'शीश, त सं'गिस्तान' (शीशा और पत्थर) तथा 'नस्ति हुन्द सवाल (नाकका 
सवाल) इस दृष्टि से उल्लेखनीय है कि इनमें यथार्थ के अपेक्षाकृत अधिक विश्वस- 
नीय धरातल का स्पश है। 'नस्ति हुम्द सवाल” (नाक का सवाल) एक यूनानी 
मिथक पर आधारित प्रतीकात्मक नाटक है। इसकी गति बहुत धीमी है और 
चरित्रांकन शिथिल और सपाट है। अख्तर मुहीउद्दीन ने अपनी ही एक कहानी 
“आपन होर जंग? (आपा ने जंग हारी) का नाट्य ख्पान्तरण भी किया । यह एक 
प्रहसन था जिसमें मध्यवर्गीय परिवेश में स्त्रियों के आचरण पर व्यंग्य हे । 


प्रोत्साहन के सरकारी प्रयास 

इससे पूर्व १६५५ में राज्य सरकार द्वारा बाढ-पीडितों की सहायता के लिये शुरू 
किये गये अभियान के अन्तर्गत अली मोहम्मद लोन का नाटक विज छ सा्‌न्य' 
(बेला हमारी है) और पुष्कर भान के 'यातन या तडाख' मंचित हुए जो बेहद 


। 
माण ० में खीन्द्र शतवाषिकी के अवसर पर एक प्रक्षागृह टंगोर 
हाल की स्थापना हुई जिससे कश्मीर में नाटकों के मंचन और प्रस्तुतीकरण के 
लिये रंगकर्मियों को विशेष सुविधा प्राप्त हुई। राज्य की सांस्कृतिक अकादमी ने 
भी वाधिक नाट्योत्सवों तथा नाट्य आलेख प्रतियोगिताओं का आयोजन करके 
कश्मीरी लेखकों को मंच के लिये ताटक रचने का प्रोत्साहन देने का प्रयत्न किया । 
इससे कश्मीरी नाटक को गति अवश्य मिली किन्तु परिणाम बहुत अधिक प्रेरणा- 

जनक नहीं रहा । हद से हद यही कहा जा सकता है कि सरकार की ओर से किये 
गये इन प्रयत्तों से नाटक के क्षेत्र में रचनाशीलता के लिये एक प्रेरक वातावरण 
तैयार हुआ। 


अकादमी के नाट्योत्सव और रहवर के नाटक 


अकादमी के नाट्योत्सवों के लिये लिखने वालों में अवतार कृष्ण रहबर ने नाटक 
की दिशा में अपनी रचनात्मक क्षमता का कुछ परिचय दिया । उनके “तलाश” 
'बछुस च्‌.र' (मैं एक चोर हूं) 'वो'ल, ह'रिश' (उलझाव) और “अवलाद” 
(औलाद) को मंच पर सफलता यद्यपि उनकी साहित्यिक श्रेष्ठता का प्रमाण नहीं 
मानी जा सकती, इन कृतियों ने आधुनिक यथार्थवादी नाट्य-शिल्प के अनुरूप 
रचना-प्रवृत्ति को प्रेरित करने में एक भूमिका जरूर निभायी है। गठन और 
संरचना की दृष्टि से ये नाटक पूर्वंवती कश्मीरी नाटकों से अलग और विशिष्ट 
हैं। रहबर का एक ऐतिहासिक नाटक 'बडशाह' भी मंचित हुआ, लेकिन विख- 
राव के कारण वह अधिक प्रभावकारी नहीं रहा ।,रहबर के ये नाटक अभी तक 
प्रकाशित नहीं हुए हैं, इस कारण विस्तार से उनकी परख प्रस्तुत नहीं की जा 
सकती । फिर भी इनमें 'तलाश' का कथ्य और शिल्प की दृष्टि से एक हत्त्व है। 
इस नाटक में आदमी के अमानवीकरण को निर्ममता से उघाइने की कोशिश की 
गयी है । 


कुछ अप्रकाशित किन्तु सफल मंचीय नाटक 


रह्बर ही नहीं अन्य कई लेखकों के नाटकों का मंचित होकर भी अप्रकाशित रहना 
उन्हीं तक सीमित एक घटना न होकर कश्मीरी नाटक के सम्पूर्ण परिदृश्य का एक 
दिलचस्प पक्ष है। बहुत कम कश्मीरी नाट्य आलेख ऐसे भी हैं जो मंचित होने 
के साथ प्रकाशित भी हुए हैं । इनमें से अधिकांश यद्यपि चचित होने के योग्य नहीं, 
कुछेक नाटक ऐसे अवश्य हैं जिनका अपना महत्त्व हे । जैसे अली मुहम्मद लोन का 
नाटक 'तकदीर साज', मोतीलाल क्यमू का 'नगर बौ'दा'स्य' (उदास नगर) और 
हरिकृष्ण कोल का “नाटुक क'रिव बन्द' (नाटक बन्द करो) । लोन के 'तकदीर 
साज़' में आज को राजनीतिक पैतरेबाज़ी और जल का मुखौटा उतारने की कोशिश 
हे धो A 
है । जनता के भाग्य विधाता बन बैठे समाज के तथाकथित प्रतिष्ठित व्यक्तियों की 
बहयाइयों और सिद्धान्तहीनता पर इस नाटक में चोट की गयी है । मोतीलाल कयम 
‘ 4 है ऐति 
का 'नगर वो दा स्थ एक ऐतिहासिक नाटक है, लेकिन इसमें इतिहास ना 
सम्बन्धों के तनावों को प्रस्तुत करने के लिये चै की 
II य एक पार्श्‍वंभूमि मात्र है। हरिकृष्ण 
कौल ने राम-कथा में हनुमान के चरित्र को वर्तमान संदभ में प्रस्तुत करते हुए 
एक नया आयाम प्रदान किया है और उस अन्याय 
है के माध्यम से हर अन्याय और असत्य को 

निविरोध सहने वाले आज के आम आदमी के अपनी स्थिति के प्रति विद्रोह और 
मोहभंग को उद्घाटित किया है । तीनों नाटकों में वस्तु और शिल्प की प्रयोगात्मक 
भंगिमाएं विशेष रूप से द्रष्टव्य हैं। इनका अव तक प्रकाशित न हो पाना भी 
कश्मीरी नाट्य साहित्य की स्थिति की ओर एक तरह का इंगित है । 


रेडियो नाटक 


कश्मीरी में नाटक मंच से अधिक प्रसारण माध्यम का आश्रय लेकर विकसित हुआ 
है। पिछले तीन-चार दशकों में कश्मीरी में रेडियो-नाट्य विधा इस तीव्रता से 
विकसित हुई है कि कश्मीरी नाटक की कोई भी चर्चा उसे केन्द्र में रखे बिना 
करना असंभव है। साहित्य के इतिहास में उनका उल्लेख कहां तकंसंगत हैं, यह्‌ 
कहना मुश्किल है, पर रेडियो की तृप्ति के लिये लिखे गये सँकड़ों नाटकों में से 
कुछेक ऐसे अवश्य हैं जो अपनी रचनाशीलता के कारण महत्त्वपूर्ण हैं। इनमें अली 

हम्मद लोन के 'म्यानि जिगरिकि दादि वौ'थ' (ओ मेरे दिल के दर्द जाग) 
अख्तर मुहीउद्दीन के 'आदम छु अजब जाथ' (एक अजब जीव है आदमी) शंकर 
रैना के 'हरुद' (सतझड़), हरिकृष्ण कौल के 'येलि वतन छु खुर इवान' (जब 
राहें उलझ जाती हैं) और शांत के 'येलि पन रोव' (खोया हुआ सूत्र) में कश्मीरी 
में नाट्य-रचना की संभावना और उपलब्धि का एक पूरा क्षितिज उभरता दै 
सोमनाथ जुत्शी और वंसी निर्दोष के भी कुछ ऐसे नाटक रेडियो से प्रसारित हुए 
हैं, जो उल्लेखनीय माने जा सकते हैं । इनमें जुत्शी का ' विजिवाव' और निर्दोष 
का 'दा'न थ'र' (अनार का गाछ) काफी चर्चित हुए हैं । अनेक नाटक राष्ट्रीय 
प्रसारणों में भी स्थान पा चुके हैं, जिनमें अली मुहम्मद लोन का 'सुय्या' और 
मोतीलाल क्यमू का 'लल ब, द्रायस लोलरे' पहले रेडियो पर प्रसारित हुए हैं 
और वाद में मंच पर प्रस्तुत किये गये । 


पुष्कर भान का 'मचामा प्रहसन 

लोकप्रियता को अगर कसौटी माना जाये तो पुष्कर भान की 'मचामा' श्रृंखला का 
कश्मीरी रेडियो नाटकों में विशेष स्थान माना जा सकता है। इसका कारण 
संभवतः इसकी रेडियो प्रस्तुति में भाग लेने वाले कलाकारों के अभिनय की निजी 
विशेषताएं हो सकती हैं । इस नाट्य-श्गुंखला को रंगमंचीय नाटकों का भी रूप 
दिया गया और इसका पुस्तक के रूप में प्रकाशन भी, जिस पर भान को साहित्य 
अकादमी पुरस्कार भी प्राप्त हो चुका है। इत नाटकों का केन्द्रीय पात्र मचामा 
एक ऐसा व्यक्ति है जिससे कश्मीर के आम लोगों ने तादात्म्य-सा अनुभव 
किया, क्योकि उसको कमजोरियों और आकांक्षाओं में उन अपने-आपको देखा । 
मचामा स्वयं लेखक के शब्दों में ' “लाखों का कारोबार करने वाला, अथवा 

नैतिकता की अपने मतलब से व्याख्या करने वाला नायक नहीं, बल्कि वह ऐसा 
नायक है जो अपने-आपको और अपने परिवार को खुश देखना चाहता है! 
आकाश छूने वाली अट्ट/लिकाओं के अन्दर जिसका दम घुटता हे जिसने फाके सहे 
हैं, जिसकी बीवी कातिक के चांद-सी पीली पड़ी है | मेरा नायक अपने मां-बाप 
की अन्तिम आशा है । मेरे नायक को भी अपने जीवन में एक छोटे से बंगले की 
चाह है, वह अच्छे कपड़े पहनना चाहता है। कब तक वह धन वालों के चेहरे की 
ओर देखता रहेगा" 

'म॒चामा' प्रहसन को कश्मीरी हास्य और व्यंग्य साहित्य को विशिष्ट देन 
कहना प्रशंसा का अतिरेक है। यह इस बात पर निर्भर करता है कि हास्य और 
व्यंग्य के वारे में इसके प्रशंसकों की परिकल्पना क्या है। स्वयं भान ने हास्य को 
कभी खाने का जायका बढ़ाने वाली चटनी कहा है तो कभी एक ऐसा तीर जिसकी 
चुभन आदमी कभी भूल नहीं सकता।' जहां तक उनके प्रहसन का सम्बन्ध है, 
उसके प्रस्तुतिकरण का स्तर चाहे जो रहा हो, उसके हास्य का स्तर केले के छिलके 
पर फिसलते पर हंसनेवाले का-सा है -सामान्य और कहीं-कहीं बहुत भौंडा। 
उर्दू अथवा अंग्रेजी शब्दों के गलत उच्चारण से पैदा हास्य का स्तर बया हो सकता 
है, इस पर टिप्पणी की आवश्यकता नहीं। जीवन की विसंगतियों और विद्रूपताओं 
को नंगा करने वाले व्यंग्य का रूप इसमें कहीं उपलब्ध नहीं होता । 'मचामा' हृद 
से हद एक कैरिकेचर है जिसकी सृष्टि करते हुए लेखक की दृष्टि मनोरंजन 
की अवधारणा से आगे नहीं गयी है । प्राणकिशोर के शब्दों में वह “हंस-हंसकर 
लोट-पोट कर देने वाला पात्र है।” 'मचामा' की प्रशंसा में लिखे गये ये शब्द अन- 
जाने में ही इसके बारे में सब कुछ कह गये हैं। इसका उद्देश्य हल्की गुदगुदाहाट 
है, जीवन की विद्रूपताओं को उघाडकर तिलमिलाहट पैदा करना नहीं । 


मोतीलाल क्यमू को रंग-यात्रा 


कश्मीरी नाटक को समकालीन जीवन की वास्तविकता से जोड़कर उसे नये 
और सार्थक शिल्प प्रयोगों में प्रस्तुत करने में मोतीलाल कयम (जन्मः १९३३) 
विशेष रूप से सफल रहे हैं। क्यप आधुनिक एन्सई नाटक तथा कश्मीरी 
लोक-नाटूय रूप “भांड पाथर” के रंग तत्त्वों के अनोखे समन्वय द्वारा अपने 
आस-पास के जीवन की बेहुदगियों को नाटक में पकड़कर अपनी रचना- 
शीलता का एक प्रभावशाली आयाम उद्घाटित करते हैं। fe Si 
मंच को अपने विशिष्ट रंग-प्रयोगों द्वारा गति देने में क्यम्‌ की भमिक्रा सर्वाधिक 
महत्त्वपूर्ण रही है। आधुनिक पश्चिमी नाटक और समकालीन भारतीय लोक 
तराहि हा से भी वे बखूबी परिचित हैं और अपने शिल्प में 
आवश्यकतानुसार उनके तत्त्वों को विन्यस्त करते हैं। कश्मीरी लोक 

“भांड पा'थ र” को उन्होंने अपने समय के यथार्थ के बेढंगेपन और विद्रूपताओं को 
अनावृत्त करने के लिये एक उपयुक्त माध्यम के रूप में विकसित किया हे । इस 
दृष्टि से मौलिकता का परिचय देते हुए उन्होंने पुराने ढांचे से कश्मीरी नाटक 
को विच्छेदित किया और उसे नयी सर्जनात्मक दिशा प्रदान की । 

लोक-नाटक से प्रभाव ग्रहण करते हुए क्यमू अपने नाटकों के केन्द्र में प्रायः 
विदूषक अथवा मसखरे को रखते हैं जो अपनी उछल-कूद और बेतुकी हरकतों से 
अनायास ही जिन्दगी की विडम्बनाओं और विसंगतियों को बेनकाब करता 
चलता है। नौकरशाही के हथकण्डे, राजनेताओं की नंगी सत्ता-लोलुपता, परिवेश 
की समकालीन फहड़ स्थितियों पर वह हमें हंसने को विवश कर देता है। इस 
हास्य के पीछे व्यंग्य की एक पेनी दृष्टि साफ झलक जाती है । इस तर्ज में रचित 
क्यमू का पहला नाट्य-संकलन 'त्रुनोव' के नाम से १६६६ में प्रकाशित हुआ, जिसमें 
तीन नाटक “त्रुनोव', 'मांगय' और 'मंज,ल्य' निक, संकलित हैं । ये तीनों नाटक 
“भांड-पा'थ र” का रूपाकार लिये हुए हैं और मंच पर अनेक बार सफलता- 
पूर्वक प्रस्तुत किये जा चुके हैं। “भांड, पा'थ,र”' के प्रायः सभी महत्त्वपूर्ण तत्त्व, जैसे 
मसखरी, रंगगीत, गीत संगीत, नृत्य और हास्य-व्यंग्य आदि इनमें अपनी-अपनी 
विशेषताएं लिये उपस्थित हैं । इनमें से पहले नाटक में आज़ादी के बाद कश्मीर के 
गांव में अफ़सरश!ही के प्रवेश का मजाक उड़ाया गया है। गांव में आये हुए एक 
नये अफसर को लेकर ग्रामीण पात्रों की प्रतिक्रिया द्वारा उपहास की सृष्टि की 
गयी है। यह अफसर यद्यपि स्वयं नाटक में कहीं भी उपस्थित नहीं (अर्थात्‌ चेहरा- 
विहीन है) पर सारे वातावरण में आद्यान्त छाया हुआ है। अफसर का घोड़ा 
तक प्रतीकात्मक रूप लिये हुए है। कुर्सो प्रेम पर तिरछा व्यंग्य करते हुए नाटक- 
कार ने पात्रों की उस दृष्टि को भी प्रस्तुत किया है जो अफसर को विविध 
किन्तु अतिरंजनापूर्ण रूपों में देखती है। 'मांगय' भी गांव के ही परिवेश को लेकर 
लिखा गया नाटक है । इसमें लड़कियों के मोल-तोल की उस प्रथा पर प्रहार किया 
गया है जो कश्मीर के गांवों में स्वतंत्रता के बाद भी प्रचलित रही । सुन्दर, सीधी 
और ब्रेखबर लड़कियों का अंगहीन, विरूप, निकम्मे लड़कों अथवा अधेड़ उम्र के 
व्यक्तियों के साथ छलपूर्वक विवाह करने के घिनौने व्यापार के साथ-साथ ग्राम- 
जीवन की अन्य विडम्बनाओं पर नाटक में तीखा व्यंग्य है। इस संकलन का सबसे 
सशक्त नाटक है 'मंज,ल्य निक अथवा 'पालने का पूत' जो हमारे राजनीतिक 
परिवेश की बेहयाइयों को निर्ममता से छीलकर रख देता है। नारे उछालकर 
लोगों को वहकावे में रखने और अपने स्वाथे की पूर्ति करने वाले राजनीतिज्ञो के 
हथकण्डों पर नाटक में जबरदस्त चोट की गयी है। एक निकम्मा और निठल्ला 
बौना (पालने का पुत) हमारी राजनीति का सही रूप जानकर इन सभी हथः 
कण्डों को आजमा कर लोगों को आतंकित करके वोट द्वारा सत्ता हथियाने की 

होड़ में कैसे आगे बढ़ने मे सफल होता है--इस विडम्बना को प्रस्तुत कर नाटक- 
कार नारों को ओढ़नेवाले चेहरे की विरूप सच्चाई को निरूपित करता है। 
“पालने का पूत' में नाटककार हमें चारों ओर से व्याप्त भ्रष्टाचार, लूट-खसोट 
धूर्तता के मूल स्रोतों की बहुत करीब से पहचान कराता है। 
क्यमू ने अपना अगला नाटक 'लल ब, द्रायस लोलरे' १६६२ में कश्मीरी 
मध्यवर्गीय परिवेश में स्त्री और पुरुष के आपसी सम्बन्धों के टूटने से उत्पन्न 
स्थिति को लेकर लिखा। इस नाट्य-कृति में पुराने संस्कारों और नयी परि- 
स्थितियों के बीच संघर्ष रत नारी के व्यक्तित्व को तोड़ने और अपमानित करने 
बाले तत्त्वों का घिनौता रूप सामने आता है। आथिक दृष्टि से आत्मनिर्भर होने 
पर भी डॉ० लीला स्वतंत्र न होकर दुखी है । एक मरे हुए सम्बन्ध का जो नरक 
ढोने को वह विवश है वह एक नया नाटकोय विषय नहीं, लेकिन इसे कश्मीरी 
साहित्य में अब तक एक आदर्शवादी “समाज-सुधारक” दृष्टिकोण से प्रस्तुत 
किया जाता रहा है जबकि क्यमू ने इसे उन तनावों और दबावों के संदर्भ में 
प्रस्तुत किया है जो मूल्यों में बदलाव के बावजूद आज की नारी को बराबर तोड़ 
रहे हैं। डॉ० लीला की विकल्पहीन स्थिति उसे आत्महत्या की ओर ले जाती है। 
यही यातना प्रभावती की भी है जिसकी आत्महत्या के समाचार से कृति की 
समस्त नाटकीय गति प्रेरित होती है। नाटक में कथा-स्थिति को एक आथिक दृष्टि 
से मजबूर पिता की दृष्टि से भी उपस्थित किया गया है, जो अपनी बेटी की नरक- 
यातना का सहभोगी होते हुए भी एकदम असहाय है। नाटक शिल्प की दृष्टि से एक 
विशिष्ट और नया प्रयोग है जिसमें केवल तीन पात्र हैं, पुरुष, स्त्री और लड़की 
जो तीन अंकों में तीन रूपों में आते हैं । एक दृष्टि से इस नाटक का प्रत्येक अंक 
सम्पूर्ण है और तीनों अंक मिलकर प्रभाव को गहरा बनाते हैं। स्वयं नाटककार 
ने कृति की भूमिका में बताया है इस नाटक का तीसरा अंक पहला वन सकता है 
और पहला अंक दूसरा और दूसरा अंक तीसरा अंक बन सकता है। इस तरह 
एक ही स्थिति को तीन आयामों में उद्घाटित किया गया है। यद्यपि यह 
आज की नारी की त्रासदी को प्रस्तुत करता है, 
शीर्षक इस वात को ध्वनित करता है कि नारी 
ललेश्वरी के समय में थी। 

१९७२ में ही क्यमू की शीषंस्थ नाट्य-कृति 'छाय' 
जिसे कश्मीरी नाटक की एक महत्त्वपूर्ण उपलब्धि कहा 
ने इसे एक “ऐतिहासिक त्रासदी” 
की त्रासदी है---आस्थाओं के टूटने 
एक पाश्व॑भूमि मात्र है, उसका अपने 
के ऐतिहासिक काल-खण्ड का प्रयोग 


नाटक 
“लल ब, द्रायस लोलरे' का 
कौ स्थिति आजभी वही है जो 


(छाया) प्रकाशित हुई 
हा जा सकता है। नाटकक 
कहा है, लेकिन यह वस्तुत: वी दो 
और मोहभंग को त्रासदी । इतिहास केवल 
में कोई अलग महत्व नहीं । राजा ललितादित्य 
उसमें केवल समकालीन यथार्थ के तीव्र और 

गहन स्तरों के उद्घाटन के लिये किया गया है । कथा केवल ऊपरी तौर से देखने 
पर ऐतिहासिक है, जब कि नाटक वस्तुतः उसके माध्यम से आज के जीवन के 
संशय, संत्रास और अस्तित्व के संकट को संकेतित करता है । आस्था और अनास्था 
के वीच जो संघर्ष चन्द्र और नाटक के अन्य पाल्ों के मन में चल रहा है वह एक 
ठण्डी बर्फीली आंधी की तरह नाटक की समस्त कार्यगति को उत्तेजित किये हुए 
है । ईश्वर अथवा किसी भी चरम मुल्य में विशवास के टूटने का विस्फोटक प्रभाव 
नाटक के अन्त में अत्यन्त भयावह स्थिति उपस्थित करती है। पहले अंक में हो 
गजेन्द्र हाथी का बेकाबू हो जाना राजा की चामत्कारिक शक्तियों के विषय में 
गढ़ी गयी मिथक कथाओं के झूठे पड़ जाने की ओर संकेत है। गजेन्द्र हाथी वस्तुतः 
प्रतीकात्मक आयाम ग्रहण करता हुआ आगे आनेवाली स्थितियों का एक प्रकार 
से पूर्वाभास दे जाता है। स्वयं राजा, जो नाटक में उपस्थित न होकर भी आद्यान्त 
विद्यमान है, एक प्रतीक पात्र है। उसके बारे में कथाओं को गढ़ने वाले पात्र-- 
सेनापति वद्धं मान, राजगुरु आदि स्वयं इस '्रम-जाल को तोड़कर बर्फ के भयंकर 
तूफान में अपनी मुक्ति पा लेते हैं। सेनापति दद्ध॑मान द्वारा राजा की हत्या कृति 
का चरम नाटकीय क्षण है जो इस मोहभंग को एक गहन त्रासद प्रभाव के 
साथ उद्घाटित करता है। चरम सत्ता और चरम मूल्य का प्रतीक राजा का 
मुकुट नमन के स्थान पर ठोकर की वस्तु बन जाता है | इस स्थिति के लिये मन 
से तैयार न होने के कारण भूपत जहर खाकर आत्महत्या कर लेता है, लेकिन 
चन्द्र राजा को मंडित करने वाले प्रभामंडल को छद्म मानता हुआ सायास गढे 
गये झूठ के आगे शुरू से ही प्रश्न चिह्न लगाता हे । उसके संवेदनशील मन पर पड़ी 
संशय की छाया पूरे वातावरण पर छा जाती है । संशय और आस्था के इन्द्र के 
साथ-साथ कृति में अस्तित्व की समस्याओं को भी उठाया गया है। बर्फ के भयंकर 
तुफान में पात्रों का दिशाएं भूल जाना और सूरज के उगने पर से विश्वास उठ 
जाना इसके द्योतक हैं । आज के आदमी के भय और संशय की स्थितियों को नाटक 
में साकार रूप दिया गया है। यह भय अस्तित्व के संकट से पैदा हुआ है । मृत्यु 
की लम्बी वर्फीली छाया में ही जिन्दगी को सही तौर से देखने की दृष्टि मिलती है, 
क्योंकि मृत्यु'सभी मूल्यों को झूठा साबित कर देती है। उसके बाद जो बचा रहता 
है उसी बिन्दु पर सवाल करता हुआ चन्द्र पूछता है “मैं किस लिये हूं? मैं किस 
लिये हूं ? मैं किस लिये हूं ?” इस प्रश्‍न की आवृत्ति ही नाटक का अंतः स्वर है। 
वस्तुतः नाटक का अर्थ अनेक स्तरों और धरातलों पर उद्घाटित होता है 
और यही उसकी सबसे बड़ी विशेषता है। 'छाय' में नाटककार मानवीय स्थिति 
और नियति के प्रति एक गहरे सरोकार से जुड़ा हुआ नज़र आता है । 
१९५० में मोतीलाल क्यम्‌ का एक और नाट्य-संकलन “नाटक ब्रुच्य' 
(नाटकत्रयी)प्रकाशित हुआ, जिस पर उन्हें १९८२ का साहित्यअकादमी पुरस्कार 

प्राप्त हुआ है। इस संकलन का पहला नाटक 'हरम खानुक आन,' पहले 
हिन्दी में 'दर्पण अन्तःपुर का' नाम से छप चुका था, लेकिन नाटक के कश्मीरी रूप 
में कई महत्त्वपूर्ण परिवर्तन किये गये हैं । “दर्पण अन्तःपुर का” गुजरात की भवाई 
नाट्य शैली में लिखा गया था, जब की 'हरम खानुकआ'न को लेखक ने कश्मीरी 
“भाँड पा'थ,र” के रूपाकार में ढाला है। इस नाटक में राजा, रानियों तथा मंत्रियों 
आदि पात्रों की अजीव और ऊलजलूल क्रियायों, असंगत और अतोकिक संवादों 
द्वारा बेढंगी और वेतुकी स्थितियों को प्रस्तुत किया गया है । यह वस्तुत. पश्चिम 
के एब्सडं नाटक की तकनीक है जिसके कुछ तत्त्व इस नाटकं में भी मौजूद हैं। राजा, 
रानी और वजीरों की अन्तःपुर के दर्पण को लेकर बेमतलब उछलकूद केवल 
हास्य की सृष्टि के लिये नहीं दिखायी गयी; वह अपने बेतुकेपन में प्रतीकात्मक है, 
और शासन व्यवस्था के फूहडपन तथा प्रथापालन की निरर्थकता की ओर एक 
इशारा है । सबसे महत्त्वपूर्ण है नाटक के अन्त में किया गया संकेत, जब जनसमूह 
राजा की मृत्यु के बाद उसके दरबार को रौंदता हुआ चारों ओर से उमड़ आता है। 
इस संक्रलत के एक और नाटक, “कां'सिमा रोवमुत 'हय क्याह गोम” (खोया 
हुआ गांव) में सामंती शासन की समाप्ति के वाद संरक्षण और प्रोत्साहन खो 
चुके लोक-विदूषक भांडों की स्थिति का चित्र हे । 'भाँड, पा'थ,र' के साथ-साथ कथा 
का सूत्र आगे सरकाने के लिए नाटक में कश्मीर की परम्परागत दास्तान शैली का 
भी प्रयोग है। दृश्य और श्रव्य (रेडियो कमेट्री) दोनों माध्यमों का प्रयोग इसकी 
तकनीक की एक और विशिष्टता है । 
संकलन का तीसरा नाटक है, 'मंज ल्य निक (“पालने का पूत'), जो 'चुनोव! 
में भी संकलित है । इसकी चर्चा अन्यत्र हो चुकी है । 


अली मुहम्मद लोन को नाट्य कृतियां 
कश्मीरी नाटक की क्षमता और संभावना का एक छोर अली मुहम्मद लोन (जन्म 
१६२६) की कृतियों में भी देखने को मिलता हे । लोन ने मूलतः रेडियो के लिए 
नाटक लिखे हैं। इमी माध्यम के द्वारा उन्होंने नाट्य शिल्प के विविध प्रयोगों 
में अपनी रचनाशीलता को अभिव्यबित दी है। 'अगर गाश सोरि' (रोशनी 
के मन्द होने तक) से लेकर 'आदम. हव्वा त, इबलीस” आदम हव्वा और इबलीस) 
और 'कंड्य सहरावत, वजूद (कांटे, वीराना और अस्तित्व) जैसी उनकी रेडियो 
नाट्य-कृतियो तक उन्होंने समकालीन जीवन और उसकी समस्याओं के परिचित- 
अपरिचित पक्ष निरूपित किये हैं । इनमें से कुछ नाटक मंच पर भी प्रदर्शित हो 
हे ह Ee पट Sir दोनों के शिल्प का मिला-जुला 

रय कृतियो में प्राय: रोमानी 


न भावूकता और आदर्श 
वाद की भंगिमाएं हैं । क 

र kee के लिए लिखे गये नाटकों में लोन को प्रतिष्ठा का आधार सुय्या' 
ट जिसका प्रकाशन १६७१ में हुआ। यह नाटक भी पहले रेडियो के लिए लिखा 
गया था और इसका मंचन १६७७ में हुआ। 

सुस्या' एक ऐतिहासिक नाटक है, जिसमें आज से ग्यारह सो वर्ष पूर्व के उस 
काल-खण्ड को पार्श्वंभूमि के रूप में चुना गया है जव सुय्या नाम के एक प्रखर 
मेधावी इंजीनियर ने वितस्ता नदी के विकराल जलप्लावनों और उससे होनेवाली 
धन-जन की तबाही का युक्ति से शमन किया । वाढ और अकाल को अपनी नियति 
समझ बैठने वाले लोगों को सुय्या ने मनुष्य की अपरिमित शक्ति और मेधा का 
ऐसा रूप दिखाया कि उसे उन्होंने एक आलौकिक दिव्य पुरुष मान कर उसके 
व्यक्तित्तत का मिथक्रीकरण कर दिया । अली मुहम्मद लोन के अनुसार उनकी यह 
कोशिश रही है कि देवत्व के इस प्रभामण्डल के पीछे छिपे आदमी के व्यवितत्व 
की विराटता को प्रक्षेपित करें । प्रकृति और मनुष्य के बीच चिरंतन संघर्ष के एक 
प्रतीक-पुरुष के रूप में भी नाटककार सुय्या के चरित्र को देखता है। लेकिन कश्मीर 
के इतिहास के इस प्रतिभा पुरुष. का मानव-मंगलकारी रूप नाटक में इतना 
चुंधियाने वाला है कि उसे सहज नहीं कहा जा सकता । नाटककार ने जिस “धीमे- 
धीमे मिथकोय वातावरण” की बात की हे वह वस्तुतः एक ऐसी रोमानी धुन्ध 
पैदा करता है जिममें सुय्या का व्यक्तित्व आदि से अन्त तक रहस्यमय लगता हे । 
यथार्थवादी दृष्टिकोण का दावा करने के बावजूद नाटककार ने इस रहस्यमयता 
को जहां-तहां गहराया है । सुय्या को लेखक ने चंडालिनी मां का दूध पीने वाले 
एक साधारण मनुष्य की तरह प्रस्तुत करना चाहा है, लेकिन वह स्वयं उसकी 
अतिमानवीय छवि के प्रति मोहाविष्ट है। आवेश के एक क्षण में सुय्या मां को 
अपने ऐसे रूप से आंतकित करता है जिससे उसकी अतिमानवीयता का रहस्यमय 
संकेत मिलता है । मां ही नहीं, पत्नी, गुरु और सुत्रधार को भी वह ऐसे क्षणों में 
इस प्रकार के संकेत से आतंकित करता चलता है। डॉ० रत्तलाल शांत ने ठीक 
लिखा है “कि इस प्रकार के संकेतों से हमें कृष्ण और यशोदा के प्रसंग याद आ 
जाते हैं ॥”' मिथकीकरण से मुक्ति के स्थान पर वस्तुतः (धुय्या' में मिथकीकरण 
की ओर ऐसा प्रयाण है कि सामान्य मानव चरित्र भी हमें बहुत दूर के प्रतीत 
होते हैं । 

'सुय्या' में नाटककार ने “हृदय और कतंव्य”, “आराम और कष्ट, “शांत 
और खोमोश गहस्थी” और “कठित-क्रूर श्रम” तथा “हृदय और मस्तिष्क के 
इन्द्र” के स्तर भी उजागर करने की कोशिश की है । लेकिन सच तो यह है कि उसके 
भावुक रोमानी दृष्टिकोण के कारण कृति में नाट्यानुभूति का बिन्दु तीव्रता से 
उभर नहीं पाता । सुय्या का चंडालिनी-पुत्र होना नाटकीय इन्द् का एक पक्ष हो 
सकता था, लेकिन नाटककार इसका कोई विशेष उपयोग नहीं कर पाया है । 

सुय्या' में पश्चिमी नाट्य-शिल्प के साथ-साथ संस्कृत नाटक के सूत्रधार 
को भी लिया गया है, लेकिन सूत्रधार की भूमिका की स्पप्ट धारणा शायद लेखक 
के पास नहीं । कथा का सूत्र आगे न बढ़ाकर सुत्रधार सुट्या को कभी उसकी मानव 
मंगलकारी रूप के प्रति सचेत करता है तो कभी जानकर अनजान और मूर्ख बन 
जाता है। यही भूमिका समय-समय पर सुय्या के गुरु तथा चंडालिनी निभाते हैं । 

रोमानी भावुकता का एक परिणाम नाटक के संवादों की काव्यमयता में भी 
प्रकट हुआ है । भाषा भी सामान्य बोलचाल से बहुत दूर एक विचित्र रहस्यमयता 
की परत को लपेटे हुए प्रतीत होती है। 'सुय्या' को समसामयिक व श्मीरी नाटक की 
एक विशिष्ट कृति माना गया है। शायद नाटक की सबसे बड़ी विशेषता यह है कि 
उसमें कश्मीर की सांस्कृतिक आस्मिता को रेखांकित करने की कोशिश की गयी है॥| 
अली मुहम्मद लोन को इस नाट्यक्ृति के लिए साहित्य अकादमी पुरस्कार प्राप्त 


हो चुका है। 


मुहम्मद सुभान भगत के नाट्य-प्रयोग 


सामन्तशाही की समाप्ति के बाद उत्पन्न संक्रमण की स्थिति से गुजर रहे कश्मीरी 
गांव के परिवेश और समस्याओं को लेकर मुहम्मद सुभान भगत ने कई नाटक 
लिखे हैं। एक नाटककार की हैसियत से भगत १६६४ से हमारे सामने आते हैँ । 
इससे पहले वे कश्मीरी के लोक-नाटक 'भांड, पा'थर' में शहनाई-वादन का काम 
किया करते थे। भगत के अव तक दो नाट्य संग्रह प्रकाशित हो चुके हैं -'तकदीर' 
और 'दिवयि रंग? (रंगोत्सव) । 'तकदीर' में भगत के तीन नाटक संकलित हैं, 
'पो'ज-अपुज' (सच-झूठ) 'यिति छु बनवुन' (यह भी संभव है) और 'तकदीर' 
संकलित हैं। जिनमें “भांड, पा'थ,र' से सम्बद्ध होने के बावजूद नाटकक!र ने 
आधुनिक नाटूय-शिल्प को अपनाया है और इस कोशिश में वे बुरी तरह से पिट 
गये हैं क्योंकि वस्तु और चरित्र की उनकी कल्पना बिल्कुल कच्ची और सतही है। 
'पो'ज-अषुज' का प्रारंभिक अंश सीधे मुहीउद्दीन हाजिनी के नाटक 'ग्रीस्य 
सुन्द गर,' (किसान का घर) से लिये गए हैं और बाद में कथा को दूसरा मोड़ दिया 
गया है, बल्कि अनेक मोड़, जिनसे बिखराव आ गया हैं और एकसूत्रता ट्ट गयी 
है । नाटक के अन्त में जज का शहतूत के पेड़ के नाम से समन जारी करना एन्सर्ड 
नाटक का तत्त्व हे जो बाकी नाटक के शिल्प से कही मेल नहीं खाता । 'यिति छु 
बनवुन' में पीरों-फकीरों का वेश धारण करने वाले धूर्तो की कहानी है, जो सीधी- 
सादी ग्रामीण जनता को ठते हैं। संकलन का केवल मात्र उल्लेखनीय नाटक 
'तकदीर' माना जाता है, जिसमें गांव के नव-धनाढूयों की धूर्तता और शोषण 
hh tet Nt ot 
हैं ऑर अपने निठल्ले और लंगडे बेटे 

का विवाह एक अन्य किसान को लड़की से करवाता है। यही इस नाटक का कथा- 
सूत्र है 

“दिविय रंग' (रंगोसत्व) में भी तीन नाटक संकलित हैं जिनमें भांड पाथर 
का शिल्प होने के कारण नाटककार अपनी सही ज़मीन पर खड़ा दिख 1ई देता है । 
पहले नाटक में गांव के एक पढ़े-लिखे युवक के व्यवहार के अटपटेपन को दिखाया 
गया है, जो एकदम अस्वभाविक है। दूसरे नाटक 'अक नन्दून' में कश्मीरी की 
प्रसिद्ध लोक-कथा को “भांड-पा'थ र' के रूप में प्रस्तुत किया गया है । इस नाटक 
के संवादों पर अहृद ज़रगर की छाया स्पष्ट है। 

भगत अपने नाटको मे हास्य पैदा करने की कोशिश में कहीं-कहीं स्वयं हास्या- 
स्पद हो गये हैं। इनके नाटक गांव की समस्याओं का अतिसरलीकृत रूप 
निवन्धात्मक टिप्पणियों के साथ प्रस्तुत करते हैं। घटना-स्थितियां, पात्रों का 
चरित्रांकन और संवाद अविश्वसनीय, अस्वभाविक, एकआयामी और सपाट हैं । 
कुछ अन्य नाटककार 
सजूद सैलानी ने भी कुछ रेडियो तथा मंचीय नाटक लिखे हैं, जिनमें 'तां'त्य को'र! 
(तांत) और 'गाश-तारुख' (भोर का तारा) और “रौ'पयि रूद' (रुपयों की 
बारिश) उल्लेखनीय है। 'गाश तारुख' एक अंग्रेजी कविता पर आधारित है और 
रेडियो तथा रंगमंच दोनों के लिए लिखा गया है । यही स्थिति 'तांत्य को'र'(तांत) 
की भी है जिसकी विषय-वस्तु राष्ट्रीय एकता पर आधारित है। 'रौ'पयि रूद' में 
फन्तासी का प्रयोग है, और धनाढ्य वर्ग पर व्यंग्य किया गया है। 

फारूक मसूदी ने भी “भांड पाथर के शिल्प का प्रयोग करते हुए एक 
उल्लेखनीय नाटक 'कालेज पा थ र की रचना की है। 


अनुवाद 
कश्मीरी में देश की अन्य भाषाओं तथा कुछ विदेशी भाषाओं से नाटक अनूदित 
भी किये गये हैं, इनमें रवीन्द्रनाथ ठाकुर के “खत कर्बी' तथा 'चंडालिका 
(अनुवादक : नूर मोहम्मद रोशन) मुक्त धारा' (अनुवादक : अली मोहम्मद लोन) 
'डाकघर' और 'राजा-रानी' (अनु० अमीन कामिल) तथा 'रीता' (अनु० मिर्जा 
आरिफ) शामिल हैं | इनके अतिरिक्त इब्सन के 'द घोस्ट्स' का अनुवाद अख्तर 
मुहीउद्दीन ने और “वाइल्ड डक' का अनुवाद सोमनाथ जुत्शी ने किया । रत्नलाल 
शांत द्वारा चेखब के “श्री सिस्टरस' का अनुवाद भी विशेष रूप से उल्लेखनीय हे । 
रेडियो के लिए मोहन निराश ने भी देशी-विदेशी नाटकों के कुछ अच्छे अनुवाद 
प्रस्तुत किये हैं । 

उपन्यास की तरह ही कश्मीरी नाटक भी रचतात्मक संभावना का कोई 


कश्मीरी नाटक ३०६ 


CC-0. Dogri Sanstha, Jammu. Digitized by eGangotri 


विस्तृत क्षितिज उपस्थित नहीं करता | कुल मिलाकर लिखे गये दर्जन-भर नाटक 
किसी गहन नाट्यानुभूति अथवा संवेदना-दृष्टि का परिचय नहीं देते । केवल मोती 
लाल त्यमू और अली मोहम्मद लोन की नाट्य कृतियां ही कश्मीरी रंग-जगत पर 
अपनी छाप छोड़ सकी हैं । वस्तुत: उपलब्धि के नाम मर 'छाय' और 'सुय्या' ही 
रचनाशीलता और संवेदना के नये धरातल प्रस्तुत करने वाले नाटक हैं। 


संदर्भ संकेत 
का'शरि अदबुक तवारीख : पृ० १८४ | 
'मचाम,' : बे० पुष्कर मान: भूमिका--पृ० १४-१५। 
उपरोक्त : पृ० १४। 
सोन अदब (का'शुर ज़बान त, अदव) : प्राण किशोर का कश्मीरी नाटक पर 
लेख : पृ० २६३। 
५. 'सुय्या’ : भूमिका : पृ० ११। 
६. शीराजा (दिसम्बर १९७३) : का'शरि ड्रामहुक इरतिका : पु० ६२। 
७. सुय्या : भूमिका : पृ ० १३। 

४503७: 
कश्मीरी कहानी : प्रक्रति और प्रवुतति 


प्रारम्मिक स्थिति और स्वरूप 

आज़ादी के बाद कश्मीरी भाषा के प्रति एक विशेष अनुराग-चेतना का उदय हुआ 
जिसके नतीजे में विभिन्न गद्य-विधाओं में सृजन को गति मिली । कश्मीरी कहानी 
का जन्म इसी प्रक्रिया में १६५० के आसपास हुआ जब प्रगतिवादी आंदोलन के 
अन्तर्गत इस विधा का इस्तेमाल विचारधारा के प्रचार के एक माध्यम के रूप में 
किया गया । इस बात को लेकर अभी बहस जारी है कि पहली कश्मीरी कहानी 
दीनानाथ नादिम की “जवाबी कार्ड! है या सोमनाथ जुत्शी की 'येलि गाश 
फो'ल' (जब उजाला हुआ) । दोनों कहानियां 'क्वंग पोश” नामक मासिक पत्रिका 
के फरवरी १९५० के अंक में प्रकाशित हुई । लेकिन शायद जुत्शी ने अपनी कहानी 
इससे पहले कश्मीरी कल्चरल कांग्रेस की एक साहित्यिक बैठक में पढ़कर सुनायी । 
दोनों कहानियां इस बात की गवाही देती हैं कि कश्मीरी कहानी का प्रारंभिक 
स्वरूप प्रगतिवाद के सांचे में ढला था । अनिश्चय और उथल-पुथल के उस युग में 
समाजवादी व्यवस्था के लाल सूरज के प्रति आस्था ने कविता और कहानी दोनों 
क्षेत्रों में रचता कार्य को प्रेरित किया। प्रगतिवादी विचारधारा पर आग्रह के 
कारण कहानीकारों ने अपनी राजनीतिक मान्यताओं के लिए घटनाओं और 
चरित्रो की संयोजना की और कथानक का एक भ्रम प्रस्तुत किया । नादिम और 
जत्शी के साथ-साथ नूर मुहम्मद रोशन, अजीज हारून, अर्जुनदेव मजबूर, नूर 
मुहम्मद भट्ट, सोफी गुलाम मुहम्मद आदि की कहानियां इसी धरातल पर रची 
गयी हैं। परिवेश की चेतना से युक्‍त इन कहानी लेखकों के लिये माक्संवाद एक 
विशेष शक्ति साबित हो सकता था यदि उन्होंने सामाजिक संघर्ष के सार्थक संदर्भो, 
विषमताओं और विसंगतियों के उद्घाटन के लिए कहानी की संरचनात्मक 
विशेषताओं के अन्तर में प्रवेश करते की क्षमता दिखलायी होती । नादिम दो-तीन 
और कहानियां--'शीना प्यतो-प्यतो' (गिर री बफ़े गिर !) और 'र'य' (चित्ती) 

लिखकर एक ओर हो लिये। मूलतया कवि होने के नाते कहानी का रूप-विधान 
और शिल्प उनकी पहुंच से परे की चीज़ साबित हुई। जुत्शी भी कहानी की दिशा 
में ज्यादा आगे न जा सके । रोशन, हारून वगैरह 'नेह, गट (प्रभात) और 'जून' 
(चाँद) जैसी दो-एक प्रचारात्मक कहानियां लिखकर चुप हो गये ! 

कश्मीरी की इन प्रारंभिक कहानियों को पढ़कर ऐसा प्रतीत होता है कि 
हर लेखक एक ही बात को कई तरह से दोहराये जा रहा हैं। आरोपित संवेदना 
और चरित्रों के स्थान पर रक्त-मांसहीन पुतलियां गढ़ने की प्रवृत्ति के कारण ये 
कहानियां न तो व्यक्ति के वर्गीकृत स्वभाव का और न आधिक जीवन के वैषम्य 
का ही कहानी शिल्प के परिवृत्त में प्रभावी चित्र प्रस्तुत कर सकीं । हृदय कौल 
भारती ने इन प्रारम्भिक कहानियों को “'रेवड़-भावना” से प्रेरित कहानियां कहा 
है। परन्तु कहानी लिखने की दिशा में ये प्रयास बेकार नहीं गये । इनमें से अनेक 
रचनाओं ने उस ढांचे को खड़ा करने में मदद दी जिसने आगे चलकर कश्मीरी 
कहानी को रचनात्मक आधार दिया । 

१९५५ से आते-आंते “नयी सुबह” में कश्मीरी लेखक का विश्वास हिलने 
लगा था और एक भ्रम-भंग की स्थिति पैदा हो रही थी। कश्मीरी कहानी इस 
दौरान विचारधारा के आत्यन्तिक आग्रह से मुक्त होकर अपनी एक पहचान 
स्थापित करने की कोशिश में लगी रही । यह कोशिश १९६० तक चलती रही 
और उसके व्यक्तित्व के कई नये पक्ष उभरकर सामने आये । 


१६५०-६० का दशक : अख्तर मुही उद्दीन की कथा-यात्रा 
कश्मीरी में कहानी लेखन के प्रारम्भिक दोर को अख्तर मुहीउद्दीत ने कृष्ण चन्दर 
जसे उन उर्दू कहानीकारो के विरुद्ध एक प्रतिक्रिया कहा है जिन्होंने कश्मीर की 
प्राकृतिक खूबसूरती और कश्मीरी औरत को लेकर रोमाण्टिक अफसाने लिखे 
और यहां के समाज की असली सूरत को विक्रत रूप में प्रस्तुत किया ।' अख्तर ने 
इन कहानियों को प्रतिक्रिया ही नहीं, विरोध की कहानियां भी कहा है । जिनमें 
पहली बार चेहराविहीन चरित्रों को वास्तविकता के आयाम 
ष्णचन्दरों रो जहीतः 
क्‌ र मालूम हो जाथे ह कश्मीरी समाज पहाड़ों, मर्गज़ारों और खूब- 
म रतों ह ही निमित नहीं है, बल्कि उसमें वे तमाम विशिष्टता एं मौजूद हैं 
जो न्द्स्ता फ है 3223 ख् ~ SR 
(के भ्रारम्भिक कश्मीरी कहानी में यहां के वास्तविक परिवेश 


हा के जीवित आदमी का विज है। परिवेश की यह चेतना १७५५ के बाद 
लखी गयी कहानियों में से अधिक व्यापक और गहन होती हुई दिखाई देती है 
साथ ही कहानी की स्वरूपगत विशेषताओं और तेवरों को समझने और अपनाने 


का आग्रह भी । इस बदलाव की सूचना स्वयं अर उट 
ड्‌ सुचना स्वयं अख्तर मुहीउद्दीन (जन्म १९२७) 


दिये गये “ताकि 


३१२ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


के पहले कहानी-संग्रह 'सथ संगर' (सात शिखर) में मिलती है । 

'सथ संगर' के प्रकाशन को कश्मीरी कहानी के इतिहास में इस दृष्टि से 
एक महत्त्वपूर्ण घटना माना जा सकता है कि इसमें मतवाद के सूत्रों के स्थान पर 
मानवीय स्थिति की सच्चाइयों को विषय-भूमि बनाने का प्रथत्त हे और साथ ही 
कहानी की रचनाधर्मी आवश्यकताओं की पड़ताल की प्रवृत्ति । इस संग्रह की 
'सुतली का टुकड़ा' और 'कछुआ' जैसी कहानियों में प्रगतिवाद की वैचारिक 
प्रेरणा स्पष्ट है; किन्तु 'दन्द, वजुन' (दान्ता किलकिल) और 'दरयायि हुन्द 
येजार' (लाल सलवार) आदि कहानियों में नयी संभावनाओं और नयी संवेदनाओं 
की ओर संकेत है। ये कहानियां जीवन की विभिन्‍न स्थितियों में व्यक्ति की 
संव्ेदनात्मक प्रतिक्रियाओं की कहानियां हैं। सामाजिक संदर्भो से जुडी होने के 
कारण ये अधिक सही लगती हैं । 'दन्द, वजुन' (दान्ता किलकिल) में चमारों की 
जिन्दगी का एक अत्यन्त मामिक चित्र प्रस्तुत किया गया है। 'दरयायि हुन्द 
येजार' (लाल सलवार) में एक बूढ़े दम्पति को गठरी में बन्द लाल सलवार को 
देखकर अपने विवाह के दिनों की याद हो आती है और एक पुराने रोमांस का 
तार उनकी बूढ़ी नसों में झनझना उठता है। 'सथ संगर' कश्मीरी का पहला 
कहानी संग्रह है जिसे (१९५८ में) साहित्य अकादेमी पुरस्कार मिला । 

अख्तर का दूसरा कहानी संग्रह 'स्वन्जल' (इन्द्र धनुष) उनको कथा- 
यात्रा के अगले पड़ाव का परिचय देता है । उनके पात्र, जो अब तक ज्यादातर 
कैरिकेचर लगते थे, अधिक स्पष्ट और ठोस आयाम ग्रहण करते हें । किन्तु 
कहानी शिल्प के साथ प्रयोग करते हुए अख्तर आहिस्ता-आहिस्ता अपनी आधार- 
भूमि से कटते हुए नजर आते हैं, जिससे उनकी कहानियों की मौलिक ऊर्जा. 
विखरती हुई प्रतीत होती है। 


अमीन कामिल की कहानियां 

१९५० से १९६० तक के दशक में जिन अत्य कथा लेखकों ने कश्मीरी कहानी की 
पहचान स्थिर करने में योग दिया उनमें मुहम्मद अमीन कामिल (ज ९ १ ६२५) 
का नाम महत्त्वपूर्ण है। कामिल मूलतया कवि हैं और अख्तर की ही भांति उदू से 
कश्मीरी में आये हैं। उनका कथन है कि जो ख्याल शेर न बन ला उसे उन्होने 
कहानी का रूप दे दिया । 'क्वकर जंग (मुर्गा को लड़ाई) 'नो'व तावन (नयी 
मुसीबत) 'ोरतकल' और 'फाटक' (काँजी हाऊस) जैसी आ में कामिल 
की कहानी कला का उत्कर्ष देखा जा सकता है ब 6 जंग' में मुग की लड़ाई 
के माध्यम से परोक्ष रूप में उनकी मालकितों के चरित्र का सजीव अंक है! 
“नो'व तावन' में उन परिस्थितियों को रेखांकित किया गया है जिनके चक्कर मं 
पड़कर कालेज की छात्राएं समाज के तथाकथित संभ्रान्त और सम्मानित समझे 

जाने वाले धनी और प्रभावशील व्यक्तियों को मामूली सुविधा के एवज में अपना 
शरीर बेचने को विवश हो जाती हैं। 'फाटक' सामंतवादी शासन पर एक व्यंग्य 
है । और ' पो'तकल' में एक संतानहीना ग्रामीण स्त्री की पीड़ा का मनोवैज्ञानिक 
चित्र है। अपने समय के ठोस संदर्भो से संबद्ध इन कहानियों की एक विशेषता 
सामाजिक परिस्थितियों और मानवीय सम्बन्धों के संक्रमित यथार्थ को पकड़ने की 
कोशिश है। व्यक्ति चरित्र पर केन्द्रित होने के बावजूद इन कहानियों में परिवेश - 
गत परिदृश्य धुंधला नहीं, बल्कि कहीं-कहीं काफी तीखे रंगों में उपस्थित है। 
कागिल की कहानियों का एक संग्रह “कथि मज, कथ” (बात से वात) यद्यपि 
सन्‌ ६०-७० के दशक में प्रकाशित हुआ (इस कृति पर उन्हें राज्य की कल्चरल 
अकादमी का पुरस्कार प्राप्त हुआ है), इसमें संग्रहीत अनेक कहानियां कालक्रम, 
और संवेदना की दृष्टि से भी १९५०-६० के दशक को हैं। कामिल की इन 
कहानियों के वारे में एक और खास बात लेखक की वह्‌ व्यंग्य दृष्टि है जो 
सामाजिक परिस्थिति के अंकन-आकलन में पायः उद्घाटित होती है। 


१-५०-६० के दशक के अन्य प्रमुख कथाकार : अली मुहम्मद लोन 


इसी काल खण्ड के आस-पास जब कश्मीरी कहानी का रचनात्मक स्वरूप 
विकसित हो रहा था, प्रगतिवादी प्रस्थान-विन्दु से आगे चलकर कुछ कथा- 
लेखकों ने विविध संदर्भ-स्तरों को उभारते हुए उसे समकालीन भारतीय कहानी 
के समकक्ष खड़ा करने की कोशिश की । इन कहानीकारों ने, जिनमें उमेश कौल 
अली मुहम्मद लोन. सोफी गुलाम मुहम्मद और अवतार कृष्ण रहबर के नाम 
उल्लेखनीय हैं, कश्मीरी सामाजिक परिवेश को रूपायित करते हुए जीवन को 
राजनीतिक मान्यताओं अथवा अपनी यांत्रिक सामहिकता के कोण से प्रस्तुत करने 
के बजाय उसके प्रति वैयक्तिक संवेदना त्मक-प्रतिक्रियाओं को कहानी में मिरोया । 
कहानी के रूप-विधान सम्बन्धी पहलुओं पर उनका ध्यान अधिक गया और 
कश्मीरी । कहानी में ओ' हेनरी और मोपांसा आदि पश्चिमी कथाकारों के शिल्प- 
य का प्रयोग शुरू हुआ। अली मुहम्मद लोन (जन्म १६२७) उर्द से कश्मीरी 
स न राय 
bo ढु कश्मीरी कहानी के विकास के संदर्भ 
में विशेष चित हुई हें । 'फर्जे -तुज्य (सींकिया फर्जी) महाराजा के री 
शासन के विरुद्ध कश्मीरियों के राजनीतिक आंदोलन की व में रे 
के साहस, बलिदान और संघर्ष की कहानी है जिसकी परिणति क डी. व 
इस दौर की एक ओर उल्लेनीय कहानी है 'लपटन लाथर” ग वा 
विविधता पंर आधारित है। लोन की देन यथार्थवाई  पक्तिचरित्र की 
री कथा-लेखन की दिशा में 

मानी जाती है, पर रोमानियत उनके नाटक और कहानी दोनों को काफो आच्छा- 
दित किये हुए हें । 


उमेश कौल 

उमेश कौल (जन्म १९२६) बहुत संभावनाएं लिये कहानी के क्षेत्र में आये। 
कश्मीरी कहानी के स्वरूप-निर्माण में उनके प्रारम्भिक योगदान के महत्त्व को 
इनकारा नहीं जा सकता, किन्तु कुछेक कथाकृतियों की रचना करने के वाद 
उन्होंने चुप्पी साध ली जो आज तक नहीं टूटी है। उमेश की जो भी थोड़ी सी 
कहानियां उपलब्ध हैं उनकी सबसे बड़ी विशेषता एक सहज मानवीय संवेदना है, 
लेकिन रोमाण्टिक बोध और भावूकता का अतिरेक उनकी यथार्थे-दष्टि को प्रायः 
धुंधला कर देते हैं । यह भावुकता भाषा के स्तर पर भी व्यक्त होकर फूल-पत्तियां 
खिलाती हें । उमेश कोल शब्दों को रोमानी रंगत देते हुए प्राय: अपनी कहानी में 
स्वयं उपस्थित होते हैं और जीवन दर्शन सम्बन्धी कुछ सूत्र-वाक्य कहे बिना संतुष्ट 
नहीं होते । ये सभी विशेषताएं (और दुर्वलताएं) उनकी प्रतिनिधि और बहुचचित 
कहातियां-दल 'अ'ड.य कथ' (आधी वात) 'अख दिवता अख राक्षुस' (एक देवता- 
एक राक्षस) पढ़ते ही एकदम स्पष्ट होती हैं । 


सोफी गुलाम मुहम्मद 
सोफी गुलाम-मुहुम्मद की अधिकतर कहानियां भी इसी दशक के आस-पास रची 
गयी हैं। सोफी के यद्यपि दो कहानी-संग्रह “शीश, त, संगिस्तान' (शीशा और 
पत्थर की इमारत) और “लूस्यमत्य तारख' (डूबे हुए तारे) प्रकाशित हो 
चुके हैं, उनकी उल्लेखनीय कहानियां वस दो ही है--'च.न्यि चूर (कोयला चोर) 
और 'मालद्यद'। 'च्‌.नि चूर' (कोयला चोर) में परिवेशगत यथार्थं की अनुभूति 
को संवेद्य बताया गया है। इसमें एक नानवाई मालिक के यहां काम कर रहे 
नौकरों के माध्यम से श्रम के शोषण से पीतिड़ और आथिक तंगी से मजबूर लोगों 
की लाचारी और दर्द की कहानी कही गयी है। 'मालद्यद' में बाज़ार के परिवेश में 
एक कुंजड़िन का स्मरणीय व्यक्ति-चित्र अंकित किया गया हे और साथ ही औरत 
के स्वतंत्र व्यक्तित्व को संदेह की दृष्टि से देखनेवाली नैतिकता पर भी एक हल्की 
सी चोट है । 'लूस्यम,त्य तारख' में कुछ ऐसे वर्गीय चरित्ों के रेखा-चित्र प्रस्तुत 
किये गये हैं जो नये सामाजिक-आथिक परिवतंनों के कारण अब लुप्त होते जा रहे 
हैं। और इन लुप्त होते हुए चरित्रों की तरह सोफी गुलाम मुहम्मद की कहानियां 
भी “डूबे हुए तारे” बन कर रह गयीं । 


कश्मीरी कहानी : प्रकृति और प्रवृत्ति ३१५ 


CC-0. Dogri Sanstha, Jammu. Digitized by eGangotri 


आवतार कृष्ण रहबर 
अवतार कृष्ण रहबर, (जन्म ) जिनके पहले कहानी-संग्रह “तो 'बरुख” 
(तबरुक) को कुछ आलोचकों ने महज़ रेखा-चित्रों का संग्रह कहकर उपेक्षित 
किया था, भी कहानी-लेखन के इसी दौर की उपज है । उनकी सफलताएं और 
कमजोरियां उनकी अपनी ही नहीं, इस दौर के आम कहानी लेखकों की सफलताएं 
और कमजोरियां हैं । इससे किसी को इनकार नहीं कि उनकी 'नार, ग'ल्य चाप - 
न्य' (अंगारे चबाना) और 'तो'हफ जैसी कहानियों में संवेदना और शिल्प के 
स्तर पर बहुत अंतर है, पर किसी सार्थक प्रयोग दिशा की ओर वे संकेत करती 
हुई प्रतीत नहीं होतीं। इनकी अनेक कहानियों में पुर्व-दीप्ति की तकनीक का 
प्रयोग है। पर हृदय कौल भारती का उन कहानियोंके पात्रों के वारे में यह 
कथन कायल नहीं कर पाता कि''उनका अहसास, उनकी चेतना उनके वातावरण 
की देन है, जबदंस्ती से आरोपति सत्य नहीं । इसी लिये इसमें वहू सामान्य प्रकार 
कौ स्थूल नाटकीयता दृष्टिगोचर नहीं होती जो परम्पराग्रस्त आलोचक को इस 
कहानी-संग्रह को स्वीकार करने पर आभादा करती ह 

ताज बेगम रेंजू 

उन लेखकों में जिन्होंने कश्मीरी कहानी की विकास यात्रा के प्रथम चरण 
में रचनाशीलता का परिचय दिया, ताज बेगम रेजू का भो मान लिया जाता 
है ओर इस संदर्भ में उनकी 'ख्वश फहमी' (बुशफहमी) और 'अस्तान डेडि तल! 
(आस्तान की ड्योढ़ी पर) जैसी कहानियों की चर्चा की जाती है। पर ताज 
बेगम की कहानियों का उल्लेख केवल ऐतिहासिकता की दृष्टि से ही किया 
जा सकता हैं, शायद इसलिये भी कि वे कश्मीरी की पहली महिला कहानी 
लेखक हें 1 'अलाव' उनकी कहानियों का एक मात्र प्रकाशित संग्रह है । क!व्य- 


मयता और भावुकता इन कहानियों की मूल प्रवृत्तियां हैं, जो भाषा के स्तर पर 
भी व्यक्त हुई हैं । 


१९६०-७० का दशक : नया मोड़ पुराने कथाकार 
१९५०-६० के दशक में जो कथा-प्रव 


त्तियां शिल्प और बि के 
त उसन षय वस्तु के स्तर पर 
उभरी उन्होंने आगे चलककर !६०-१७० ड 


के दशक में अधिक स्पष्ट रूप ग्रहण किया । 


डुनता रहा । कहानी में अपने दृष्टि बिन्दु को प्रस 


तुत करने के लिये स्वयं 
होकर इस या उस पात्र के माध्यम पवर तु लिये स्वयं उपस्थित 


अपनी बात कहता रहा । पिछले 

दशक क कुछ कहानीकार, जेसे उमेश कोल और सोफी गुलाम मोहम्मद, इस 
दशक के मध्य तक आते-आते चुक गये, जब कि कुछ लेखकों ने जिनमें अख्तर 
मुहीउद्दीन, अली मृहम्मद लोन और अवतार कृष्ण रहवर शामिल हैं, अपनी 
रचनात्मकयात्रा जारी रखी । शिल्प-शैली के कुछ नये कवं और कथा-दृष्टि के कुछ 
नये धरातल भी इस दौर में उभरते हुए दिखायी दिये और कश्मीरी कहानी अपनी 
विकास यात्रा की अगली मंजिल तक द्रुत-गति से बढ़ी वस्तुतः कश्मीरी कहानी 
ने इस यात्रा की सभी मंजिलें खुद चल कर तय नहीं कीं बल्कि अन्य भाषाओं के 
कहानी-साहित्य विशेषकर उर्दू, हिन्दी और अंग्रेजी के माध्यम से (रूसी और 
फ्रांसीसी भी) से आत्मसात्‌ की। 

इस दौर में अख्तर मुहीउद्दीन की रची कहानियों में कहीं तो व्यक्तित्व के 
विलक्षण पक्ष को प्रस्तुत करने की पुरानी प्रवृत्ति दिखायी दी, तो कहीं वे कहानी 
शिल्प के साथ नये प्रयोग करते हुए नजर आये (जैसे, 'कुदजू', 'हतक', और 
'लस्सू वलदि महमदू' में) । लेखक की बदली कथा-दृष्टि का परिचय देने वाली 
कहानियों में 'आदम छु अजब जात' (एक अजीब जीव है आदमी भी) की विशेष 
रूप से चर्चा हुई है। इस कहानी में, जिसे अख्तर की कहानी कला का उत्कषं 
और कश्मीरी कहानी की एक उपलब्धि माना जाता है, वे उसी रोमाण्टिक यथार्थः 
वाद के कृष्णचन्दरीय फार्मूले को अपनाते हुए नजर आते हैं जिसका बिरोध उनके 
विचार में कश्मीरी में कहानी लेखन की शुरुआत का कारण वना । कहानी में 
कश्मीर के प्राकृतिक सौन्दर्य की पृष्ठभूमि में एक चित्रकत्रीं मेम और एक बूढ़े 
मांझी के रोमान्स की ट्रेजिडी है, जिसे अत्यन्त भावुकतापूर्ण ढंग से संवेद्य बनाने 
की कोशिश की गयी है। इस कहानी की विशेषता लेखक के उस सौन्दर्य-बोध में 
है, जो इसका मुख्य संप्रेष्य बिन्दु है। 'जा दूय जाल' (जाल) कहानी आधुनिक 
भाव-बरोध के धरातल पर रची गयी है और उसमें अस्मिता का सवाल उठाया 
गया है। 'गहे ताफ गहे शुहुल' (कभी धूप कभी छाया) नये दौर की उनकी एक 
और विशिष्ट कहानी मानी जाती है जिसमें समय के कार्य-कारण सम्बन्ध को 
तोड़कर चेतना प्रवाही लहजा अपनाया गया है। अख्तर ने कहानी के क्षेत्र में जो 
नये प्रयोग किये हैं वे उन्हें मानवीय अस्तित्व के रहस्यात्मक पक्षों और प्रती- 
कात्मक सत्यों की राह पर ले गये हैं जैसे 'चू.य छुख चय छुख' (तू ही तू है) में। 
यह उलझाव उनको पूर्ववर्ती कहानियों की परंपरा से मेल नहीं खाता जिनका मूल 
स्वर यथार्थ के सीधे अंकन से उभरता है। स्वयं अख्तर के ही शब्दों में उनकी 
कथा-कृतियां अधिक-से-अधिक “९०६१७1९ 1160१10०19” के स्तर पर से 
ऊंची नहीं उठीं । 

सन '६०-७० के दशक में अली मुहम्मद लोन ने कहानी लिखना जारी रखा 
और अपने-आपको नये आंदोलन के आगे रखने की कोशिश करते हुए प्रयोगवादी 

प्रवृत्ति को अपनाया । परन्तु परिमाणमें वे अधिक लिख न सके। इस दौर में 
लिखी उनकी दो-एक कहानिप्रां ही उल्लेखनीय मानी जा सकती हैं, जैसे 'मनुप 
त, मदनसर' (मनुष्य और प्रेम सरोवर) 'आदम, हव्वा, त, ६ दलीस' (आदम 
हव्वा और इबलीस) और 'शून्य'। 'शून्य' में उन्होंने चेतना-प्र वाही लहजे का 
प्रयोग किया है और कहानी की पुरानी हदों को तोड़कर कथा नकहीनता की ओर 
मुड़ने की कोशिश की है। मानव-जीवन में व्याप्त अर्थेहीनता और रिक्ति का 
बोध इस कहानी का कथ्य है, लेकिन यह अर्थहीनता कथा-स्थिति से संकेतित नहीं 
होती, बल्कि स्वयं कहानीकार उसके वारे में सीधे वक्‍तव्य देता है। 

अवतार कृष्ण रहबर इस दशक में 'तोहफ,' की-सी अप्रत्याशित परिणति 
और कटे-छटे संवादों के शिल्प से अधिक आगे न जा सके, यद्यपि इधर 'निर्वाण' 
जैसी उनकी कुठेक कहानियों में जीवन में अर्थ की प्रश्‍नावुल खोज मिलती है। 
इस कहानी के नायक गौतम की पीडा भी बुद्ध की ही भांति जीवन में व्याप्त झूठ 
और ब्रेमानीपन को पहचानने की पीड़ा है, जिसे कहीं कोई मुक्ति नहीं, कहीं कोई 
निर्वाण नहीं। “रहित गा'मच्‌ ज, अ'छ्य' (दो आंखें) उनकी इस दौर में लिखी 
एक और उल्लेखनीय कहानी है। 


बंसी निर्दोष : किस्सागो का रचना व्यक्तित्व 
उन कहानीकारों में जिन्होंने सन' ६० से पूर्व ही लिखना प्रारम्भ किया था, किन्तु 
जिनका कृतित्व “६०-७० में ही उभरकर सामने आया, 'वंसी निर्दोष का नाम 
हत्त्वर्ण है । निर्दोष कश्मीरी में अपने ढंग के निराले कहानीकार हैं जिनकी 
रचनाओं की विषय-भूमि और परिवेश अनेक प्रकार की विविधता का आभास 
देते हैं, लेकिन जिनका शिल्प मोयांसां और ओ'हेनरी की कथानक और चरित्र 
सम्त्रन्धी अवधारणाओं के सांचे में बन्द हे । निर्दोष कश्मीरी मध्यवर्गीय जीवन 
का एक प्रामाणिक परिदृश्य प्रस्तुत करने की और अपने पात्रों को अजीब 
स्थितियों में डालकर एक अद्भुत प्रभाव पैदा करने की कोशिश करते हैं। कहीं 
कहीं अपने ढंग से पाठकों को पात्रों के आंतरिक जगत की भी झलक दिखाते हैं । 
पर कथानक में आकस्मिकता, परिणति में चमत्कार, घटना में कौतूहल और शैली 
में आयासहीत लगनेवाली विवरणात्मकता- कुल मिलाकर एक क्रिस्सागो का' 
रचना-व्यक्तित्व उनकी कहानियों. से उभरता है। फिर भी उनमें एक ऐसी ऊर्जा 
है जो किसी-न-किसी तरह प्रभावित किये बिना नहीं रहती । निर्दोष के तीन 
कहानी संग्रह 'वाल मरा'यो' (मैं बाला मर जाऊंगी) 'आदम छ इथय वदना ।' 
(आदमी यूं ही बदनाम है) और 'गिर्दाब' (भंवर) अव तक प्रकाशित हो चुके हैं । 
इस दृष्टि से वे अकेले कहानीकार हैं जिन्होंने रचना-बहुलता की विशेष क्षमता 
प्रदर्शित की है । उत्तकी कहानियों का गुणात्मक स्तर यद्यपि सर्वत्र एक-सा नहीं 

है और विषय की दृष्टि से भी उनमें बहुत विविधता है। पर कुछेक कहानियां 
विशेष चर्चा का विषय बनी हैं । इनमें 'तुल,र' (मधु-मवखी) 'म्योन मरुत (मेरी 
मृत्यु) 'खोच्‌_न' (डर) 'अज्ल' (मृत्यु) और 'यि ति छु अख एहसास' (एक 
एहसास यह भी) शामिल हैं, जो कई दृष्टियों से ध्यान आकर्षित करती हैं। मस- 
लन्‌ 'म्योन मरुन' में एक विचित्र स्थिति- नायक का अपनी मृत्यु के बाद अपने 
निकटतम राम्बरिधियों के आचरण की विचित्रता और छीनाझपटी को शरीर से 
मुक्‍त होकर देखना- कल्पित की गयी हैं जिसके माध्यम से मानवीय सम्बन्धों के 
मूल में स्वार्थवृत्ति को उद्घाटित करते हुए उनके झूडेपन की ओर संकेत किया 
गया है । 'अजल' (मृत्यु) की कथा-स्थिति भी विचित्र है। इसमें कुछ मजदूरों 
को जंगल में काम करते दिखाया गया है। अचानक बादल गरजते हैं, घोर वर्षा 
होती है और बिजली कडकती है । मजदूर जंगल के एक झोंपड़े में घुस जाते हैं। 
तय होता है क्रि उनमें कोई एक गुनहगार हे उसके साथ बाकी बेगुनाह न मारे 
जायें, अतः सभी मजदूरों को एक एक करके जंगल के एक पेड़ को छ लेना चाहिए। 
जिसने गुनाह किया होगा वही बिजली गिरने से मरेगा । सभी मजदूर ऐसा करते 
हैं लेकिन समदू मृत्यु के भय से बेहद आतंकित होते के कारण ऐसा करने से इनकार 
कर देता है। अन्त में उसके हाथ-पांव बांधकर उसे उस दरख्त के पास छोड़ दिया 
जाता है । उसकी मां भी अपने घवराते हुए और चीखते-चिल्लाते बेटे के पास पहुंच 
जाती है | इतने में बिजली उसी झोंपड़े पर गिरती है जिसमें बाकी सब मजदूर 
शरण लिए हुए थे। इस स्थिति में भी मानवीय व्यवहार के दिलचस्प पक्ष को 
उजागर करने की बहुत संभावना थी, पर अप्रत्याशित अन्त ने उसे पूरी तरह 
से नष्ट कर दिया है। 'यि ति छु अख एहसास' (एक एहसास यह भी है) की 
नायिका विमला विवाहित जीबन के सुख ओर संतोषपूणं क्षणों में भी उस अज्ञात 
युवक को याद करते ही उदास हो जाया करती है जिसने विवाह से ज़रा पहले 
मुसलाधार वारिश के एक दिन उसे अपता छाता दे दिया था, जिसे वह पांच साल 
तक न लौटा सकी थी । पांच साल बाद ननिहाल जाकर उसे पता चलता है कि वह 
युवक हर बारिश के दिन बिना नागा बिजली के खंभे के नीचे उसकी प्रतीक्षा 
करता है। युवक का यह्‌ कहना कि उसे छाते की नहीं किसी और की चिन्ता थी, 
विमला के मत को कचोटता रहता हैं । विमला का पति कोंच-कोंचकर उसके इस 
रहस्य का पता लगाता है.। कहानी में पुरुष की संदेहशीलता की ओर भी संकेत है 
और नारी मन की रहस्यमय बैहों क्के खोलने की कोशिश भी, लेकिन यह कहानी 
कन्बि्ससग न लगकर गढ़ीजाढ़ायी लगती है । निर्दोष कहानी में दिलचस्पी पैदा 


करने के लिए इसी प्रकार के तत्त्वों का साहरा लेते हैं। 

दीपक कोल : 'उसने कहा था की आवृत्ति 

दीपक कौल ने कश्मीरी में 'उसने कहा था' के इतिहास को एक तरह दोहराने की 
कोशिश की है। कहानी लेखन उन्होंने १९६० से पूर्व ही शुरू किया था और 
१६६०-७० के दशक में वे कुछ काल तक मंच पर उपस्थित होकर सहसा चले 
गये। यद्यपि उनका एक संग्रह “श्यामस्न' प्रकाशित हुआ बताया जाता है पर 
उनकी ख्याति का आधार 'सफर त, स“त्य वा'ल्य' (सफर और सफर के साथी) 
कहानी ही है, जिसमें मानवीय संबंधों के अर्थाश्रित स्वरूप को संवेदनापूर्ण ढंग से 
चित्रित किया गला है। अपनों के बेगानेपन और वेगानों के अपनेपन की एक 
मामिक स्थिति को लेकर रची गयी यह कहानी आदमी के अनिवार्य अकेलेपन के 
दर्द को उजागर करती है। 'कुन मुसा'फिर' (अकेला मुसाफिर) 'छांफ' (छाया- 
भास) उनकी अन्य उल्लेखनीय कहानियां हैं । डॉ० रत्नलाल शांत ने दीपक कौल 
की कहानियों में उमेश कौल की भाषा के संकेतात्मक मुहावरे को लक्षित किया 
है।' लेकिन दीपक कौल की भाषा उमेश की भाषा से बिल्कुल अलग, अपनी एक 
विशिष्टता लिये हुए है। 


शंकर रेणा : मृत्युबोध का संवेदनशील कथाकार 
डॉ० शंकर रेणा इसी दशक में कश्मीरी कहानी के एक अत्यन्त संभावनापूर्ण 
हस्ताक्षर के रूप में बहुत तेजी से उभरे। उनकी कहानियों में प्रायः मृत्यु के गहरे 
संत्रास का बोध उभरता है। अस्पताल के उदास वातावरण में यंत्रणाएं झेलते हुए 
अपने पात्रों में शंकर ने मृत्यु के आतंक से मोहग्रस्त मनुष्य की जिजीविषा को 
व्यापक मानवीय संवेदना की परिधि में प्रस्तुत किया है। ये पात्र शारीरिक स्तर 
पर जितने अपंग और असहाय होते हैं, मानसिक स्तर पर उतने ही सक्रिय और 
भावुक। मृत्यु और जीवन के छाया-प्रकाश में रची गई उनकी कहानियां पीड़ा- 
बोध के मध्य से सौन्दर्य-संवेदना को उजागर करती हैं । कहीं-कहीं कहानीकार 
पीड़ा को आदर्शीकृत भी करता हुआ प्रतीत होता है, और कहीं-कहीं तो उसे 
मॉरबिडिटी की सीमा तक खींचता है। ५ 
शंकर स्वयं डॉक्टर थे, रोग में छटपटा रहे आदमी की तकलीफ को उन्होंने 
र. Me Fe उसे ही अपनी कहानियों की विषयभूमि बनाया । लेकिन 
वूकता और रोमा मे र्थ देने 
तड़प बिर जाती है ड ह me SR 
सतह्‌ के सत्य को ही छू पाती है के. ह 
“जितेनि जूल' (किरण दीप्ति) उनकी क 


। हानियों का एकमात्र संग्रह है। इस 
संग्रह के प्रकाशन के बाद भी शंकर ने अनेक oe 


कहानियां लिखी, पर १६७६ में 

असमय मृत्यु ने मृत्युबोध के इस संवेदनशील कथाकार को अपनी संभावनाओं को 
उपलब्धि के शिखर तक पहुंचाने न दिया । 'वो' न्य कहंजू वा'य' (अव किसकी 
वारी है), 'अख पज,ल त, कें ह इन्सान” (एक पहली और कुछ इन्सान) और 
हो'छ,म,च्‌ या'र (सूखा हुआ चीड) उनकी श्रेष्ठतम कहानियों में गिनी जाती हैं। 
'हापुथ' (रीछ) उनकी एक अन्य उल्लेखनीय कहानी है, जिसमें नारी के मांसल 
सौंदर्य की कामोद्दीपक उष्ण गन्ध है । 

समसामयिक यथार्थ से जुड़े रहने के स्थान पर शंकर प्रायः अस्तित्व के 
शाश्वत सवालों को उठाते हैं। रोमानियत उन पर इस कदर हावी है कि उनकी 
भाषा भी बेहद काव्यमय और भावुकतापूर्ण हो गयी है । फूल-पत्तीदर भाषा और 
विम्व-रचना की प्रवृत्ति उनके काव्य-शिल्प के अनिवार्य तत्त्व हैं। 


संवेदना और शिल्प के नये धरातल 
१६६०-७० के दशक के उत्तराद्धे में ही इस बात को लक्षित किया जाने लगा था 
कि कश्मीरी कहानी का स्वरूप परिवर्तित हो रहा है और वह पुरानी हदों को 
तोड़कर एक नये धरातल का स्पर्श कर रही है । 

लीक तोड़ने की अकुलाहट और जीवन के नये संदर्भो की रचनात्मक खोज 
१६६७ से कुछ पहले से ही कहानीकारों को प्रेरित कर रही थी। पर एक नयी 
कथा-प्रवृत्ति का स्पष्ट आभास १६६७ में ' 'शीराज़ा” के कहानी विशेषांक के 
प्रकाशन के बाद से ही हुआ । इस विशेषांक में प्रकाशित कहानियों ने सबसे पहले 
यह संकेत दिया कि कश्मीरी कहानीकार की दृष्टि और संवेदना में, कहानी 
सम्बन्धी उसकी परिकल्पना में एक मौलिक अंतर आया है जो विषयभूमि, एप्रोच, 
निर्वाह, संवेदना और शिल्प के स्तर पर व्यक्त होने लगा हे । नयी और पुरानी 
कहानी के अलगाव का एक महत्त्वपूर्ण बिन्दु यह था कि व्यक्ति-चरित्र के किसी 
विलक्षण पक्ष के उद्घाटन के स्थान पर अब परिस्थितियों के गहरे परिप्रेक्ष्य में 
आज के मनुष्य की समस्याओं और उसकी संवेदनात्मक प्रतिक्रियाओं को प्रस्तुत 
किया जाने लगा । पहले की कहानी के केन्द्र में, जैसा कि डॉ० रत्नलाल शांत ने 
शीराज़ा' के ही १९७४ में प्रकाशित एक अन्य कहानी विशेषांक में अपने एक 
महत्त्वपूर्ण लेख “कश्मीरी कहानी का आज और कल” में लिखा है, अन्ततः कोई 
न कोई चरित्र स्वभाव या आचरण की दृष्टि से तनिक भिन्न, तनिक अजीब या 
विलक्षण हुआ करता था | इसी चरित के इदै-गिदे अन्य पात्तों और घटनाओं का 
संयोजन इस प्रकार से किया जाता था कि धीरे-धीरे कहानी चरम सीमा के किसी 
नाटकीय बिन्दु पर पहुंचकर अप्रत्याशित रूप से समाप्त हो जाती थी। पुरानी 
कहानी में संयम की कमी थी और चमत्कार की प्रमुखता, पर भव कश्मीरी कहानी 


के वयस्क होने के चिह्न प्रकट हो रहे थे और वह व्यक्ति-चरित्र की विलक्षणता के 

चित्रो के स्थान पर मानवीय स्थिति के संदर्भो को पुरी प्रामाणिकता से उभारने के 
लिए आग्रहशील दिखाई देने लगी । अपने जीवनानुभवों से सम्बन्धित जटिल 
यथार्थ के अनेक स्तरों को उद्घाटित करने के लिए कहानीकार शिल्प की दिशा 
में भी सार्थक प्रयोग करने को उन्मुख हुए | आधुनिक जीवन की असंगति और 
असामंजस्य को रूपायित करने के लिए कहानी के कटे-छंटे शिल्प और बंधे-वंधाये 
ढांचे की अपूर्णता का उन्हें तीब्र अहसास हुआ। एक परिवर्तित कथा-चेतना और 
शिल्प-दृष्टि का उन्मेष १६६०-७० के दशक के अंतिम वर्षों में कहानीकारों की एक 
नयी पीढ़ी में प्रकट हुआ जिसमें हृदय कौल भारती, हरिकृष्ण कौल, रत्नलाल शांत 
और फारूक मसूदी के लेखन को विशेष रूप से उल्लेखनीय माना जा सकता है। 

इस पीढ़ी के कहानीकारों ने जिस नवीनता का परिचय दिया उसका एक एति- 
हासिक संदर्भ तो था ही, पर केवल समय के धरातल पर ही उनकी कहानी नयी 
न थी । उसमें नयी संबेदनाएं और नयी संभावनाएं थी, जिनका संकेत 'शीराजा' 
के पूर्वोक्त कहानी विशेषांक में प्रकाशित 'ताप' (हरिकृष्ण कौल) 'छायि 
गित्य' (रत्नलाल शांत) और 'स्यठा मोमूली' (फारूक मसूदी) जैसी कहानियों 
ने दिया। इससे पहले ही हूदयकौल भारती 'मिलि हुन्द दूह आबनूसुक रूलर 
त, जिगर च्य मिश' (मिल का धुंआ) में कथ्य और शिल्प के स्तर पर रचनात्मकता 
के एक परिवर्तित धरातल का परिचय दे चुके थे | कुछ पुराने कहानीकार भी, 
जैसे अख्तर मुहीउद्दीन नये बोध के साथ जुड़े और 'गहे ताप गहे शिहुल' (कभी 
धूप कभी छाया) जैसी कहानियां शिल्प की एक नयी भंगिमा को प्रस्तुत करती 
हुई रची गयीं। इस कहानी में शब्दों के अर्थ की मृत्यु की अनुभूति स्थिति पर 
निर्भर न होकर पात्र के वक्तव्य पर निर्भर है। लेकिन कुछ कहानीकारों की 
संवेदनाएं इतनी जड़ीभूत हो चुकी थी कि वे नये युग में भी पुरानी फार्मूलाबद्ध 
कहानी से चिपके रहे। 


१९७०-८० का दशक : समकालीन कहानी की दिशाएं 


१६६७ में सतह पर आयी यह नयी रचना-प्रवृत्ति १६७०-८० के दशक में और भी 
बलवती और गत्यात्मक होती हुई दिखाई दीं। आज के जीवन को अपनी सम्पूर्ण 
विविधता में रूपाथित करने के लिए इस दशक के कहानीकार ने अभिव्यक्ति के 
सही कोण की तलाश करते हुए शिल्प के क्षेत्र में नये प्रयोग किये । यह शिल्प- 
प्रयोग उस नये कथ्य की अभ्यान्तर मांग का परिणाम थे, जिसके संप्रेषण के लिए 
कहानी के पूर्व-निश्चित चोखटे छोटे पड़ते थे। शिल्पगत नवीनता को अपनाने की 


इस प्रक्रिया में कथा-तत्त्व अथवा कहानीपन का ही निषेध करके कहानी-इतर 
साहित्य-रूपों से नये तत्त्व ग्रहण किये गये । कहीं-कहीं इन सा 


ह ० हित्य-रूपों ने कहानी 
की सीमाओं का इतना अतिक्रमण किया कि उन्हें अलगाना मुश्किल हो गया । इस 

तरह संवेदनशीलता के विकसित स्तर को वहन करने के लिए कलात्मक विधाओं 
के विनिमय की एक प्रक्रिया शुरू हुई जिसने कहानी के पूरे रूप को ही बदल 
डाला | सन्‌ "७०-८० के दशक की कश्मीरी कहानी में, जिसने १६६७ में ही आकार 
लेना शुरू किया था, कथानक की पारम्परिक धारणा एकदम बदल गयी। काल- 
क्रम के अनुसार घटनाओं के संकलन के स्थान पर कोई भी एक घटनास्थिति या 
प्रसंग जो अपने में अर्थपूर्ण हो अब कथानक का पर्याय बन गया । कथानक वस्तुतः 
इतना सूक्ष्म हो गया कि उसके अस्तित्व पर भी संदेह होने लगा । केवल परस्पर 
असंबद्ध और उलझे हुए घटना-सूत्ों द्वारा कहानीकार जीवन के टुकड़ों को अथवा 
अनुभव-खण्डों को नये रूपाकार देकर अपने रचनात्मक लक्ष्य की पूर्ति करता 
रहा। वास्तविकता के अधिक से अधिक स्त रों को उभारने की कोशिश में 
समकालीन कश्मीरी कहानी ने सांकेतिकता और प्रतीकात्मकता का विशेष रूप से 
सहारा लिया । इस दौर की कश्मीरी कहानी वस्तुतः इस बात में विशिष्ट है कि 
उसका रूपगठन ही सांकेतिक हो गया है। कहानीकार का अभिप्रेत या कथ्य 
पहले की कहानियों की तरह अन्त में जाकर स्पष्ट नहीं होता, अपितु उसकी 
बुनावट में ही आद्यांत बिद्यमान रहता है। सतह से गहरी वास्तविकता के 
अन्वेषण के लिए अथवा स्थिति और कथ्य के गहन पक्षों को उजागर करने के 
प्रयोजन से प्रतीकों का उपयोग नयी कश्मीरी कहानी की एक ओर रचनात्मक 
बिशेषता मानी जा सकती है । लेकिन प्रतीकों को कुछ कहानीकारों ने माध्यम 
नहीं साध्य मान लिया और रूढ़ि की सीमा तक खींचा, जिससे उनकी कहानियां 
कहानियां न रह कर रूपक बन गयीं । 

वास्तविकता को उसकी समग्रता में संकेतित करने के स्थान पर अनेक 
कहानियों में तो प्रतीकों के लिये स्थितियां गढ़ी गयी प्रतीत होती हैं । अतः प्रतीक 
कहानी की संरचनात्मक अनिवार्यता न होकर आरोपित होने का आभास देने 
लगे । भाव-संवेदन के लिए प्रतीक के साथ-साथ बिम्ब की चाक्षुष भाषा का प्रयोग 
भी आज की कश्मीरी कहानी में हुआ, लेकिन यह प्रयोग सब कहीं अर्थपुर्ण है-- 
ऐसा नहीं कहा जा सकता। कभी-कभी तो कहानीकारों ने बिम्ब-विधान के उपयोग 
द्वारा कथ्य की विशिष्टता को रेखांकित करने के स्थान पर उसे धुंधला ही किया है। 


हृदय कौल भारती : नयी शिल्प-चेतना 

समकालीन कश्मीरी कहानी की ये कुछ दिशाएं है । इस कहानी की विशिष्टता और 
नयापन शिल्प और कथ्य दोनों स्तरों पर समान्तर विकसित हुआ है । नये कथ्य के 
सामने पुराने शिल्प कौ असमर्थता का तीव्र बोध जिन कहानिकारों को हुआ 
उनमें हृदय कौल भारती को सबसे पहले लिया जा सकता ह । भारती सन्‌ "९०-७० 
के दशक में ही 'तेह' (ऐंठ) और "शिकस्त' जैसी कहानियां लिखकर कश्मीरी 

कहानी के एक समर्थ रचनाकार के रूप में प्रतिष्ठित हो चुके थे । 'आवनूसुक 
रूलर जिगर च मिश त, मिलि हुन्द द 6” (मिल का धुआं) कहानी में, जैसे पहले 
कहा जा चुका है, नयी संवेदना-दृष्टि और शिल्प-चेतना का परिचय देते हुए उन्होंने 
अपनी स॒जनात्मकता का ऐसा आयाम प्रस्तुत किया जो आगे चलकर और अधिक 
स्पष्टता से विकसित हुआ । मिल के भोंपु की आवाज़ को महानगरीय परिवेश की 
यांत्रिकता का प्रतीक बनाकर उसकी जकड़ में छटपटाते व्यक्ति के ददे को इस 
हानी में हरीश के माध्यम से व्यंजित किया गया है । कहानीकार ने हरीश के दृष्टि- 
बिन्दु को अपना कर श्यामांगी मद्रासी लड़की की सुन्दरता और मिल के धुएं और 
भोंपू की आवाज़ के बीच उसकी तनावपूर्ण मनस्थिति को उभारा है, चित्रित नहीं 
किया-यह बात इस कहानी को पूर्ववर्ती कहानियों से अलग करती है। अपनी 
कथायात्रा के इस मोड़ से भारती आज बहुत आगे निकल गये हैं और आधुनिक 
जीवन से सम्वद्ध भय, संशय, अनास्था, संत्रास और निराशा के संदर्भो को शिल्प 
के नये प्रयोगों में समेटने की कोशिश कर रहे हैं। उनकी कहानियों में घटनाएं 
और चरित्र अलग अस्तित्व न रखकर क्षण के यथार्थ की अनुभूति में विन्यस्त नजर 
आते हैं। वस्तुतः यथार्थ उनके लिए बाहरी घटना मात्र न होकर एक आंतरिक 
स्थिति है जिसके अनेक बिम्बों में वे व्यक्ति की अपने आप से पहचान कराते हैं । 
वस्तु-संघटन भारती की कहानियों में इतना विघटित स्वरूप लिए हुए है कि 
वह रूढ अर्थो में कहानियां न रहकर अनुभूति-चित्र बन जाती है। मसलन उनकी 
हानी 'हमज़ाद' (सहजात) में खिड़की के शीशे में ठूंगे मारते हुए कबूतर और बस 
स्टॅण्ड पर बस की प्रतीक्षा में खड़े केन्द्रीय पौत्र- कहानी के 'मै'--के माध्यम से 
व्यक्तित्व को तोड़कर सपाट बनाने वाले परिवेश में आज के आदमी की मन- 
स्थिति उजागर हुई है। चौरस्ते पर चल रही भीड़ में इस पात्र का खो जाना 
व्यक्तित्व के विघटन के खौफनाक सत्र को प्रस्तुत करता है। 

'अनि,ट चि टोपाज खंज्य (अंधेरे के पुखराज के टुकड़े) में बिम्ब-रचना का एक 
सजग प्रयास दृष्टिगोचर होता है। बिखरे बिम्बों के माध्यम से कथ्य को उभारने 
का प्रयत्न इस कहानी की एक विशेषता है। लेकिन भारती में कहीं-कहीं बिम्ब 
और प्रतीक का प्रयोग एक मैनरिउम-सा लगता है और कहानी अमूर्तन में उलझ- 
कर रह जाती है, जैसे 'वकत,किस चौखाटस मंज' (वक्‍त के चोखटे में) में जिसमें 
छोटी कहानी के शिल्प का प्रयोग किया गया है । कथा-तत्त्व का निषेध इस और 
कुछ अन्य कहानियों में इस हृद तक मिलता है कि कोई घटना-सूत्र हाथ नहीं आता 
और कहानी एक निबन्ध-सी लगती है, जिसमें प्रमुखता वक्तव्य की होती है । 
“म्ये छुषें डोरायि हुन्द इस्तिजार” (मुझे पैंडोरा की प्रतीक्षा है) एक ऐसी ही छोटी 
कहानी है जिसकी केन्द्रीय भावस्थिति मॉरविडिटी की है। 'सिरिय रो'स पगाह 

(सु्येबिह्दीन कल) में घटना-स्थितियों और शब्द-संरचत्ना के स्तर पर प्रतीकीकरण 

का उपयोग है, जिसमे कहानी अन्योक्ति या रूपक-सी हो गयी है | डाकिये का 
सूरज के न उगने के बारे में तार लेकर आना, उसकी पशु की-सी सख्त चमड़ी, 
रोयेंदार जिस्म और बन्दर की-सी चीखें तथा अन्ततः केन्द्रीय पात्र की यही स्थिति 
होना--इस सबके द्वारा लेखक जो संकेत करना चाहता है, वह पहले से ही सुस्पष्ट 
है । इस कहानी में लेखक ने यह कहने की कोशिश की है कि मानव व्यवित की 
विशिष्टता उसके स्वतंत्र विवेक और विचार-शक्त में है और इनके छित जाने 
पर वह वन्दर-सा चीखने वाले एक रोयेदार जानवर के अतिरिवत और कुछ नहीं । 
“चक्र व्यूह? भारती की एक और बहुर्चाचत कहानी है जो आधुनिक यथार्थ को उस 
षड्यन्त्र के रूप में प्रस्तुत करती है जिसमें आज का आदमी फंसा है । क्षण की 
चेतना से वन्धे यथार्थ को उद्घाटित करने का आग्रह भारती को क्षणवाद की 
हदों तक ले जाता है। 

आत्मसाक्षात्कार अथवा व्यवित द्वारा स्थितियों और सम्बन्धों के दर्पण में 
अपने-आपको पहचानने के प्रयत्न को, जिसे कुछ समकालीन कश्मीरी कहानीकार 
अपनी कहानियों के केन्द्र में रख रहे हैं, भारती भी रेखांकित करते हैं। 'द्रत 
आ'तन मंजबाग' (दो आईनों के वीच) उनकी एक ऐसी ही कहानी है जिसमें दर्पण 
में पड़ रहे प्रतिविम्बों में नैरेटर को अपने ही प्रतिरूप नजर आते हैं। 'आ'खिरी 
सवक्र' शीर्षक कहानी में भी आत्मसाक्षात्कार की प्रवृत्ति हैँ, लेकिन बिच्छू का 
प्रतीक अत्यन्त स्पष्ट है जिमके कारण सांकेतिकता फीकी पड़ जाती है । कहानी के 
अन्त में “वाहर-भीतर का कांच” टूटने और उसकी किरचें चुभने की अनुभूति है, 
जो कांच के भीतर बन्द बिच्छू के रूप में असलियत को पहचानने का परिणाम है। 

मानवीय सम्बन्धों को लेकर भी भारती ने इधर कुछ कहानियां लिखी हैं 
जिनमें 'वहशी' और 'द्वन अथन हुन्द अफसान, (दो हाथों की दास्तां) उल्लेखनीय 
हैं । 'वहशी' में स्त्री-पुरुष के शारीरिक सम्बन्धों की “वास्तविकता” पर फोकस 
है । 'दो हाथों की दास्तां भारती की शीर्षस्थ कहानियों में गिनी जा सकती है। 
इसमें मां और बेटे, और उनके माध्यम से दो पीढ़ियों के रिश्तों का अत्यन्त 
संवेदनापूर्ण अंकन सांकेतिकता के एक सुक्ष्म स्तर पर हुआ है। 

भारती की कहानियां प्रायः मानवीय सम्बन्धं से अधिक मातवीय नियति के 
सवालों से जुड़ी हैं । लेकिन समकालीन आदमी को संत्रस्त करने वाले जिस संकट 
की ओर वे इशारा करती हैं वह कभी-कभी आरोपित और अवास्तविक लगता 
है । ये कहानियां सामाजिक संदर्भ से सामान्यतया असम्पृक्‍्त और कटी-कटी हैं। 
एक तरह से वे अपने परिवेश का आप निर्माण करती हैं जो मनुष्य की भीतर की 
दुनिया से ताहलुक रखता है और भयावह और आतंकपूर्ण होता है । 

हरिकृष्ण कोल : विकसित परिवेश-बोध 
हरिकृष्ण कोल(१९२४-)'ताप'(धूप)कहानी को लेकर १९६६में हिन्दी से कश्मीरी 
में आये और एक विशिष्ट कहानीकार के रूप में प्रतिष्ठित हुए । नयी कथा-दृष्टि 
और कला-चेतना से युक्त उनकी कहानियों में समसामयिक मनुष्य के जीवित 
यथार्थ को सांमाजिक परिस्थितियों के वास्तविक परिदृश्य में देखा जा सकता है । 
हरिकृष्ण कौल में आधुनिक संवेदना व्यापक और गहरी परिवेश चेतना से सम्बद्ध 
है। पश्चिमी साहित्य से आयातित संत्रासपूर्ण स्थितियों के स्थान पर व्यक्ति और 
उसके परिवेश की संगति अथवा तनाव का बोध उनकी कहानियों में अनेक स्तरों 
पर उभरता है। यह परिवेश आथिक वैषम्य और सामाजिक विसंगतियों को झेल 
रहे उस मध्यवर्ग का परिवेश है जो एक विकट संकट से गुजर रहा है। एक जलील 
जिन्दगी जीने को लाचार और चारों ओर व्याप्त झूठ, भ्रष्टाचार और दायित्व- 
हीनता के सामने अपने को असमर्थ पाने वाले मध्यवर्गीय व्यक्ति की पीड़ा उनकी 
कहानियों में मूत्त हुई है। कहानीकार वर्तमान व्यवस्था को उन विद्रूपताओं और 
बेहयाइयों को उघाड़ता है जिसने समकालीन जीवन को घुटन और तल्खियों से 
भर दिया है । कश्मीरी कहानियों के अपने प्रथम संग्रह 'पत लारान परबथ' में 
उन्होंने अपनी कहानी को परिवेश के दबावों और तनावों की निर्मित के रूप में 
प्रस्तुत करते हुए लिखा हे, “मैंने लव-कुश और भरत जैसे बालकों की कथाएं पढ़ी 
हैं । उन बच्चों की कहानियां भी सुनी है जिन्होंने मां के लिये अपने बाप से लड़ा 
और उसे पराजित किया । लेकिन जो मुझ पर बीती है उसके लिये मेरी कहानियां 
मेरे परिवेश से लड़ नहीं सकतीं । वे उसे संभाल या सुधार नहीं सकतीं । उन्हें उसे 
“रास्ते पर लाना या बदलना नहीं आयेगा--मुझे उनसे यह उम्मीद भी नहीं। 
जिस परिवेश में समय का संक्रमण भी क्रान्ति न ला सका उसमें मेरी मासूम 
कहानियां क्या क्रान्ति लायेंगी। लेकिन फिर भी मुझे अपनी कहानियां प्रिय हैं 
क्योंकि मेरे अर्थहीन जीवन को इन्होंने अर्थ दिया और यही क्या कुछ कम है ।''' 
परिवेश-जनित यथार्थ से उत्पन्न कोल की कहानियां केवल उनके व्यक्तिगत 
जीवन को ही अर्थ नहीं देतीं कश्मीरी कहानी के रचनात्मक अर्थो का भी विस्तार 
करती हैं। आधुनिक यथार्थ के जटिल और विसंगत रूप को सम्प्रेषित करना 
कहानी के परम्परागत शिल्प द्वारा संभव न था, अतः हरिकृष्ण कौल ने कथ्य के 
आभ्यंतर दबावों को महसूस करते हुए कहानी-शिल्प के क्षेत्र में नये और सार्थक 
प्रयोग किये । इस प्रक्रिया में उन्होंने कहानी को इतना अमूर्तं अथवा प्रतीक- 
निर्भर भी न बनाया कि अर्थहीन अस्पष्टता के अलावा कुछ भी हाथ न आये, 
और न अन्य विधाओं से विभिन्न तत्त्वो का इस सीमा तक विनिमय किया कि 
कहानी कहानी ही न रहे । वास्तविकता के अनेक स्तरों को उभारने के लिये 

उन्होंने कार्य-कारणबद्ध कथानक के रूप को तोड़ा और घटनाओं के कालक्रमानु- 
सार किये गये नियोजन को अस्वीकृत किया । कथानक चरिद्रांकन, घटना, निर्वाह 
परिवेश-चित्रण अपना पृथक्‌ अस्तित्व न रखते हुए कहानीकार के अनुभव से एक 
आभ्यन्तर सम्बन्ध भें बद्ध हो गये और उनकी समवेत भनुगूंज के रूप में कहानी 
का अन्तःस्वर उभरा । 

परिवेश से गुंथे हुए जीवन-खण्डों को प्रस्तुत करते हुए कोल ने कभी चेखव 
के-से संयम का परिचय देते हुए छोटी-छोटी अनुभूतियों के माध्यम से वास्तव के 
व्यापकतर संदर्भो को उजागर किया तो कभी काफका की भांति फंतासी का प्रयोग 
करके सतह के यथार्थ से गहरी सच्चाइयों का संकेत दिया। “वह” के माध्यम से 
“मैं” के अनुभव-लोक में उतरने के साथ-साथ “मैं” के आत्मीय दृष्टि-बिन्दु से 
“वह” की समस्याओं को समझने ओर प्रस्तुत करने के लिये उन्होंने “ओवर 
हेयरिंग” की तकनीक का भी खूब प्रयोग किया है । 

हरिकृष्ण कौल की 'ताप' कहानी का उल्लेख ऊपर किया जा चुका है जिसके 
द्वारा उन्होंने कश्मीरी कहानी के रचना-जगत पर अपनी पहली छाप छोड़ी । इस 
कहानी में दिल्ली के वातावरण में अपने सम्पन्त बड़े पुन्न के परिवार के बीच एक 
बुढ़िया के अजनबीपन और असमंजस्य की अनुभूति को संकेतित किया गया है। 
अजनबीपन के साथ-साथ बुढ़िया मन में आथिक अभावों से ग्रस्त अपने दूसरे पुत्र 
की मजबूरियों की कचोट महसूस करती है। 'दह आन, शे आन, (बन्दर बांट) 
कहानी में उन्होंने उस परिवेश की क्षुद्रता और विद्रूपता को उघाड़ा है जिसमें 
यह स्पष्ट नहीं होता कि चोर कौन है--चोरी करने वाला व्यक्ति या खुद पुलिस ? 
या वह व्यवस्था जो इन्हें बन्दर बांट के लिये पूरा अवसर प्रदान करती है ? या 
फिर वह व्यक्ति जो स्थिति के साथ समझौता करके भी सम्भ्रांत और सम्माननीय 
बना रहता है ? 'कप्यू' शीर्षक कहानी में पीढ़ियों के हृत्द्र का संदर्भ है । 
में पूर्व वर्ती पीढ़ी की गल्तियों के जाल में फंसी युवा पीढ़ी की विवशता अंकित है । 
जो न बीते कल को बदल सकती है न आने वाले कल को । [सुख साव त, व्याख 
सा'ब' (यह साहब वह साहब) कहानी में वर्तमान राजतीति के चिनीने रूप प 
अनावृत किया गया है। इसमें दो तथाकथित प्रतिद्वन्द्दी राजनीतिक नेताओं क 
चेहरों से सहसा मुखौटे छीनकर उनके वर्गीय स्वभाव और र स्वार्थो की 
वास्तविकता को एंक तीखे व्यंग्य द्वारा छीला गया है। 5३३ (कल) हरिकृष्ण 
कौल की एक शीषेस्थ कथाकृति है जिसमें दो स्कूली लड़कों के लिये समय का 
प्रवाह रुक जाता है और उनके माध्यम से समूची व्यवस्था की विसंगति और 
विद्रपता का परिदृश्य उद्घाटित होता हैं। फंतासी के शिल्प का सार्थक प्रयोग 
इस कहानी की एक विशिष्टता है जो 'पत, लारान परबथ' (पीछा करता हुआ 
पर्वत) में भी उपलब्ध होती है। समय की क्रमबद्धता को तोड़कर इन दोनों 

कहानियों में जीवन-व|स्तव के अछूते पक्षों को प्रस्तुत किया गया है । 

भाषा, संरचना और संवेदना के स्तर पर समकालीन जीवनानुभव को 
उद्घाटित करने की जिस क्षमता का परिचय कोल की कहानियों में मिलता है 
वह कश्मीरी कहानी की एक नयी दिशा की ओर संकेत करती है । 'शुमशान 
वा राग' (अर्थी) एक ऐसी ही विशिष्ट कथाकृति है जो कहानीकार की रचना- 
शीलता के उत्कर्ष-बिन्दर का पता देती है। कहानी में मां की अर्थी को ले जाते हुए 
क्रिकेट कमेंट्री सुनने बाले पेड़ो की आंतरिक वीरानगी और अकेलेपन को अन्त में 
जाकर उभारा गया है और उसके माध्यम से मानवीय सम्बन्धों के जुड़ाव और 
आत्मीयता का संवेदनापूर्ण संकेत है कौल की कहानियों की विशिष्टता का एक 
पक्ष है वास्तव को सम्प्रेष्य बनाने के लिये पारदर्शी और कहीं-कहीं नंगी भाषा का 
प्रयोग जो इस कहानी में हुआ है। 

“हालत छु रोतुल' (अभी तो रात है), 'अख उरियां कथ' (एक नंगी 

हानी), “राग-वा'राग' “सु किकर कुल' (कीकर का पेड़), 'ला'ल मजनूँ क_स्स,' 

(लैला मंजनू का किस्सा), 'स्र'न्य खेल' (सूक्ष्म खेल), आदि कहानियां हरिकृष्ण 
कोल की कथायात्रा की एक नयी मंजिल को सूचित करती हैं। इन कहानियों में 
समाज-संलग्नता का मूल-स्वर तो है ही, रचनात्मकता के नये स्तर भी नजर 
आते हैं। 'हालस छु रोतुल' में चट्टानों के खिसक जाने से ब[नहाल के करीब रुकी 
हुई एक बस के यात्रियों को सुबह के इंतिजार में दिखाया गया है। स्वामीजी के 
लिये अन्धेरी रात एक माया है, जिसका सुबह होते ही अस्तित्व नहीं रहेगा, लेकिन 
नैरेटर के लिए रात और उसका अंधेरा और एक रुकी हुई यात्रा, एक सत्य है। 
“अख उरियाँ कथ' में फंतासी की तकनीक का प्रयोग है। विना पतलून पहने केवल 
जांधिये में क्लास-रूम में आये लेक्चरर को निमित्त बनाकर कहानीकार समूची 
व्यवस्था के नंगेपन और बेहयाइयों को उघाड़कर रख देता है। 'राग वा'राग' में 
पीढ़ियों का इन्द्र है। संगीतकार बाप अपने इंजीनियर बेटे की संगीत में गहरी 
रुचि को बर्दाश्त नहीं करता । दोनों के अहं की ट कराहट द्वारा उत्पन्न स्थिति के 
बीच पूर्ववर्ती पीढ़ी द्वारा युवा पीढ़ी पर अपने आप को थोपने की मनोवृत्ति पर 
चोट की गयी है। 'सु किकर कुल' एक अत्यन्त सशक्त कहानी है जिसमें काल- 
चेतना के संदर्भ में कुछ बहुमूल्य खो देने का दर्द उभरता है। कीकर का पेड़, जिसे 
कटवा दिया जाता है, वास्तविक होकर भी प्रतीकात्मक आयाम ग्रहण करता है । 


लाल मजनू कस्स में शिक्षा-व्यवस्था पर तो व्यंग्य है ही, सामाजिक आवरण 
के ढोंग पर चोट है। 


रतनलाल शांत : विसंगत यथार्थ का उदघाटन 
हारकृप्ण कौल के ही साथ हिन्दी से कश्मीरी में आने वाले कथालेखक हैं रत्नलाल 

शांत (१६३८-) जिनकी समकालीन कश्मीरी कहानी के विकास में एक अपनी 
भूमिका रही है। १६६७ में 'शीराज़ा' के कहानी विशेषांक में 'छायि गित्य' 
(परछाइयां) के प्रकाशन के वाद उन्होंने शीघ्र ही एक प्रमुख कहानीकार के रूप में 
अपना विशिष्ट स्थान वना लिया । रत्नलाल शांत की कहानियां, जिनका पहला 
संग्रह 'अ'छिरवालन प्यठ को ह (बरौनियों पर पहाड़) १६७२ में प्रकाशित हुआ, 
विचार के नये धरातलों और जीवन के नये संदर्भों की खोज से प्रेरित हैं । 

संश्लिष्ट और जटिल जीवन-स्थितियों को अपनी अनुभूति के माध्यम से पूरी 
प्रमाणिकता के साथ प्रस्तुत करने के आग्रह के कारण उनकी कहानियों का शिल्प 
भी संशिलष्ट रूप लिये हुए है। आज को वास्तविकता के आंतरिक स्तरों में पैठने 
के प्रयास में वस्तु और शिल्प की संश्लिष्टता का यह विकास शांत की रचनाधर्मी 
प्रवृत्ति का परिचायक है। उनकी संवेदनाओं का क्षेत्र गहन है और इस गहराई को 
उद्घाटित करने के लिए वे प्रायः साँकेतिकता का सहारा लेते हैं। संकेत उनकी 
कहानियों में स्थिति के भीतर से उभरता है, बल्कि कभी-कभी उनकी कहानी स्वयं 
संकेत बन जाती है और पाठक को अपने परिवेश और समस्याओं को एक नयी 
दष्टि से देखने का अवसर देती है । “छाय़ि गित्य' (परछाइयाँ) 'ग्वड,न्युक सबक 
(पहला सबक) और 'रोशनदान' इसी प्रकार की कहानियां हैं । साँकेतिकता का 
विस्तार 'छायि गित्य' को कविता के बहुत समीप ले जाता है। शांत की अन्य 
कहानियों को भी अर्थपूर्ण सांकेतिकता या कहें तो सांकेतिक अर्थवत्ता ने विशिष्टता 
प्रदान की है। 

अमूर्त अनुभव को संप्रेषित करने अथवा मूर्ते बचाने के लिए शांत ने बिम्बों 
के अर्थपूर्ण प्रयोग का भी सहारा लिया है । विम्बों के माध्यम से वे बाह्य घटनाओं 
अथवा स्थितियों के पीछे छिपे हुए यथार्थ के अन्वेषण के लिए चेष्टावान रहते हैं। 
इस दृष्टि से शांत की कहानियों में प्राय: घटना से ज्यादा घटना के अर्थ का महत्त्व 
है। उनकी शीर्षस्थ कहानी 'ठो र (अवरोध) इसका एक उदाहरण ह यहां 
आधुनिक जीवन का विसंगत यथार्थ स्वप्न में घटित परस्पर असंबद्ध घटनाओं की 
तरह उद्घाटित होता चलता है। इन घटताओं को कहानीकार का अभिप्रेत 
अथवा कथ्य आभ्यंतर सूत्र से जोड़कर सार्थकता दे जाता है, जस काफका दवारा 
प्रयुक्त फंतासी की तकनीक में । 'ठोर' (अवरोध) कहानी में घटनाओं को बाह्य- 
स्थिति के यथातथ्य रूप में न लेकर उतकी आंतरिक संगति I सकता 
है, और उनके माध्यम से आज की बास्तविकता के दूरगामी संदर्भो तक पहुंचा जा 
प्र की कहातियों में जिस व्यक्ति का बिम्ब उभरता है वह प्रायः लेखक के 
ही 'मैं' का प्रतिरूप होता है। यह व्यक्ति शहर के प और निम्तमध्य बे ह 
प्रतिनिधि है जो बेवकूफी की हंद तक सीधा-सादा है। वह चौराहे पर नंगा ह्‌ 

जाता है, लेकिन शर्माता नहीं, वल्कि स्वयं तमाशबीनों में शामिल हो जाता है 
और अपने ऊपर हंसता है । वह किसी सुनहरे भविष्य को अपनी आंखों में नहीं 
पालता, बल्कि जिन्दगी की तलख हकीकतों को समझता और जीता है। कहीं- 
कहीं तो वह समाज से भी बेगाना दिखायी देता है और यंत्रणाओं का एक पूरा 
नरक झेलता हुआ चलता है । इस व्यक्ति के अनुभव का सच शांत की कहानियों 
का सच है। 
परित्रेश के तनाव में टूट रहे व्यवित ही नहीं परिवार के भीतर व्यक्ति और 
व्यक्ति की टकराहट को रत्नलाल शांत की कहानियां उभारती हैं। 'पनुन-पनुन 
पगाह' (अपना-अपना कल) में संयुक्त परिवार के चरमराते ढांचे के अन्दर घुटती 
हुई नारी और आर्थिक दबावों से टूटते हुए पुरुष को व्यथा है। 'त्रिकूंजल' (त्रिकोण) 
कहानी स्त्री और पुरुष के सम्वन्धो के संक्रमण से उत्पन्न स्थिति को लेकर रची 
गयी है। इसमें पति और पत्नी के सम्बन्धो में दरार पड़ जाती है; दोनों अलग हो 
जाते हैं। लेकिन एक दूसरे को नये सिरे से पहचान कर और पारम्परिक सम्बन्धों 
के रूढ़ सांचे को तोड़कर वे मत्री और पारस्परिक आदर के एक नये सम्बन्ध में एक 
दूसरे से जुड़ जाते हैं। इस विषय-भूमि को लेकर शांत ने जो कहानियां लिखी हैं 
उनकी सबसे बड़ी विशेषता भावुकता के स्थान पर एक नयी संवेदनशीलता है । 
“आ'छिरवालन प्यठ कोह' (बरौनियों पर पहाड़) कथा संग्रह के वाद लिखी 
गयी शांत की कहानियां शिल्प और संरचना के स्तर पर किसी खास बदलाव की 
सूचना नहीं देतीं, पर समकालीन जिन्दगी के नये-नये पहलुओं को उजागर करने 
का प्रयत्न उन्हें विशिष्टता देता है । इन कहानियों में 'यख', 'वुन्युल' (भूचाल), 
“रिपोर्ट छु म्थेनिस चन्दस मंज़' (रिपोर्ट मेरी जेब में है), 'अख कागज ट्रं' (कागजों 
की ट्र) 'तमाश, (तमाशा) ओर 'टिकट' उल्लेखनीय है। 'यख' में रेल दुर्घटना 
में कुचले गये नागराजन को मृत्यु द्वारा मानवीय सम्बन्धों के ठंडेपन के बीच 
केवल अपनी सुरक्षा के लिये चिन्तित लोगों के स्वार्थ और अमानवीयता को 
उजागर किया गया है। बुत्युल (भूचाल) में भी अपनी सुरक्षा की खोल में दुबके 
भोर अपने लिये मामूली सुविधाएं जुटाने के लिये परेशान बुद्धिजीवियों की क्रांति- 
चर्चा के खोखलेपन को जाहिर किया गया हे । इस कहानी में नैरेटर का बुद्धिजीवी 
जो भ्र (रिपोर्ट मेरी जेब में है) एक 
अलग तरह की कहानी है £ अस्तित्ववादी जीवन-बोध झलकता है। 
धुके क HN SE के 'मे के लिए कालेज जानेवाली नवयौवना और 
He oR प गती जाता वह तस्थ भाव से 
हरो के पीछे की वास्तविकता को पढ़ने की कोशिश करता है। 'अख कागज 
गगन कगार 
ट्रे (कागजो की ट्रे) हमें लाल-फीतेशाही की काफ्काई दुनिया में ले जाती है जिसमें 

फंसे आदमी के सामने सवाल यह है कि “साहब” कब कमरे से बाहर हो और 
चपरासी को पटाकर कागज भ्रष्ट क्लक के पास पहुंचाया जाए । 'तमाश,” 
(तमाशा) में सिनेमाघर का एक सनकी मालिक कतार में टिकट खरीद रही भीड़ 
के लिए कभी एक गेट बन्द करवाता है तो कभी दूसरा | इस तरह भीड़ को बेचेन 
करके, दौड़ा कर और यथास्थिति में गतिशीलता का भ्रम पैदा करके वह उन्हें 
'तमाशा' दिखाता है । कहानी में राजनीतिक नेतृत्व के वास्तविक स्वरूप और 
सामान्य व्यक्ति के प्रतिरोध की व्यर्थता की ओर इशारा है। 'टिकट' में उदासीन 
वाज़ार के बीच भाग रही उदासीन सवारियों से भरी वस में एक व्यवबित को 
टिकट देने के लिये कंडक्टर से आग्रह करता दिखाया गया है। लेकिन उसके आग्रह 
और टिकट पाने के निश्चय से न तो स्थिति में कोई फर्क पड़ता है न व्यवस्था के 
बदलने की कोई संभावना उभरती है। 


फारूक मसूदी : शिल्प वैचित्र्य 
फारूक मसूदी (१६४७-) को नयी पीढ़ी के लेखकों में आधुनिक बोध का एक प्रति- 
निधि कथाकार माना जाता है। आधुनिक जीवन के जटिल यथार्थ को कहानी में 
पकड़ने की कोशिश करते हुए मसूदी ने शिल्प पर आत्यंतिक बल दिया है, बल्कि 
कहा जा सकता है कि कहानी में नयेपन की प्रतिष्ठा को संवेदना और जीवन-बोध 
से अधिक शिल्प के नयेपन तक सीमित किया है । आधुनिक संवेदना बेशक उनकी 
कहानियों में झलकती हो और, शफी शोक के शब्दों में “आदमी को निरावरण 
प्रस्तुत करने की कोशिश भी । उनका ध्यान शिल्पगत वैचित्र्य पर इस हद तक 
केन्द्रित है कि दृश्य उभर नहीं पाता । कथातत्त्व का निषेध तो उनमें है ही, घटना 
स्थिति, और पात्रों के अस्तित्व को भी वे कहीं-कहीं अनावश्यक समझते नजर 
आते हैं। 'कोह काफस प्यठ परी जिन त, हीरो' (कोह काफ पर परी, जिन्त और 
हीरो) शीर्षक उनकी कहानी न'यक की मृत्यु को लेकर ही लिखी गयी है । इस 
कहानी में लोक कथा के तत्त्वों का समावेश करके एक दोहरे शिल्प के प्रयोग द्वारा 
स्थिति को उभारने के कोशिश की गयी है । आज के जीवन में जो असम्बद्धता और 
जटिलता है उसको व्यंजित करने के लिये मस दी सांकेतिकता का सहारा तो लेते 
हैं, परन्तु इस प्रक्रिया में कहानी को काफी उलझावपूर्ण या पहेलीनुमा बना देते हैं र 
'अलफतह,' 'शीन” (बर्फ), 'गोशलब', 'स्यठा मो'मूली' (बहुत मामूली) आदि 
उनकी कहातियों में हमारा ध्यान शिल्प की विचित्रता की ओर ही अधिक जाता 
है। शिल्प के इस उलझाव के कारण कभी-कभी यह लगता है कि मसूदी कोई 
गहरी बात कहने जा रहे हैं, पर सारी कहानी त लेने द ss ऐसा कुछ हाथ 
वहीं आता। “मन त, पवन (मन और पवन), जिसे मसूदी की श्रेष्ठतम कहा- 


नियों में गिना जाता है, ऐसी ही एक कहानी हैं। फिल्म का-सा परितोष देनेवाली 

इसंकी चित्रात्मक तकनीक को सराहा गया है । परन्तु संभोग-सुख पर आधारित 
स्त्री-पुरुष के सम्बन्धों की निकटता के अतिरिक्त इसमें कोई खास अनुभूति सम्प्रे- 
षित नहीं होती । 

समकालीन अनुभव के सचमुच निकट जाने का प्रयत्न फारूक मसूदी की 
कहानियों में नहीं । उनके बारे में अख्तर मुहीउद्दीत ने लिखा है कि “उन्हे जवान 
इस्तेमाल करने का सलीका है। उनकी कहानी पढ़ कर अगरचि कुल प्रभावशून्य 
होता है, लेकिन छोटे-छोटे बिम्ब आंखों के सामने तिर जाते हैं जो अवसर बड़े 
घिनौने होते हैं!” 


नये कथाकार : आधुनिक लेखन की रूढ़ियां 


फारूक मसूदी की ही भांति शिल्प पर आत्यन्तिक आग्रह नयी पीढ़ी के अन्य 
कहानीकारों का भी रहा है। इनमें बशीर अख्तर (१६४४- ), गुलशन भजीद 
(१६४९-) शम्सुद्दीन शमीम (१६४६-),वगैरह शामिल हैं। कहानी के परम्परागत 
ढांचे अस्वीकार करते हुए उन्होंने जो प्रयोग किये है वे शिल्प चमत्कार द्वारा 
चौंकाने को प्रवृत्ति से अधिक प्रेरित लगते हैं। उदाहरण के तौर पर बशीर अस्तर 
की कहानी 'कें ह पोज़ केह स्नैप' (कुछ पोज कुछ स्नैप) को लिया जा सकता है 
जिसके फोटो कैमरा तकनीक की प्रायः चर्चा की जाती हे।॥ फिल्‍मी ट्रेलर”, 
“इरतिका' (विकास) आदि उनकी अन्य चचित कहानियों में भी नयेपनको शिल्प 
केस्तर पर भी ही प्रतिष्ठित करने का प्रयास हे। गुलशन मजीद लोक-कथा के 
तत्त्वों तथा भाषा के कुछ लटकों-झटकों का प्रेयोग करते हैं। शफी शौक के अनुसार 
“'इबहाम (दुर्वोधता) गुलशन की कहानी का हुस्न है | 'सु' (वह), अफसान 
(अफसाना) और 'म्यानि खोफ च्य कथ? (मेरे खौफ की कहानी) उनकी चित 
कहानियों में से हैं । शम्सुद्दीन शम्स मूलतया अकेलेपन और उदासी से जुड़े रोमांटिक 
बोध के कहानीकार हैं। उनकी 'वछस तल मजार? (वक्ष तले का मजार) विशेष 
रूप से चचित हुई हैं। भाषा की काव्यनयता और प्रतीक तथा रूपक का अतिशय 
प्रयोग उनकी कहानी को उनके अन्य समकालीनों से अलग करता है । 'त्र हयुम 
पहाड़ (तीसवां पहाड़) और 'ग्रख' (उबाल) उनकी अन्य चित कहानियां हैं T 
srs Un, ne SM व कामगान 
मुजू हैं। अधिकांश युवा कथाकार कथ्य र Sa व तीने 
च की पर पश्चिम से आयातित साहित्य 
की आधुनिकवादी रूढ़ियों को दोहराते नजर आते हैं। उनकी आधुनिक संवेदना 
बहुत हद तक ओढ़ी हुई और कृत्रिम प्रतीत हो 


त हद तक: होती हैं। समकालीन जीबन और 
परिवेश से जुड़े वास्तविक अनुभव के स्थान पर व्यवितत्व के विघटन और व्यवित 
के “आत्म-साक्षात्कार” की रट इस बात की गवाही देती है। 

संदर्भ-संकेत 


- सोन अदब-- १६७६ (का'शिर जवान त, अदब का शुर अफसान,), पृ० २६२ 
- शीराज़ा (उदू): खण्ड ११.- अंकर : मुआसिर कश्मीरी अफसाना और नयां 


शऊर : पृ० ११७ 


- उपरोक्त : पृ० ११८ 

- सोन अदव--१९७६ (का'शिर जवात त, अदब : कोशुर अफसान,), पृ २८८ 
- शीराजा (कश्मीरी), १६७४ का'शिर अफसानुक अज त, पगाह : 

- उपरोक्त 

* 'पत,लारान परवथ' : म्यान्यन कथन हं,ज़ कथ 

- का शिर अदवुक तवारीख : पृ० २३० 

- शीराजा (उर्दू) : खण्ड ११, अंक २: मुआसिर कश्मीर अफसाना और नया 


शऊर : पृ० १२४ 


- शीराजा (कश्मीरी) : खण्ड १६, अंक ६ (नवजत्रान नम्बर) : अज्युक का शुर 


अफसान --बरकात निदा : पृ० ६७ 


* का शिर अदबुक तवारीख : पु० २३२ 

९१४१ ६ 
कश्जीडी एपल्यान्स : एक परह्य 

करमीरी उपन्यास : स्थिति और परिस्थिति 
गद्य-विधाओं में कश्मीरी साहित्य का सबसे अधिक पिछड़ा रूप शायद उपन्यास में 
देखा जा सकता है । कश्मीरी उपन्यास-लेखन का प्रथम प्रयास १९२३ में हुआ था, 
लेकिन तव से आज तक साठाधिक वर्षो की अवधि में एक दर्जन से भी कम उपन्यास 
इस भाषा में लिखे गये और प्रकाशित केवल सात हुए। इन गिनती के उपन्यासो में 
भी कुछ ऐसा नहीं कि दृष्टि परिमाण से हटकर प्रतिमान की ओर जाए, संभावना 
और उपलब्धि का आकलन करे | जीवन-यथाथं की किसी गहरी समझ का परिचय 
ये उपन्यास नहीं देते, न मानवीय अनुभव के किसी व्यापक आयाम को उद्घाटित 
करने की कोई कोशिश इनमें मिलती है। वस्तु या संरचना के स्तर पर भी किसी 
सार्थक प्रयोग से ये साक्षात्कार नहीं कराते। इनमें से किसी भी कृति का अगर 
कोई महत्त्व है तो ऐतिहासिक भौर इसी दृष्टि से हम यहां इनकी चर्चा करने को 
वाध्य हैं । 

उपन्यास के विकास के लिये कश्मीर में भी लगभग वैसी ही परिस्थितियाँ 
मौजूद थीं, जैसी देश के अन्य भाषा क्षेत्रों में । अंग्रेजों का सीधा शासन न होने पर 
भी अंग्रेजी शिक्षा और पश्चिमी सभ्यता के सम्पर्क से यहां भी आधुनिक जागरण 
के चिह्न प्रकट हुए और यथार्थवाढी दृष्टिकोण का विकास हुआ, लेकिन साहित्य 
में इसकी व्यंजना बहुत देर से हुई। १९४७ के बाद कश्मीरी कहानी द्रत गति 
से विकसित हुई और यथार्थ के अनेक रूप और स्तर उसमें उभरे, लेकिन 
उपन्यास कश्मीरी लेखक के लिए मानो वर्जित क्षेत्र बना रहा । उपन्यास लेखन 
की ओर उसकी इस उदासीनता के कारण तलाशते हुए अवतार कृष्ण रहबर की 
Sr RS हक पर जाती है । उनके विचार से कविता-कहानी 
लो अप वी के क ळर त 
में जो भी पत्रिकाएं प्रकाशित हुईं, वे “आज हैं कल का यी! ३ | 

है कल की कोन जाने” की स्थिति में 

निकलती रहीं, अत: किस्तों में किसी औपन्यासिक कृतिके प्रकाशन का जोखिम न 
उठा सकीं।' पर मूल बात यह नहीं है। कश्मीरी में इतनी कम संख्या में उपन्यास 
लिखे जाने का वास्तविक कारण, जैसा रहवर ने भी अनुभव किया है, पाठकों का 
अभाव है। कश्मीरी में पाठक हैं कहां जिनके लिये उपन्यास लिखे जाते ? उपन्यास 
ही क्यों अन्य विधाओं में भी स्थिति इससे बहुत भिन्न नहीं । उनमें पाठकों का 
दायरा इतना सीमित है कि प्रायः लेखकों को ही एक-दूसरे की कृतियों के पाठक 
वनने को विवश होना पड़ता है । पर उपन्यास के लिये एक व्यापक पाठक समुदाय 
का अस्तित्व रचना की एक अनिवार्य शर्त है। कश्मीर का प्रबुद्ध पाठक वर्ग उप- 
न्यास से जो कुछ प्राप्त करना चाहता है उर्दू, हिन्दी अथवा अंग्रेज़ी के माध्यम से 
पा लेता है। 

कश्मीरी में उपन्यास की स्थिति के संदर्भ में दो-एक बातें कह देना प्रासंगिक 
होगा। उपन्यास की रचनात्सक मांगों के अनुरूप जीवन-यथार्थ के व्यापक और 
गहन पक्षों को उद्घाटित करने वाली भाषा का बिकास कश्मीरी उपन्यास में 
अभी नहीं हो पाया हैं। घटना और आचरण का वर्णन-विवरण भर प्रस्तुत करने 
में समर्थ भाषा को सर्जनात्मक कहना कठिन है। इसी प्रकार शिल्प की दिशा में 
मौलिक और सार्थक प्रयोग उपन्यास के क्षेत्र की सही पहचान न होने के कारण 
कश्मीरी में नहीं हुए । कश्मीरी उपन्यास की स्थिति के बारे में यह सब कह देना 
इसलिये जरूरी हो जाता है कि संवेदना अथवा संरचना की दृष्टि से अन्य भारतीय 
भाषाओं के उपन्यास साहित्य की तुलना में उसकी परख करना सम्भव नहीं । 


पहला उपन्यास : 'लीला'-नारी जीवन का चित्र 


१९२३ में प्रो० श्रीकंठ तोषखानी (१८९५-१९८१) ने जब 'लीला' अथवा 
“चक्र फ्युर' ताम का लघु उपन्यास लिखा तो कश्मीरी में गद्य था ही नहीं । लाहौर 
से प्रकाशित त्रैमासिक 'बहारे कश्मीर' में इसकी कुल चार ही किस्तें छपी थीं कि 
पत्रिका का प्रकाशन बन्द हो गया । 'लीला' की रचना एक विशिष्ट उद्देश्य से 
प्रेरित थी, और यह उद्देश्य था कश्मीरी हिन्दू संमाज में नारी की दयनीय स्थिति 
का उद्घाटन और शिक्षा पर इस स्थिति में परिवर्तन के एक महत्त्वपूर्ण उपाय के 
रूप में बल । प्रो० तोषखानी स्वयं उन दिनों स्त्रियों का पिछड़ापन दूर करके उन्हें 
सामाजिक अधिकार दिलाने के लिये एक कश्मीर-व्यापी आंदोलन का संचालन 
कर रहे थे और इस सिलसिले में स्त्री-शिक्षा के मसले को लेकर विशेष रूप से 
सक्रिय थे । 

उपन्यास की कथा-नायिका लीला के माध्यम से लेखक ने समाज और 
परिवार के घुटनभरे वातावरण से मुक्ति के लिये कश्मीरी तारी की छटपटाहट को 
व्यक्त करने का प्रयास किया है लीला उस युग की बदलती नारी का चित्र प्रस्तुत 

करतो हे जिसके लिये शिक्षा व्यक्तित्व के विकास के लिये आवश्यक थी । पर इस 
कारण 'लीला' को केवल उपदेशात्मक उपन्यास लिखने का एक ऐतिहासिक 
प्रयोग भर कहना न्यायपूर्ण प्रतीत नहीं होता । 'लीला' कश्मीरी साहित्य की वह 
पहली कृति है जिसमें नारी की समस्या को पुरी संवेदना के साथ उभारने का 
प्रयत्न किया गया है । इस बात को भूलते हुए शफी शौक और नाजी मुनब्वर 
कश्मीरी साहित्य के अपने इतिहास में लिखते हैं : '**“विचार का अधिक महत्त्व 
होने के कारण यह उपन्यास उपन्यास की बुनियादी शर्तों को पूरा नहीं करता । 
यथार्थवाद इसमें है, पर केवल इस सीमा तक कि इसके पात्र इस दुनिया के हैं, 
लेकिन उनका उठना-वेठना, जीना-जागना सभी कुछ उपन्यासकार की कत्पना के 
अधीन है । हम इससे सहमत होने की स्थिति में नहीं हैं। 'लीला' की एक खंडित 
पाण्डुलिपि ही आज उपलब्ध है, लेकिन उसके अध्ययन से यह स्पष्ट होता है कि 
लेखक ने उसमें अपने समय के प्रामाणिक यथार्थ को प्रस्तुत करने का प्रयत्न किया 
है। उसे उपन्यास शिल्प से बाहर की कृति मानने का भी हम कोई कारण नहीं 
देखते । 'लीला' में अनेक सीमाएं हैं, कमज़ोरियां हैं जो एक प्रारंभिक प्रयास में 
स्वाभाविक हैं, पर इसी नाते उसका विशेष ऐतिहासिक महत्त्व भी है। 


जात बतराथ : एक अधूरा प्रयास 

कश्मीरी में उपन्यास लेखन के दूसरे प्रयोग के लिए हमें १६४७ तक ठहरना पड़ता 
है, जब 'क्वंग पोश' पत्रिका में हवीब कामरान के उपन्यास 'जात बुतराथ' 
(आदमी और धरती) की दो किस्तें प्रकाशित हुई। कहा जाता हे कि इसके बाद 
हबीब कामरान ने लिखना ही छोड़ दिया और उपन्यास के शेष भाग को नष्ट कर 
दिया । बहुत संभव है कि पूरा उपन्यास कभी लिखा ही न गया हो | 


दोद-दग : सेक्स पर आत्यंतिक आग्रह 


इसके दस वर्ष वाद १९५७ में अख्तर मुहीउहीन (जम्म १६२७ ) का लघ उपन्यास 
'दोद-दग' (दुःख-ददं) प्रकाशितः हुआ। पुस्तकाकार छपने वाला यह कश्मी री 
का पहला उपन्यास है। उन्हीं दिनों अख्तर मुहीउद्दीन एक कहानीकार के रूप में 
प्रतिष्ठित हुए थे और अपने कहानी-संग्रह “सत संगर' पर साहित्य अकादेमी 
उरस्कार प्राप्त कर चुके थे । संभवतः “सत संगर' की सफलता ने ही उन्हें उप- 
न्यास के क्षेत्र मे भी प्रयोग करने को प्रेरित किया हो, पर 'दोद-दग', 'सत संगर” 
के-से रचनात्मक उत्कर्ष का परिचय नहीं देता। 

'दोद-दग' फातिमा भौर राजा दो बहनों के “'दुःख- 
वाप के बचपन में ही मर जाने के कारण मामा के य॒ 
अधिक वह अब्दुल ग़नी की अतृप्त योन-तृषा की कहा 


दर्द” की कहानी है जो मां- 
हां पली-बढ़ी हैं । पर इससे 
नी हैं जो एक नम्दा व्यापारी 

शस्सुद्दीन के यहां मुन्शी का काम करता है । फातिमा गुमसुम, उदास और अक्सर 
बीमार रहने वाली युवती है, जवकि उसकी छोटी बहन राजा इसके ठीक विपरीत 
चंचल, हंसमुख, चुलवुली और मिलनसार है। जीवन का रस लेते में उसका 
विश्वास हे। फातिमा का विवाह शम्सुद्दीन के साथ होता है, जबकि राजा का 
चंचल सौन्दर्य और उन्मुक्त यौवन एक अधेड़ उम्र के व्यक्ति के साथ विवाह कर 
दिये जाने से व्यर्थ हो जाता है। उसकी आकर्षक और लुभावनी देह पर अब्दुल ग़नी, 
और स्वयं उपन्यासकार की, दृष्टि गड़ी है। सारा उपन्यास अब्दुल गनी की रंगीन 
आकांक्षाओं और राजा के प्रति उसके जैविक आकर्षण के गिर्द बुना गया है । 

प्रो, जियालाल कौल के विचार में “ 'दोद-दग' हमारी समाज-चेतना को 
गहराने वाला उपन्यास है जिसे पढ़ना एक सुखद यद्यपि उदास कर देने वाली अनु- 
भूतिहे1”' यह ठीक है कि अख्तर मुहीउहीन की कहानी कह देने की कला इस 
उपन्यास को किसी हद तक पठनीय बनाती है, पर सामाजिक यथार्थ किसी भी 
तरह उसका सम्प्रेष्य नहीं, न परिवेश ओर व्यक्ति की टकराहट का कोई बिन्दु 
उसमें प्रक्षेपित है। फातिमा और राजा की आथिक, सामाजिक विवशताएं उसका 
विषय हो सकती थीं, लेकिन लेखक उस ओर प्रवृत्त नहीं हुआ है। उसका आग्रह 
विशेष रूप से सेक्स पर है, जिसे भुनाने की उसने पूरी कोशिश है। सेक्स को 
नैतिकतावादी झिझक से मुक्तं होकर देखने और प्रस्तुत करने की कोशिश कश्मीरी 
साहित्य में यद्यपि एक नयी चीज थी, पर लेखक उसके अंकन में सहज नहीं रह 
पाया है। उपन्यास में चटखारा ले-लेकर अख्तर मुहीउहीन ने जिस तरह अब्दूल 
गनी की यौन-तृषा का वर्णन किया है, उससे स्त्री-पुरुष सम्बन्धों के प्रति उनकी 
दृष्टि का परिचय मिलता है । अब्दुल गनी के लिये औरत महज एक जिस्म है और 
वह्‌ एक जिस्म को पाने के बाद दूसरे की ओर लार टपकाता हुआ लपकता हे । 
एक लुहार की लड़की से शादी कर लेने के वाद उसे फातिमा को पा लेने की हवस 
होती है और फातिमा से उसका विवाह राजा के ओर निकट आकर उसके जिस्म 
पर पूरा अधिकार कर लेने की एक युवित है। राजा का अब्दुल गनी के प्रति 
आकर्षण भी जैविक स्तर से ऊपर नहीं उठता। इस तरह उपन्यास में डॉ० 
रत्नलाल शान्त के शब्दों में कहें तो “सेक्स की ओर एक दिशाहीन भटकाव” ही 


लक्षित होता है। | 22 कि, 
उपन्यास के अन्त में लेखक को उसके “दु.ख-ददे' वाले शीर्षक का फिर ख्याल 


आता है। और वह अब्दुल गनी, जिसने राजा से जेसे-तसे विवाह कर लेने के बाद 
उसका गर्भपात इसलिए कर गया था कि सहवास के सुख में बाधा न आये, अब 
कुछ बदले हुए रूप में हमारे सामने आता है । शायद इसलिए कि राजा को क्षय हो 
गया है और वह अपना शारीरिक आकर्षण खो बैठी है । लगता है लेखक ने यहां 
यह संकेत देने की कोशिश की है कि स्त्री और पुरुष के बीच का आकर्षण केवल 

शारीरिक उत्तेजना पर आधारित नहीं, बल्कि उसका अतिक्रमण कर मन के गहरे 
स्तरों से सम्बन्ध रखता है । लेकिन यह संकेत बहुत क्षीण है और काफी देर बाद 
आया है। इस बीच विवाहों और तलाकों का एक पुरा सिलसिला अब्दुल गनी की 
यौन-भूख के गिर्द घूम जाता है। फातिमा अपनी ही बहन को सौत के रूप में 
बर्दाश्त करके मर चुकी होती है। 

वस्तुत: घटनाओं और पात्रों का संयोजन उपन्यास में इसी दृष्टि से किया गया 
प्रतीत होता है कि प्रकाश अब्दुल गनी और राजा पर पड़ता रहे । कथा सूत्र अधिक- 
तर राजा की स्मृति के सहारे ही आगे चलता है। शम्सुट्दीन के नम्दा व्यापार का 
अचानक ठप हो जाना; फातिमा का बिना किसी विश्वसनीय कारण के शम्सुहीन 
को तलाक दे देना और शम्सुद्दीन का इस बारे में बिरादरी के निर्णय के आगे चुप- 
चाप सर्मपण कर देना-- ये सव घटनाएं नियोजित और गढ़ी हुई प्रतीत होती हैं 
और चरित्र राजा और अब्दुल गनी को छोड़कर, एकदम सपाट और निर्जीव । 
शस्सुद्दीन को शुरू-शुरू में तो उभारा गया है, पर फिर अचानक उसे वैसा ही छोड़ 
दिया गया है । यथार्थ के एक अत्यन्त सीमित दायरे में सिकुड़ा हुआ 'दोद-दग' 
उपन्यास अपने शीर्षक को सार्थक करता यदि जीवन की पीड़ा से उत्पन्न बोध का 
कोई धरातल उसमें उभरता दिखाई देता । शिल्प की दृष्टि से यह सवाल उठ 
सकता है कि उसे एक लम्बी कहानी ही क्यों न कहा जाए, क्योंकि औपन्यासिक 
संरचना का वहु-आयाभी, बहु-स्तरीय-रूप उसमें मिलता नहीं । 


जुव त जोलान, : 


अख्तर मुहीउद्दीन के एक और उपन्यास 'जुव, त, जोलान,' (जीव और जंजाल) 
को कुछ किस्तें 'चमन' नाम के एक साप्ताहिक पत्र में प्रकाशित हुई हैँ । अवतार 
कृष्ण रहबर को यह उपन्यास “अधिक जोरदार और मुकम्मल'' लगता है ।* 


गटि मंज़ गाश : “रोशनी की किरण” 


'दोद-दग' के बाद अमीन कामिल (ज० १६२४) का लघु उपन्यास 'गटि मंज 
गाश' (अन्धकार में एक प्रकाश) प्रकाशित हुआ जो कश्मीर पर पाकिस्तानी 
कबायलियों के आक्रमण की पृष्ठ-भूमि में लिखा गया है। साम्प्रदायिक विद्वेष 
और हिसा के देशव्यापी अन्धेरे में गांधी जी को कश्मीर में जो “रोशनी की किरण” 
दिखाई दी थी, उपन्यास में उसे एक नारे के स्तर पर प्रतिष्ठित किया गया है। यह 
किरण एक मुसलमान अध्यापिका फातिमा में उजागर दिखायी गयी है ली 
माध्यम से लेखक ने हिन्दू-मुस्लिम सम्बन्धों का आदर्श रूप प्रस्तुत ले की 
कोशिश की है। कबायली हमले के दौरान फातिमा बारामुल्ला के एक हिन्दू 


व्यापारी रामकृष्ण को आधीरात को अपने यहां शरण देती है, और रामक्रृष्ण 

फातिमा की रक्षा करते हुए कवायलियों की गोली से मारा जाता है। लेकिन 
कवायली आक्रमण की भयंकर अमानवीयता, वर्वरता और आतंक का सर्जनात्मक 
क्षमता के साथ संवेदनापुर्ण अंकन करने में अमीन कामिल सफल नहीं हो सके हैं । 
कश्मीर में इस विषय का केवल प्रचारात्मक उपयोग किया गया है और कामिल 
भी इससे बहुत आगे नहीं जा सके हैं । 'गटि मंज गाश' में सतह पर के यथार्थ के 
अतिसरलीकृत रूप से ऊपर उठने की क्षमता उन्होंने प्रदर्शित नहीं की है। कवा- 
यलियों का हमला एक गहन ऐतिहासिक अनुभव के रूप में कृति में प्रस्तुत नहीं 
हुआ है। 

ताकि पःठकों को मुगालता न रहे, उपन्यासकार ने साफ दिखलाया है कि 
फातिमा रामकृष्ण से कोई प्रेम-वेम नहीं करती, बल्कि घृणा करती है (क्यों? 
उसके वारे में कुछ बताया नहीं गया), रामकृष्ण भले ही उस पर जान छिड़कता 
हो । जान तो उस पर हसन भी छिड़कता है, (रामकृष्ण से उसके रूप की प्रशंसा 
सुनकर), लेकिन ना बाबा ना, प्रेम वगैरह के चक्कर में वह नहीं पड़ती । हां, 
हसन यदि परम्परागत रीति से अपने पिता द्वारा उसके पिता के पास प्रस्ताव रखे 
तो वह विवाह के लिये तैयार है । प्रेम-पत्र आदि द्वारा प्रेम प्रकट करने का तरीका 
उसे पसन्द नहीं । हसन पिता द्वारा विवाह का प्रस्ताव पेश करवाता भी है। पर 
तभी कवायली कश्मीर पर हमला कर बैठते हैं और लेखक को चूँकि फातिमा को 
मानवता और धामिक सोहादे का एक प्रतीक तथा आदशे पात्र बनाना है, इसलिए 
वह अन्त में हसन को ठुकरा देती है, क्योंकि उसके पिता ने कवायलियों का साथ 
दिया होता है। रामकृष्ण को बचाने के लिये वह कवायलियों को उसका परिचय 
अपने पति के रूप में देती है। लेकिन इसमें कोई सूक्ष्म संकेत पढ़ने की जरूरत 
नहीं । यह्‌ तो मात्र एक युक्ति है, जिसका प्रयोग वह मानवीय कतव्य के नाते 
शरणागत की रक्षा के लिये करती है। रामकृष्ण को मृत्यु पर वह बारामुल्ला से, 
जहां वह अध्यापिका के रूप में नियुक्त है, वापस अपने गांव बांडीपुर लौट जाती है, 
और हसन के पिता की कवायलियों से सांठ-गांठ के बारे में पता चलने पर 
जीवन भर अविवाहित रहने का निश्चय करती है । 

फातिमा की कहानी उपन्यास के प्रारम्भ में ही एकदम शुरू नहीं होती । 
पहले लेखक को, जो स्वयं एक पात्र के रूप में उपस्थित है, बांडीपुर जानेवाली एक 
बस में सवार दिखलाया गया है। बस के रास्ते में खराव हो जाने पर वह वबत 
बिताने के लिये पास के एक गांव में मास्टर अब्दुल सलाम के घर चला जाता है, 
जो फातिमा का किस्सा शुरू करता है। इस बीच दो सो पष्ठों के इस लघु उपन्यास 
के पचास पृष्ठ निकल जाते हैं। लेकिन फातिमा को सारी कहानी लेखक को 
अब्दुल सलाम की जवानी सुनने को नहीं मिलती । बली बुड्ढा, जिसके यहां बारा- 
भुल्ला में फातिमा रहती थी, और नाज़की साहब आदि पात्र भी उसके कुछ हिस्से 

प्रस्तुत करते हैं।इन अलग-अलग हिस्सों को जोड़ कर ही कथा का पूरा रूप 
उभरता है, यद्यपि सीवन स्पष्ट नजर आती है । 

'गटि मंज़ गाश' में लेखक किस्सागोई की शैली अपनाकर घटनास्थितियों 
और व्यवहारों को वर्णन और विवरण के जरिए उद्घाटित करता चलता है। 
इसका कारण प्रस्तुत करते हुए उपन्यास की भूमिका में वह लिखता है : “उपन्यास 
कश्मीरी साहित्य क़े लिये एक नयी चीज़ है। इसलिए मुझे एक ऐसे रूप-शिल्प की 
तलाश करनी पड़ी जो लोगों को एकदम पराया प्रतीत न हो। मैंने किस्सागोई 
की शैली अपनायी जो यहां के लोगों की पुरानी पैतृक विरासत है।” और इस 
पैतृक विरासत को हाथ से न जाने देने की कोशिश में (या फिर अपनी स्चनात्मक 
क्षमता की सीमाओं के कारण ?) लेखक ने इस उपन्यास को ऐसा सपाट बना दिया 
हे कि तनाव, संघष, रन्द्र की संवेदनात्मक स्थितियों से गुज रे बिना ही कथा पिन- 
पिनाती हुई अन्त को ओर सरक जाती है, पात्र अपना व्यक्तित्व खो बैठते हैं और 
बिलकुल बनावटी और अस्वाभाविक लगते हैं। सबसे अधिक अविश्वसनीय और 
कृत्रिम चरित्र कथानायिका फातिमा का है। वह सहज स्वाभाविक यौवनोचित 
संवेगों से शून्य आदर्श और कर्तव्य की निर्जीव पुतली भर है-- लेखक की एंक 
ऐसी मानसिक सृष्टि जिसे वह हाड-मांस प्रदान करने में असमर्थ रहा है । लेखक 
ने अगर विचारधारा अथवा आदर्श की स्थापना की दृष्टि से चरित्रों और 
घटनाओं को नियोजित करने के स्थान पर कथास्थिति की वास्तविकता में उन्हें 
उभरने दिया होता और उस व्यंग का अधिक सहारा लिया होता जिसकी कौंध 
कुछेक स्थलों में दृष्टिगोचर होती है, तो शायद उपन्यास में अधिक जान आ 
जाती । 


अस्य ति छि इन्सान : उपन्यास या यात्रा-वृतान्त ? 
कश्मीरी-साहित्य में एक और असफल उपन्यास की वृद्धि अली मुहम्मद लोन (ज० 
१९२६) ने 'अ स्य ति छि इन्सान' (हम भी इन्सान हैं) लिखकर की । इस बात को 
लेकर बहस की गुंजाइश है कि 'अ'स्य ति छि इन्सान? को उपन्यास माना भी जा 
सकता है या नहीं, क्योंकि उपन्यास के मूल क्षेत्र, संरचना अथवा स्वरूप की पहचान 
इसमें मुश्किल से मिलती है। स्वयं लेखक ने भूमिका में इसका परिचय देते हुए 
लिखा है कि यह “सच्ची घटनाओं पर आधारित एक कृति है जिसमें साहित्यिक 
रंग पैदा करने के लिये पात्रों का मनोवैज्ञानिक अनुभव प्रस्तुत किया गया है और 
घटनाओं पर एक जागरूक आदमी की तरह टिप्पणी की गयी है।” दत्त अली 
मुहम्मद लोन की यह कृति उपन्यास और यात्र "वृतान्त अथवा रिपोर्ताज र बीच 


की चीज़ वन कर रह गथी है । उसे केवल सुविधा के लिये 
: धाक लिये पन्य ध के 
अन्तर्गत लिया जा सकता है । EL (aT 

'अ'स्य ति छि इन्सान' अमरनाथ यात्रा में यात्रियों का सामान उठाने वाले 
और डाण्डियां और पालकियां ढोने वाले मजदूरों को लेकर लिखा गया “उपन्यास” 
है। कौन बड़ा है--अमरनाथ के पवित्र हिमलिंग के दर्शनार्थ आनेवाले यात्री 
या ये फटेहाल मजदूर जो उन्हें और उनके सामान को ढोते हुए उन्हें पवित्र 
गुफा तक पहुंचाते हैं ? उनकी श्रद्धा या इनका श्रम--किसे अधिक़् महत्वपूर्ण माना 
जाए ? शायद लोन साहब ने इन सवालों को उठाने का प्रयत्न किया है उपन्यास के 
केन्द्रीय पात्र लतीफ के माध्यम से लतीफ वस्तुतः स्वयं लेखक का ही प्रतिरूप है। 
वह एक कलाकार है और केदार और प्राण--इन दो, मित्रों के साथ यात्रियों 
के दल के साथ चल पड़ा है। यात्रा के साथ जानेवाले मजदूरों की स्थिति से वह 
काफी द्रवित होता है। एक बूढ़े डाण्डी मजदूर साम चाचा से तो उसकी विशेष 
सहानुभूति हो जाती है, जिसका जवान बेटा कश्मीर के राजनीतिक आंदोलन में 
मारा गया है और पीछे एक लड़की छोड़ गया है। इसी लड़की को कहीं ठौर- 
ठिकाने लगाने के लिये घोर बुढ़ापे में भी साम चाचा इस कठिन बर्फीली डगर पर 
भार उठाने और पालकियां ढोने को विवश है। लतीफ देखता है कि एक मोटे 
काले-कलूटे सेठ को साम चाचा सहित बारह कहार डाण्डी में बिठाकर ढो रहे 
हैं। साम चाचा के पैरों में छाले पड़ गये है जिनसे खून और पीप बह रही है । 
हांफता-कांपता, गिरता-पड़ता वह जैसे-तैसे डाण्डी को कन्धे पर उठाये चला जा 
रहा है | उसे देखकर लतीफ सोचता है : “पूछ इससे--इसके विचारों में पैठ, इसके 
दिल में उतर, इसके भीतर से कुरेद कर ढूंढ़ निकाल इसका रहस्य । यह है पात्र 
एक जीवित पात्र। इसकी कहानी लिखकर तू बड़ा कलाकार बन सकता है। 
तेरे कलम को ज़बान मिल सकती है। तेरे विचारों के पंख आ सकते हैं। तू उड़ 
सकता है। ऊंचाई की ओर जा सकता हे ।” 

अपनी इस प्रकार की प्रतिक्रियाओं द्वारा लतीफ़ (और उसके माध्यम से स्वयं 
लेखक) यात्रियों, मजदूरों और अपने मित्रों के रेखाचित्र प्रस्तुत करता है। उसको 
ये टिप्पणियां घटना के विरल सूत्रों को जोड़ती हुई लेखक की तकनीक का एक 
हिस्सा बन जाती है। लतीफ बेहद भावुक है और उसकी यह भावृकता कृति पर 
आद्यान्त छायी है । इसी रो में वह एकाएक शायरी करने लग जाता है-- 

“ऊंचाई-- जिसे मनुष्य ने रोज चाहा 

ऊंचाई--जिसने मनुष्य को पंख दिये 

ऊंचाई -- जो मनुष्य को चांद तक पहुंचा सकती है 

ऊंचाई--जो मनुष्य को प्रेरित कर सकती है कि वह तारों को अपना लक्ष्य 
बनाये !” 

शायद उसका यह ख्याल है कि इस प्रकार के सूत्रों द्वारा वह किसी ऊंचे 


दर्शन को प्रस्तूत कर रहा है। 


कश्मीरी उपन्यास : एक परिदृश्य ३४१ 


CC-0. Dogri Sanstha, Jammu. Digitized by eGangotri 


कथास्थिति को उभारने से अधिक ध्यान लेखक का यात्रा-वर्णन पर गया है, 
मानो वह कोई यात्रा पथ-प्रदर्शका लिख रहा हो । यात्रियों का श्रद्धा-विश्वास, 
अमरनाथ गुफा की गरिमा, यात्रा में पड़ने वाले प्राकृतिक दृश्य, तम्बुओं, डाण्डियों, 
पालकियों का वर्णन, मजदूरों की भाग-दौड़, पहलगाम में यात्रा की चहल-पहल 
और उसके बाद के डगर की कठिनाइयां--इन सबका विवरण “अस्यतिछि 
इन्सान” में अधिक (और अनावश्यक) विस्तार पाता है । कथा की क्षीण धारा इस 
सब के बीच भटकती, मुड़ती, रुकती, बेहद धीमी गति से अन्त की ओर जाती है । 

उपन्यास ओ हेनरी की कहानियों के अन्दाज में एक चौंका देने वाली परिणति 
पर समाप्त होता है। अमरनाथ गुफा के निकट पहुंचने पर मोटे सेठ को अचानक 
जाने क्या हो जाता है कि वह डाण्डी रोककर मज़दूरों को आगे से जाने मना कर 
देता है। उसे अब पवित्र हिमलिग के दर्शन नहीं करने। एक बूढ़े आदमी (साम 
चाचा) को डाण्डी उठवा और दौड़ा-थका कर उसने जो तकलीफ पहुंचाई है, जो 
जुल्म किया है उसका पश्चात्ताप उसे सालता है । पांप-बोध उसके मन पर अकस्मात 
ऐसा सवार हो जाता है कि साम चाचा को वह डाण्डी में बिठाकर एक कीमती 
शॉल ओढाता है और कहारों से कहता है कि उसे वापस पहलगाम ले चलें ! 
तभी उसके काले-क्रलूटे अपरूप मुख पर भी कुछ वसा ही तेज चमक उठता है 
जैसा “मुक्ति प्राप्त करने पर आदमी के चेहरे पर प्रकट होता होगा !” लेकिन इस 
हृदय-परिवर्ततवादी अन्त ने स्वयं उपन्यास को एकदम निस्तेज बना दिया है, उसमें 
अगर कहीं कुछ जीवन-ताप था, उसे भी सोख लिया है। 

जहां तक सेठ का चरित्र है इस आकस्मिक और अस्वाभाविक अन्त तक उसका 
बिल्कुल विकास नहीं हुआ है। सेठ ही क्या अन्य किसी पात्र में भी व्यक्तित्व नजर 
नहीं आता--लतीफ़ में भी नहीं, जिसमें भावुकता का अतिरेक है । साम चाचा को 
बेहद दयनीय बनाने की कोशिश में सपाट बना दिया गया है। जैसा पहले संकेत 
करनें की कोशिश की गयी है, चरित्र लतीफ़ की दृष्टि से प्रस्तुत किये जाने के कारण 
बस रेखाचित्र होकर रह गये हैं। कम से कम एक नाटककार होने के नाते अली 
मुहम्मद लोन से यह्‌ उम्मीद तो की जा सकती थी कि उपन्यास के पात्रों को द्व-द्व, 
संघर्ष और घात-प्रतिघात की स्थिति से गुजरने देते। बहरहाल, उपन्यास के मौलिक 
शिल्प से अलग शिल्प के प्रयोग की अगर उन्होंने कोशिश की है तो उसमें वे सफल 
नहीं हुए हैं । 
प्रगतिवादोत्तर काल के उपन्यास 
'दोद-दग', 'गटि मंज गाथ' और 'अ'स्य ति छि ङ्न 


की रचनाएं हैं, जव कश्मीरी साहित्य में यथार्थ वाद 
रचनाएं असफल हैं क्योंकि जीवन यथार्थ की सही पक 


न्सान' तीनों प्रगतिवादी दौर 
की नींव पड़ रही थी । तीनों 
ड और उसके अनुरूप शिल्प 

का साथेक प्रयोग उनमें नहीं । उनके बाद भी कश्मीरी उपन्यास संवेदना और शिल्प 
बोध के क्षेत्र में किसी सार्थक परिवर्तत का पता नहीं देता | 'ऑस्य ति छि इन्सान? 
कश्मीरी उपन्यास के एक दौर की समाप्ति की सूचना वस इसलिए देता प्रतीत 
होता है कि उसके वाद प्रगतिवादी आग्रह लुप्त हो जाता है । आदमी की स्थिति को 
उसके वास्तविक परिप्रेक्ष्य में प्रस्तुत करने की कोशिश प्रगतिवादोत्तर कश्मीरी 
उपन्यास-- यदि ऐसा विभाजन किया जा सकता है--में नहीं मिलती । इसका 
प्रमाण उन चार (मात्र चार) उपन्यासों में देखा जा सकता है जो समकालीन 
कश्मीरी उपन्यास का कुल परिदृश्य उपस्थित करते हैं | ये उपन्यास हैं गुलाम नबी 
गौहर द्वारा लिखित 'मुजरिम' और “म्युल', बंसी निर्दोष द्वारा रचित 'अख'दोर' 
और अमर मालमोही का 'त्रेश त, तर्पण'। 


'मुजरिम' और 'म्युल' : फ़िल्मी नुस्खे 
गुलाम नवी गौहर (जन्म १६३८) पेशे से जज हैं और उनके दोनों उपन्यास 
'मुजरिम' और 'म्युल' अदालती तथ्यों को रोमांस के सस्ते फिल्मी मसाले के 
साथ प्रस्तुत करते हैं। 'मुजरिम', जिसका प्रकाशन १९६९ में हुआ, इस मसाले 
में एक और तत्त्व--क्रत्ल को जोड़ देता है। अहमदुल्ला पर अभियोग है कि उसने 
अपनी लड़की हाजरा की जहर देकर हत्या की है। लोअर कोर्ट ने उसे मुजरिम 
करार दिया है, लेकिन हाई कोर्ट का आदेश है कि सुल जू और बशीर अहमद से भी 
दोनों पक्षों को जिरह करने की इजाज़त दी जाए और आखिर यह बात खुलती है 
कि हाजरा की हत्या नहीं हुई, उसने प्रेम में असफलता के कारण भात्महत्या की है। 
पड़ोस के एक लड़के बशीर अहमद से उसका प्रेम था, लेकिन बशीर बहुत बड़े घर 
का है जबकि वह गरीव । दोनों घरों की हैसियत में काफी अन्तर होने के कारण 
हाजरा और बशीर की शादी नहीं हो पाती। बशीर समाज की “'सड़ी-गली 
रीतियों” के विरुद्ध है, लेकिन उसका यह विरोध विद्रोह का रूप नहीं धारण कर 
पाता और हाजरा मजबूर होकर जहर खा लेती है मरने से पहले वह बशीर को 
एक पत्र लिखती है, जिसमें वह स्थिति को स्पष्ट करने की कोशिश करती है। 
कहना न होगा कि अहमदुल्ला “बाइज्जत बरी” हो जाता है। 

इस घिसी-पिटी कहानी में अदालत के दृश्य ही कुछ वास्तविक और ्रभावपूर्ण 
लगते हैं, शायद इसलिये कि इनके वर्णन में उपन्यासकार ने अपने पेशे के अनुभव 
से फायदा उठाया है। मुकदमे की सुनवाई तथा वकीलों की बहस के दौरान ही 
पात्रों के चरित्र खुलते हैं भौर बीती घटनाओं पर प्रकाश पड़ता है। चार वषं के 
लम्बे मुकदमे की अवधि में अहमदुल्लाह ठ हालत कितनी खस्ता हो जाती है, 
इसका वर्णन करके लेखक ते न्याय-प्राप्ति में देरी के कारणों को दूर करने की 


जरूरत की ओर इशारा दिया है। 

कश्मीरी में लिखे गये उपन्यासों की संख्या में वृद्धि करने के अतिरिक्‍त 
“मुजरिम' में कोई बात नहीं। बस सीधी-सपाट शैली में उपन्यासकार ने कहानी 
कह भर डाली है । जीवन की जटिल वास्तविसताओं से उसे सरोकार नहीं । घट- 
नाओं को अनावश्यक तूल देकर कथा को जवर्देस्ती घसीटा गया हे। फिर भी शुरू 
में ही पता चलता है कि अहमदुल्ला निर्दोष हैं और बरी हो जायेगा । 

उपन्यास के पात्र सामाजिक संदभो से कटे, निर्जीव और ठस हैं। हाजरा और 
बशीर अहमद का रोमांस एकदम सतही और बनावटी है। बशीर को लिखा हाजरा 
का अंतिम पत्र कोरी लफफाजी है। 'मुजरिम' पढ़कर लगता है कि गोहर के पास 
उपन्यास लिखने के योग्य भाषा नहीं । वास्तविक जीवन में प्रयुक्त भाषा के स्थान 
पर अत्यन्त अलंकृत और अस्वाभाविक किताबी भाषा के व्यवहार से उपन्यास में 
एक कृत्रिमता आ गयी है जो लेखक की मौके-बे मौके शेर कह डालने की प्रवृत्ति के 
कारण बहुत उबाऊ हो गयी है। 

गोहर ने अपने दूसरे उपन्यास 'म्युल' (मेल) में फिल्मी नुस्खे को और अधिक 
आज़माया है । यह उपन्यास १६७३ में प्रकाशित हुआ । इसमें रोमांस और अदा- 
लती दृश्य --ये दोनों मौजूद हैं ही, मनोविज्ञान” का एक नया तत्त्व भी आ जुड़ा 
है। शायद लेखक की कोशिश रही है कि वह स्त्री-पुरुष सम्बन्धों को लेकर कश्मीरी 
को एक अदद “मनो वंज्ञानिक उपन्यास” दे डाले। पर इन सम्बन्धों के जटिल और 
उलझे हुए स्वरूप का कोई नया पहलू प्रस्तुत करने के स्थान पर उसने समस्या को 
अतिसरलीकृत रूप में रखा है। 

उपन्यास को मुख्य कथास्थिति इस प्रकार है--शहर के एक नामी रईस ख्वाजा 
अजीजुद्दीन शाह की लड़की महमूदा और एक बड़े “'आई० ए० एस० अफसर” 
अमीन साहब के लड़के जलील का आपस में प्रेम है। विवाह के बाद महमुदा यह 
महसूस करती है कि जलील नपुंसक है। मामला तलाक के लिये अदालत तक जा 
पहुंचता है। लेकिन जलील का मित्र प्रोफेसर मोतीलाल और उसकी पत्नी मीना, 
जो महमूदा की सहेली है, दोनों के बीच सम्बन्धो को टूटने से बचाते हैं । वे पाते हैं कि 
सारी गुत्थी मनो वैज्ञानिक है और प्रेम के प्रति दोनों के परस्पर विरोधी दृष्टिकोण 
से पैदा हुई है। महमूदा के लिये प्रेम की सार्थकता सेक्स की परितृष्ति में है, जबकि 
जलील के लिये प्रेम एक रूमानी मस्ती का नाम हैँ। मोतीलाल और मीना एक पूर्व- 
नियोजित नाटक द्वारा जलील के पौरुष को जाग्रत करगे में सफल हो जाते हैं और 


जलील और महमूदा का फिर से मेल हो जाता है। इस तरह सारी समस्या (जो 
सरासर बनावटी है) एक चुटकी में सुलझ जाती है। 


उपन्यास में कथा कहीं धीमी गति से आगे चलती है तो कहीं छलांगें मारती 
हुई नजर आती है । महमूदा और जलील के बीच रोमांस टीक फिल्मी अथवा 
गुलशन नन्दाई अंदाज़ से चलता है । दोनों का शायर होना और कालेज की सह- 


३४४ कश्मीरी साहित्य का इतिहास 


CC-0. Dogri Sanstha, Jammu. Digitized by eGangotri 


फिलों पर छा जाना और इस तरह एक-दूसरे के निकट आना, वारिश के एक दिनं 
महमूदा का जलील को अपनी कार में लिफ्ट देना और ड्राइवर के मोड़ काटने पर 
दोनों का एक-दूसरे पर लुढ़क जाना--सभी कुछ परिचित फिल्मी नुस्खों के अनु- 
सार है। 

लेखक पात्रों के चरित्र का विकास नहीं वर्णन करता है । उनके व्यक्तित्व की 
विशेषताएं उपन्यास में उभरती नहीं, जिससे वे अस्वाभाविक और अवास्तविक 
लगते हैं। विशेषकर जलील । लेखक उसके व्यवितत्व का चित्र प्रस्तुत नहीं 
करता, उसके रूप का वर्णन करता है--उसकी भौंहें मेहराब हैं, उसका कद 
अलफ-सा है, कमर छरहरी है, नाक खंजर जंसी, चेहरा गुलाब की कली है 
और नयन नगिस के दो मदभरे फूल ! लगता है जैसे हम आज का उपन्यासं 
नहीं परम्परागत फारसी शायरी में किसी नायिका का नख-शिख वर्णन पढ़ 
रहे हों । 

'मुजरिम' की तरह 'म्युल' की भाषा भी फूल-पत्तीदार और कृत्रिम है । जगह- 
जगह शेर उद्धूत किये गये हैं और जहां ऐसा नहीं है, वहां खुद लेखक शायरी की 
बनाबटी भाषा में बोलता है। इस दृष्टि से गोहर के दोनों उपन्यासों का पेटनं 
एक-सा है। जो हो, इन दो उपन्यासों के आधार पर वे कश्मीरी के एकमात्र ऐसे 
लेखक हैं जिन्हें मूलतया उपन्यासकार माना जा सकता है । 


अख दोर : सामन्ती व्यवस्था और नारी शरीर का व्यापार 


१६७४ में कश्मीरी में एक और उपन्यास प्रकाशित हुआ-बंसी निर्दोष द्वारा 
लिखित 'अख दोर' (एक दौर) । निर्दोष प्रतिष्ठित कहानीकार हैं और कहानी 
कहने की कला को खूब जानते हैं । 'अख दोर में ष उनका कथावाचक रूप ही 
उभरा है। जिस काल-खण्ड को उन्होंने इस उपन्यास में लिया है बह कश्मीर पर 
डोगरा शासन से सम्बन्ध रखता है। लेकिन उस युग के जीवन का प्रामाणिक 
परिदृश्य प्रस्तुत करने के स्थान पर उन्होंने अपने आप को केवल वेश्या समस्या तक 
सीमित रखा है। इस समस्या को उन्होंने कश्मीर के तत्कालीन सामाजिक परिवेश 
में नारी की स्थिति के एक पहलू के रूप में उपस्थित नहीं किया है, हे उन कारणों 
पर प्रकाश डाला है जो इसके मूल में हैं । डोगरा शासन के उस दौर में ऐसे बदनाम 
'अडडों' की संख्या बहुत थी जहां नारी शरीर का व्यापार होता था । बंसी निर्दोष 
ने इनमें से कुछ एक का चित्र खींचा है, लेकिन सामन्तवादी समाज व्यवस्था, 
जिसमें इस प्रवृत्ति ने व्यापक रूप धारण केर लिया था, को नंगा करने pe 
कोशिश नहीं की है। अख दोर में po वर्ग के प्रति सं दना 
ड है, पर यह उपन्यास ह 
म ए लड़की नगीना की कहानी कही गयी है जो एक 

विचोलिये के बहकावे में आकर वेश्याओं के एक कोठे में पहुंच जाती हे । नगोना 
बांडीपुर की रहने वाली है और उसका पिता इलाज के लिये श्रीनगर में क्षयरोग 
के अस्पताल में भर्ती है। बहुत दिनों तक पिता का कोई समाचार न मिलने पर 
नगीना उसे देखने श्रीनगर चली आती है । पर संयोगवश वह शाम को देर से 
पहुंचती है । तब तक अस्पताल में रोगियों से मिलने का समय बीत चुका होता है । 
वह किसी मस्जिद में रात गुजारने की सोचती है कि तभी उसे सिद्दीक जू नाम 
का एक दलाल मिलता है जो उसे फुसला कर तोता नाम की कुट्टिनी के अड्डे पर 
पहुंचाता है । तोता बहुत “'तजरुबेकार” है और संगीत का अच्छा ज्ञान रखती है । 
उसके अड्डे पर शादा, सारा वगरह अनेक सुन्दर और जवान वेश्याएं नगीना से 
मिलती हैं और अपनी कहानी कहती हें । नगीना भाग निकलने की कोशिश करती 
है, पर सफल नहीं होती । श्रीनगर का एक व्यापारी बलभद्र, जो संगीत से प्रेम के 
कारण तोता के पास आया करता है, नगीना को देखते ही मुग्ध हो जाता है। 
उसके प्रेम में वह अपना घर-परिवार, काम-धन्धा सब कुछ भूल जाता है। 
सिद्दीक जू को वह प्रति मास तीन सौ रुपये देता है ताकि नगीना के पास कोई और 
ग्राहक न जाने पाये । नगीना को गर्भवती बनाने पर बलभद्र विकट अंत द में 
पड़ जाता है । अपनी पत्नी और नगीना के बीच वह किसे चुने? आखिर 
निर्णय के एक क्षण में वह इस्लाम स्वीकार करके नगीना से विवाह कर 
लेता है। 

उपन्यास में और भी कई पात्र हैं जो कथा को गति देते हैं--दीन मुहम्मद, 
बलभद्र का नौकर गनी जू, विधवा धनवती, गनजू वगैरह । लेकिन ये, और 
नगीना और बलभद्र सहित अन्य पात्र, अपने चारित्रिक आयामों को विकसित 
नहीं कर पाये हैं। उपन्यासकार का कथावाचक रूप कृति पर कुछ ऐसा छाया 
है कि चरित्रांकन तो क्या, शिल्प का कोई भी अन्य धरातल उसमें उभर नहीं 
पाया है । 

अवतार कृष्ण रहवर के विचार में एक उपन्यासकार के रूप में बंसी निर्दोष 
की विशेषता उनकी निस्संगता है।* लेकिन अख दोर' से कम से कम यह बात 


कहीं प्रकट नहीं होती । उसे पढ़कर यही लगता है कि पात्रों के सुख-दुःख में वे 
भावात्मक स्तर पर स्वयं सम्मिलित हुए है । 


त्रेशःत, तर्षेण . रोमाण्टिक दुनिया की सष्टि 


१९७६ में कश्मीर के एक उर्दू कहानीकार अमर 'मालमोह 
तर्पण' (तृष्णा और तर्षण) शीर्षक से एक उपन्यास प्रका 
को लेकर लिखे गये इस सतही उपन्यास में रोमाण्टिक 
सृष्टि गयी है उसका जीवन की वास्तविकताओं से 


री' ने कश्मीरी में 'त्रेश त 
शित किया । असफल प्रेम 
कल्पना को जिस दुनिया की 
कोई सम्बन्ध नहीं । उपन्यास 

का नायक हे रवीन्द्र जिसका आशा नाम को एक युवती से प्रेम है, लेकिन परिस्थि- 
तियां उसका साथ नहीं देतीं और आशा को प्राप्त करने में वह सफल नहीं होता । 
उसका विवाह आशा की वहन विनती से होता है, पर आशा उसकी स्वप्न-सुन्दरी 
वनी रहती है । आशा के लिये उसके विफल प्रेम की परिणति उसकी आत्महत्या में 
होती है । मृत्यु में वह आशा तक पहुंचने के लिये अपनी स्वतंत्रता को खोजता है । 
रवीन्द्र और आशा के इस वायवी रोमांस के अतिरिक्त उपन्यास में अनेक स्त्री- 
पात्रों के भ्रष्ट होने की कहानी भी है । 

अनावश्यक घटनात्मकता के अतिरिक्‍त उपन्यास में पात्रों की इतनी अधिक 
भीड़ है कि लेखक उन्हें विल्कुल संभाल नहीं पाया है । कथा के सूत्र यहां-वहां विखर 
जाते हैं और लेखक उहें समेट नहीं पाता क्योंकि उपन्यास का रचना-विधान उसकी 
क्षमता के बाहर की चीज़ है। पात्र अपनी यात्रा आप नहीं करते, उपन्यासकार 
उनके बारे में जगह-जगह पर वक्तव्य देता है। तिरथ्थंक वर्णनों और विवरणों के 
बीच निष्प्रयोजन यहां-वहां शेर टांक देने की आदत से ऐसी रूमानी केफियत पैदा 
की गयी है जैसी सस्ती बम्बइया फिल्मों में मिलती है । 


अन्य भाषाओं से अनुवाद 

अन्य भाषाओं के कुछेक उपान्यसों के अनुवाद भी कश्मीरी में प्रकाशित हुए है | 
रवीन्द्रनाथ ठाकुर के उपन्यास श्वोखेर बाली' का प्रो० पृथ्वीनाथ पुष्प ने 'अ'छि 
किट्र' शीर्षक से अनुवाद किया, जिसे साहित्य अकदिमी ने १९६२ में प्रकाशित 
किया । इसके अतिरिक्त टाल्स्टाय के वार एण्ड पीस” का अनुवाद मुज्जफर आजिम 
ने चार भागों में किया और गोर्को के उपन्यास 'मदर' का अनुबाद अली मुहम्मद 
लोन ने । इन अनुवादों से कश्मीरी उपन्यास के विकास को i मिली या रा 
यह कहना कठिन है। जेम्स जस्टिन फेरियर के अंग्रेजी उस के क 
अनुवाद का कश्मीरी अनुवाद डॉ० शम्सउद्दीन अहमद ने (हा ज बाब, नाम 


किया । है > 
यह है कश्मीरी उपन्यास का सम्पुर्ण परिदृश्य, जो कश्मीरी उपन्यासकार को 


रचनात्मक क्षमता के बारे में किसी प्रकार से आश्वस्त नहीं करता | पय म. 
की किसी विशिष्ट दिशा का परिचय इससे नहीं मिलता, न संभावनाओं का कोई 


क्षितिज उभरता नजुर आता है। 

SUES 
आलोचना की दशा-दिशा 


प्रारम्भिक स्थिति 
कश्मीरी में आलोचना के क्षेत्र में पहला प्रयास नन्दलाल अम्वरदार के द्वारा महजूर 
पर लिखे गये एक लेख को माना जा सकता है जो १६३६ में श्रीनगर के श्री प्रताप 
कालेज की वाषिक पत्रिका 'प्रताप' में प्रकाशित हुआ था । इस छोटे-से लेख में 
लेखक ने, जो उस समय एक छात्र था, महजूर पर फारसी भाषा के प्रभाव की 
ओर इशारा किया था । इसके बाद १६४७ तक कश्मीरी साहित्य के मूल्यांकन को 
दिशा में कुछ कार्य अंग्रेजी अथवा उर्दू में हुआ। १६४०-४१ में मास्टर जिन्दा कोल 
ने परमानंद की रचनाओं का सम्पादन करते हुए एक महत्त्वपूर्ण परिचयात्मक 
भूमिका लिखी जिसमें परमानंद के व्यक्तित्व और उनके काव्य की विशेषताओं पर 
हली बार प्रकाश डाला गया था । साथ ही इस भूमिका में १९वीं शती के कश्मीरी 
काव्य की रूढ़िगत प्रकृति पर भी दृष्टिपात किया गया था। इसके बांद अब्दुल 
अहद आज़ाद ने उर्दू में कश्मीरी भाषा और काव्य का इतिहास लिखकर न केवल 
कठोर परिश्रम और गम्भीर शोध-भावना का परिचय दिया, बल्कि एक संतुलित 
आलोचना दृष्टि का पता भी, जिस पर तत्कालीन उर्दू समीक्षा-सिद्धातों का प्रभाव 
था। आज़ाद की 'कश्मीरी जबान और शायरी” का प्रकाशन उनको मृत्यु के 
ग्यारह वर्ष बाद १९५९ में तीन भागों में राज्य की कल्चरल अकादमी ने किया । 
आज इस बृहत्‌ संदर्भ ग्रंथ का कश्मीरी काव्य के अध्येताओं और शोधाथियों के 


सिये महत्त्व बना हुआ है। 


प्रगतिवादी आलोचना 

कश्मीरी में समीक्षा-चेतना के उदय के लिये रास्ता तैयार करने में अन्य भाषाओं 
में किये गये मूल्यांकन के प्रयासों की चाहे जो भूमिका रही हो, १६४७ के बाद ही 
कश्मीरी आलोचना का वास्तविक इतिहास शुरू होता है जब एक जन-भाषा के 
रूप में पहली बार कश्मीरी के विकास की ओर बुद्धिजीवियों का ध्यात गया। यह 

युग साहित्य में प्रगतिवादी उन्मेष का था । अतः कश्मीरी आलोचना में भी प्रगति- 
वादी मानदण्डों के आधार पर कृतियों को मुल्यांकित करने की प्र वृत्ति अपनायी 
गयी। प्रगतिवादी आलोचना की अपनी सीमाएं थीं--उसकी दृष्टि संकुचित थी 
जो जीवन को उसकी समग्रता में न लेकर वर्ग-छेतना और उत्पादन के आथिक 
आधारों के चौखटे में ही देखने-परखने की आग्रही थी । पर इससे एक बड़ा फ़ायदा 

ह हुआ कि साहित्य और समाज के सम्वन्धो के सवालों को उठाकर मूल्यांकन को 
एक यथार्थवादी आधार प्रदान किया गया । साहित्य के बारे में मार्क्सवादी प्रति- 
पत्तियों और सिद्धांतों को कसौटी बनाकर इस दौर में जो आलोचनात्मक निवन्ध 
लिखे गये उनमें से अधिकांश क्वंग,पोश' पत्रिका में प्रकाशित हुए। उनकी 
सीमाएं चाहे जो रही हों, कश्मीरी में आहिस्ता-आहिस्ता समीक्षा-चेतना को 
विकसित करने की दिशा में उनकी भूमिका के महत्त्व से इनकार नहीं किया जा 
सकता । इन निबन्धो में रहमान राही द्वारा लिखित 'मार्क्सवादी आलोचना बया 
हे, प्रो० पुप्प के 'का'शरि शायिरी हुन्द गवड काल (कश्मीरी कविता का 
प्रारंभिक काल) और लल्लेश्‍वरी, शेख नूरूद्दीन, शम्स फकीर तथा महजूर पर 
लिखे आलो चनात्मक निवन्ध तथा मुहम्मद अमीन कामिल के लल्लेऽवरी आदि पर 
लिखे गये लेख विशेष रूप से उल्लेनीय हैं। रहमान राही के लेख में मावर्सवादी 
आलोचना के बारे में कुछ भ्रांतियों को दूर करने की कोशिश की गयी थी, जबकि 
प्रो० पुष्प और कामिल के लेखों में पुराने कश्मीरी कवियों के वारे में कुछ नये 
पहलू सामने रखे गये थे । प्रो० पुष्प के दो लेख 'का'शिरि शायिरी हुन्द ग्वड, काल' 
और 'शम्स फकीरून सोज! पहले रेडियो वार्ताओं के रूप में प्रसारित हुए थे और 
बाद में ' क्वंग पोश” में छपे। इस दौर के आलोचना प्रयासों को संकुचित मता- 
ग्रही दृष्टि का परिचय अख्तर मुहीउद्दीन के 'अफसानस मुतलिक़ केहँ बुनिया'दी 
कथ (कहानी के विषय में कुछ बुनियादी बातें) में मिलता है। नूर मुहम्मद भट 
के कविता सम्बन्धी लेखों के बारे में भी यही बात कही जा सकती है। 


बिकास का दूसरा चरण 


१६५६ के आस-पास कश्मीर में प्रगतिवादी आंदोलन विच्छि 
इसके साथ ही आलोचना ने भी नया मोड़ लिया । कालबोध का स्थान अब कला 
बोध नेले लिया और वर्ग-चेतना का आत्मनिष्ठा और व्यवित-केन्द्रिता ने । 
वैयक्तिक अनुभव को रेखांकित करने बाले कला-नियमों के आधार पर आलोचना 
की एक नयी पद्धति की तलाश की गयी। दिलचस्प बात यह है कि इस तलाश में 
वे ही लोग आगे रहे जिन्होंने पहले आलोचना को मताग्रह के आ का एक 
माध्यम बताया था। कश्मीरी आलोचना का गह दसरा चरण राज्य की कल्चरल 
अकादमी द्वारा प्रकाशित कश्मीरी पत्रिका 'शीराज़ा' तथा वाषिक संकलन 


न्न हो गया और 

“सोन अदव' (हमारा साहित्य) में लिखे गये आलोचनात्मक निबंधों तथा 
अकादमी द्वारा हो संकलित विशिष्ट कवियों की काव्य-कृतियो की भूमिका और 
आमुख के रूप में लिजी गयी समीक्षात्मक टिप्पणियों से शुरू होता हे। इन निबंधों 
में केवल विशिष्ट रचनाकारों के कृतित्व का परिचय अथवा विशिष्ट रचनाओं की 
समीक्षा ही नहीं उनसे उठने वाले मुद्दों और सवालों पर भी बहस की गयी है। 
जैसे प्रो० जियालाल कौल का जव १९५९ में 'सोन अदव' में समद मीर पर 
लिखा आलोचनात्मक निवन्ध छपा तो परिचयात्मक होते हुए भी इसने 
आज के युग में सूफी तजे के काव्य-लेखन की सार्थकता की ओर ध्यान आकृष्ट 
किया । अख्तर मुहीउद्दीन ने अपने लेख “दुनिया तू अफसान ” (दुनिया और 
कहानी) में अपनी एक नयी कथादृष्टि का परिचय दिया जो इससे पूर्व लिखे गये 
'अफसानस मुतलिक केहेँ वृनियादी कथ,” (कहानी के वारे में कुछ बुनियादी बातें) 
में प्रस्तुत कहानी सम्बन्धी अवधारणाओं से एक मौलिक अन्तर रखती है । अवतार 
कृष्ण रहबर ने मकबूलशाह क्रालवारी की मसनवी 'गुलरेज” का १९६० के 
“सोन अदव' में मूल्यांकन प्रस्तुत करते हुए अभी तक अनुछए कुछ नुक्तों पर अपनी 
शोध-दृष्टि को केन्द्रित दिया । गुलाम नबी फिराक ने १६६३ के 'सोन अदब' में 
प्रकाशित अपने एक लेख 'का'शिरि शा'यिरी मंज़ फनुक अहसास” (कश्मीरी 
कविता में कला-चेतना) में कश्मीरी कविता पर बहस करते हुए विषय अथवा कथ्य 
की अपेक्षा रूप-विधान के महत्त्व पर जोर दिया और इस प्रकार उस समीक्षा- 
दृष्टि के विकास की ओर इंगित किता जो कविता को बाह्य-अनुभव-निरपेक्ष एक 
स्वायत्त कलात्मक सत्ता के रूप में देखती हें । 'शीराजा' और 'मोन अदब में 
प्रकाशित आलोचनात्मक निबन्धों और समीक्षात्मक टिप्पणियों ने, जिनका सिल- 
सिला आज भी जारी है, कश्मीरी आलोचना के क्षेत्र में प्रोढता के विकास और 
प्रतिमानों की स्थापना में (चाहे वे आयातित ही क्यों न हों) महत्त्वपुर्ण योगदान 
दिया है। इस सम्बन्ध में कश्मीरी नज़्म, मसनवी; गजल, कहानी, नाटक, भाषा 
और साहित्य, लोक-साहित्य, लल्लेश्‍वरी, शेख नूरूद्दीन आदि पर प्रकाशित 
विशेषांक विशेष रूप से उस्लेखनीय हैं । 'सोन अदब' के समीक्षा विशेषांक (१६८० ) 
में साहित्यिक विधाओं को पहचानने-परखने की नयी-पुरानी पद्धतियों के बारे में 
कुछ ठोस सामग्री प्रस्तुत की गयी है और कश्मीरी आलोचना के बदलते रूप का 
परिचय प्रस्तुत किया गया है। कश्मीरी विश्वविद्यालय द्वारा प्रकाशित 'अन,हार' 
का 'अदबी तनकीद' विशेषांक भी इस संदर्भ में उल्लेखनीय है। 


मुहम्मद युसुफ टेंग 

जहां तक आमुख और भूमिकाओं का सम्बन्ध है, इनमें विशिष्ट कवियों के कृतित्व 

अथवा काब्यधाराओं के बारे में जो परिचयात्मक दृष्टि प्रस्तुत की गयी है उसने 

कश्मीरी में समीक्षा बोध को जगाने में अच्छी मदद की हे । इस प्रकार की भूमि- 
काओं में मुहम्मद यूसुफ टेंग द्वारा 'हीमाल ना'ग्यराय' और 'गुलरेज' तथा 'वली 
उल्लाह मत्तू', अमीन कामिल द्वारा 'सूफी शा'यर' (३ भाग) तथा 'नूरनामा', 
मुही उद्दीत हाजिनी द्वारा 'कुलियाते वहाब हाजिनी' तथा प्रो० वलजिन्नाथ पंडित 
द्वारा 'कश्मीरी रामायण' तथा जियालाल कोल द्वारा 'लल्लेश्‍वरी' के काव्य-संकलन 
पर लिखी गयी भूमिकाएं विशेष रूप से चित रही हैं । टेंग साहव द्वारा लिखी 
भूमिकाओं से उनके अध्ययन और शोध की दिशा का पता तो मिलता है, पर 
उनकी आलोचना-भाषा बहुत रंगीन और काव्यमय हे जिससे कभी-कभी यह 
आभासित होता है कि वे कृति अथवा कवि के बारे मे कोई गहरी बात कहने की 
स्थिति में न होकर काव्यमय भाषा द्वारा पाठक पर हावी होना चाहते हैं । यही 
बात उनके अन्य आलोचनात्मक निबन्धों के बारे में भी कही जा सकती है । फिर 
भी टेंग साहब नये नुक्ते और नये मुद्दे उभारकर बहस को गर्म रखने की क्षमता 
का परिचय देते हैं । 


अमीन कामिल 

अभीन कामिल ने स्वसम्पादित 'सूफी शा'यिर' के तीनों भागों की भूमिकाओं में 
सूफीवाद, वेदान्त और कश्मीरी शैवमत के सिद्धान्तों, दार्शनिक अवधारणाओं, 
साधना-पद्धतियों आदि की विस्तृत चर्चा की है । सूफी काव्य की दार्शनिक-धामिक 
पृष्ठभूमि को स्पष्ट करने दिशा में इस विवेचना से काफी मदद मिल सकती थी 
अगर कामिल भारतीय-हिन्टू दशेनों के बारे में कई स्थलों पर अपने अज्ञान और 
पूर्वाग्रहों का परिचय न देते दूसरों के विचारों को अपने शब्दों में प्रस्तुत करने के 
प्रयास में वे बहुत चूक गये हैं। इनमें से कुछ भूलें काफी भही हैं। फिर भो कश्मीरी 
कवियों के जीवन और काव्य के वारे में कामिल की कुछ टिप्पणियां महत्वपूर्ण हैं। 
'वूरनामा' में उन्होंने पाठालोचन का प्रयास भी किया है, पर यहां भी वे बुरी 
तरह से चूके हैं और उन्होंने शब्दों के मनमाने रूप या अर्थ दिये हैं। 


मुहीउह्दीन हाजिनी 


कश्मीरी में स्वतंत्र रूप से कुछ आलोचना पुस्तकें भी प्रकाशित हुई हैं, यद्यपि 
उनकी संख्या आधे द्जेन से अधिक नहीं । १६६१ में प्रो० मुहीउद्दीन हाजिनी की 
'का'शिरि नसरच्य किताव' (कश्मीरी गद्य) प्रकाशित हुई जिसमें कुछ लम्बे 
आलोचनात्मक निवन्ध, जैसे 'का'शुर नसर अखस रसरी जायज ' (कश्मीरी गद्य-- 


एक सरसरी जायजा), “सानि अदब,च जान' (हमारे साहित्य का परिचय) भादि 


संग्रहीत हैं । इसके बाद प्रो० हाजिनी के भाषा-विज्ञान और साहित्य सम्बन्धी कुछ 
निब्रन्धों का एक संग्रह 'मकालात' शीर्षक से प्रकाशित हुआ । जिस पर उन्हें 


६५२ मीरी साहित्य का इतिहास 

साहित्य अकादमी पुरस्कार प्राप्त हुआ है। इन दोनों पुस्तकों में हाजिनी साहब 
रास्ते पर दवा बेच रहे मजमेबाज़ हकीमों के-से स्वर में बोलते हुए नज़र आते हैं 
और भाषा-विज्ञान, समाज शास्त्र, मानव-विज्ञान सबके अधकचरे और ऊलजुलूल 
ज्ञान को गड्ड-मड्ड करके ऐसे-ऐसे ““रहस्योद्घाटन” करते हैं कि सिवाय हैरत के 
और कुछ किया नहीं जा सकता | मसलन्‌ यह कि नगालैण्ड के नगा और कश्मीर 
के नाग एक ही जाति के जीव हैं, इसलिये कश्मीरी भाषा और नगा भाषा परस्पर 
सम्बन्धित हैं, या यह कि गुणाड्य की बृहत्कथा “ब्राह्मणवाद” के विरोध में बौद्ध 
चिन्तन की स्थापना के लिये रची गयी थी, लेकिन ब्राह्मणों ने हो-हल्ला करके उसे 
हडप लिया, या फिर यह कि आदरसूचक 'जू प्रत्यय लगाने के कारण कश्मीरी 
मूलतया यहुदी नसल के साबित होते हैं और यह भी कि नागसेन ने 'मिलिन्दपन्ह' 
तत्कालीन कश्मीरी की कष्टवारी बोली में लिखी थी और यह कश्मीरी की पहली 
गद्य-कृति है। कलम के एक झटके से हाजिनी साहब जातक कथाओं को “जटका 
टेल्स” और विनय पिट्टक को “विनायापताका'' बना देते हैं। बहराल, हाजिनी 
साहब ने ने दो और लघु पुस्तिकाएं--'गामन मं'ज्य फीर्य फीये” (गांव-गांव 
घूम-घूमकर और 'लुक,रस' (लोकरस) लिखीं, जिनमें उनके कुछ शोधात्मक 
निवन्ध संकलित हैं । 


अवतार कृष्ण रहबर 
१६६६ में अवतार कृष्ण रहबर ने कश्मीरी भाषा में कश्मीरी साहित्य का पहला 
इतिहास 'का'शिर अदव,च ता'रीख' शीर्षक से लिखा । इसका एक ही भाग प्रका- 
शित हुआ है जिसमें कश्मीरी साहित्य के प्रारम्भिक काल के बारे में ठोस 
शोधात्मक सामग्री प्रस्तुत की गयी है। इस महत्त्वपूर्ण कृति में रहबर ने जहां तक 
उनसे हुआ, एक समन्वित दृष्टिकोण को अपनाकर भाषा और साहित्यिक कृतियों 
तथा काव्य धाराओं का परिचय देते हुए उन्हें सामाजिक तथा ऐतिहासिक पृष्ठः 
भमि में देखने-परखने की कोशिश की है। लल्लेश्वरी, शेख तूरूहीत, सुफी कवियों 
तथा “वचन गीतों” के लेखकों पर उन्होंने व्यापक प्रकाश डाला है । अपने ढंग का 
पहला मौलिक प्रयास होने के नाते कश्मीरी साहित्य के उनके इतिहास का विशेष 
महत्त्व है। Fe 
रहबर ने गुलाम नबी ख्याल के साथ कश्मीरी गद्य का एक संकलन का शुर 
नसर! संपादित किया। कल्चरल अकादमी द्वारा प्रकाशित इस संकलन की 
भूमिका में रहबर ने कश्मीरी गद्य की विभिन्‍न विधाओं का पर्ियात्मक Fe 
दिया है । इसके अतिरिक्त कश्मीरी गद्य और उपन्यास पर उनक लेख 'शीराज़ा 
तथा 'सोन अदब' के विशेषांकों में प्रकाशित हुए हैं । इन लेखों में, जो A 
रहे हैं, कश्मीरी गद्य की प्रवृत्तियों और औपन्यासिक कृतियों का संतुलित मूल्यांकन 

प्रस्तुत करने की कोशिश नजर आती हे । 


रहमान राही 
मूल्यांकन की पुरानी पद्धति को अस्वीकार करते हुए राही ने कश्मीरी आलोचना 
को एक नयी दिशा देने का प्रयत्न किया । उनके इस प्रयत्न के मूल में उनका 
आधुनिक बोध है जिसके माध्यम से वे साहित्य के बारे में अनेक तरह के सवाल 
उठाते हैं-काव्यगत संप्रेषणीयता का सवाल, साहित्य के उद्देश्य और रचनात्मक 
साहित्य की भूमिका से सम्बन्धित सवाल और भाषा तथा अभिव्यक्ति के मुद्दों से 
सम्बन्ध रखने वाली समस्याएं । इन सभी सव.लों पर राही पश्चिमी आलोचकों 
की धारणाओं और सिद्धान्तों के प्रकाश में नये ढंग से विचार करते हुए नज़र आते 
हैं । ईलियट के आलोचना सिद्धान्त और रिचर्ड्स की मनोवैज्ञानिक समीक्षा पद्धति 
को मूल्यांकन का आधार बनाकर वे कविता को बाहरी संदर्भो से निरपेक्ष शुद्ध 
कलात्मक इकाई के रूप में स्थापित करते हुए आलोचना को कलावाद और 
अनुभववाद के धरातलों पर उतारते हैं । राही जब 'वातनाव्यरुक मसल” 
(सम्प्रेषण की समस्या), 'शारुत क्या गव! (कवित्व क्या है), और ''जबान त, 
वावथ (भाषा और अभिव्यक्ति) जैसे आलोचनात्मक निबन्ध लिखते हैं तो 
पश्चिम से ग्रहीत प्रतिमानों का प्रयोग स्थानीय साहित्य की परख और पहचान 
के लिए करते हुए शुद्ध कलागत प्रक्रिया के रूप में आधुनिकता को चुनौती से आंख 
मिलाते हैं । 'जदीदियथ' (आधुनिकता) शीर्षक अपने निबन्ध में वे आज मनुष्य 
- की स्थिति और समस्याओं को उजागर करते हैं और साथ ही आधुनिक साहित्य 
सम्वन्धी अपनी आलोचना-दृष्टि की ओर संकेत भी। एक आलोचक के रूप 
में राही की सबसे बड़ी विशेषता उसका यह आग्रह है कि मूल्यांकन के लिये 
“कृति की राह से गुजरना” जरूरी है। कृति की सही परख के लिये सीधे पाठक 
से सम्बोधन में उनका विशवास है। इसी आधार पर उन्होंने 'सोहिनी महिवाल” 
मसनवी और रहमान डार के 'शशरंग' काव्य की समीक्षा की है। राही के 
विभिन्न पत्र-पत्रिकाओं में प्रकाशित आलोचनात्मक निबन्ध १६६९ में 'कहव'ट' 
(कसौटी) शीर्षक से पुस्तकाकार प्रकाशित हुए हैं। इसमें कोई संदेह नहीं कि इन 
निबन्धों ने कश्मीरी साहित्य के आस्वादन के धरातल को बहुत कुछ बदल 
दिया है। 
मोती लाल साकी ने कश्मीर के प्रसिद्ध सूफी कवि समदमीर की रचनाओं का 
संपादन किया ओर उनके काव्य की विशेषताओं को सूफी दर्शन की पृष्ठभूमि में 
प्रस्तुत किया । १९६६ में प्रकाशित 'गाशिर' शीर्षक पुस्तक में उन्होंने साठ कवियों 


की संक्षिप्त जीवनी और कृतित्व का परिचय दिया है। साकी अपनी समीक्षा में 
सम्यक्‌ आलोचना दृष्टि के स्थान 


पर विभोर होकर तमाम प्रशंसात्मक विशेषणों 

का प्रयोग करते हुए नजर आते हैं । उनकी भाषा में भी तथ्यपरकता से अधिक 
भावात्मकता मिलती है जो इसी दृष्टि का परिणाम है । 


ख्याल, अब्दुल अहद हाजिनी और नाजिर 

१६७२ में गुलाम नबी ख्याल ने 'गाशिर मुनार' (प्रकाश स्तम्भ) शीषंक से एक 
एक पुस्तक में होमर, वजिल, कालिदास, दान्ते, गेटे आदि विश्व के ग्यारह महान 
साहित्यकारों के जीवन और कृतित्व का परिचय दिया हे । इससे पहले उन्होंने 
अरिस्तू की 'पोएटिक्स' का कश्मीरी अनुवाद किया था । १६७३ में अब्दुल अहद 
हाजिनी के आलोचनात्मक निवन्धों की एक पुस्तक “का'शरिस अदबस प्यठ अख 
नजर” (कश्मीरी साहित्य पर एक दृष्टि) प्रकाशित हुई । इन निबन्धों में लेखक 
की आलोचना दृष्टि परिपवव नहीं । इसके एक वर्ष बाद १६७४ में गुलाम नबी 
नाजिर की किताब 'का'शिर शायरी' (कश्मीर की कविता) प्रकाशित हुई जिसमें 
कश्मीरी काव्य के कुछ रूपों तथा आलोचनात्मक शब्दावली की व्याख्या की गयी 
है, और साथ ही कुछ कश्मीरी कवियों का परिचय भी दिया गया है । इस पुस्तक 
में कविताओं को परम्परागत दृष्टिकोण से देखा और मूल्यांकित किया गया है । 


नयी समीक्षा-चेतना 


पुरानी आलोचना पद्धति की सीमाओं को पहचान कर जिन आलोचकों ने कश्मीरी 
में नई दृष्टि पर आधारित सृजनात्मक आलोचना का विकास किया उनमें डॉ० 
रतनलाल शांत, शफी शौक और गुलशन मजीद का नाम सर्वाधिक महत्त्वपूर्ण हैं। 
डॉ० शांत ने 'का'शुर अफसान, अज त, पगाह' (कश्मीरी कहानी आज और कल) 
तथा 'का'शिरि ड्रामहुक इरतिका' (कश्मीरी नाटक का विकास) जैसे निबन्धों 
द्वारा एक नयी समीक्षा-चेतता पैदा की जो जो समसामयिक तकाज़ों को केन्द्र में 
रखती है । उन्होंने वागाडम्बर के जाल को फाड़कर साफ नज़र से साहित्यिक 
कृतियों की परख और पहचान प्रस्तुत की और अनेक नये पक्षों को उद्घाटित 
किया । शांत ने कश्मीर विश्वविद्यालय के कश्मीरी विभाग द्वारा प्रकाशित 
'नसर,च किताब' (गद्य की पुस्तक) शीर्षक से एक पाठ्य पुस्तक का संपादन भी 
किया, जिसमें उन्होंने कश्मीरी में विभिन्न गद्य-विधाओं के उद्भव और विकास 
को सही परिप्रेक्ष्य में देखा-परखा है । शफी शौक ने नाजी मुनव्वर के साथ मिलकर 
कश्मीरी साहित्य के इतिहास की रचना की जिसे कश्मीर विश्वविद्यालय के 
कश्मीरी विभाग ने प्रकाशित किया। इस पुस्तक में प्राचीन ओर आधुनातन 
कश्मीरी साहित्य का परिचय प्रस्तुत किया गया है । इसके अतिरिवत शफी शौक 
ने 'जबान त, अदब' (भाषा और साहित्य) नाम की अपनी पुस्तक में कश्मीरी 
साहित्य-विधाओं को आधुनिक दृष्टि से परखते की कोशिश की है! इस पुस्तक में 

आलोचना की समस्याओं और सिद्धांतों तथा रचनात्मक भाषा के बारे में भी बहस 
है । शफी शौक ने राही की कविताओं को लेकर भी एक आलोचनात्मक निबन्ध 
लिखा है। गुलशन मजीद ने यद्यपि किसी अलग समीक्षा पुस्तक की रचना नहीं 
की, शीराजा तथा अन्य पत्रिकाओं में कश्मीरी गजल, राही की कविता, गुलाम 
नबी फिराक की कविता और 'शाहनामा' पर लिखे गये अपने निबन्धों में उन्होंने 
एक ठोस आलोचनात्मक समझ का परिचय दिया है। 
कश्मीरी आलोचना अभी साहित्य के प्रतिमानों की खोज में है। उसके अपने 
मौलिक सिद्धांत अभी विकसित नहीं हुए और वह मुल्यांकन के उधार लिये गये 
आधारों पर खड़े होने को विवश है | उसकी दृष्टि आयातित और आरोपित है 
और वह जिन सवालों को उठाती है, ज़रूरी नहीं कि वे स्थानीय साहित्य के 
रचनात्मक संदर्भों से अनिवा्यंतया जुड़े हैं। आधुनिकता का उसका दावा एक सीमा 
तक ही सही है क्योंकि उसकी मूल प्रकृति अभी भी सौंदर्यवादी जीवन बोध से 
सम्बद्ध है। कश्मीरी आलोचना की यह सीमा भाषा के स्तर पर भी देखने को 
मिलती है । अधिकांश कश्मीरी आलोचक किसी कृति की पहचान प्रस्तुत करते हुए 
सुन्दर और उसके पर्यायवाची शब्दों के प्रयोग से वहुत ज्यादा आगे नहीं जाते । 
यही नहीं कभी-कभी तो ऐसा लगता है कि कश्मीरी आलोचना में प्रशंसा और 
मुल्यांकन दो भिन्न वस्तुएं नहीं। फिर भी इस बात से इनकार नहों किया जा सकता 
कि एक नयी आलोचना-भाषा और दृष्टि का कश्मीरी में विकास हो रहा है-- 
और यह स्थिति अपने में अमित संभावना लिए हुए है । 


[|] 

